



شیخ الحدیث مولانا محمد اسماعیل سلفی رحمہ اللہ



نقارشات



مرتب
حافظ شاہد رفیق
فاضل مدینہ یونیورسٹی

جملہ حقوق محفوظ ہیں

نگارشات

جلد چہارم


مقالات و فتاویٰ

شیخ الحدیث مولانا محمد اسماعیل سلفی رحمہ اللہ

مرتب: حافظ شاہد رفیق
فاضل مدینہ یونیورسٹی

اشاعت _____ جنوری 2024ء

ناشر



UMM UL QURA

جامع مسجد سلمان فارسی، لودھی ٹاؤن، سیالکوٹ روڈ، گوجرانوالہ 0321-6466422 ☎

فہرست مضامین

✽ ابتدائیہ:..... (حافظ شاہد رفیق)..... 7

1 فتاویٰ

- ✽ 1- حضرت ابراہیم علیہ السلام کے کذباتِ ثلاثہ..... 13
- ✽ 2- حضرت عیسیٰ علیہ السلام کی بن باپ کی ولادت اعجازی شان کی تھی:..... 44
- ✽ 3- اہل وہاب کا مذہب اور نماز میں آنحضرت ﷺ کا تصور:..... 46
- ✽ 4- ملاقات کے وقت دست و پا بوسی کی شرعی حیثیت:..... 55
- ✽ 5- حدیث «لَوْلَاكَ لَمَا خَلَقْتُ الْاَفْلَاكَ» کا جائزہ:..... 61
- ✽ 6,7,8,9,10- حضور ﷺ کا دنیا میں تشریف لانا اور بعض مبتدعانہ خیالات:..... 62
- ✽ 11- وضو کے بغیر قرآن مجید پڑھنا:..... 68
- ✽ 12- ننگے سر عادتاً نماز پڑھنا:..... 68
- ✽ 13- وتر کے بعد دو رکعت بیٹھ کر پڑھنا:..... 74
- ✽ 14- کیا دیہات میں نماز جمعہ فرض ہے؟..... 75
- ✽ 15- تعددِ جمعہ:..... 106
- ✽ 16- خطبہ جمعہ کی طوالت:..... 107
- ✽ 17- نماز تراویح کی رکعات:..... 108
- ✽ 18- عید الاضحیٰ کے بعد قربانی کتنے دن تک درست ہے؟..... 109
- ✽ 19,20- میت کے لیے مروجہ رسوم اور دعا کی شرعی حیثیت اور چہار شنبہ کی تعطیل:..... 116

- ❀ 21- کیا کفن پر کلمہ یا عہد نامہ وغیرہ لکھنا درست ہے؟ 117
- ❀ 22- قبروں پر پھول چڑھانے کی رسم فتیح: 119
- ❀ 23- دعائے تعزیت میں ہاتھ اٹھا کر فاتحہ کہنا: 122
- ❀ 24,25,26- زمین کا عشر اور بیت المال: 122
- ❀ 27- مسجد میں زکاۃ یا فطرانہ دینا: 123
- ❀ 28- غیر شرعی رسوم و رواج والی شادی میں شرکت کرنا: 123
- ❀ 29- عدت کے دوران میں نکاح کرنا: 124
- ❀ 30- زانی مرد اور زانی عورت کا نکاح کرنا: 124
- ❀ 31- حرمتِ مصاہرت: 126
- ❀ 32- بیوی کو نان و نفقہ نہ دینا: 128
- ❀ 33- بچے کی پرورش کے اخراجات: 131
- ❀ 34- وراثت میں لڑکی کا حصہ: 132
- ❀ 35- حقہ نوشی: 133
- ❀ 36- تکبیر پڑھ کر بندوق سے شکار: 134
- ❀ 37- نسوار سے روزہ ٹوٹنا: 135
- ❀ 38- مروجہ ٹائم ٹیبل کے مطابق روزہ رکھنا اور افطار کرنا: 135
- ❀ 39- قرآن مجید کا نظم میں ترجمہ: 136
- ❀ 40- کیا محمد اصغر نام رکھنا درست نہیں؟: 136

مقالات

2

- ❀ 1- مرزا غلام احمد قادیانی اپنے دعاوی کی روشنی میں 139
- ❀ 2- مرزا غلام احمد صاحب معمولی اخلاق کی روشنی میں 148
- ❀ 3- شیعہ سنی مصالحت اور اس کی مشکلات پر ایک نظر 153

- 183 ❀ 4- شیعہ اور سنی علماء کے لیے دعوتِ فکر
- 199 ❀ 5- شیعہ تعلیمات میں اخلاقی کمزوریاں
- 204 ❀ 6- کیا غیر اللہ کے نام کی نذر مانا ہوا جانور شرعی طریق پر ذبح کرنے سے حلال ہو جاتا ہے؟
- 210 ❀ 7- ڈاڑھی کتنی بڑی ہو؟
- 230 ❀ 8- رویتِ ہلال اور مشینی آلات
- 238 ❀ 9- رویتِ ہلال اور خبر و شہادت کی بحث
- 250 ❀ 10- کیا باجا بجانا جائز ہے؟
- 253 ❀ 11- زمین کی ملکیت اور کاشتکار کے حقوق
- 265 ❀ 12- عید... عہدِ نبوت میں
- 270 ❀ 13- ایک مثالی خاندان کی یادگار
- 278 ❀ 14- حرمِ مکہ اور اُس کے تاریخی حوادث
- 288 ❀ 15- اسلامی مرکزیت کے لیے ریگستانِ عرب کا انتخاب کیوں ہوا؟
- 295 ❀ 16- اسلام اور انتخاب
- 298 ❀ 17- عصرِ حاضر میں خلافت کا قیام
- 311 ❀ 18- صدارت و امارت
- 343 ❀ 19- دعوة الإخوان
- 349 ❀ 20- نظامِ جماعت اور امارتِ مروجہ
- 367 ❀ 21- امارت
- 371 ❀ 22- نظمِ جماعت اور اس راہ کی مشکلات
- 378 ❀ 23- بزرگوں کا شکوہ اور حقیقتِ حال کا جائزہ

③ شخصیات و وفیات

- ❁ 1- إخوان أربعين سنة... حضرت مولانا سید محمد داود صاحب غزنوی سے دیرینہ تعلقات 387
- ❁ 2- ایک دیرینہ رفیق کی یاد میں (ملک امام خاں نوشہروی) 393
- ❁ 3- مولانا نور حسین گرجا کھی مرحوم 396
- ❁ 4- ملک ہدایت اللہ مرحوم 398
- ❁ 5- ایک مخلص ساتھی کی یاد میں (مولانا اسحاق رحمانی) 400
- ❁ 6- آہ! مولانا عبدالحمید حمید پوری 403
- ❁ 7- حافظ حمید اللہ صاحب کا انتقال پر ملال 405
- ❁ 8- ایک معمر اور خوش بیان عالم کا انتقال (مولانا عبدالغنی صاحب لالہ موسیٰ) 406
- ❁ 9- مولانا سید حسین احمد مدنی کی وفات 407
- ❁ 10- سیٹھ نظام الدین کا سانحہ ارتحال 408
- ❁ 11- مولانا محمد احمد کو صدمہ 411
- ❁ 12- میری صحت 412



بِسْمِ اللّٰهِ الرَّحْمٰنِ الرَّحِیْمِ

ابتدائیہ

زیر نظر مجموعے میں شیخ الحدیث مولانا محمد اسماعیل سلفی رحمۃ اللہ علیہ کے متنوع مضامین و مقالات اور فتاویٰ کو جمع کیا گیا ہے جس کی تفصیل ذیل میں ملاحظہ فرمائیں:

1 فتاویٰ:

اس باب میں شامل فتاویٰ کی تعداد 40 ہے، جو عقائد، عبادات اور دیگر معاملات سے متعلق ہیں۔ اس میں عقیدے سے متعلق فتاویٰ کی تعداد 10 ہے۔ طہارت و نماز سے متعلق 13 فتاویٰ، زکات و صدقات سے متعلق 4 فتاویٰ، شادی اور نکاح سے متعلق 6 فتاویٰ اور وراثت وغیرہ سے متعلق متفرق فتویٰ جات کی تعداد 7 ہے۔

اس سے قبل مولانا سلفی رحمۃ اللہ علیہ کے ایک شاگرد مولانا منیر احمد سلفی مرحوم نے اپنے ادارے اسلامک پبلشنگ ہاؤس لاہور (۱۹۸۷ء) کی طرف سے ”فتاویٰ سلفیہ“ کے نام سے ایک مجموعہ شائع کیا تھا جس میں فتاویٰ کے ساتھ مولانا سلفی رحمۃ اللہ علیہ کے بعض مضامین و مقالات بھی مندرج ہیں۔ ہم نے اس باب میں صرف مختلف مسائل سے متعلق ان کے فتویٰ جات ہی کو شامل کیا ہے جس میں ہمیں دستیاب ہونے والے کچھ اضافی فتاویٰ بھی مذکور ہیں۔ یہ تمام فتویٰ جات ہفت روزہ ”الاعتصام“ لاہور میں شائع ہوئے ہیں، البتہ ہمیں تراویح سے متعلق مولانا سلفی رحمۃ اللہ علیہ کا ایک قلمی فتویٰ بھی ملا ہے جو اس سے پہلے کہیں شائع نہیں ہوا تھا۔

مولانا سلفی رحمۃ اللہ علیہ فتویٰ لکھنے میں عموماً تفصیل سے کام لیتے ہیں اور نصوص کے ساتھ تفاسیر، شروح اور فقہی و لغوی مآخذ و مصادر کی روشنی میں زیر بحث مسئلے کو ہر پہلو سے منقح کرتے ہیں۔ اس سلسلے میں ان کے فتاویٰ سے نماز میں آنحضرت صلی اللہ علیہ وسلم کا تصور، ننگے سر نماز، دیہات میں نماز جمعہ کا مسئلہ اور قربانی کے دن وغیرہ کے متعلق ان کے فتویٰ جات دیکھے جاسکتے ہیں جو متعدد صفحات پر مشتمل ہیں۔ البتہ بعض

جگہ فتویٰ لکھنے میں اختصار سے بھی کام لیا ہے، حتیٰ کہ چند فتویٰ جات تو دو تین سطروں پر مشتمل ہیں۔
 زیرِ نظر باب میں مذکور فتاویٰ کی تعداد اگرچہ 40 ہے، لیکن اگر مکاتیب کے ضمن میں مذکور استفسارات کے جوابات کو شمار کیا جائے تو یہ تعداد بڑھ جاتی ہے، مثلاً: مکاتیب کے حصے میں مولانا فضل حق ہاشمی کے نام مولانا سلفی رحمہ اللہ کے اکیس خطوط ہیں۔ ان میں مولانا فضل حق ہاشمی نے اپنے خطوط کے ضمن میں ① تسبیح ② ضعیف حدیث پر عمل اور روایت بالمعنی ③ نکاح تبادلہ ④ سیدہ عائشہ کے غسل والی حدیث ⑤ متعہ کی حلت و حرمت ⑥ سورج کا سجدہ کرنا ⑦ نمازی کے آگے سے عورت کا گزرنا ⑧ بچے کی والدین سے مشابہت کا سبب ⑨ تصدیقِ قلبی اور ایمان ⑩ وتر کے متعلق استفسارات بھی کیے ہیں، جن کے جواب میں مولانا سلفی رحمہ اللہ نے ان مسائل پر روشنی ڈالی ہے، لیکن چوں کہ ان کا اصل مقام خطوط کا باب تھا، اس لیے انھیں اپنے محل ہی پر رکھا گیا ہے۔

2 مقالات:

اس میں 23 مقالات اور مضامین شامل ہیں، جو مختلف موضوعات کا احاطہ کیے ہوئے ہیں۔
 ✽ ایک مضمون عقیدے سے متعلق ہے، جس میں یہ بحث کی گئی ہے کہ غیر اللہ کے نام کی نذر مانا ہوا جانور شرعی طریقے پر ذبح کرنے سے علی الاطلاق حلال نہیں ہوتا۔ یہ تحریر دراصل مولانا عبدالواحد غزنوی رحمہ اللہ کے ایک فتوے سے متعلق ہے، جس میں انھوں نے لکھا تھا کہ اگر ایسا جانور زندہ ہو اور مسلمان کے قبضے اور ملکیت میں آجائے تو اللہ رب العزت کی تعظیم و توحید کے ساتھ بسم اللہ پڑھ کر اسے ذبح کیا جائے تو وہ حلال ہوگا۔ اس فتوے کے مجمل ہونے کی بنا پر عوام میں غلط فہمی پیدا ہونے کا خطرہ تھا اور اس وقت ایسا ہوا بھی، جس کے نتیجے میں مولانا سلفی رحمہ اللہ نے مذکورہ بالا مضمون لکھا اور وضاحت کی کہ کن صورتوں میں ایسا جانور حلال ہے اور کب ناجائز۔
 مولانا غزنوی رحمہ اللہ کا یہ فتویٰ ہفت روزہ ”توحید“ امرتسر (۲۷ مارچ ۱۹۲۹ء) میں شائع ہوا تھا اور مولانا سلفی رحمہ اللہ کا یہ مضمون بھی ”توحید“ امرتسر (یکم مئی ۱۹۲۹ء) میں اشاعت پذیر ہوا، جو بعد ازاں ہفت روزہ ”الاعتصام“ لاہور (۱۷ جنوری ۱۹۸۶ء) میں دوسری بار طبع ہوا۔
 ✽ بعد ازاں مرزائیت کے سلسلے میں دو مضمون ہیں، جن میں مرزا غلام احمد کے اخلاق و عادات کا جائزہ لیا ہے اور اس کے عجیب و غریب دعاوی کا تذکرہ کیا ہے۔

✽ پھر شیعہ سنی مصالحت اور تعلیمات کے متعلق تین تحریریں ہیں، جس میں دونوں کے درمیان اتحاد و تعاون کی راہ میں حائل مشکلات کا جائزہ لیا ہے اور بتایا ہے کہ ان کی موجودگی میں یہ اتفاق قطعاً پائیدار نہیں ہو سکتا۔ اس ضمن میں مولانا سلفی رحمہ اللہ نے اپنے استاد محترم مولانا ابراہیم میرسیا لکوٹی کے بعض تسامحات کا بھی جائزہ لیا ہے۔

✽ اس کے بعد فقہی مسائل سے متعلق تین مضامین ہیں۔ پہلا ڈاڑھی کی اہمیت اور مقدار کے متعلق ہے کہ ڈاڑھی کتنی بڑی ہونی چاہیے؟ اس کے بعد رویتِ ہلال کے متعلق دو مقالات ہیں، جن میں عہدِ حاضر میں رویتِ ہلال کے متعلق جدید ذرائع اور وسائل کے متعلق تفصیل سے لکھا ہے اور اس سلسلے میں جمود و تقلید پر قائم رہتے ہوئے مقلدین کے ذہنی وساوس اور وہمی خطرات کی خوب خبر لی ہے۔ پھر باجا بجانے کی شرعی حیثیت اور ملکیتِ زمین کے مسئلے پر مضامین ہیں۔

✽ پھر بعض تاریخی مضامین عید... عہدِ نبوت میں، ایک مثالی خاندان کی یادگار، حرمِ مکہ اور اُس کے تاریخی حوادث اور اسلامی مرکزیت کے لیے ریگستانِ عرب کا انتخاب کیوں ہوا؟ مندرج ہیں۔

✽ بعد ازاں اسلامی سیاست اور جماعتی نظم و امارت کے متعلق 8 متفرق مضامین شامل ہیں جو جماعتی نظم اور مختلف تنظیمی امارتوں سے متعلق ہیں جن میں نظمِ جماعت کی اہمیت کے ساتھ ساتھ بعض وقتی جماعتی امارتوں کو شرعی امارتوں کے رنگ میں پیش کرنے کی مذمت کی ہے اور ان کے نقصانات سے آگاہ کیا ہے اور باہم مل کر کام کرنے اور افتراق و انتشار سے دور رہنے کی بھی تلقین کی ہے۔

انہی مضامین میں ”صدارت و امارت“ کے نام سے مولانا سلفی رحمہ اللہ کا ایک نایاب اور غیر مطبوع مضمون ہے جس کا قلمی نسخہ ہمیں محترم جناب ضیاء اللہ کھوکھر کے توسط سے حاصل ہوا ہے۔ دراصل یہ مضمون مولانا سلفی رحمہ اللہ نے ہفت روزہ ”الاعتصام“ لاہور کے مدیر مولانا محمد اسحاق بھٹی رحمہ اللہ کو اشاعت کے لیے دیا تھا، لیکن وہ کہیں ان کے کاغذات میں دبا رہ گیا اور شائع نہ ہو سکا۔ طویل مدت کے بعد مولانا اسحاق بھٹی رحمہ اللہ کو یہ مضمون ملا تو ان سے جناب ضیاء اللہ کھوکھر نے اشاعت کے لیے لے لیا اور اس طرح یہ قیمتی تحریر ہم تک پہنچ گئی۔ جزاہم اللہ خیراً وبارک فیہم۔

3 شخصیات و وفیات:

اس باب میں 11 شخصیات کی وفات پر لکھے گئے مولانا سلفی رحمہ اللہ کے مضامین اور شذرات کو

شامل کیا گیا ہے، جن میں سب سے طویل تحریر مولانا داود غزنوی رحمۃ اللہ علیہ کے متعلق ہے، جو ”إخاء أربعین سنۃ“ کے عنوان سے ہے۔ بعض ازاں ملک امام خان نوشہروی، مولانا نور حسین گر جاکھی، ملک ہدایت اللہ سوہدروی، مولانا اسحاق رحمانی، مولانا عبدالحمید حمید پوری، حافظ حمید اللہ دہلوی، مولانا عبدالغنی لالہ موسیٰ، مولانا حسین احمد مدنی اور سیٹھ نظام الدین گوجرانوالہ کی وفات کے بعد لکھے جانے والے مضامین شامل ہیں۔

ان نگارشات کی خدمت اور تصویب و تحقیق میں ہم نے ہر ممکن کوشش کی ہے، جن میں احادیث و آثار کی تحقیق، عربی و فارسی عبارات کا اصول سے مقارنہ اور ان کے تراجم کا اہتمام کیا ہے۔ تاہم بشری تقاضے کے تحت غلطی اور خطا کا امکان موجود ہے۔ اگر کسی غلطی اور کمی بیشی پر اطلاع ہوئی تو ان شاء اللہ اسے اگلے ایڈیشن میں دور کر دیا جائے گا۔

آخر میں دعا ہے کہ اللہ تعالیٰ ہمارے اس عمل کو اپنی رضا کے لیے خالص بنائے اور اسے تمام معاونین کے لیے ذخیرۂ آخرت بنائے۔ اس سلسلے میں ہمارے ساتھ جن بھائیوں نے کسی قسم کا علمی و عملی تعاون کیا ہے، ہم ان کے تہہ دل سے شکر گزار ہیں کہ ان کے اشتراک سے یہ عمل پایۂ تکمیل کو پہنچا ہے۔ جزاہم اللہ خیراً۔

وصلی اللہ وسلم علی خیر خلقہ محمد، وعلی آلہ، وأصحابہ أجمعین۔

حافظ شاہد رفیق

۱۵ نومبر ۲۰۲۳ء





حضرت ابراہیم علیہ السلام کے کذباتِ ثلاثہ

سوال کیا فرماتے ہیں علمائے دین متین:

کیا بخاری شریف کی صحت پر محدثین کا اجماع ہے؟ نیز بخاری شریف کی وہ حدیث جس میں حضرت ابراہیم علیہ السلام کے تین جھوٹ کا تذکرہ ہے، صحیح ہے یا ضعیف؟ یہ حدیث قرآن مجید کی آیت: ﴿إِنَّهُ كَانَ صَدِيقًا نَدِيمًا﴾ [مریم: ۴۱] سے متعارض ہے؟ اگر حدیث صحیح ہے تو یہ تعارض کیسے دور ہو سکتا ہے؟

مولانا مودودی نے تفہیم القرآن جلد سوم میں اسی حدیث کے متعلق لکھا ہے کہ ایک پیغمبر کو جھوٹا ثابت کرنے کی بجائے بخاری کے راویوں کو جھوٹا کہنا آسان ہے۔ بَيْنُوا تَوَجَرُوا۔

جواب حدیث: «لَمْ يَكْذِبْ إِبْرَاهِيمُ»¹ حضرت ابراہیم علیہ السلام کی وصفِ صدیقیت کی مؤید ہے۔ اصل مغالطہ اس سے ہوا کہ عرفِ عام میں جھوٹ اور کذب کو ہم معنی سمجھ لیا گیا، اسی طرح صدق اور سچ کو مرادف سمجھ لیا گیا ہے۔ حقیقت یہ ہے کہ عربی زبان میں ان دونوں لفظوں کے معنی ہماری زبان سے وسیع ہیں۔

کذب کا معنی:

1 کذب کے معنی ترغیب دلانا بھی مستعمل ہے۔ «كَذَبَتْهُ نَفْسُهُ» کے معنی ہیں: اس کے دل

¹ صحیح البخاری: کتاب الأنبياء، باب قول الله تعالى: ﴿وَاتَّخَذَ اللَّهُ إِبْرَاهِيمَ خَلِيلًا﴾ رقم الحديث (۳۱۷۹) صحیح مسلم: کتاب الفضائل، باب من فضائل إبراهيم الخليل عليه السلام، رقم الحديث (۲۳۷۱) امام بخاری رحمہ اللہ سے پیشتر اور بعد میں آنے والے کئی دیگر محدثین نے بھی اس حدیث کو اپنی کتب میں ذکر کیا ہے، لیکن ان کی طبائع سلیمہ کو یہ حدیث کبھی نہیں کھٹکی اور نہ انھوں نے اس حدیث سے کبھی کوئی خلش محسوس کی۔ مثلاً دیکھیں: مسند أحمد (۱/۲۸۱، ۲/۴۰۳، ۳/۲۴۴، مسند الطيالسي (ص: ۳۵۳) سنن الترمذي، برقم (۲۴۳۴، ۲۱۴۸ سنن النسائي الكبرى (۵/۲۹۸) مسند أبي يعلى (۴/۲۱۳، ۵/۳۹۶، ۱۰/۴۲۶) مصنف ابن أبي شيبة (۶/۳۰۷) الإيمان لابن مندة (۲/۸۳۷) التوحيد لابن خزيمة (۲/۵۹۵) المعجم الأوسط (۱/۲۹۱) سنن البيهقي (۷/۳۶۶) تعظيم قدر الصلاة للمروزي (۱/۲۲۸)

نے اسے ترغیب دلائی۔

② ”كَذِبٌ“ وجوب کے معنی میں بھی آتا ہے:

”قَالَ الْجَوْهَرِيُّ: كَذَبَ قَدْ يَكُونُ بِمَعْنَى وَجَبَ، وَقَالَ الْفَرَّاءُ: كَذَبَ عَلَيْكَ أَيُّ: وَجَبَ عَلَيْكَ“ (نہایۃ ابن اثیر: ۴/۱۲)^①

”جوہری اور فراء کہتے ہیں: ”كَذَبَ“ معنی ”وَجَبَ“ پر ہے۔“

③ ”كَذَبَ“ لَزِمَ کے معنی میں آیا ہے: ”كَذَبَ عَلَيْكُمُ الْحَجُّ وَالْعُمْرَةُ“ تم پر حج اور عمرہ لازم ہو گیا ہے۔^②

④ غلطی خطا کے معنی میں بھی اس کا استعمال ہوا ہے۔ حدیث میں ہے: ”كَذَبَ أَبُو مُحَمَّدٍ“^③ ابو محمد نے غلطی کی۔ ابو محمد صحابی ہیں، ان کا نام مسعود بن زید ہے۔ ذوالرمہ شاعر نے کہا: ”مَا فِي سَمْعِهِ كَذِبٌ“ اس کے سماع میں غلطی نہیں۔^④

اسی طرح ”خَطَا“ بھی کئی معنی میں مستعمل ہوا ہے۔ ابن اثیر رحمہ اللہ فرماتے ہیں:

”كَمَّا أَنَّ الْكَذِبَ ضِدُّ الصِّدْقِ، وَإِنْ افْتَرَقَا مِنْ حَيْثُ النِّيَّةُ وَالْقَصْدُ، لِأَنَّ الْكَاذِبَ يَعْلَمُ أَنَّ مَا يَقُولُهُ كَذِبٌ وَالْمُخْطِئُ لَا يَعْلَمُ“ (نہایۃ ابن اثیر: ۴/۱۳)^⑤

⑤ اجتہادی غلطی پر بھی ”كَذِبَ“ کا لفظ بولا جاتا ہے۔ صحیح بخاری میں نوف بقالی کے متعلق ابن عباس رضی اللہ عنہما نے فرمایا: ”كَذَبَ عَدُوُّ اللَّهِ“^⑥ نوف نے غلطی کی۔ نوف تابعی ہیں، ظاہر ہے کہ ہر کذب جھوٹ نہیں، جس طرح ہر سچ صدق نہیں ہو سکتا۔

① النہایۃ فی غریب الحدیث والأثر لابن اثیر (۴/۲۸۲)

② مصدر سابق

③ أبو داود، رقم الحدیث (۴۲۵)

④ النہایۃ (۴/۲۸۲)

⑤ مصدر سابق

⑥ صحیح البخاری: کتاب العلم، باب ما یستحب للعالم إذا سئل أي الناس أعلم فیکل العلم إلى الله، رقم الحدیث (۱۲۲) صحیح مسلم: کتاب الفضائل، باب من فضائل الخضر علیہ السلام، رقم الحدیث (۲۳۸۰)

اسی طرح راغب نے مفردات القرآن میں فرمایا۔^(۱) باقی لغت کی کتابوں میں اس قسم کی تفصیل موجود ہے۔^(۲)

اس تفصیل کے بعد ظاہر ہے کہ جس کذب سے قرآن عزیز نے منع فرمایا ہے، اس میں دو شرطیں ہیں: اول یہ ہے کہ وہ واقع کے خلاف ہو۔ دوسرا یہ کہ متکلم کا ارادہ ہو کہ وہ مخاطب کو حقیقت سے آگاہ نہ ہونے دے۔ اگر ان دونوں میں سے ایک چیز بھی کم ہو، تو کذب کا اطلاق صحیح اور حقیقت پر مبنی نہیں ہوگا۔ قرآن عزیز نے منافقین کے تذکرے میں فرمایا:

﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ

يَشْهَدُ إِنَّ الْمُنَافِقِينَ لَكَاذِبُونَ﴾ [المنافقون: ۱]

”منافق کہتے ہیں کہ تم اللہ کے رسول ہو، اللہ گواہ ہے کہ منافق جھوٹ بولتے ہیں۔“
یہاں منافقین کی صحیح بات کی بھی تصدیق نہیں فرمائی، اس لیے کہ یہ ان کے ضمیر کی آواز نہیں، بلکہ ضمیر کی آواز اس کے خلاف ہے۔ صدق اور کذب میں جس طرح واقع یا محکی عنہ کو دخل ہے، اسی طرح ارادے کو بھی دخل ہے۔ صدق اور کذب کے معنی سمجھ لینے کے بعد ایک تیسری چیز بھی ذہن میں آجانی چاہیے۔ جب متکلم واقع اور منجر عنہ کے مطابق خبر دے، لیکن اس واقع اور حقیقت کو مخاطب سے مخفی رکھنا چاہے، تو اسے تعریض یا تور یہ کہتے ہیں۔ یہ حقیقت میں سچ ہوتا ہے، لیکن ایک لحاظ سے اسے جھوٹ کہا جاسکتا ہے۔ راغب رحمہ اللہ فرماتے ہیں:

”وَالْتَّعْرِیْضُ کَلَامٌ لَهُ وَجْهَانِ مِنْ صِدْقٍ وَكَذِبٍ أَوْ ظَاهِرٍ وَبَاطِنٍ، قَالَ: ﴿فَیْمَا عَرَّضْتُمْ بِهِ مِنْ خُطْبَةِ النِّسَاءِ﴾“ (ص: ۱۰۲)^(۳)

”تعریض ایسی گفتگو ہوتی ہے جس کے ہر دو پہلو ہوتے ہیں: من وجہ صدق ہے اور من وجہ کذب، جیسے ﴿فَیْمَا عَرَّضْتُمْ بِهِ مِنْ خُطْبَةِ النِّسَاءِ﴾ [البقرة ۲۳۵] سے واضح ہے۔“

^(۱) مفردات القرآن (۲/ ۲۸۸)

^(۲) لسان العرب (۱/ ۷۰۸) الفائق للزمخشري (۳/ ۲۵۰) القاموس المحيط (ص: ۱۶۶) تاج العروس (۱/ ۸۹۷)

^(۳) مفردات القرآن (۲/ ۸۵)

ثلاث کذبات:

اب حضرت ابراہیم علیہ السلام کے ان تین واقعات پر غور فرمائیں: یہ صدق ہیں یا کذب یا تعریض؟ اور یہ احادیث قرآن سے متعارض ہیں یا قرآن کے موافق؟ ان تین واقعات میں سے دو تو قرآن عزیز میں موجود ہیں اور ایک حدیث میں۔ مودودی صاحب اور مولانا آزاد ایسے حضرات حضرت ابراہیم علیہ السلام کے خیر اندیش پہلے قرآن کی قرآن سے تطبیق اور تعارض رفع فرمائیں، تیسرے واقعہ کی تطبیق ہم گزارش کر دیں گے، ان شاء اللہ۔ بخاری کی صحت پر آنچ آئے گی، نہ حضرت ابراہیم علیہ السلام کی عصمت پر دھبہ آئے گا، نہ رواۃ حدیث اور ائمہ سنت کو جھوٹا کہنے کی مجرمانہ کوشش کی ضرورت محسوس ہو گی۔ آپ حضرات کیا تطبیق دیتے ہیں اور قرآن کو تعارض سے کس طرح بچاتے ہیں؟ اس کے لیے ہم گوش بر آواز ہیں۔ ہماری گزارش سن لیں:

1- بت شکنی:

حضرت ابراہیم علیہ السلام نے جب قوم کو بت پوجتے دیکھا تو فرمایا:

﴿مَا هَذِهِ التَّمَاثِيلُ الَّتِي أَنْتُمْ لَهَا عِقْفُونَ﴾ [الأنبياء: ۵۲]

”ان ٹھاکروں کی مورتیوں کے ساتھ تم نے کیا تماشا بنا رکھا ہے؟“

پھر پوری صراحت سے حلفی اعلان فرمایا:

﴿تَاللّٰهِ لَأَكِيدَنَّ أَصْنَمَكُمْ بَعْدَ أَنْ تُوَلُّوا مُدْبِرِينَ﴾ [الأنبياء: ۵۷]

”تمہاری غیر حاضری میں یقیناً تمہارے ان ٹھاکروں کا تیا پانچہ کر کے رہوں گا۔“

غور فرمائیے! اس اعلان اور حلفی بیان کے بعد جھوٹ بولنے کا سوال ہی پیدا نہیں ہوتا۔ قوم اپنے مشاغل کے لیے چلی گئی۔ ان کی غیر موجودگی میں پورے اطمینان سے بڑے ٹھاکر کے سوا باقی ٹھاکروں کو ریزہ ریزہ کر دیا گیا۔ واپسی پر جب بت خانہ ویران پایا تو کہرام مچ گیا۔ بڑے حزن و ملال سے قوم کے چودھریوں نے کہا:

﴿مَنْ فَعَلَ هَذَا بِآلِهَتِنَا إِنَّهُ لَمِنَ الظَّالِمِينَ﴾ [الأنبياء: ۵۹]

”کس بڑے ظالم نے ہمارے ٹھاکروں کا یہ برا حال کر دیا ہے۔“

بات ڈھکی چھپی نہ تھی۔ حلفی اعلان ان کے کانوں میں تھا، فوراً حضرت ابراہیم علیہ السلام کو ملزم قرار دیا گیا:

﴿سَبِّحْنَا فَتَى يَذْكُرُهُمْ يُقَالُ لَهُ اِبْرَاهِيْمُ﴾ [الأنبياء: ۶۰]

”ایک ابراہیم نامی نوجوان کو ہم نے سنا تھا، وہ ان کو برا بھلا کہتا تھا۔“

اسی وقت حضرت ابراہیم علیہ السلام کو بلانے کا فیصلہ ہوا:

﴿فَاتُوا بِهِ عَلَىٰ اَعْيُنِ النَّاسِ لَعَلَّهُمْ يَشْهَدُوْنَ﴾ [الأنبياء: ۲۱]

”اسے کھلی عدالت میں پیش کر کے اس کے خلاف شہادت قائم کرو۔“

اس قدر کھلے اور پیش افتادہ واقعات میں نہ جھوٹ کی گنجائش ہے نہ انکار کی۔ حضرت ابراہیم علیہ السلام نے قوم کی بے وقوفی کو نمایاں کرنے کے لیے جواب میں تعریض کی صورت اختیار کی۔ کھلا اقرار نہیں کیا، اس لیے کہ واقعہ تو معلوم ہی تھا۔ فرمایا:

﴿بَلْ فَعَلَهُ كَبِيرُهُمْ هَذَا فَسَلُّوْهُمْ اِنْ كَانُوْا يَنْطِقُوْنَ﴾ [الأنبياء ۶۳]

امام رازی نے ﴿فَعَلَهُ﴾ پر وقف کر کے تقدیر عبارت اس طرح فرمائی ہے:

”بَلْ فَعَلَهُ مَنْ فَعَلَهُ“^۱ ”جس نے کیا تم انہیں سے دریافت کرو، بہتر ہے یہی بتا دیں۔“

زبان کے لحاظ سے حقیقت کے اظہار میں ایک گونہ اغماض کے وقتی مقاصد اور تبلیغی لحاظ سے یہی مناسب ہے کہ ان کا جدِ امجد یہی بڑا ٹھا کر ہی اس ہنگامے کا موجب ہے، اس لیے ان مقتولوں کے نزعی بیان لو اور اس بڑے ٹھا کر سے پوچھو، جس کے سامنے یہ ہنگامہ ہوا۔ سارا زور ﴿فَسَلُّوْهُمْ اِنْ كَانُوْا يَنْطِقُوْنَ﴾ پر ہے، جس کے نتیجے میں مجرمانہ ندامت کے ساتھ ان لوگوں نے سرِ عدالت اقرار کیا:

﴿ثُمَّ نَكْسُوْا عَلٰی رُءُوْسِهِمْ لَقَدْ عَلِمْتَ مَا هٰؤُلَاءِ يَنْطِقُوْنَ﴾ [الأنبياء ۶۵]

”سر نیچا کیے ندامت سے اقرار کیا، تم جانتے ہو یہ (بیچارے) بول تو نہیں سکتے۔“

اصل مقصد یہ تھا کہ ان کی زبان سے ان کے دھرم کی کمزوری ظاہر ہو جائے، ورنہ دونوں فریق جانتے تھے کہ جسے بولنے کی ہمت نہیں، ساتھیوں کو بچانے کی قدرت نہیں، اسے توڑنے کی قدرت

کہاں سے ہوگی؟ حضرت ابراہیم علیہ السلام کے اس حکیمانہ تعریضی اقرار کے بعد عدالتِ وقت نے حضرت ابراہیم علیہ السلام کو آخری سزا سنادی:

﴿حَرِّقُوهُ وَانصُرُوا إِلَهَتَكُمْ إِنَّ كُنْتُمْ فَعِلِينَ﴾ [الأنبياء: ۶۸]

”(بات تو صاف ظاہر ہے) پھر بھی اگر تمہیں کچھ کرنا ہے، تو اس نوجوان کو جلا ڈالو۔“

2- حضرت ابراہیم علیہ السلام کی علالت:

دوسرا واقعہ یہ تھا کہ وہ لوگ کسی تہوار یا کسی اجتماعی کام کے لیے جانا چاہتے تھے۔ ان کی خواہش تھی حضرت ابراہیم علیہ السلام ان کے ہمراہ چلیں۔ حضرت ابراہیم علیہ السلام کے سامنے اپنے حلفی بیان کے مطابق بتوں کو توڑنے کا پروگرام موجود تھا۔ ستاروں پر نگاہ ڈال کر فرمایا: ﴿إِنِّي سَقِيمٌ﴾ [الصافات: ۸۹] ”میری طبیعت خراب ہے۔“ بیمار یقیناً تھے، لیکن نہ اس قدر کہ تھوڑی دور تک بھی چل نہ سکیں۔ قوم نے اس تعریض سے یہی سمجھا کہ وہ چلنے کے قابل نہیں ہیں۔ بیمار نے ان کے جانے کے بعد پورے بت خانے کو تل پٹ کر کے رکھ دیا۔ ﴿سَقِيمٌ﴾ کے اظہار میں حضرت ابراہیم علیہ السلام نے اجمال سے کام لیا، نہ قوم نے تفصیل پوچھی نہ حضرت ابراہیم علیہ السلام نے اس کی ضرورت سمجھی۔ یہ ابہام اور تعریض تھی جو بالکل سچائی اور حقیقت پر مبنی تھی، مگر قوم نے اسے واقعی اہم بیماری سمجھا۔ انھیں حق ہے کہ اس من وجہ صداقت کو کذب سے تعبیر کریں۔ اس لیے تعریض اور تور یہ کو من وجہ ”کذب“ کہا جاسکتا ہے۔

سائل کے سوال کی روشنی میں دیکھا جائے تو ان واقعات میں خود قرآنِ عزیز میں تعارض ہے۔ ایک ایسا مریض جو قوم کی نظروں سے ذرا اوجھل ہوتے ہی پورے بت خانے کا صفایا کر سکتا ہے، سینکڑوں مصنوعی خداؤں کو چند گھڑیوں میں پیوندِ خاک کر سکتا ہے، اس کی بیماری کی کمیت اور کیفیت کا اندازہ کرنا مشکل نہیں۔ یہ تعریض ہی کے پیمانے سے ناپی جاسکتی ہے، جس کا اندازہ دوست اور دشمن اپنے نقطہ نظر سے لگا سکیں۔

3- بیوی یا بہن:

صحیح بخاری میں یہ حدیث قریباً پانچ مقامات پر مذکور ہے۔^① کہیں پورا متن، کہیں مختصر۔ کہیں

تعلیقاً، کہیں مرفوعاً باسند۔ ”کتاب الأنبياء“ میں مفصلاً موجود ہے۔ حضرت ابو ہریرہ رضی اللہ عنہ فرماتے ہیں:

① صحیح البخاری، برقم (۲۱۰۴، ۲۴۹۲، ۳۱۷۹، ۴۷۹۶، ۶۵۰۰)

«لَمْ يَكْذِبْ إِبْرَاهِيمُ إِلَّا ثَلَاثَ كَذِبَاتٍ، ثِنْتَيْنِ مِنْهُنَّ فِي ذَاتِ اللَّهِ، قَوْلُهُ: ﴿إِنِّي سَقِيمٌ﴾ وَقَوْلُهُ: ﴿بَلْ فَعَلَهُ كَبِيرُهُمْ هَذَا﴾»

حضرت ابراہیم علیہ السلام نے اپنی عمر میں تین دفعہ بظاہر غلط بیانی کی۔ دو مقام پر تو ذاتِ حق کی عظمت کا تحفظ مطلوب ہے، تیسرا مقام بھی گو حدود اللہ کی حفاظت ہی سے متعلق ہے، لیکن اس میں حضرت ابراہیم علیہ السلام کی اپنی ذات کا بھی دخل ہے، کیونکہ یہ بیوی کی عصمت کا معاملہ ہے، چنانچہ بعض روایات میں ”كُلُّهُنَّ فِي اللَّهِ“ (فتح الباری: ۲۳۲) مرقوم ہے۔^(۱) یعنی یہ تینوں مقام ذاتِ حق کی عظمت اور برتری قائم کرنے کے سلسلے میں تھے۔ اسی متن میں تیسرے واقعہ کی تفصیل خود حضرت ابراہیم علیہ السلام سے منقول ہے۔ ایک ظالم نے حضرت ابراہیم علیہ السلام سے حضرت سارہ علیہا السلام کے متعلق دریافت کیا، حضرت ابراہیم علیہ السلام نے فرمایا: یہ میری بہن ہے:

«فَأَتَى سَارَةَ فَقَالَ: يَا سَارَةُ لَيْسَ عَلَيَّ وَجْهِ الْأَرْضِ مُؤْمِنٌ غَيْرِي وَغَيْرِكَ، وَإِنَّ هَذَا سَأَلَنِي فَأَخْبَرْتُهُ أَنَّكَ أُخْتِي فَلَا تُكَذِّبِينِي... الخ» (صحیح بخاری: ۴۷۴/۱)^(۲)

”حضرت ابراہیم علیہ السلام نے اپنی اہلیہ سے کہا کہ میں نے ظالم کے پاس تمہیں اپنی بہن کہا ہے، تم میری تکذیب نہ کرنا، کیونکہ دین کے لحاظ سے تم میری بہن ہو اور اس سرزمین میں تمہارے سوا کسی سے میرا یہ دینی رشتہ نہیں ہے۔“

اس تعریض کی حقیقت حضرت سارہ سے خود ظاہر فرمادی کہ اس سے دینی اخوت مراد ہے، گو ظالم اس سے بظاہر نسبی اخوت سمجھے گا۔ اس تعریض سے یہی مغالطہ مقصود ہے، تاکہ عصمت بھی محفوظ رہے اور شر بھی نہ پہنچ سکے۔

ایسے حالات میں عصمت کی حفاظت، حدود اللہ کے احترام اور مشرکانہ درباروں کی بربادی کے لیے اگر واضح جھوٹ بھی بولا جائے تو اس میں کچھ حرج نہیں ہے۔ لیکن حضرت ابراہیم علیہ السلام نے تعریض کی راہ اختیار فرمائی، جو درحقیقت صحیح ہے اور اس کی سچائی معلوم۔ حافظ ابن حجر رحمہ اللہ نے فرمایا:

”وَالْإِلَّا فَالْكَذِبُ الْمَحْضُ فِي مِثْلِ تِلْكَ الْمَقَامَاتِ يَجُوزُ، وَقَدْ يَجِبُ

^(۱) مسند أبي يعلى (۴۲۶/۱۰) فتح الباری (۳۹۲/۶) عمدة القاری (۲۴۹/۱۵)

^(۲) صحیح البخاری، رقم الحدیث (۳۱۷۹)

لِتَحْمِلَ أَخْفَ الضَّرَرَيْنِ دَفْعًا لَأَعْظَمِهِمَا“ (فتح الباري، طبع ہند: ۳/ ۲۳۲)^①

اسی مقام پر حضرت ابراہیم علیہ السلام نے حضرت سارہ کے سامنے حقیقت کھول دی، ظالم کو مغالطے میں رکھا، تعریض کا یہی مطلب ہے۔ ان طویل معروضات سے ظاہر ہے کہ حضرت ابراہیم علیہ السلام نے جھوٹ قطعاً نہیں بولا، البتہ ایسی گفتگو ضرور فرمائی جس سے مخالف اور دین کے دشمنوں کو دھوکا لگ سکے، اور یہ کچھ جرم نہیں۔

آنحضرت ﷺ کا ارشاد ہے: «الْحَرْبُ خُدْعَةٌ»^② (رواہ مسلم عن جابر وأبي هريرة: ۸۳/۲) ”لڑائی میں دھوکا درست ہے۔“

آنحضرت ﷺ جب جنگ کے لیے سفر فرماتے تو تور یہ کرتے۔ یعنی اصل مقام کا نام نہ لیتے، بلکہ تذکرہ تعریض اور تور یہ کے طور پر فرماتے۔

”مَا سَافَرَ رَسُولُ اللَّهِ إِلَّا وَرَى“^③ أَوْ كَمَا قَالَ.

تعبیر کے لیے کذب کیوں؟

اس وضاحت کے بعد کہ ابراہیم علیہ السلام سے کذب کا ظہور نہیں ہوا، اسے کذب سے تعبیر کیوں کیا گیا؟ یہ تذکرہ حدیث شریف میں دو مقام پر آیا ہے: شفاعت کی حدیث میں، جب لوگ قیامت کے دن شفاعت کے لیے انبیاء علیہم السلام کے پاس پھرتے پھرتے حضرت ابراہیم علیہ السلام کے پاس آئیں گے تو حضرت ابراہیم علیہ السلام معذرت کے طور پر فرمائیں گے:

«إِنِّي قَدْ كَذَبْتُ ثَلَاثَ كَذِبَاتٍ فَذَكَرَ»^④

(الترمذي عن أبي هريرة وقال: حسن صحيح: ۴/ ۲۹۷)

”حضرت ابراہیم علیہ السلام اپنے تین کذبات کا ذکر فرما کر شفاعت سے انکار فرمادیں گے۔“

① فتح الباري (۶/ ۳۹۲)

② صحيح البخاري: كتاب الجهاد والسير، باب الحرب خدعة، رقم الحديث (۲۸۶۴) صحيح مسلم: كتاب الجهاد والسير، باب جواز الخداع في الحرب، رقم الحديث (۱۷۳۹)

③ صحيح البخاري: كتاب المغازي، باب حديث كعب بن مالك، رقم الحديث (۴۱۵۶) صحيح مسلم: كتاب التوبة، باب حديث كعب بن مالك وصاحبيه، رقم الحديث (۲۷۶۹) وَلَفْظُهُ: ”وَلَمْ يَكُنْ رَسُولُ اللَّهِ ﷺ يُرِيدُ غَزْوَةً إِلَّا وَرَى بِغَيْرِهَا“ یہ حضرت کعب بن مالک رضی اللہ عنہ کے الفاظ ہیں۔

④ سنن الترمذي: أبواب التفسير، باب من سورة الأنبياء، رقم الحديث (۳۱۶۶)

دوسرے مقام پر آنحضرت ﷺ نے ان کذبات کا ذکر فرمایا۔ یہ حدیث بخاری نے صحیح میں متعدد مقامات پر ذکر کی ہے:

«لَمْ يَكْذِبْ إِبْرَاهِيمُ إِلَّا ثَلَاثَ كَذِبَاتٍ»^① (كتاب الأنبياء، صحيح بخاري)

اس کا پہلا جواب تو یہ ہے کہ جب یہ بات ثابت ہو چکی کہ یہ تعریض ہے، جسے من وجہ کذب کہا جاسکتا ہے، تو متکلم کو اختیار ہے جس عنوان سے چاہے تعبیر کرے۔ نیز حضرت ابراہیم علیہ السلام چونکہ شفاعت سے گریز فرما رہے ہیں، انھیں وہی عنوان اختیار کرنا چاہیے جو اس مقصد کے لیے مفید ہو۔

آنحضرت ﷺ کا مقصد یہ ہے کہ حضرت ابراہیم علیہ السلام نے اس قسم کی تعریض بھی عمر میں تین ہی دفعہ فرمائی۔ اس تعریضی کذب کے مواقع زیادہ نہیں، یہ بھی من وجہ صدق ہے۔ حقیقت میں مقام توحید کی طرف ایک مجاہدانہ قدم ہے اور عصمت کے لیے ذریعہ، اس لیے «إِنَّهُ كَانَ صِدِّيقًا نَبِيًّا» [مریم: ۴۱] کی تائید ہے، تعارض ہے ہی نہیں۔ حضرت نے صراحتاً فرمایا تو بھی سچ تھا اور تعریضاً فرمایا تو بھی سچ تھا۔ «صِدِّيقًا» کا معنی یہی ہے: «لَمْ يَكْذِبْ قَطُّ أَوْ لَمْ يَكْذِبْ إِلَّا قَلِيلًا»^②

(لسان العرب، راغب، المحيط، قاموس، أقرب الموارد وغير ذلك من أسفار اللغة)

اب اس کی تائید اور وضاحت میں حافظ ابن قیم رحمہ اللہ حسن اور قبیح عقلی اور شرعی کی بحث میں اس سوال کا جواب دیتے ہیں کہ حضرت ابراہیم علیہ السلام نے ان تعریضات کو کذب سے کیوں تعبیر فرمایا؟ کہتے ہیں:

«فَإِنْ قِيلَ: كَيْفَ سَمَّاهَا إِبْرَاهِيمُ كَذِبَاتٍ، وَهِيَ تَوْرِيَّةٌ، وَتَعْرِیْضٌ صَحِيحٌ؟ قِيلَ: لَا يَلْزَمُنَا جَوَابُ هَذَا السُّؤَالِ، إِذِ الْغَرَضُ إِبْطَالُ اسْتِدْلَالِكُمْ وَقَدْ حَصَلَ، فَالْجَوَابُ تَبَرُّعٌ مِنَّا وَتَكْمِيلٌ لِلْفَائِدَةِ، وَلَمْ أَجِدْ فِي هَذَا الْمَقَامِ لِلنَّاسِ جَوَابًا شَافِيًا، يَسْكُنُ الْقَلْبُ إِلَيْهِ، وَهَذَا السُّؤَالُ لَا يُحْتَصُّ بِهِ طَائِفَةٌ مُعَيَّنَةٌ، بَلْ هُوَ وَارِدٌ عَلَيْكُمْ بِعَيْنِهِ، وَقَدْ فَتَحَ اللَّهُ الْكَرِيمُ بِالْجَوَابِ عَنْهُ، فَنَقُولُ: «الْكَلَامُ لَهُ نِسْبَتَانِ: نِسْبَةٌ إِلَى الْمُتَكَلِّمِ وَقَصْدِهِ وَإِرَادَتِهِ، وَنِسْبَةٌ إِلَى السَّامِعِ،

① صحيح البخاري: كتاب الأنبياء، باب قول الله تعالى: «وَاتَّخَذَ اللَّهُ إِبْرَاهِيمَ خَلِيلًا» رقم الحديث (۳۱۷۹)

② مفردات القرآن (۱/ ۵۷۳) التعاريف للمناوي (ص: ۴۵۱) تاج العروس (۱۳/ ۲۶)

وَإِفْهَامِ الْمُتَكَلِّمِ إِيَّاهُ مَضْمُونُهُ، فَإِذَا أَخْبَرَ الْمُتَكَلِّمُ بِخَبَرٍ مُطَابِقٍ لِلْوَاقِعِ، وَقَصْدَ إِفْهَامِ الْمُخَاطَبِ، فَهُوَ صِدْقٌ مِنَ الْجِهَتَيْنِ، وَإِنْ قَصَدَ خِلَافَ الْوَاقِعِ، وَقَصْدَ مَعَ ذَلِكَ إِفْهَامِ الْمُخَاطَبِ خِلَافَ مَا قَصَدَ، بَلْ مَعْنَى ثَالِثًا لَا هُوَ الْوَاقِعُ وَلَا هُوَ الْمُرَادُ، فَهُوَ كَذِبٌ مِنَ الْجِهَتَيْنِ بِالنَّسْبَتَيْنِ مَعًا، وَإِنْ قَصَدَ مَعْنَى مُطَابِقًا صَحِيحًا، وَقَصْدَ مَعَ ذَلِكَ التَّعْمِيَّةَ عَلَى الْمُخَاطَبِ وَإِفْهَامَهُ خِلَافَ مَا قَصَدَهُ، فَهُوَ صِدْقٌ بِالنَّسْبَةِ إِلَى قَصْدِهِ، كَذِبٌ بِالنَّسْبَةِ إِلَى إِفْهَامِهِ، وَمِنْ هَذَا الْبَابِ التَّوْرِيَّةُ وَالْمَعَارِيضُ، وَبِهَذَا أُطْلِقَ عَلَيْهَا إِبْرَاهِيمُ الْخَلِيلُ عَلَيْهِ السَّلَامُ الْكَذِبَ مَعَ أَنَّهُ الصَّادِقُ فِي خَبَرِهِ، وَلَمْ يُخْبِرْ إِلَّا صِدْقًا.

فَتَأَمَّلْ هَذَا الْمَوْضِعَ الَّذِي أَشْكَلَ عَلَى النَّاسِ، وَقَدْ ظَهَرَ بِهَذَا أَنَّ الْكَذِبَ لَا يَكُونُ قَطُّ إِلَّا قَبِيحًا، وَإِنَّ الَّذِي يَحْسُنُ وَيَجِبُ إِنَّمَا هُوَ التَّوْرِيَّةُ، هِيَ صِدْقٌ، وَقَدْ يُطْلَقُ عَلَيْهِ الْكَذِبُ بِالنَّسْبَةِ إِلَى الْإِفْهَامِ لَا إِلَى الْعِنَايَةِ^①

(مفتاح دار السعادة: ۲/ ۳۹)

”اگر کہا جائے جب یہ تعریض تھی تو حضرت ابراہیم علیہ السلام نے کذب کیوں کہا؟ ہم کہتے ہیں: اس کا جواب ہمارے ذمے نہیں۔ ہمارے ذمے صرف اس قدر تھا کہ تمہارے استدلال کا ابطال ہو جائے، وہ ہو چکا۔ اب جواب تبرعاً اور تکمیل فائدہ کے لیے پیش خدمت ہے۔ یہ مقام مشکل ہے، لوگوں نے اس مقام پر جو کچھ کہا، اس سے تسکین نہیں ہوتی اور یہ سوال کسی خاص گروہ سے نہیں، بلکہ ہمارے مخالفین پر وارد ہوتا ہے۔ اللہ تعالیٰ نے مجھ پر جو انکشاف فرمایا ہے، وہ حاضر ہے:

”ہر کلام کی دو نسبتیں ہوتی ہیں: ایک متکلم کے قصد اور ارادہ سے، اور ایک سامع اور متکلم کو اسے سمجھانے سے متعلق ہے۔ جب متکلم ایسی خبر دے جو واقع کے مطابق ہو اور مخاطب کو وہ یہ واقع سمجھانا چاہے تو یہ دونوں لحاظ سے صدق ہوگا، اور اگر خلاف واقع خبر دے اور مخاطب کو خلاف واقع کچھ تیسرا معنی بتانا چاہے جو فی الحقیقت واقع نہیں تو یہ

دونوں لحاظ سے جھوٹ ہے۔ اگر متکلم صحیح بات حسب واقع بیان کرے، لیکن مخاطب کو اس سے نا آشنا رکھنا چاہے، تاکہ وہ متکلم کے مقصد کو نہ سمجھ سکے تو وہ متکلم کے قصد کے لحاظ سے صدق ہے اور اس کے افہام کے لحاظ سے کذب ہے۔

”اسے ہی تعریض اور توریہ کہا جاتا ہے، اسی لیے حضرت ابراہیم علیہ السلام نے اسے کذب سے تعبیر فرمایا، حالانکہ بات صحیح ہے اور واقع کے مطابق ہے۔ اس سے ظاہر ہے کہ کذب بہر حال فتیح ہے، اس کی مستحسن صورت تعریض اور توریہ ہے جو حقیقت کے لحاظ سے صدق ہے، گو افہام کے لحاظ سے اسے کذب کہا جاسکتا ہے۔“

شیخ الاسلام رحمہ اللہ ”الجواب الصحيح لمن بدل دين المسيح“ میں فرماتے ہیں:

”وَالْخَبْرُ تَارَةٌ يَكُونُ مُطَابِقًا لِمُخْبِرِهِ، كَالصِّدْقِ الْمَعْلُومِ أَنَّهُ صِدْقٌ، وَتَارَةٌ لَا يَكُونُ مُطَابِقًا لِمُخْبِرِهِ، كَالْكَذِبِ الْمَعْلُومِ أَنَّهُ كَذِبٌ... وَقَدْ تَكُونُ الْمُطَابَقَةُ فِي عِنَايَةِ الْمُتَكَلِّمِ، وَقَدْ يَكُونُ فِي إِفْهَامِ الْمُخَاطَبِ، إِذَا كَانَ اللَّفْظُ مُطَابِقًا لِمَا عَنَاهُ الْمُتَكَلِّمُ، وَلَمْ يُطَابِقْ إِفْهَامَ الْمُخَاطَبِ، فَهَذَا أَيْضًا قَدْ يُسَمَّى كَذِبًا، وَقَدْ لَا يُسَمَّى، وَمِنْهُ الْمَعَارِيضُ، وَلَكِنْ يُبَاحُ لِلْحَاجَةِ“⁽¹⁾ (ملخصاً: ۴/ ۲۸۸)

شیخ الاسلام نے کسی قدر اختصار سے وہی فرمایا جس کی تفصیل ”مفتاح دار السعادة“ کے حوالے میں ہو چکی ہے۔ ”وَفِي الْمَعَارِيضِ مَنُذُوحَةٌ عَنِ الْكَذِبِ“⁽²⁾

⁽¹⁾ الجواب الصحيح لابن تيمية (۶/ ۴۵۲)

⁽²⁾ یہ حضرت عمران بن حصین رضی اللہ عنہما کا قول ہے۔ دیکھیں: الأدب المفرد (ص: ۲۹۷) مصنف ابن أبي شيبة (۵/ ۲۸۲) سنن البيهقي (۱۰/ ۱۹۹) یہ الفاظ مرفوعاً بھی مروی ہیں، لیکن اس کی سند ضعیف ہے۔ امام بیہقی رحمہ اللہ فرماتے ہیں: ”هذا هو الصحيح موقوفاً“ (شعب الإيمان: ۴/ ۲۰۳، سنن البيهقي: ۱۰/ ۱۹۹) اور مرفوع روایت کے متعلق فرماتے ہیں:

”تفرد برفعه داود بن الزبرقان، وروي من وجه آخر ضعيف، عن علي رضي الله عنه مرفوعاً“

(سنن البيهقي: ۱۰/ ۱۹۹)

امام ابن عدی رحمہ اللہ داود بن الزبرقان کے ترجمے میں یہ مرفوع روایت ذکر کرنے کے بعد فرماتے ہیں:

”وهذا يرفعه عن سعيد بن أبي عروبة داود بن الزبرقان، وغيره أوقفه“ (الكامل: ۳/ ۹۶)

نیز ”داود بن الزبرقان“ کے متعلق فرماتے ہیں:

”تعریضات جھوٹ سے بچنے کا ذریعہ ہیں۔“

زندگی کی مشکلات پر غور کر لیا جائے تو ہر انسان پر ایسے مواقع آتے ہیں جن میں صاف بات کے بجائے تعریض ہی پر اکتفا کرنا پڑتا ہے۔ دنیائے صداقت کو قائم رکھنے کے لیے اور جھوٹ سے بچنے کے لیے ضروری ہے کہ تعریضات کی راہ کھلی رہے، جسے سائل نے حضرت ابراہیم علیہ السلام کی وصف صدیقیت سے متعارض سمجھ کر صدیقیت کی راہ میں ضیق پیدا کر دی ہے۔ جس قانون میں لچک نہ ہو، وہ یقیناً ٹوٹ کر رہتا ہے۔ آنحضرت ﷺ کے سفر ہجرت میں حضرت ابوبکر رضی اللہ عنہ سے کسی نے پوچھا: آپ کے رفیق کون ہیں؟ حضرت ابوبکر رضی اللہ عنہ نے فرمایا: ”رَجُلٌ يَهْدِيْنِي السَّبِيلَ“¹ ”یہ بزرگ میری راہنمائی فرماتے ہیں۔“ کس قدر تعریض ہے؟ جو فرمایا، وہ بالکل سچ تھا، مگر خطرات کا بھی سد باب ہو گیا۔

تعریضات ہر زبان کے ادبیات عالیہ میں موجود ہیں۔ جس زبان میں تعریضات نہیں، وہ زبان نامکمل ہے اور لطافت سے خالی!

مولانا مودودی:

مجھے مولانا مودودی سے تعجب نہیں۔ وہ جب بھی علم کی ان متعارف راہوں سے گزرے، انہوں نے ٹھوکر کھائی۔ متعہ کا مسئلہ، مسلک اعتدال، حیات مسیح، دجال وغیرہ میں ان کی جدت نوازیاں کامیاب ثابت نہیں ہوئیں۔ ان کے راہوارِ قلم کی جولانیوں کا میدان دوسرا ہے۔ تعجب مولانا آزاد اور امام رازی سے ہے۔ یہ جواب ”راوی کو جھوٹا کہنا نبی کو جھوٹا کہنے سے بہتر ہے۔“ بے حد سطحی ہے۔ نبی کو جھوٹا کہنا تو کفر ہے۔ بخاری کو صحیح ماننے والے نبی کو جھوٹا کیسے کہہ سکتے ہیں؟ بخاری کا تمام تر انحصار نبوت کی صداقت اور آنحضرت ﷺ کے ارشادات کی صداقت پر ہے۔ مولانا مودودی کے راہوارِ قلم کی جولانیوں کا میدان بالکل دوسرا ہے، جب بھی وہ اپنا میدان چھوڑ کر تفسیر اور فقہ الحدیث کے مرغزاروں کا رخ فرماتے ہیں، ان کا قلم ٹھوکریں کھانا شروع کر دیتا ہے۔ مولانا سے گزارش ہے وہ ان راہوں سے

◀ ”ولداود بن الزبرقان حدیث کثیر غیر ما ذکرته، وعامة ما يرويه عن كل من روى عنه مما لا يتابعه أحد عليه، وهو في جملة الضعفاء الذي يكتب حديثهم“ نیز دیکھیں: کشف الخفاء، برقم

(۷۱۲) السلسلة الضعيفة (۳/ ۲۱۳) رقم الحديث (۱۰۹۴)

¹ صحيح البخاري: كتاب فضائل الصحابة، باب هجرة النبي ﷺ وأصحابه إلى المدينة، رقم الحديث

(۳۶۹۹)

اگر کترا کر گزر جائیں تو نہ ان کے مقام کی رفعتوں میں فرق آئے اور نہ ان کے ادب و احترام کو نئے پیمانوں سے ناپنا پڑے۔

رہے مولانا آزاد تو کیا اس صراحت کی ضرورت ہے کہ کسی شخصیت کے محاسن کی تحسین کی جا سکتی ہے، لیکن مساوی اور غلطیوں کی تقلید کبھی قابلِ رشک نہیں ہو سکتی!

استدلال کی سطحیت:

حدیث اور اصول حدیث بجز اللہ ایک زندہ اور متحرک فن ہے۔ منکرین حدیث پون صدی میں اس کا کچھ نہیں بگاڑ سکے، بلکہ علمی حلقوں میں مضحکہ بن کر رہ گئے ہیں۔ حدیث پر اعتراض کرنے میں تنقید کے اصول نظر انداز نہیں کرنا چاہیے۔ محدثین مبہم جرح کو قبول نہیں فرماتے، یعنی کسی راوی کو مجمل طور پر ضعیف کہہ دینا کافی نہیں، بلکہ ضعف کا تذکرہ صراحۃً اور تفصیلاً ہونا چاہیے۔^(۱) آپ حضرات اپنے کردار پر غور فرمائیں، آپ نہ راوی کا نام لیتے ہیں، نہ جرح کی تفصیل فرماتے ہیں۔ یہ فن کے لحاظ سے جرح کی کوئی قسم ہے؟ نہ راوی کا پتا، نہ جرح کا علم، جیتی جاگتی حدیث موضوعات کے مردہ خانے میں بھیج کر آپ مطمئن ہو گئے کہ اب کوئی پوچھنے والا نہیں۔ ہزار احترام کے باوجود جہالت اور جسارت ناقابلِ برداشت ہے۔ حدیث کو جھوٹا کہنا اتنا آسان نہیں جتنا جناب نے سمجھا ہے۔

امام بخاری رحمہ اللہ نے اسے قریباً چھ مقامات پر ذکر فرمایا ہے،^(۲) آپ کے اس مبہم نشانے کا ہدف ہر راوی ہو سکے گا، جن کی تعداد بیسیوں تک پہنچے گی۔ بات ایک حدیث کی نہیں، اس کا اثر ان تمام احادیث پر پڑے گا جو مختلف ابوابِ علم میں ان ائمہ سے مروی ہیں۔ آپ بھی اپنے جرم کی نوعیت پر غور فرمائیں، آپ نے کون سا مناظرانہ کمال ظاہر فرمایا؟ ﴿وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ﴾ [النور: ۱۵]

ناوک نے تیرے صید نہ چھوڑا زمانے میں
تڑپے ہیں مرغِ قبلہ نما آشیانے میں

^(۱) یعنی اسبابِ جرح کا مفصل تذکرہ بھی لازمی ہے، تفصیل کے لیے دیکھیں: الکفایۃ (ص: ۱۰۸) مقدمۃ ابن الصلاح

(ص: ۶۱) فتح المغیث (۳/ ۳۶۱) تدریب الراوی (۱/ ۳۰۸) الرفع والتکمیل (ص: ۷۹)

^(۲) صحیح البخاری، برقم (۲۱۰۴، ۲۴۹۲، ۳۱۷۹، ۴۷۹۶، ۶۵۵۰)

سائل کو غور فرمانا چاہیے کذب کے معنی متعین ہو جانے کے بعد یہ حدیث ﴿إِنَّهُ كَانَ صِدِّيقًا نَبِيًّا﴾ [مریم: ۴۱] کی مؤید ہے یا معارض؟^①

① مولف رحمہ اللہ کا یہ مضمون جب ہفت روزہ ”الاعتصام“ میں شائع ہوا تو جماعت اسلامی کے تنظیمی جرائد میں اس پر ایک ہنگامہ کھڑا ہو گیا اور مولانا مودودی کی مدافعت میں کئی تحریریں سامنے آئیں، جن میں زیر بحث حدیث اور مولانا اسماعیل سلفی رحمہ اللہ پر کئی اعتراضات کیے گئے۔ ان تمام اشکالات کے جواب اور دفاع میں جماعت اسلامی ہی کے ایک سابق رکن اور نامور محقق عالم دین قاضی مقبول احمد صاحب (ایم۔ اے) نے قلم اٹھایا اور مذکورہ بالا حدیث اور مولف رحمہ اللہ پر کیے جانے والے اعتراضات کا بھرپور جواب دیا۔ اپنے مضمون میں جہاں انھوں نے مذکورہ اعتراضات و اتہامات کی حقیقت تشتبہ ازبام کی، وہیں زیر نظر حدیث کے سلسلے میں کئی پہلوؤں پر مزید روشنی ڈالی۔ جزاء اللہ خیراً، چنانچہ اس اہمیت و افادیت کے پیش نظر اس مضمون کو بھی ذیل میں درج کیا جا رہا ہے:

”حدیث ”ثلاث کذبات“ اور مولانا مودودی“

ہفت روزہ ”الاعتصام“ کے ۲۰ اکتوبر کے شمارے میں شیخ الحدیث مولانا محمد اسماعیل صاحب کا ایک مضمون شائع ہوا ہے۔ یہ مضمون ایک سوال کا جواب ہے، جس میں سائل نے دریافت کیا تھا کہ حضرت ابراہیم علیہ السلام سے متعلق ”کذبات ثلاثہ“ کی روایت قرآن کی آیت ﴿إِنَّهُ كَانَ صِدِّيقًا نَبِيًّا﴾ [مریم: ۴۱] کے خلاف ہے اور کیا اس روایت کی کوئی معقول اور قابل قبول توجیہ کی جاسکتی ہے؟ سائل نے یہ وضاحت بھی کر دی کہ مولانا مودودی اس روایت کے منکر ہیں اور موصوف اسے غلط اور اسرائیلی کہاوت قرار دیتے ہیں۔ سوال چونکہ بہت اہم تھا، ایک طرف صحیح حدیث کی حیثیت خطرے میں تھی اور دوسری طرف ایک جلیل القدر پیغمبر کی عصمت کا معاملہ تھا، لہذا مولانا موصوف نے اس سوال کا جواب پورے غور و فکر اور تحقیق و تفحص کے بعد تحریر فرمایا۔

دوران بحث آپ نے مولانا مودودی کی غلطی کی نشاندہی فرمائی اور مشورہ دیا کہ موصوف کو ان دقیق مباحث سے کترا کر گزر جانا چاہیے، کیونکہ تفسیر اور فقہ الحدیث ان کا اصل میدان نہیں ہیں۔ مولانا محترم کا یہ ارشاد جماعت اسلامی کے بعض نازک طبع رفقاء پر گراں گزرا اور انھوں نے، جیسا کہ شخصیت پرستی کا اصول ہے، آنکھوں پر تعصب کی پٹی باندھ کر مولانا مودودی کی حمایت اور زیر بحث حدیث کی تغلیط شروع کر دی۔

چنانچہ ۵ نومبر کے ”ایشیا“ میں محمد صدیق صاحب خوش نویس نے ”مکتوب مفتوح“ لکھ کر مولانا محمد اسماعیل صاحب کو مخاطب کیا ہے۔ یہ صاحب اگرچہ مسلکاً اہل حدیث ہیں، لیکن آج کل ”اقامت دین“ کا شغل رکھتے ہیں۔ خوش نویس صاحب نے جو کچھ لکھا ہے، اسے دو حصوں میں تقسیم کیا جاسکتا ہے۔ ایک حصے کا تعلق مولانا محمد اسماعیل صاحب کے اس مشورے سے ہے جو موصوف نے مولانا مودودی کو دیا ہے اور دوسرے کا تعلق حدیث زیر بحث سے ہے۔

ہم ذیل میں خوش نویس صاحب کے دونوں حصوں کے متعلق کچھ عرض کریں گے۔ امید ہے کہ آپ اپنے رفقاء سمیت ہماری گزارشات پر ٹھنڈے دل سے غور فرمائیں گے۔ وبالله التوفیق۔

مولانا محمد اسماعیل صاحب کے مذکورہ مشورے پر تبصرہ کرتے ہوئے خوش نویس صاحب لکھتے ہیں: ←

◀ ”آپ نے یہ تحریر فرما کر مولانا مودودی سے انصاف نہیں کیا: ”مولانا مودودی جب کبھی تفسیر وفقہ الحدیث کے مرغزار کا رخ کرتے ہیں، تو ان کا قلم ٹھوکر میں کھانا شروع کر دیتا ہے، ان کا میدان دوسرا ہے۔“ مفسرین، محدثین اور فقہاء کے سر پر سینگ آج تک نہیں دیکھے گئے۔ ع

یہ رتبہ بلند ملا جس کو مل گیا“

(ہفت روزہ ”ایشیا“، ۵ نومبر ۶۷ء، ص: ۱۰)

خوش نویس صاحب کا اس مشورے پر موئے آتش دیدہ کی طرح بل کھانا نامناسب اور بے جا ہے، کیونکہ اس کی بنیاد سالہا سال کے تجربے اور مولانا مودودی کی تحریرات ہیں۔ مولانا محمد اسماعیل صاحب نے اگرچہ اس سلسلے میں متعہ، مسلک اعتدال، حیات مسیح اور دجال کی مثالیں پیش فرما دی تھیں، لیکن معلوم ہوتا ہے کہ خوش نویس صاحب کی اپنے رفقاء سمیت ان سے تسلی نہیں ہوئی۔ اس سلسلے میں ہم مزید چند شواہد پیش کرتے ہیں، جن سے بخوبی معلوم ہو جائے گا کہ مولانا محمد اسماعیل صاحب کا یہ ارشاد بجا ہے کہ مولانا مودودی واقعاً تفسیر وفقہ الحدیث کے راستوں سے کما حقہ آگاہ نہیں ہیں اور بلاشبہ موصوف کا راہوار قلم جب بھی اس مرغزار کا رخ کرتا ہے تو ٹھوکر میں کھانے لگتا ہے:

✽ مولانا مودودی کا تفسیر کے میدان میں شاہکار ”تفہیم القرآن“ ہے۔ موصوف اس میں آیت ﴿فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثًا مِمَّا تَرَكَ﴾ [النساء: ۱۱] (اگر میت کی اولاد میں صرف دو سے زائد لڑکیاں ہوں تو ان کو ترکہ میں سے دو تہائی ملے گا) کے تحت لکھتے ہیں:

”دو سے مطلب یہ ہے کہ اگر کسی شخص نے کوئی لڑکا نہ چھوڑا ہو اور اس کی اولاد میں صرف لڑکیاں ہی لڑکیاں ہوں، تو خواہ دو لڑکیاں ہوں یا دو سے زائد، بہر حال اس کے کل ترکہ کا $\frac{2}{3}$ حصہ ان لڑکیوں میں تقسیم ہوگا اور باقی $\frac{1}{3}$ دوسرے وارثوں کو، اس سے یہ حکم آپ سے آپ نکل آتا ہے کہ اگر میت کا صرف ایک بیٹا ہو، تو وہ $\frac{2}{3}$ کا حق دار ہوگا اور کئی بیٹے ہوں تو $\frac{2}{3}$ میں شریک ہوں گے۔“ (تفہیم

القرآن: ۱/ ۳۲۶ طبع اول)

خط کشیدہ عبارت غور سے پڑھیے۔ اس مقام پر مولانا محترم کا لڑکے کو لڑکیوں پر قیاس کرنا قطعی طور پر غلط اور اجماع امت کے خلاف ہے۔ یہ بات تو درس نظامی کا معمولی طالب علم بھی جانتا ہے کہ لڑکا دوسرے وارثوں کی عدم موجودگی میں کل مال کا وارث ہوتا ہے اور اگر دوسرے وارث موجود ہوں تو ان کا حصہ ادا کرنے کے بعد باقی سب مال اسے ملتا ہے۔ غور فرمائیے! علم وراثت کا یہ معمولی سا مسئلہ بیان کرنے میں مولانا مودودی نے کیسی ٹھوکر کھائی ہے؟!

✽ سورت احزاب آیت نمبر (۳۶) کے تحت لکھتے ہیں:

”ابن عباس، مجاہد، قتادہ اور مقاتل بن حیان کہتے ہیں کہ یہ آیت اس وقت نازل ہوئی تھی جب نبی کریم ﷺ نے حضرت زید رضی اللہ عنہ کے لیے حضرت زینب رضی اللہ عنہا کے نکاح کا پیغام دیا تھا اور حضرت زینب رضی اللہ عنہا اور ان کے رشتہ داروں نے اسے نا منظور کر دیا تھا۔ اس طرح کا اظہار نارضا مندی آپ کے بھائی ◀

◀ عبد اللہ بن جحش رضی اللہ عنہ نے بھی کیا تھا۔“ (تفہیم القرآن، طبع اول)

اس مقام پر بھی موصوف ٹھوکر کھا گئے ہیں۔ حضرت زینب رضی اللہ عنہا کے بھائی حضرت عبد اللہ بن جحش رضی اللہ عنہ اس واقعہ سے بہت پہلے جنگِ احد میں شہادت پا چکے تھے۔ سیرت ابن ہشام (۴/ ۹۸) میں ہے کہ حضرت حمزہ رضی اللہ عنہ اور حضرت عبد اللہ بن جحش رضی اللہ عنہ دونوں کو ایک قبر میں دفن کیا گیا تھا۔

﴿آیت: ﴿فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ﴾﴾ [البقرة: ۲۰۳] کا ترجمہ یوں کیا ہے:

”پھر جو کوئی دو دن پہلے واپس ہو گیا تو کوئی حرج نہیں اور جو کسی نے دو دن زیادہ صرف کر دیے تو بھی کوئی مضائقہ نہیں۔“ اس کے بعد حاشیے میں تشریح یوں کی ہے:

”ایامِ تشریق میں منی سے مکے کی طرف واپسی، خواہ دو دن پہلے ہو یا دو دن بعد، دونوں صورتوں میں کوئی حرج نہیں۔“ (تفہیم القرآن)

مولانا کا راہِ وارِ فکر یہاں بھی ٹھوکر کھا گیا ہے۔ آیتِ کریمہ کا مطلب وہ نہیں جو موصوف نے بیان کیا ہے، بلکہ اس کا مفہوم یہ ہے کہ اگر کوئی شخص بارہ ذوالحجہ کو لوٹ آئے تو بھی کوئی حرج نہیں اور اگر ایک دن تاخیر کر کے ۱۳ کو پلٹ آئے تو بھی کوئی مضائقہ نہیں۔ نا معلوم مولانا نے دو دن پہلے اور دو دن بعد کا مطلب کس بنیاد پر اخذ کیا ہے؟

﴿آیت: ﴿وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ﴾﴾ [الأنبياء: ۷۹] کی تشریح بایں الفاظ کی ہے:

”ان ارشادات سے جو بات سمجھ میں آتی ہے وہ یہ ہے کہ حضرت داود علیہ السلام جب اللہ کی حمد و ثنا کے گیت گاتے تھے تو ان کی سریلی آواز سے پہاڑ گونج اٹھتے تھے اور پرندے ٹھہر جاتے تھے اور سماں بندھ جاتا تھا۔“ (تفہیم القرآن، طبع اول)

حضرت داود علیہ السلام کے معجزے کا جس طرح اس تشریح میں عقل اور تاویل نے حلیہ بگاڑا ہے، اس پر گرفت کرتے ہوئے مولانا عبد الماجد دریا آبادی لکھتے ہیں:

”تخیّرِ جبال کا یہ معنی کرنا کہ حضرت داود علیہ السلام جب پہاڑوں میں تسبیح میں مشغول ہوتے تھے تو پہاڑ ان کی آواز سے گونجنے لگتے تھے، قرآن کی تفسیر نہیں بلکہ تحریف ہے۔“ (تفسیر ماجدی سورۃ انبیاء، آیت نمبر ۷۹)

﴿سورت فاتحہ کی آیت: ﴿الرَّحْمَنِ الرَّحِيمِ﴾﴾ کی تشریح میں موصوف لکھتے ہیں:

”رحمان“ کے بعد لفظ ”رحیم“ بالکل اسی طرح ہے جس طرح ہم ”سخی“ کے بعد ”داتا“ ”گورے“ کے بعد ”چٹا“ اور لمبے کے بعد ”ترنگا“ بولتے ہیں۔“

گویا جیسے یہ بعد میں آنے والے الفاظ لغو، بے معنی اور مہمل ہیں، اسی طرح ”رحمان“ کے بعد ”رحیم“ بھی

ایک مہمل اور بے معنی لفظ کا اضافہ ہے۔

جو بات کی خدا کی قسم لا جواب کی

﴿”صلوة وسطی“ کی تشریح کرتے ہوئے مولانا مودودی لکھتے ہیں: ▶

◀ ”بعض احادیث سے یہ اخذ کیا جاسکتا ہے کہ اس سے عصر کی نماز مراد ہے۔“

یہ ”جاسکتا ہے“ میں جو بے یقینی کا رفرما ہے وہ فہم حدیث میں کوتاہ دستی کا ثبوت ہے۔ جن احادیث کی طرف موصوف نے اشارہ کیا ہے، ان سے ”اخذ کیا جاسکتا ہے“ نہیں، بلکہ وہ اس بارے میں نص قطعی ہیں کہ صلاۃ وسطیٰ سے مراد عصر کی نماز ہے۔ حضرت علی رضی اللہ عنہ فرماتے ہیں: نبی کریم ﷺ نے جنگ احزاب کے موقع پر فرمایا: «مَلَأَ اللَّهُ قُبُورَهُمْ وَبَيُوتَهُمْ نَارًا كَمَا شَغَلُونَا عَنِ الصَّلَاةِ الْوُسْطَى حَتَّى غَابَتِ الشَّمْسُ» [بخاری: ۶۰۳۳]

مسلم [حدیث: ۶۲۷] کے الفاظ یہ ہیں: «عَنِ الصَّلَاةِ الْوُسْطَى صَلَاةِ الْعَصْرِ» حضرت علی رضی اللہ عنہ فرماتے ہیں: ہم صلاۃ وسطیٰ فجر کی نماز سمجھا کرتے تھے۔ «فَقَالَ رَسُولُ اللَّهِ ﷺ: هِيَ صَلَاةُ الْعَصْرِ» (مسند أحمد: ۱/۱۲۲) ان واضح، دو ٹوک اور قطعی احادیث کے بعد یہ کہنا کہ ”اخذ کیا جاسکتا ہے“ جس قدر عامیانہ بات ہے، اس کا اندازہ صرف اہل علم ہی کر سکتے ہیں۔

❦ فقہ الحدیث کے میدان میں مولانا مودودی کا شہکار ”خطبات“ ہے۔ یہ کتاب ان تقاریر کا مجموعہ ہے جو نماز، روزہ، حج اور زکاۃ کے مسائل پر آپ نے فرمائیں۔ اس کتاب کی اہمیت کا اندازہ اس بات سے لگایا جاسکتا ہے کہ اسے متعدد زبانوں میں شائع کیا جا چکا ہے۔ مولانا محترم حج کے مسائل بیان کرتے ہوئے فرماتے ہیں: ”اس جگہ“ [منیٰ میں] قربانی کی جاتی ہے، تاکہ راہ خدا میں خون بہانے کی نیت اور عزم کا اظہار عمل سے ہو جائے، پھر وہاں سے کعبہ کا رخ کیا جاتا ہے، جیسے سپاہی اپنی ڈیوٹی ادا کر کے ہیڈ کوارٹر کی طرف سرخرو واپس آ رہا ہے۔ طواف اور دو رکعتوں سے فارغ ہو کر احرام کھل جاتا ہے، جو کچھ حرام تھا، وہ پھر حلال ہو جاتا ہے۔“ (حقیقت حج)

مولانا محترم کو غلط فہمی ہوئی ہے۔ احرام طواف اور دو رکعتوں سے بہت پہلے منیٰ ہی میں کھل جاتا ہے اور ماسوائے بیوی کے سب کچھ حلال ہو جاتا ہے۔ طواف کے بعد یہ ممانعت بھی ختم ہو جاتی ہے۔

❦ مولانا مودودی غالباً دنیا کے پہلے فقیہ ہیں جنہوں نے ”حقیقت صلاۃ“ (مطبوعہ مکتبہ جماعت اسلامی حیدر آباد دکن) میں یہ مسئلہ بیان کیا ہے:

”نمازی جب کھڑا ہوتا ہے تو تکبیر تحریمہ سے پہلے ہی ”إِنِّي وَجَّهْتُ وَجْهِيَ... الخ“ دعا کرتا ہے، پھر تکبیر کہتا ہے اور اس کے بعد ”سُبْحَانَكَ اللَّهُمَّ“ پڑھتا ہے۔“

ورنہ آج تک علماء یہی بیان کرتے آئے ہیں کہ یہ دعا تکبیر تحریمہ سے پہلے نہیں بلکہ بعد میں پڑھی جاتی ہے۔

[دیکھیں: أبو داود: ۷۶۰]

❦ مولانا مودودی ایک سوال کے جواب میں فرماتے ہیں:

”ائمہ اربعہ کا اس بات پر اتفاق ہے کہ تین طلاقیں مغلط ہیں اور ان کے بعد رجوع کا حق باقی نہیں ◀

◀ رہتا۔ علامہ ابن تیمیہ رحمہ اللہ نے اس کے خلاف رائے دی ہے۔ وہ اسے طلاق رجعی قرار دیتے ہیں، حالانکہ حضور نبی اکرم ﷺ اور خلفائے راشدین میں ایسی کوئی مثال نہیں ملتی جس میں بیک وقت تین طلاقیں کو رجعی قرار دیا گیا ہو۔“ (ہفت روزہ ”ایشیا“، ۵ نومبر ۱۹۶۷ء، ص: ۹)

قطع نظر اس بات کے کہ علامہ ابن تیمیہ رحمہ اللہ کے علاوہ متقدمین میں سے کون کون اسے رجعی قرار دیتے ہیں اور اس بات سے بھی قطع نظر کرتے ہوئے کہ حق ابن تیمیہ کے ساتھ ہے کہ ائمہ اربعہ کے ساتھ۔ کیا مولانا مودودی کا یہ ارشاد درست ہے کہ نبی ﷺ اور خلفاء کے زمانے میں ایسی کوئی مثال نہیں ملتی؟ تو اس میں فقہاء الحدیث کا کیا قصور؟ انھیں تو مسند احمد میں یہ روایت ملتی ہے:

«عَنْ رُكَانَةَ أَنَّهُ طَلَّقَ امْرَأَتَهُ ثَلَاثًا فِي مَجْلِسٍ وَاحِدٍ فَحَزَنَ عَلَيْهَا حُزْنًا شَدِيدًا، فَسَأَلَهُ النَّبِيُّ ﷺ:

كَيْفَ طَلَّقْتَهَا؟ فَقَالَ: ثَلَاثَةً فِي مَجْلِسٍ وَاحِدٍ، فَقَالَ لَهُ: تِلْكَ وَاحِدَةٌ، فَارْجِعْهَا» [۲۶۵/۱]

”حضرت رکانہ نے اپنی بیوی کو ایک مجلس میں تین طلاقیں دیں، پھر بہت پریشان ہوئے۔ نبی ﷺ کے دریافت فرمانے پر انھوں نے کہا کہ میں نے ایک مجلس میں تین طلاقیں دی ہیں۔ نبی اکرم ﷺ نے فرمایا کہ یہ ایک ہی واقع ہوئی ہے، رجوع کر لو۔“

گزرتے ہوئے قاضی شوکانی کی رائے بھی ملاحظہ ہو۔ فرماتے ہیں:

”الْحَدِيثُ نَصٌّ فِي مَحَلِّ النِّزَاعِ“ (نیل الأوطار: ۶/۱۹۸) ”یہ حدیث محل نزاع میں فیصلہ کن ہے۔“

کیا اس کے بعد بھی کوئی کہہ سکتا ہے کہ نبی اکرم ﷺ کے زمانے میں ایسی کوئی مثال نہیں ملتی جس میں تین طلاقیں کو رجعی قرار دیا گیا ہو؟

إِنْ كُنْتَ لَا تَذَرِي فِتْلَكَ مُصِيبَةً وَإِنْ كُنْتَ تَذَرِي فَاَلْمُصِيبَةُ أَعْظَمُ^①

ہم نے یہ مثالیں بادلِ نخواستہ پیش کی ہیں، اگر خوش نویس صاحب نے پھر اصرار کیا تو ان شاء اللہ تفقہ کے ساتھ ساتھ مولانا مودودی کی عربی دانی کی چند مثالیں بھی پیش کر دی جائیں گی۔

حدیث ”کذباتِ ثلاثہ“ کا مطلب:

حدیث مذکور پر بحث سے قبل یہ دیکھنا چاہیے کہ حضرت ابراہیم علیہ السلام کے قول: ﴿بَلْ فَعَلَهُ كَبِيرُهُمْ هَذَا﴾ [الأنبياء: ۶۳] کی حیثیت کیا ہے؟ اس کے متعلق علماء کے دو قول ہیں۔

علمائے امت اس بات پر متفق ہیں کہ آپ کا یہ ارشاد حقیقتاً درست ہونے کے باوجود ظاہری شکل میں خلاف واقع ہے، چنانچہ زپر بحث حدیث کا انکار کرنے والوں میں امام رازی سرفہرست ہیں، لیکن آپ نے بھی دبی زبان سے اس کا خلاف ہونا تسلیم کیا ہے۔

◀

① اگر تو نہیں جانتا تو یہ ایک مصیبت ہے اور اگر تو جانتا ہے، تو پھر یہ زیادہ بڑی مصیبت ہے!

◀ اسی طرح مولانا مودودی نے بھی تصریح کی ہے کہ آپ کا یہ قول خلاف واقع تھا۔ جب اس قول کا خلاف واقع ہونا ایک مسلمہ امر ہے، تو سوال پیدا ہوتا ہے کہ اس خلاف واقع قول کا کیا نام رکھا جائے: تعریض یا کذب؟ بعض علماء نے اسے مقام نبوت کے پیش نظر تعریض سے تعبیر کیا ہے اور بعض نے ”حَسَنَاتُ الْأَبْرَارِ سَيِّئَاتُ الْمُفْرَبِينَ“ کے تحت اسے ”کذب“ سے موسوم کیا ہے۔ جن علماء نے ”تعریض“ کہا ہے، ان کی دلیل یہ ہے کہ تمام شرائع میں حتیٰ کہ محمدی شریعت میں بھی، جو ہر اعتبار سے کامل اور مکمل ہے، تعریض کی قولاً و فعلاً اجازت ہے، چنانچہ مسند احمد میں روایت ہے کہ نبی اکرم ﷺ سے ایک شخص نے اپنے پڑوسیوں کی ایذا رسانیوں کی شکایت کی، آپ نے اسے مشورہ دیا کہ تمام اسباب گھر سے نکال کر گلی میں رکھ دو، جو کوئی سبب دریافت کرے، اسے کہو کہ اپنے فلاں پڑوسی کی بد اخلاقی سے تنگ آ کر جا رہا ہوں۔ سائل نے ایسا ہی کیا، چنانچہ لوگوں نے اس پڑوسی کو طعن و تشنیع کی اور اپنے سابقہ رویہ میں اصلاح کا وعدہ لیا اور پھر اس صحابی نے سامان واپس مکان میں رکھ لیا۔ ظاہر ہے کہ اس صحابی کا یہ کہنا کہ میں یہ مکان چھوڑ کر جا رہا ہوں، اگرچہ بظاہر صحیح تھا، لیکن حقیقت میں اس کا ارادہ ایسا کرنے کا نہ تھا اور اس نے یہ فعل نبی ﷺ کے مشورہ پر کیا۔ کیا نبی ﷺ نے اسے جھوٹ بولنے کی ترغیب دی تھی؟ اگر ایسا نہیں تو پھر اسے تعریض کے سوا اور کیا کہا جاسکتا ہے؟

نبی ﷺ نے چند افراد سے دریافت کیا کہ «مَنْ أَنْتُمْ» (آپ کون ہیں؟) انھوں نے جواب دیا: «مِنْ مَاءٍ» (پانی سے) کیا ان حضرات کا یہ جواب جھوٹ تھا؟ اگر ایسا نہیں تو پھر یہ بھی تعریض ہی ہے۔ اسی طرح جب حضرت ابوبکر رضی اللہ عنہ آپ ﷺ کی معیت میں سفر ہجرت پر روانہ ہوئے، تو راستے میں جب کوئی حضرت ابوبکر رضی اللہ عنہ سے سوال کرتا کہ آپ کے ساتھ یہ رفیق کون ہے؟ تو آپ فرماتے: یہ میرے رہبر ہیں۔ لوگ اسے دنیاوی رستہ دکھانے والا سمجھتے اور حضرت ابوبکر رضی اللہ عنہ آخرت کے رہبر مراد لیتے۔ اب سوال پیدا ہوتا ہے کہ کیا ان سوال کرنے والوں کو حق پہنچتا ہے کہ حضرت ابوبکر رضی اللہ عنہ کو کاذب کہیں؟ اگر ایسا نہیں تو یقیناً یہ بھی آپ کی تعریض ہی تھی۔

عبداللہ بن سلمہ فرماتے ہیں کہ حضرت علی رضی اللہ عنہ نے فرمایا کہ خدا کی قسم جب تک میں بصرہ کو جلا نہ ڈالوں گا اور وہاں کے رہنے والوں کو مصر نہ دھکیل دوں گا، اپنے سر کو صابن سے صاف نہیں کروں گا۔ حضرت عبداللہ بن سلمہ یہ سن کر بہت پریشان ہوئے، ابومسعود بدری کی خدمت میں حاضر ہوئے اور سارا ماجرا کہہ سنایا۔ ابومسعود بدری رضی اللہ عنہ نے فرمایا: خدا کی قسم علی رضی اللہ عنہ نہ بصرہ کو نذر آتش کرے گا، نہ وہاں کے لوگوں کو مصر پہنچائے گا، کیونکہ اس کے سر پر بال ہی نہیں، جو اسے صابن سے دھونے کی نوبت آئے، لہذا یہ محض دھمکی ہے۔

اب سوال یہ پیدا ہوتا ہے: کیا حضرت علی رضی اللہ عنہ کا یہ کہنا کہ «لَا أَعْسِلُ رَأْسِي» جھوٹ ہے؟ یا اس کا مطلب یہ ہے کہ آپ نے جو معنی مراد لیا، وہ اور تھا اور جو دوسروں کو تاثر دیا، وہ کچھ اور تھا؟ لہذا یہ بھی تعریض ہی ہے۔ یہ سب مثالیں تعریض قول کی ہیں۔ تعریض فعل کی مثال نبی اکرم ﷺ کا یہ ارشاد ہے کہ جو شخص نماز باجماعت میں ”حدث“ کا مرتکب ہو، اسے چاہیے کہ ناک پکڑ کر دوبارہ وضو کرنے چلا جائے۔ بعض حدث انتہائی معمولی قسم کے ہوتے ہیں ▶

◀ اور اگر پیشاب کے قطرہ سے ہو، تو ایسی صورت میں ناک پکڑنا کیا خلاف واقع نہیں؟ کیونکہ معمولی حدت کی بو نہیں ہوتی، اسی طرح پیشاب کے قطرہ سے بھی بو نہیں آتی۔ کیا اس حدیث کی روشنی میں نمازی کا ناک پکڑنا غلط نہیں؟ نفس الامر میں اگرچہ اس فعل کی ضرورت نہیں، لیکن دوسروں کو بتانا مقصود ہے، لہذا یہ تعریض فعل ہوئی اور نبی ﷺ نے اس کا ارشاد فرمایا ہے۔ قصہ کوتاہ یہ ہوا کہ سنت سے تعریض ثابت ہے اور اس کی مثالوں سے کتابیں بھری پڑی ہیں۔ بالکل اسی طرح حضرت ابراہیم علیہ السلام نے ایک ایسی بات کی جو فی الحقیقت اگرچہ درست تھی، مگر بظاہر خلاف واقع تھی، لہذا اس ﴿بَلْ فَعَلَهُ كَبِيرُهُمْ هَذَا﴾ کو تعریض ہی کہنا چاہیے۔

اب سوال پیدا ہوتا ہے کہ جب حضرت ابراہیم علیہ السلام کے اس فعل کو ”تعریض“ کہا جاسکتا تھا، تو اسے ”کذب“ سے کیوں تعبیر کیا گیا؟ اس کا جواب یہ ہے کہ حضرت ابراہیم علیہ السلام کی شان اس سے بہت ارفع و بلند تھی کہ آپ مصلحتاً بھی ایسی بات کرتے جو اگرچہ درست تھی، مگر بظاہر خلاف واقع تھی۔ یہ بات اگرچہ بذات خود معمولی ہے، مگر حضرت ابراہیم علیہ السلام کی بہ نسبت بہت بڑی ہے، لہذا اسے ”حَسَنَاتُ الْأَبْرَارِ سَيِّئَاتُ الْمُفْرَبِينَ“ کے تحت کذب کہا گیا ہے۔ قرآن مجید میں اس کی تائید حضرت نوح علیہ السلام کے واقعہ سے ہوتی ہے۔ اللہ تعالیٰ نے آپ کو یہ اجازت دی تھی کہ اپنے ”اہل“ کو کشتی میں سوار کر لیں۔ آپ نے سمجھا کہ ”اہل“ میں بیٹا بھی شامل ہے، اس لیے اس کو بھی کشتی پر بٹھانے کی اجازت طلب کی۔ حضرت نوح علیہ السلام نے لفظ ”اہل“ کی تعبیر میں غلطی کی تھی اور اگرچہ یہ معمولی نوعیت کی تھی، کیونکہ بیٹا اہل میں یقیناً شامل ہوتا ہے، مگر اللہ تعالیٰ نے حضرت نوح علیہ السلام کی اس تعبیر کو ناروا فعل اور جہالت قرار دیا:

﴿إِنَّهُ عَمَلٌ غَيْرُ صَالِحٍ ... أَنْ تَكُونَ مِنَ الْجَاهِلِينَ﴾ [ہود: ۶۶]

جس طرح اس آیت کریمہ میں حضرت نوح کی لغزش کو ”جہالت“ کہا گیا ہے، اسی طرح نبی اکرم ﷺ نے حضرت ابراہیم علیہ السلام کی ”تعریض“ کو ”کذب“ کہہ دیا ہے، اب اگر قرآن کی تصریح کے مطابق ”جاہل“ کہنے سے حضرت نوح علیہ السلام کا ”جاہل“ ہونا ثابت نہیں ہوتا، تو نبی ﷺ کے ”کذب“ کا لفظ استعمال فرمانے سے حضرت ابراہیم علیہ السلام کا ذب کیسے بن گئے؟

ان گزارشات سے معلوم ہوا کہ کذب کو تعریض پر محمول کرنا ایک بالکل صحیح اور معقول توجیہ ہے اور اس سے حضرت ابراہیم علیہ السلام کی عصمت پر کوئی زد نہیں پڑتی اور اس معنی کی رو سے کذباتِ ثلاثہ والی روایت ﴿إِنَّهُ كَانَ صِدِّيقًا نَبِيًّا﴾ کے خلاف نہیں ہے۔

دوسرا قول:

بعض علماء کا خیال ہے کہ حضرت ابراہیم علیہ السلام کا یہ ارشاد فی الحقیقت ”کذب“ ہے، چنانچہ امام بغوی نے تعریض کی توجیہ کرنے کے بجائے حدیث زہری کی بنیاد پر کہا ہے کہ حضرت ابراہیم علیہ السلام کا یہ ارشاد تھا ہی کذب اور اس سے قرآن کی آیت کی مخالفت نہیں ہوتی، کیونکہ کسی شریعت میں بھی ”کذب“ ہر حال اور ہر مقام پر مذموم نہیں ہوتا، چنانچہ شریعت محمدی، جو اخلاقِ جمیلہ کی سب سے بڑی داعی اور کذب کی سب سے بڑی مخالف ہے، اس نے بھی بعض

◀ حالات کو مستثنیٰ رکھ کر وہاں ”کذب“ کی اجازت مرحمت فرمائی ہے، چنانچہ ایسے مقامات پر کذب درحقیقت صدق ہی کا درجہ رکھتا ہے۔ اسے کذب محض سابقہ نام کی بدولت کہا جاتا ہے۔ اس کی مثال یوں سمجھیے، خنزیر کو اللہ تعالیٰ نے حرام کیا ہے، لیکن بعض حالات میں اسے کھانے کی اجازت دی ہے۔ اب کیا جو شخص اس اجازت کے وقت خنزیر کھاتا ہے، اسے حرام خور کہا جاسکتا ہے؟

اسی طرح اللہ تعالیٰ نے اکڑ کر چلنے کی مذمت کی ہے، لیکن ساتھ ہی دورانِ جنگ میں ایسا کرنے کی اجازت دی ہے۔ اب جو شخص دشمن کے مقابلے میں اکڑ کر چلے گا، کیا اسے اللہ کے حکم کا نافرمان کہا جائے گا؟ بالکل اسی طرح اگرچہ کذب حرام ہے، لیکن جن مقامات پر اللہ نے اس کی اجازت دی ہے، وہاں وہ درحقیقت صدق ہی ہے اور ایسے شخص کو کسی صورت کاذب نہیں کہا جاسکتا۔ اب ملاحظہ کیجیے کہ نبی ﷺ نے کن مقامات پر کذب کی اجازت دی ہے؟

حضرت ام کلثوم رضی اللہ عنہا کہتی ہیں:

”لَمْ أَسْمَعْ النَّبِيَّ ﷺ يُرَخِّصُ فِي شَيْءٍ مِنَ الْكَذِبِ مِمَّا يَقُولُ النَّاسُ إِلَّا فِي الْحَرْبِ، وَالْإِصْلَاحِ بَيْنَ النَّاسِ، وَحَدِيثِ الرَّجُلِ امْرَأَتَهُ وَحَدِيثِ الْمَرْأَةِ زَوْجَهَا“ (مسلم)

”میں نے حضور کو جھوٹ بولنے کی رخصت دیتے ہوئے ماسوائے تین مقامات کے کبھی نہیں سنا:

لڑائی میں، اصلاح بین الناس اور خاوند بیوی کا باہم جھوٹ بولنا۔“

اس حدیث سے تین مقامات پر کذب کی اجازت معلوم ہوتی ہے، جنگ، اصلاح بین الناس، میاں بیوی کا باہم ایسا کرنا۔ اب سوال پیدا ہوتا ہے کہ کیا حضرت ابراہیم علیہ السلام اپنی قوم کے ساتھ حالتِ جنگ میں تھے یا حالتِ صلح میں؟ یہ بات سمجھنے کے لیے عقل کی کوئی بڑی مقدار درکار نہیں ہے کہ حضرت ابراہیم علیہ السلام اپنی قوم کے ساتھ یقیناً حالتِ جنگ میں تھے اور ایسی حالت میں آپ کا یہ جھوٹ بولنا بالکل جائز تھا اور اللہ کی اجازت سے ایسا ہوا تھا اور اس کا ثواب حضرت ابراہیم علیہ السلام کو اتنا ہی ہوا جتنا عام زندگی میں سچ بولنے کا، کیونکہ وہاں بھی اطاعت تھی اور یہاں بھی اطاعت۔ ﴿فَمَا لِهَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾ [النساء: ۷۸] اس کی تائید حضرت یوسف علیہ السلام کے واقعہ سے ہوتی ہے، آپ اپنے بھائیوں سے ”حالتِ جنگ“ میں تھے۔ وہاں بھی حضرت یوسف علیہ السلام کو کذب استعمال کرنے کی اجازت مرحمت فرمائی۔ قرآن مجید میں ارشاد ہے: ﴿جَعَلَ السَّقَايَةَ فِي رَحْلِ أَخِيهِ﴾ [یوسف: ۷۰]

”آپ (حضرت یوسف علیہ السلام) نے پیالہ اپنے بھائی کے سامان میں رکھ دیا۔“

اس آیتِ کریمہ سے معلوم ہوا کہ خود حضرت یوسف علیہ السلام نے یا آپ کے حکم سے پیالہ بنیامین کے سامان میں رکھ دیا گیا۔ اس کے بعد قرآن کہتا ہے: ﴿أَذِنَ مُؤَذِّنٌ آيَتَهَا الْعِيزُ إِنَّكُمْ لَسِرْقُونَ﴾ [یوسف: ۷۰]

”پکارنے والے نے پکارا: اے قافلے والو! تم چور ہو۔“

کیا خود پیالہ رکھ کر دوسرے کو چور کہنا کذب نہیں؟ ایسا کرنا یقیناً ”کذب“ کی تعریف میں آتا ہے، مگر چونکہ اللہ تعالیٰ نے آپ کو اجازت دی تھی کہ ایسی حالت میں کذب کہنا جائز ہے، لہذا حضرت یوسف علیہ السلام نے ایسا کیا اور

◀ اب اس بنا پر آپ کو کاذب نہیں کہا جاسکتا۔ اس طرح کذباتِ ثلاثہ والی حدیث میں حضرت ابراہیم علیہ السلام نے ہر مقامات پر اللہ کی اجازت سے ایسا کیا، لہذا آپ کا یہ فعل ﴿إِنَّهُ كَانَ صِدِّيقًا نَبِيًّا﴾ کے مخالف نہیں ہے۔

خلاصہ بحث یہ ہوا کہ بخاری کی کذباتِ ثلاثہ والی حدیث کسی طور بھی حضرت ابراہیم علیہ السلام کی عصمت پر ”داغ“ نہیں اور نہ قرآن کے مخالف ہے، لہذا حدیث جس طرح سند کے اعتبار سے صحیح ہے، اسی طرح متن کے اعتبار سے بھی معقول اور صحیح ہے اور روایت اور درایت کسی اعتبار سے بھی اسے رد نہیں کیا جاسکتا۔

خوش نویس صاحب اور آپ کے معاونین کو چاہیے کہ وہ اس مسئلے کو مولانا مودودی کے وقار کا سوال نہ بنائیں، کیونکہ امام بخاری رحمہ اللہ کا وقار بہر حال ان سے مقدم ہے۔

آخر میں ضروری معلوم ہوتا ہے کہ زیر بحث حدیث کے سلسلے میں خوش نویس صاحب نے جن شبہات کا اظہار کیا تھا، ان کے متعلق بھی کچھ عرض کر دیا جائے۔

آپ لکھتے ہیں کہ ”اس حدیث میں لفظ کذب کو تعریض پر محمول کرنا عقلِ سلیم کے خلاف ہے، لہذا یہ یقیناً قرآن کے خلاف ہے۔“

خوش نویس صاحب کا یہ ارشاد کئی وجوہ سے محلِ نظر ہے:

اولاً: بلاشبہ اسلام نے عقلِ سلیم کو بہت اہمیت دی ہے، لیکن سوال پیدا ہوتا ہے کہ کس شخص کو اس کا اجارہ دار سمجھا جائے؟ کیونکہ ہر شخص کے متعلق اس کے معتقدین کا خیال ہے کہ وہ عقلِ سلیم کا مالک ہے۔ ہر زمانے میں اس عقلِ سلیم ہی کی آڑ میں کتاب و سنت کا شکار کھیلا گیا ہے اور حدیث ہمیشہ سے اس کا تختہ مشق رہی ہے۔ حضرت عیسیٰ علیہ السلام کے رفعِ جسمانی، آپ کی بغیر باپ پیدائش، معراجِ جسمانی، عذابِ قبر، پل صراط، حوضِ کوثر، جنت، دوزخ؛ ان سب عقائد کا انکار بھی تو عقلِ سلیم ہی کی بنیاد پر کیا جاتا ہے۔ جنات کو انسانوں سے علاحدہ مخلوق قرار دینا حماقت ہے۔ اس نظریے کی بنیاد بھی تو عقلِ سلیم ہے۔ سرسید وغیرہ نے بھی تو عقلِ سلیم کے قلم سے معجزات پر خطِ تنبیخ کھینچا۔ پرویز صاحب بھی تو عقلِ سلیم کی لٹھ سے حدیث کا سرکچل دینا چاہتے ہیں۔ قدریہ، جہمیہ، مرجیہ اور معتزلہ کی ماں بھی تو عقلِ سلیم ہی ہے۔ امام احمد بن حنبل رحمہ اللہ کو بیڑیاں اور درے بھی تو اس عقل ہی نے لگوائے۔ آخر دین میں وہ کون سا فتنہ ہے، جو ”عقلِ سلیم“ سے پیدا نہیں ہوا؟ بدعت کا سرچشمہ اور الحاد کا منبع بھی تو یہ عقلِ سلیم ہی ہے۔ آخر عقلِ سلیم سے کیا مراد ہے: مولانا مودودی کی عقل؟ رازی کی عقل؟ نا معلوم خوش نویس صاحب نے یہ نام کہاں سے سن رکھا ہے کہ بلا سوچے سمجھے استعمال فرماتے رہتے ہیں۔ اگر دوسروں کو تلقین کرنے کے بجائے خوش نویس صاحب ذرا اپنی عقلِ سلیم استعمال فرماتے، تو انھیں معلوم ہو جاتا کہ عقلِ سلیم کتاب و سنت کی خادم ہے، نہ کہ ان کی حاکم۔ عقلِ سلیم دلیل میں دوسرا درجہ رکھتی ہے اور یہ خوش نویس صاحب ہی کی جہالت ہے کہ آپ اسے پہلا اور حدیث کو دوسرا درجہ دے رہے ہیں۔ خوش نویس صاحب کی یہ بات بذاتِ خود عقلِ سلیم کے خلاف ہے، انھیں غور فرمانا چاہیے!

← ثانیاً: جس زمانے میں بخاری لکھی گئی تھی، اس وقت سے لے کر آج تک اسے سیکڑوں فقہائے محدثین نے پڑھا۔ ہزاروں اساتذہ نے پڑھائی، لاکھوں تلامذہ نے پڑھی، بیسیوں افراد نے روایت کی۔ امام بخاری رحمہ اللہ، مسلم رحمہ اللہ، نسائی رحمہ اللہ، ترمذی رحمہ اللہ، ابن ماجہ رحمہ اللہ، ابن تیمیہ رحمہ اللہ، ابن قیم رحمہ اللہ، ابن حجر رحمہ اللہ، شوکانی رحمہ اللہ اور شاہ ولی اللہ رحمہ اللہ نے بخاری میں یہ حدیث پڑھی، اسے صحیح سمجھا۔ یہ بزرگ عقل سلیم سے محروم تھے؟ اب دو ہی صورتیں ہیں: یا تو یہ خلقِ خدا عقل سلیم سے محروم تھی، یا آپ ہی اس نعمت سے ہاتھ دھو چکے ہیں، اور دوسری بات کا امکان زیادہ ہے، کیونکہ یہ بات بھی تو عقل سلیم کے خلاف ہے کہ پوری خلقِ خدا کے مقابلے پر دو تین افراد کو اس کا اجارہ دار سمجھا جائے۔

ثالثاً: امام بخاری رحمہ اللہ کے زمانے تک اکثر فرقے جنم لے چکے تھے۔ بخاری رحمہ اللہ نے ان کے خلاف قلمی جہاد کیا، لیکن کسی کو یہ کیڑا نظر نہ آیا، جو آپ ہمیں دکھا رہے ہیں! رابعاً: مولانا مودودی نے تفہیم القرآن میں لکھا ہے کہ حضرت یونس علیہ السلام سے فریضہ رسالت کی تبلیغ میں کوتاہی ہوئی تھی۔ آپ کی اس تحریر پر ایک شخص نے اعتراض کیا کہ اس سے ایک نبی کی توہین کا پہلو نکلتا ہے۔ مولانا مودودی اس سوال کا جواب دیتے ہوئے لکھتے ہیں:

”انبیاء کی عزت کا خیال آپ کو ان کے بھیجنے والے خدا سے بھی بڑھ کر ہے؟ اگر یہ بات نہیں، تو جو مضمون اللہ نے خود اپنی کتاب میں بیان فرمایا ہے، اس کو موجب ہتک یا موہم ہتک قرار دینے کی اور کیا توجیہ آپ کر سکتے ہیں؟“ (رسائل و مسائل: ۷۴/۳)

اگر زیر بحث حدیث کے سلسلے میں مولانا مودودی سے یہ سوال کر دیا جائے:

کیا آپ کو حضرت ابراہیم علیہ السلام کی عصمت و عظمت کا خیال نبی ﷺ سے زیادہ ہے؟ اور اگر نبی ﷺ نے حضرت ابراہیم علیہ السلام کے اقوال کو کذب قرار دیا ہے، تو آپ کی جبین پر شکنیں کیوں پڑ گئی ہیں؟ اسی طرح خوش نویس صاحب سے بھی پوچھا جاسکتا ہے کہ اگر یونس علیہ السلام کا فریضہ رسالت کی تبلیغ میں کوتاہی کرنا عقل سلیم کے منافی نہیں، تو آخر وہی عقل سلیم زیر بحث حدیث میں عقل سقیم کیوں بن جاتی ہے؟!

خامساً: حدیث کا رد کرنا اتنا آسان نہیں جتنا آپ کی عقل سلیم نے سمجھ رکھا ہے۔ اگرچہ مذکورۃ الصدر بحث سے واضح ہو چکا ہے کہ یہ حدیث قرآن کے ظاہر و باطن کے کسی طور پر بھی مخالف نہیں، لیکن اگر آپ کی عقل ”سلیم“ کچھ تضاد محسوس کرتی ہے، تو کیا ان دونوں میں تطبیق کی تمام راہیں بند ہو چکی ہیں؟

اس حدیث کا انکار کرنے والوں میں امام رازی پیش پیش ہیں، لیکن انھیں بھی تسلیم ہے کہ اگر اس حدیث میں کذب سے تعریض مراد لی جائے، تو پھر اس کا قرآن سے کوئی تضاد نہیں رہ جاتا ہے۔ کیا امام رازی کی عقل سلیم صرف حدیث کے انکار کے بارے میں قابل تقلید ہے یا اس تطبیق کے بارے میں بھی؟

← بہر حال خوش نویس صاحب کا یہ عقل سلیم کا بہانہ ”عذر گناہ بدتر از گناہ“ کا مصداق ہے اور حدیث کسی صورت میں بھی عقل سلیم کے مخالف نہیں۔ واللہ الحمد۔

۲۔ خوش نویس صاحب اپنے مکتوب مفتوح میں لکھتے ہیں:

”عموماً مسائل کے استنباط و تخریج میں سلف میں سے کسی نہ کسی امام، محدث یا فقیہ کی تائید انھیں (مولانا مودودی کو) حاصل ہوتی ہے۔“

خوش نویس صاحب کا یہ ارشاد موصوف کی خوش فہمی اور ابلہ فریبی کی علامت ہے، کیونکہ ”شاذ“ قول سے استدلال کرنا شہرت پسندی اور کج فکری کی علامت سمجھی جاتی ہے۔ اس کی زندہ مثال ڈاکٹر فضل الرحمن صاحب ہیں۔ ذبیحہ کے متعلق ڈاکٹر صاحب کے خلاف ملک بھر میں ہنگامہ مچا ہے، حالانکہ امام شافعی کی تائید انھیں حاصل ہے۔ اگر کسی نہ کسی امام محدث یا فقیہ کی تائید حاصل ہونا صداقت کی دلیل ہے، تو ڈاکٹر فضل الرحمن کے خلاف یہ ہنگامہ آرائی کیوں؟ کیا یہ اصول صرف ڈاکٹر فضل الرحمن ہی کے لیے ہے یا مولانا مودودی کے لیے بھی؟

ہم ڈاکٹر صاحب موصوف کی یہ غلطی سمجھتے ہیں، وہ ایک شاذ قول لے کر علمائے امت کے مقابلے پر آ گئے ہیں، حالانکہ اتباع ”شاذ“ کی نہیں بلکہ معمول بہ اور جمہور کی ہونی چاہیے۔ حافظ دارمی فرماتے ہیں:

”إِنَّ الَّذِي يُرِيدُ الشُّذُودَ عَنِ الْحَقِّ، يَتَّبِعُ الشَّاذَّ مِنْ قَوْلِ الْعُلَمَاءِ، وَيَتَعَلَّقُ بِزَلَّاتِهِمْ، وَالَّذِي يَوْمُ الْحَقِّ فِي نَفْسِهِ يَتَّبِعُ الْمَشْهُورَ مِنْ قَوْلِ جَمَاعَتِهِمْ، وَيَنْقَلِبُ مَعَ جُمْهُورِهِمْ، فَهَاتَانِ آيَتَانِ بَيِّنَتَانِ يُسْتَدَلُّ بِهِمَا عَلَى اتِّبَاعِ الرَّجُلِ وَابْتِدَاعِهِ“ (الرد على الجهمية، ص: ۶۸)

”جو شخص حق سے روگردانی کرنا چاہتا ہے، وہ علماء کے اقوال میں سے شاذ قول اختیار کرتا ہے اور ان کی غلطی کو حجت بنا لیتا ہے، اور جو شخص حق کا طلب گار ہوتا ہے، وہ قول مشہور اختیار کر لیتا ہے اور جمہور علماء کا ساتھ دیتا ہے۔ یہ وہ عظیم الشان اصول ہے، جس کی بنا پر مبتدع اور متبع شخص کو پہچانا جاسکتا ہے۔“

حافظ دارمی کے اس ارشاد سے خوش نویس صاحب کو معلوم ہو گیا ہوگا کہ زیر بحث حدیث میں مولانا مودودی کا امام رازی کے شاذ قول کو قبول کرنا اور ان کی غلطی سے تمسک کرنا مولانا مودودی کے لیے کس قدر نقصان دہ ہے!

خوش نویس صاحب کے مکتوب مفتوح میں ہمیں جو قابل مواخذہ چیزیں نظر آئی ہیں، ان پر گزارشات پیش کر دی ہیں، امید ہے کہ آپ اپنے رفقاء سمیت ان پر ٹھنڈے دل سے غور کریں گے اور ان کو شخصیت پرستی کے سرد خانے میں نہیں ڈال دیں گے۔ مولانا محمد اسماعیل صاحب نے اپنے مضمون میں ایک اہم سوال یہ بھی اٹھایا تھا کہ آخر یہ جرح و تنقید کا کون سا اصول ہے کہ کسی راوی کا نام لیے بغیر یوں ہی حدیث کا انکار کر دیا جائے؟ محدثین کوئی جرح مبہم قبول نہیں کرتے اور یہاں کسی راوی کا نام تک نہیں لیا جاتا۔ یہ دنیا میں جرح کی کون سی قسم ہے؟ اس طرح تو بیسیوں رواۃ نے یہ حدیث بیان کی ہے، وہ سب ساقط الاعتبار ٹھہریں گے۔ اس سوال کا جواب خوش نویس صاحب اور ان کے علمی سرپرستوں کے ذمے ہے اور افسوس کہ موصوف نے مکتوب مفتوح میں اس کو ہاتھ تک نہیں لگایا۔



پروفیسر خالد بزئی صاحب سے:

مولانا محمد اسماعیل صاحب کے مضمون پر ان لوگوں کا برہم ہونا تو سمجھ میں آتا ہے جو مولانا مودودی کے ”دربار“ سے وابستہ ہیں، لیکن نامعلوم ہفت روزہ ”چٹان“ کے کالم نویس پروفیسر خالد بزئی صاحب اس سے کیوں خفا نظر آتے ہیں؟ پروفیسر صاحب کا خیال ہے چونکہ مولانا مودودی کی عمر کا بیشتر حصہ قرآن و حدیث کی تشریح و تبلیغ میں گزرا ہے، لہذا ان کے متعلق یہ کہنا کہ علم کی ان متعارف راہوں سے موصوف واقف نہیں، ”کم ظرفی“ ہے۔ ہم نے مولانا مودودی صاحب کے تفقہ کی جو مثالیں شروع میں پیش کی ہیں، ان سے یہ حقیقت واضح ہو جاتی ہے کہ مولانا محمد اسماعیل صاحب کا ارشاد سچا تھا۔ اس سے قطع نظر اگر مولانا مودودی کی عمر کا بیشتر حصہ قرآن و حدیث کی تبلیغ و تشریح میں گزرا ہے، تو مولانا محمد اسماعیل صاحب نے بھی بال دھوپ میں سفید نہیں کیے۔

آپ کا علم بہت ٹھوس، فکر بہت عمیق اور معلومات کا دائرہ بہت وسیع ہے۔ مولانا مودودی نے تو شاید بخاری شریف کو استیعاباً پڑھا ہے یا نہیں، لیکن مولانا محمد اسماعیل صاحب نے اسے کئی سال درساً پڑھایا ہے اور موصوف کا قول اس بارے میں مولانا مودودی کی نسبت زیادہ وزنی ہے۔

پروفیسر بزئی صاحب کو اس بات سے بھی بہت تکلیف ہوئی ہے کہ مولانا محمد اسماعیل صاحب نے اپنی کتاب ”تحریک آزادی فکر“ میں مولانا اشرف علی تھانوی صاحب رحمہ اللہ اور مولانا انور شاہ صاحب رحمہ اللہ کو ”کم ظرف“ کہا ہے۔ معلوم ہوتا ہے کہ بزئی صاحب نے تصویر کا صرف ایک رخ دیکھا ہے، اگر دوسرا بھی ملاحظہ فرما لیتے، تو ایسا کہنے کی جسارت نہ فرماتے۔ یہ بزرگ اپنے علم و فضل کے باوجود اہل حدیث کے متعلق بہت متعصب اور تنگ ظرف واقع ہوئے ہیں اور یہ بات ان دونوں ہستیوں پر منحصر نہیں ہے، بلکہ ”اہل حدیث“ تمام حنفی علماء کی مشترکہ کمزوری ہے۔ جب بھی اس جماعت کا ذکر آتا ہے تو ان حضرات کا دوران خون تیز ہو جاتا ہے اور ان کے صبر و ضبط کا پیمانہ چھلک جاتا ہے۔

چند مثالیں ملاحظہ ہوں:

❶ مولانا محمد حسن سنبھلی رحمہ اللہ اپنی وسیع الظرفی کا مظاہرہ یوں کرتے ہیں کہ امام ابوحنیفہ رحمہ اللہ پر تنقید کرنے والے (جن میں امام بخاری، دارقطنی، نسائی وغیرہ شامل ہیں) احمق، ذلیل، کتے، گدھے، مکھیاں اور مچھر ہیں۔ (مقدمہ مسند

أبی حنیفہ)

❷ مولانا حسین احمد مدنی اپنی وسیع المشربی کا اظہار یوں فرماتے ہیں کہ اہل حدیث خبیث اور ناپاک لوگ ہیں۔

(الشہاب الثاقب: ۵۱)

❸ مولانا مہاجر کی فرماتے ہیں: ”اہل حدیث دین کے ڈاکو ہیں۔“ (شمائم امدادیہ، ص: ۲۸)

❹ ایک اور کرم فرمانے اہل حدیث کا شمار عیسائیوں مرزائیوں، دہریہ اور نیچری لوگوں میں کیا ہے۔

← (رسالہ القاسم: ۱/ شماره: ۵)



۵۔ مولانا رشید احمد گنگوہی رحمہ اللہ فرماتے ہیں:

”اہل حدیث لوگ جاہل، گمراہ، ناواقف اور خود رائے ہیں۔“ (سبیل الرشاد، ص: ۱۰، ۵)

۶۔ مولانا انور شاہ صاحب فرماتے ہیں کہ ابن حجر رحمہ اللہ نے حنفیہ کو بہت نقصان پہنچایا ہے اور میں نے ان کے ساتھ نرم سلوک کر کے حنفیہ کی ”نمک حرامی“ کی ہے۔ (مقدمہ أنوار الباری)

کیا ان مرصع گالیوں کے بعد بھی کوئی شخص باور کر سکتا ہے کہ یہ حضرات اہل حدیث کے بارہ میں تنگ ظرف اور متعصب نہیں ہیں؟ اب اگر اسی حقیقت کی طرف مولانا محمد اسماعیل صاحب نے اشارہ فرما دیا ہے، تو اس میں اس قدر سیخ پا ہونے کی کیا ضرورت ہے؟ کیا بزمی صاحب کے خیال میں دن کو دن اور رات کو رات کہنا جرم ہے؟ امید ہے کہ حقیقتِ حال کی وضاحت کے بعد بزمی صاحب کا ذہن صاف ہو گیا ہوگا۔

بِسْمِ اللَّهِ الرَّحْمَنِ الرَّحِيمِ

الاستفتاء

محترم مکرم جناب مولانا صاحب۔ زاد مجدکم... السلام علیکم ورحمة اللہ وبرکاتہ!
آپ سے اگرچہ کسی قسم کا تعارف نہیں ہے، مگر اپنے بزرگ سے مسئلہ دریافت کرنا اس امر کا مقتضی نہیں ہے کہ جان پہچان ہو۔ لہذا آپ کی طرف رجوع کرنے کی جسارت کرتا ہوں۔ امید ہے کہ آپ ضرور میری تشفی فرمائیں گے۔

آج سنتِ رسول ﷺ پر جس انداز سے مختلف اطراف سے حملے کیے جا رہے ہیں، آپ اس سے بہ خوبی واقف ہیں۔ منکرینِ حدیث تو خیر حد سے گزر گئے ہیں مگر باوجود اہل سنت و اہل حدیث کہلوانے کے کچھ لوگ اس مقدس ذخیرے پر نکتہ چینی کر کے عامۃ المسلمین کے دلوں سے حدیث کی عظمت کو گھٹا رہے ہیں۔

(پچھلے دنوں) ایک حنفی المذہب مولوی صاحب سے حجیتِ حدیث کے موضوع پر گفتگو ہوئی تو انھوں نے فرمایا:

1 مذہبِ حنفیہ میں جو مقام روایت کا ہے، وہی درایت کا بھی ہے۔ کیا یہ صحیح ہے؟

2 انھوں نے اپنی دلیل میں مولانا مودودی صاحب کا مسلکِ اعتدال والا مضمون اور ان کے نظریے کی طرف توجہ دلائی۔ میں خود بھی مودودی صاحب سے تھوڑا بہت متاثر ہوں، مگر مسلکِ اعتدال میں جو کچھ انھوں نے فرمایا، وہ مجھے پسند نہیں آیا۔

مولانا مودودی صاحب کا حجیتِ حدیث کے متعلق یہ نظریہ کس حد تک قابلِ برداشت (قابلِ قبول) ہے۔ یعنی محدثین (وفقیہاء) کے نقطہ نظر سے یہ نظریہ کس حد تک صحیح ہے؟

3 یہ بھی فرمائیں کہ کم از کم اہل حدیث اور حنفی المذہب لوگوں کے نقطہ نظر سے کن اشخاص کو یہ حق پہنچتا ہے کہ وہ احادیث، راویانِ احادیث اور مصنفینِ کتبِ احادیث پر جرح و تنقید کریں؟

4 براہِ مہربانی یہ بھی سمجھائیں کہ مودودی صاحب نے احادیث اور کتبِ احادیث پر جس انداز سے بحث کی ہے، کیا ان سے قبل بھی کسی سے ایسا ہوا؟ قاضی عیسیٰ بن ابان کا بھی یہ نظریہ تو نہ تھا؟ مودودی صاحب نے ترجمان القرآن ماہِ مئی ۱۹۵۵ء کے صفحہ (۶۲) پر فرمایا ہے:

”ایک گروہ روایت پرستی میں غلو کر کے اس حد تک پہنچ جاتا ہے کہ اسے بخاری و مسلم کے چند راویوں کی صداقت زیادہ عزیز ہے، اور اس بات کی پروا نہیں ہے کہ اس سے ایک نبی پر جھوٹ کا الزام عائد ہوتا ہے۔“

آگے چل کر فرماتے ہیں:

”اور نہ فنِ حدیث کے نقطہ نظر سے کسی حدیث کی سند کا مضبوط ہونا اس بات کو مستلزم ہے کہ اس کا متن خواہ کتنا ہی قابلِ اعتراض ہو، مگر اسے ضرور آنکھیں بند کر کے مان لیا جائے۔ سند کے قوی اور قابلِ اعتماد ہونے کے باوجود بھی اسباب ایسے ہوتے ہیں کہ جن کی وجہ سے ایک متن غلط صورت میں نقل ہو جاتا ہے اور ایسے مضامین پر مشتمل ہوتا ہے کہ جن کی قباحت خود پکار رہی ہوتی ہے کہ یہ باتیں نبی ﷺ کی فرمائی ہوئی نہیں ہو سکتیں۔ اس لیے سند کے ساتھ متن کو دیکھنا بھی ضروری ہے۔ اور اگر متن میں واقعی کوئی قباحت ہو تو پھر اس کی صحت میں خواہ مخواہ اصرار کرنا صحیح نہیں ہے۔“

اور آگے چل کر فرماتے ہیں:

”کیا یہ کوئی معقول بات ہے کہ جس حدیث کا متن ایسی باتوں پر مشتمل ہو اس کو ہم نبی ﷺ کی طرف منسوب کرنے پر صرف اس لیے اصرار کریں کہ اس کی سند مجروح نہیں ہے؟ اس طرح کی افراط پسندیاں معاملے کو بگاڑ کر اس تفریط تک نوبت پہنچا دیتی ہیں جس کا مظاہرہ منکرینِ حدیث کر رہے ہیں۔“

5 کیا یہ مذکورہ الفاظ بھی کسی حد تک قابلِ قبول ہیں؟ اگر نہیں تو کوئی ثبوت؟ مجھے یہ سمجھ نہیں آتی کہ کسی روایت کی سند کو قوی تصور کر کے بھی قبول نہ کرنا کوئی معنی رکھتا ہے۔ سند کے قوی ہونے کے بعد چھان بین کرنے کا مطلب تو اس کے سوا اور کوئی نہیں ہو سکتا کہ صاحبِ قرآن ﷺ

کے الفاظ پر جرح ہو، جو میرے خیال میں کسی طرح بھی جائز نہیں۔

آپ براہ مہربانی مفصل طور پر سمجھائیں کہ سند کے قوی ہونے کے باوجود وہ کون سے ایسے اسباب ہو سکتے ہیں یا نہیں جن کی وجہ سے ایک متن غلط صورت میں نقل ہو جاتا ہے۔

[6] بخاری و مسلم کے قطعی طور پر صحیح ہونے پر امت کا اجماع ہے، مگر ان کے متعلق بھی ایسے الفاظ استعمال کرنا، کیا ان کی عظمت پر چوٹ نہیں؟

[7] مجموعی طور پر کیا جماعت اسلامی حق پر ہے؟

جواب:

روایت اور درایت کی بحث جس طرح آج کل جماعت اسلامی اور ان کے مخالفین میں موضوعِ سخن بن رہی ہے، اس انداز سے یہ بحث مجموعی طور پر متقدمین کی کتابوں میں میری نظر سے نہیں گزری۔ اگر بحث کا انداز یہی رہا تو جماعت اسلامی نمایاں طور پر فرقہ کی حیثیت اختیار کر لے گی، بلکہ اب تو مولانا مودودی صاحب کی نصوص نے انھیں فرقہ بنا دیا ہے۔

جہاں تک روایت کے فہم میں درایت کی افادیت کا تعلق ہے، اس کا انکار نہ ائمہ حدیث نے کیا ہے، نہ فقہائے حنفیہ رحمہم اللہ نے، بلکہ محدثین شروح حدیث میں روایت اور درایت دونوں سے بحث کرتے ہیں۔ عبداللہ بن مسعود رضی اللہ عنہ کی روایت وضو بالنیذ کو محدثین نے روایت اور درایت دونوں سے رد کیا ہے۔⁽¹⁾ نکاح محرم کے متعلق حضرت عبداللہ بن عباس رضی اللہ عنہما کی روایت کو حضرت میمونہ رضی اللہ عنہا کے بالمقابل درایتاً رد کیا گیا۔⁽²⁾

لیکن اصولِ روایت کے بالمقابل درایت کو معیاری حیثیت ائمہ سنت نے کبھی نہیں دی۔ مولانا مودودی کے مضمون مسلکِ اعتدال وغیرہ میں اسے معیاری حیثیت دی گئی ہے۔ میرے ناقص علم میں یہ مسلک تمام ائمہ سنت کے خلاف ہے۔ معلوم نہیں مولانا مودودی صاحب ایسے سمجھدار آدمی نے یہ خاردار راہ کیوں اختیار فرمائی؟!

سرسید کے بعد یہ اندازِ تنقید مولانا شبلی رحمہم اللہ نے فقہِ راوی کے عنوان سے اختیار فرمایا۔ غالباً

⁽¹⁾ سنن أبي داود، رقم الحديث (٨٤) نیز دیکھیں: فتح الباری (٣٥٤/١) عون المعبود (١٠٧/١)

⁽²⁾ صحيح البخاري، رقم الحديث (١٧٤٠) صحيح مسلم، رقم الحديث (١٤١٠) نیز دیکھیں: فتح الباری (٥٢/٤)

سیرت النبی کی پہلی جلد میں اس پر مبسوط بحث ہے۔

فقہائے حنفیہ تعارضِ اولہ میں درایت کو منجملہ موجباتِ ترجیح سے سمجھتے ہیں۔ تنقیدِ روایت میں اسے معیار کا مقام ان میں بھی نہیں۔ ترجیح اور معیار میں بین فرق ہے۔

جماعتِ اسلامی کے زعماء اس مسئلے میں جس انداز سے گفتگو فرما رہے ہیں، معتزلہ بھی صراحتاً اس کا اظہار نہیں کرتے تھے۔ قدامائے احناف کا مسلک درایت کے متعلق ائمہ حدیث کے بالکل موافق ہے۔ وجہ ترجیح کے طور پر سب سے پہلے اس کا تذکرہ قاضی عیسیٰ بن ابان (۲۲۱ھ) نے کیا۔ قاضی عیسیٰ بن ابان فروع میں حنفی ہیں اور اصول میں معتزلی۔ ان کا مفصل ترجمہ مولانا عبدالحی لکھنوی کی کتاب تراجم الحنفیہ میں ملے گا، جس کا نام ”الفوائد البہیۃ“ ہے۔^(۱)

اصول، مصنفہ امام علی بن محمد بن حسین بزدوی (۴۸۱ھ) کی شرح ”کشف الأسرار“ الامام عبدالعزیز بن احمد بخاری (۴۴۸ھ) میں اس کی صراحت موجود ہے کہ درایت کا اعتبار سب سے پہلے قاضی عیسیٰ بن ابان نے کیا:

”وَاعْلَمُ أَنَّ مَا ذَكَرْنَا مِنْ اشْتِرَاطِ فَقْهِ الرَّاَوِي لِتَقْدِيمِ خَبَرِهِ عَلَى الْقِيَاسِ مَذْهَبُ عِيْسَى بْنِ أَبَانَ، وَاخْتَارَهُ الْقَاضِي الْإِمَامُ أَبُو زَيْدٍ، وَخَرَجَ عَلَيْهِ حَدِيثُ الْمُصَرَّاةِ، وَخَبَرَ الْعَرَايَا، وَتَابَعَهُ أَكْثَرُ الْمُتَأَخِّرِينَ، وَأَمَّا عِنْدَ الشَّيْخِ أَبِي الْحَسَنِ الْكَرْخِيِّ وَمَنْ تَابَعَهُ مِنْ أَصْحَابِنَا فَلَيْسَ فَقْهُ الرَّاَوِي بِشَرْطِ لِتَقْدِيمِ خَبَرِهِ عَلَى الْقِيَاسِ، بَلْ يُقْبَلُ خَبَرُ كُلِّ عَدْلٍ ضَابِطٍ إِذَا لَمْ يَكُنْ مُخَالَفًا لِلْكِتَابِ وَالسُّنَّةِ الْمَشْهُورَةِ، وَيَقْدَّمُ عَلَى الْقِيَاسِ، قَالَ أَبُو الْيُسْرِ: وَإِلَيْهِ مَا لَأَكْثَرُ الْعُلَمَاءِ ... الخ“ (کشف الأسرار: ۲/ ۷۰۳، مطبوعہ مصر)

مقصد یہ ہے جب کوئی حدیث قیاس کے خلاف اور متعارض ہو تو عیسیٰ بن ابان کے نزدیک اگر اس کا راوی فقیہ ہو تو یہ حدیث قیاس پر مقدم ہوگی، ورنہ قاضی عیسیٰ بن ابان حدیث کو رد کرتے ہیں اور قیاس پر عمل کرتے ہیں۔ متاخرین فقہاء نے عیسیٰ بن ابان کی رائے کو قبول کیا۔ امام ابوالحسن کرخی اور اکثر علماء اس کے خلاف ہیں۔ ان کے نزدیک جب راوی عادل اور ضابط ہو تو اس کی روایت مقبول ہوگی، قیاس کے خلاف ہو یا موافق۔ الخ

{۱} الفوائد البہیۃ فی تراجم الحنفیۃ (ص: ۶۱)

جماعتِ اسلامی کے زعماء مولانا مودودی کی تقلید میں درایت اور تفقہ کو جو مقام دے رہے ہیں، یہ تو شاید دنیا میں کسی کا بھی مذہب نہیں۔ روایت کا قبول یا رد یہ تو اصولِ روایت ہی سے ہونا چاہیے، البتہ بوقتِ تعارض بعض فقہاء نے فقہِ راوی سے اسے ترجیح دی ہے۔

قاضی عیسیٰ بن ابان معتزلی ہیں۔ یہ اصولِ معتزلہ کی معرفت فقہائے حنفیہ میں آیا۔ ائمہ حدیث فقہِ راوی کو موجبِ ترجیح بھی نہیں سمجھتے۔

”وَذَهَبَ أَكْثَرُ أَهْلِ الْحَدِيثِ إِلَى أَنَّ الْأَخْبَارَ الَّتِي حَكَمَ أَهْلُ الصَّنْعَةِ بِصِحَّتِهَا تُوجِبُ عِلْمَ الْيَقِينِ بِطَرِيقِ الضَّرُورَةِ، وَهُوَ مَذْهَبُ أَحْمَدَ بْنِ حَنْبَلٍ“ (كشف الأسرار: ۲/۶۹۱)

اس موضوع پر متفرق مباحثِ اصولِ فقہ کی مطولات کے باب السنۃ میں ملیں گے۔ اصولِ حدیث کی مبسوطات میں بھی یہ بحث ملے گی۔ شیخ الاسلام ابن تیمیہ رحمہ اللہ نے اصولِ تفسیر اور منہاج السنۃ میں بھی اس پر بحث کی ہے۔ والسلام

مولانا گلزار احمد صاحب^① سے میرا سلام عرض کر دیں۔ اگر مناسب ہو تو یہی عریضہ ان کو دکھا دیں۔ وہ لاہور جیل میں میرے ساتھ رہے ہیں۔

محمد اسماعیل مدرس گوجرانوالہ

۱۵/ اگست ۱۹۵۵ء

① ان سے مکالمے کے نتیجے میں مولانا عبدالحق ہاشمی نے سابق الذکر استفتاء مرتب کیا اور مختلف علمائے دین کی خدمت میں ارسال کیا۔

2- حضرت عیسیٰ علیہ السلام کی بن باپ کی ولادت اعجازی شان کی تھی: ⁽¹⁾

سوال براہ مہربانی مندرجہ ذیل سوالات کے جوابات روانہ فرمائیں، کیونکہ ان پر ایمان کا دارومدار ہے اور نمازیں ضائع ہونے کا خطرہ ہے۔ یہ خالص دینی معاملہ اور حکم ہے: ﴿فَسَلُّوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ [النحل: ۴۳]

اگر نمازیں برباد ہو رہی ہوں اور آپ جواب نہ دیں تو پھر قیامت کے دن آپ جواب دہ ہوں گے، اس لیے خالص فی سبیل اللہ اپنی تحقیق اور علم کے مطابق جواب دے کر ممنون فرمائیں۔ اللہ تعالیٰ جزائے خیر دے گا۔

[1] کیا حضرت عیسیٰ کو بغیر باپ کے ماننا ایمانیات سے ہے؟ یعنی وہ چیزیں جن پر ایمان لانا ضروری ہے۔ اگر ان میں سے ایک کو بھی نہ مانے تو آدمی کافر ہو جاتا ہے، جیسے چھ چیزیں: اللہ تعالیٰ، فرشتے، کتابیں، رسل، تقدیر، مرنے کے بعد اٹھنا ہے۔ تو کیا حضرت عیسیٰ کو بغیر باپ کے ماننا بھی اسلامی عقائد میں داخل ہے؟

[2] جو شخص حضرت عیسیٰ کو بغیر باپ کے نہ مانے اور ان کا باپ ثابت کرے، کیا وہ کافر ہے؟ یہاں ایک عالم نے اس پر ایک بڑی کتاب لکھی ہے، جس میں انھوں نے ثابت کیا ہے کہ حضرت عیسیٰ کا باپ تھا اور وہ بغیر باپ کے پیدا نہیں ہوئے۔

[3] اگر ایسا شخص کافر نہیں تو ایسے شخص کے پیچھے نماز پڑھنا جائز ہے؟

[4] کیا ایسے شخص کو کسی مسجد کا خطیب اور امام مقرر کرنا جائز ہے؟ عام لوگ اس کے پیچھے نماز اور جمعہ پڑھتے ہیں۔

[5] یہ شخص اس بات پر بضد ہے کہ بغیر باپ کے پیدا ہونا حضرت عیسیٰ کی توہین ہے (اس طرح کہ) اگر آپ کو کوئی کہے کہ آپ کی کنواری ماں اور بہن نے بچہ جنا ہے تو ایسی کنواری کو لوگ کیا کہیں گے اور اس بچے کو لوگ کیا کہیں گے؟

براہ مہربانی مفصل جواب روانہ فرمائیں، تاکہ ہم کہیں نمازیں نہ ضائع کرتے رہیں۔ اللہ تعالیٰ

آپ کو جزائے خیر دے گا۔ (راجہ غلام احمد، مدرس شاہ دولی دروازہ گجرات)

جواب مکرم! السلام علیکم ورحمۃ اللہ وبرکاتہ!

① مکتوب ملا۔ حق اور باطل کی پہچان کا یہ طریقہ صحیح نہیں کہ ہر چیز کو ایمانیات کے پیمانے ہی سے ناپنا شروع کر دیا جائے۔ اگر اس پیمانے میں نہ آئے تو اس کے لیے کھلی چھٹی سمجھ لی جائے۔ یہ طریق ملحدین کا ہے۔ عوام میں شکوک پیدا کرنے کے لیے وہ ایسے سوالات بناتے رہتے ہیں۔ قادیانی بھی یہی کہتے تھے کہ حیات مسیح، امکان نبوت، ایمانیات میں شامل ہیں؟ آیا معجزات کی تاویل یا انکار کفر ہے؟

یہ عقیدہ کہ ”حضرت مسیح علیہ السلام کا باپ تھا“ اس قدر غلط اور جہالت آمیز ہے کہ پرانے ملحدین کو بھی اس کے اظہار کی جرأت نہیں ہوئی تھی۔ میری دانست میں سرسید احمد خان سے پہلے کسی بڑے سے بڑے بے دین کو بھی قرآن عزیز کی آیات متعلقہ پیدائش مسیح کی تحریف میں یہ جرأت نہیں ہوئی جو گجراتی ملحد^① کو ہوئی، اس نوع کی تحریف بے باک ملحد ہی کر سکتا ہے۔

② میں اس عالم صاحب کو مدت سے جانتا ہوں۔ یہ مولوی فضل الہی وزیر آبادی رحمہ اللہ کے عقیدت مند تھے اور سید احمد بریلوی شہید رحمہ اللہ کی زندگی اور رجعت کے قائل تھے۔ مجاہدین چمرقند کے مال پر خوب گل چھڑے اڑائے۔ پہلی دفعہ غالباً ۱۹۱۴ء کی جنگ کے بعد چند دن گرفتار ہوئے۔ پولیس کی گرفت سے گھبرا کر تائب ہوئے۔ جماعت مجاہدین کو چھوڑ کر مولوی عبدالوہاب دہلوی رحمہ اللہ صدر جماعت غربا اہل حدیث کے مرید ہوئے۔ ان کے مدرسے میں مدرس ہوئے، ان کی قیادت میں وعظیں کہتے رہے۔ نزاع کی وجہ سے وہاں سے بھی الگ ہو گئے۔ مولانا عبدالوہاب رحمہ اللہ کی حمایت میں مولانا محمد صاحب جو ناگڑھی رحمہ اللہ اور باقی بعض علمائے اہل حدیث سے ذلت آمیز شکست کے بعد دہلی چھوڑنے کا فیصلہ کر لیا۔

ان ایام میں حافظ محمد رمضان کا انتقال ہوا تھا۔ جماعت کو آدمی کی تلاش تھی۔ یہ میرا گناہ ہے کہ ان عالم صاحب کی اقامت کے لیے معاملہ طے کیا، راستہ ہموار کیا اور یہ کڑوے پانی کا چشمہ یہاں سے بہنے لگا۔ ابتدا میں چند رسالے بعض جزوی مسائل کے متعلق لکھے۔ قلم صاف نہ تھا، نہ زبان ہی اچھی تھی، اس سے وہ شہرت حاصل نہ ہو سکی جس کے وہ خواہش مند تھے۔ اس کے بعد انھوں نے معجزات کا انکار

① اس سے مراد حافظ عنایت اللہ گجراتی ہیں۔

تھے، اس کے باوجود کہ وہ اپنے مسلک کے پابند بھی تھے اور مبلغ بھی، شہر اور محلے میں باہم مسلمانوں میں منافرت نہ تھی۔ مختلف مکاتب فکر باہم ملتے جلتے تھے۔ ایک دوسرے کی اقتدا میں نماز بھی ادا کر لیتے تھے۔ کوئی بھی کسی کو بری نظر سے نہیں دیکھتا تھا۔ تمام مکاتب فکر کے یکجا جمعہ پڑھنے کا فیصلہ بھی اسی مسجد میں ہوا تھا۔ یہ تحریک مرحوم بابو عطا محمد صاحب کی مساعی اور کارکنوں کی کوششوں کی مرہونِ منت تھی۔ صاحبزادہ فیض الحسن بھی ان مجالس میں شریک ہوئے۔ اس وقت صاحبزادہ احراری تھے، بریلویت کا ہتسمہ نہیں لیا تھا۔ یہ اجتماعی جمعے کافی عرصہ تک جاری رہے۔

اب اس مسجد میں کچھ عرصے سے ایک بزرگ ابوداؤد، محمد صادق صاحب امامت و خطابت کے فرائض انجام دے رہے ہیں، ان حضرت کا خمیر کوٹلی لوہاراں کی مٹی سے اٹھایا گیا اور لائل پور کی بریلوی مہر لگا کر انھیں گوجرانوالہ محلہ اسلام آباد میں متعین کیا گیا۔ ہمیں ان حضرت کو زیادہ قریب سے دیکھنے کا موقع نہیں ملا، ان کے اعمال سے اندازہ ہوتا ہے کہ یہ بے چارے علم و اخلاق کے لحاظ سے بے حد مفلس اور مفلوک الحال ہیں، بلکہ یتیم! حسد، کبر اور مسلمانوں میں تفریق اندازی اور شقاق ان کے محاسن کا خاص حصہ ہیں۔ یہ اپنی ان عادات کی وجہ سے اپنے حلقے میں بھی بدنام ہیں۔ خود ان کے ہم خیال بھی ان کی عادت سے نالاں ہیں۔ چند آبرو باختہ لڑکے ان کے ارد گرد جمع ہیں، ان کی وجہ سے بریلوی شرفاء کی آبرو بھی ان سے محفوظ نہیں۔ ان کی انتہائی کوشش یہ ہوتی ہے کہ ان کے عقیدت مند ان کے سوا کسی کی بات سنیں نہ ان تہمتوں کی تحقیق کی جائے جو وہ اپنے حلقہ اثر میں اپنے خلاف مکاتب فکر کے متعلق تراشتے رہتے ہیں۔

اپنی اس تہمت تراشی اور زبان درازی کی وجہ سے وہ قانونی طور پر سزا بھی پا چکے ہیں۔ یہ سزا سپریم کورٹ تک بھی معاف نہ ہو سکی، غالباً کچھ تخفیف ہوئی۔ ۱۹۶۵ء کی جنگ میں فتویٰ بازی کی پاداش میں گرفتار ہوئے، غالباً سفارشی معافی کے بعد رہا ہوئے۔ مولانا غلام اللہ صاحب پر اتہام لگایا، کیس ہوا، معافی مانگی۔

خدا کا شکر ہے کہ ان کے حلقہ اثر کے ایک بزرگ نے ایک تہمت کے متعلق تحقیق کی کوشش کی ہے۔ ان کا سوال بعینہ اور اس کا جواب ذیل میں درج کیے جاتے ہیں، امید ہے مولوی صادق صاحب انھیں معاف فرما دیں گے۔

ہماری طرف سے بریلوی حضرات کے لیے صدائے عام ہے، ان کے ہاں جو تہمتیں ہمارے متعلق تراشی جائیں، ہم سے تحقیق کریں۔ ہم کوشش کریں گے کہ ان کو حقیقتِ حال سے آگاہ کیا جائے۔ ہم مرزا عمر بیگ صاحب کے مکرر شکر گزار ہیں کہ انھوں نے ہمیں حق کے اظہار کا موقع دیا۔ احسان الہی ظہیر

سوال مولانا و مفتی محمد اسماعیل صاحب (صدر جماعت اہل حدیث مغربی پاکستان) چوک نیائیں گوجرانوالہ

السلام علیکم۔ کیا آپ یہ مطلع فرما کر ممنون احسان فرمائیں گے کہ کیا آپ (تمام اہل وہاب) کا عقیدہ ہے کہ اگر رسول مقبول ﷺ کا خیال نماز میں آجائے تو یہ خیال (نعوذ باللہ) گدھے اور بیل سے بدتر ہے، حالانکہ سورت فاتحہ میں ان نیک لوگوں کا ذکر ہے جن کو نیک اعمال کے بدلے انعامات ملے اور برے لوگوں کو بد اعمال کے بدلے ان پر عذاب نازل ہوئے؟ اسی طرح التحیات اللہ میں رسول کریم ﷺ پر سلام پڑھا جاتا ہے، اپنے اور نیک لوگوں پر بھی، اور دعا ((رَبِّ اجْعَلْنِي)) میں اپنا، اپنی اولاد، ماں باپ اور تمام مومنوں کا ذکر آتا ہے۔ درود پاک میں رسول کریم ﷺ اور ان کی اولاد اور ابراہیم علیہ السلام اور ان کی اولاد پر درود پڑھا جاتا ہے؟

دعا گو: مرزا عمر بیگ نظامی، ۱۹/ اسلام آباد، گوجرانوالہ

جواب محترم مرزا عمر بیگ صاحب، زاد عمر کم، السلام علیکم!

آپ کا مکتوب بدست سعید صاحب ملا۔ مسرت ہوئی کہ آپ حضرات نے ان مسائل کی تحقیق کرنے کی کوشش فرمائی جو عموماً ہمارے بریلوی علماء اور ان کے حاشیہ نشین عوام سے کہتے رہتے ہیں، حالانکہ دوسرے فریق کو ان کا علم بھی نہیں ہوتا اور یہ حضرات جلسوں اور منبروں پر ان کا اعلان فرما رہے ہوتے ہیں۔ یہ طریق بہت اچھا ہے، اس سے آپ کو بھی بصیرت حاصل ہوگی اور یہ حضرات بھی منبر و مجلس کی ذمہ داریوں کو محسوس کریں گے اور بلا تحقیق دوسروں کو تہمت باندھنے سے پرہیز کریں گے۔

اب جواباً ترتیب وار ہماری گزارشات سنئے:

❶ اہل وہاب کوئی مذہب نہیں، نہ ہم لوگ اہل وہاب یا وہابی کہلانا پسند کرتے ہیں۔ نجد کے ایک مشہور عالم کا نام محمد بن عبد الوہاب تھا، اس نے نجد اور قرب و جوار کے علاقوں میں وعظ و نصیحت

کے ذریعے اصلاح کی کوشش کی۔ لوگوں کو شرک، قبر پرستی، بدعات اور غلط رسوم سے روکا۔ لوگوں نے ان کی سخت مخالفت کی، حتیٰ کہ ان کے والد عبدالوہاب عالم ہونے کے باوجود ان کی مخالفت کرتے رہے۔ کئی سال کی محنت اور ہجرت کے بعد آلِ سعود نے ان کے ساتھ تعاون کیا۔ آہستہ آہستہ لوگوں نے ان کی بات کو سمجھا اور ان کے والد بزرگوار کو بھی محسوس ہوا کہ ان کا بیٹا صحیح کہتا ہے۔

ان کو طعن کے طور پر لوگ وہابی کہتے ہیں، لیکن دراصل وہ لوگ حنبلی ہیں۔ فقہ میں وہ امام احمد رحمہ اللہ کو اپنا پیشوا مانتے ہیں۔ جس طرح ہمارے ملک میں عام لوگ حنفی ہیں، نجد میں اکثر لوگ حنبلی کہلاتے ہیں۔ وہابی نہ کوئی مذہب ہے اور نہ فرقہ؛ محض ایک تحریک تھی، جس کا زور بے دینی کی وجہ سے اب ان علاقوں میں ٹوٹ رہا ہے، جس طرح ساری دنیا میں دین داری کم ہو رہی ہے۔ ہمارے بریلوی مولوی جس کے مخالف ہو جائیں، اسے ”وہابی“ کہہ کر بدنام کرتے ہیں۔ یہ دراصل سنتِ انگریز ہے!!

ہم لوگ نہ اہلِ وہاب ہیں نہ وہابی۔ ہم آنحضرت ﷺ کو آخری نبی مانتے ہیں اور صرف ان کی اطاعت کو نجات کا ذریعہ سمجھتے ہیں۔ چاروں اماموں کو اپنا پیشوا سمجھتے ہیں۔ چاروں فقہی مسالک کو یکساں اور برابر سمجھتے ہیں، ان میں جو مسئلہ قرآن و سنت کے موافق ہو، اسے قبول کرتے ہیں اور ان تمام فرقوں سے اپنے آپ کو الگ سمجھتے ہیں۔ قبر پرستی، بت پرستی، پیر پرستی سے پرہیز کرتے ہیں اور اسے اسلامی تعلیمات کے خلاف سمجھتے ہیں۔ قبروں اور خانقاہوں پر میلوں اور عرسوں کو بھی ناپسند کرتے ہیں اور بزرگوں کو اس طرح فروخت کرنا اور اپنا پیٹ پالنا گناہ خیال کرتے ہیں۔

آنحضرت ﷺ کا تصور:

آنحضرت ﷺ کا نماز میں تصور کرنا یا نہ کرنا؛ یہ عقائد کا مسئلہ نہیں۔ عقائد کی کتابوں میں اس کا کوئی ذکر نہیں۔ عقائد کی مشہور کتابیں شرح عقائد نسفی، عقیدہ طحاوی، شرح عقیدہ اصفہانی، عقیدہ صابونی، خیالی، عبدالحکیم اور شرح مطالع ہیں۔ یہ عقائد کی کتابیں عام کتب خانوں میں ملتی ہیں۔ کسی میں یہ عقیدہ موجود نہیں۔ معلوم نہیں بریلوی مولوی صاحبان نے یہ عقیدہ کہاں سے بنایا؟ صحیح بات یہ ہے کہ نماز خشوع اور عاجزی سے پڑھی جائے۔ نماز میں جو کچھ پڑھا جائے، اس کے مفہوم و مطلب کی طرف

توجہ رکھنی چاہیے۔ باقی پریشان خیالات سے ہر نمازی بچنے کی کوشش کرے۔ اگر خیالات دل میں آئیں تو دل میں ”أَعُوذُ...“ یا ”لَا حَوْلَ...“ پڑھے اور خیالات کی آمد کو روکے۔^①

غلطی کی وجہ:

قریباً ایک سو سال سے زیادہ عرصہ ہو رہا ہے، ایک بزرگ سید احمد بریلوی ہوئے۔ یہ حنفی المذہب تھے۔ نہایت پرہیزگار ولی اللہ تھے۔ انھوں نے سکھوں اور انگریزوں کے ساتھ جہاد کا فیصلہ کیا۔ بہت سے لوگوں نے ان کے ہاتھ پر بیعت کی۔ بڑے بڑے عالم بھی ان کے مرید تھے۔ اس سلسلے میں مولانا اسماعیل بن شاہ عبدالغنی بن شاہ ولی اللہ اور مولانا عبدالحی بڈھانوی حنفی ان کے عقیدت مند تھے۔

مولانا اسماعیل صاحب اہل حدیث تھے۔ سید احمد صاحب حنفی بریلوی صوفی بزرگ تھے، انھوں نے تصوف میں ایک کتاب لکھوائی، جس کا نام ”صراطِ مستقیم“ ہے۔ یہ کتاب فارسی میں ہے، اس کے چار باب ہیں۔ اس کے دو باب کا ترجمہ مولوی عبدالحی صاحب بڈھانوی حنفی نے کیا ہے، اس کے دوسرے باب میں، جس کا ترجمہ مولانا عبدالحی صاحب نے کیا ہے، ایک ایسی عبارت موجود ہے جس میں بریلوی حضرات کو مغالطہ ہوا اور وہ عبارت کو صحیح نہیں سمجھ سکے۔ اصل عبارت اور اس کا مفہوم آگے آئے گا، لیکن مہربانی فرما کر آپ دو چیزیں ذہن میں رکھ لیں، سید احمد بریلوی رحمہ اللہ بھی حنفی ہیں اور مولانا عبدالحی صاحب بڈھانوی بھی حنفی ہیں۔ شاہ اسماعیل صاحب رحمہ اللہ نہ اس کتاب کے مصنف ہیں نہ اس باب کے مترجم۔ یہ تو تاجرِ کتب حضرات کی ہوشیاری ہے کہ انھوں نے شہرت کی وجہ سے کتاب پر شاہ اسماعیل صاحب کا نام لکھ دیا اور بریلوی حضرات کی لاعلمی کا نشانہ بن گئے، حالانکہ وہ بے چارے بالکل بے قصور ہیں اور شاہ صاحب کے نام اور اہل حدیث ہونے کی وجہ سے جماعت اہل حدیث بھی بدنام ہو گئی، حالانکہ ہماری کسی کتاب میں یہ مسئلہ مرقوم نہیں۔

اس میں کچھ شک نہیں کہ ہم ان بزرگوں کو اختلافِ مسلک کے باوجود نیک اور بزرگ سمجھتے ہیں، لیکن ان کو پیغمبر یا اپنا امام نہیں مانتے۔ ان میں سے بعض حضرات کی اور بھی تصنیفات ہیں، جن میں ہر قسم کے مسائل پائے جاتے ہیں، ان میں غلط بھی ہیں اور صحیح بھی۔ ہم ان حضرات میں سے کسی کے مقلد نہیں، ان کو اچھے عالم اور بزرگ سمجھتے ہیں۔ بریلوی حضرات معلوم نہیں، یہ غلط بیانی کیوں

① دیکھیں: صحیح مسلم، رقم الحدیث (۲۲۰۳) ولفظہ: «فَإِذَا أَحْسَسْتَهُ فَتَعَوَّذْ بِاللَّهِ مِنْهُ، وَانْقُلْ عَلَى يَسَارِكَ ثَلَاثًا»

کرتے ہیں کہ یہ حضرات ہمارے امام ہیں؟ آپ یقین فرمائیں، ان کی کتابیں ہمارے لیے حجت ہیں نہ یہ بزرگ ہمارے امام۔ اب ہمارا فرض نہیں کہ میں اصل عبارت کی تشریح کروں یا مغالطے کا اظہار، لیکن آپ کی تسکین کے لیے اصل عبارت اور اس کا مطلب عرض کرنا مناسب سمجھتا ہوں۔

سید احمد رحمۃ اللہ علیہ کا مقصد یہ ہے کہ نماز پوری توجہ سے ادا ہونی چاہیے، اس میں خیالات اور وسوسوں کو قریب نہیں آنے دینا چاہیے، خصوصاً ایسے خیالات جن سے خدا تعالیٰ کی بزرگی اور عظمت میں فرق آئے، کیونکہ عبادت میں پہلی چیز خدا تعالیٰ سے محبت اور اس کی عظمت اور برتری ہے اور دوسری چیز عبادت میں انسان کا عجز و انکسار اور حاجت مندی کا اظہار ہے، ان دو چیزوں میں جن خیالات سے نقص پیدا ہو، اللہ کی عزت و برتری میں فرق آئے یا انسان اپنے آپ کو بڑا سمجھے اور اس کے دل میں تکبر آجائے، وہ خیالات درست نہیں۔

عبادت میں آنحضرت ﷺ کا ذکر بطور ”عَبْدُہٗ وَرَسُوْلُہٗ“ آئے تو کوئی حرج نہیں، اس لیے کہ یہ اللہ کی عظمت سے نہیں ٹکراتا، بلکہ اس میں ان کی عبدیت اور رسالت کا اقرار ہے، اسی طرح مغضوب اور منعم علیہ گروہوں کے خیال سے بھی اللہ کی عظمت میں فرق نہیں آتا۔ انعام بھی احتیاج ہے اور غضب میں ان نافرمانیوں کی تحقیر ہے، اس لحاظ سے یہ خیال اللہ کی عظمت سے نہیں ٹکراتا، لیکن اگر کسی ولی، بزرگ یا نبی کا خیال آجائے تو ان کی عظمت، ان کی بزرگی کا خیال اور تصور اللہ تعالیٰ کی عظمت اور بزرگی سے ٹکرائے گا، آپ اس کے لیے ”أَعُوْذُ“ پڑھ سکتے ہیں نہ ”لَا حَوْلَ“۔ اس کے خلاف اگر بیل گدھے یا کسی ذلیل اور حقیر چیز کا خیال آجائے، آپ فوراً ”لَا حَوْلَ“ یا ”أَعُوْذُ“ پڑھ کر اسے دور کر دیں گے، اللہ تعالیٰ کی ربوبیت اور عزت اس سے متاثر نہیں ہوگی۔

سید صاحب رحمۃ اللہ علیہ کا مقصد یہ ہے، وسوسہ کوئی بھی نماز میں نہ آنا چاہیے نہ ہی لانا چاہیے، لیکن بعض وسوسے نماز میں زیادہ خلل پیدا کرتے ہیں بعض کم، صوفیانہ لحاظ سے سید صاحب نے واقعی عجیب نکتہ بیان فرمایا ہے، لیکن کند ذہن آدمی جو اتنی گہرائی تک نہ جاسکے، وہ کفر کے فتوے لگانا شروع کر دے گا۔ مقابلہ حضرت ﷺ کی ذات گرامی اور گاؤ و خر میں نہیں، مقابلہ وسوسے کے نقصان اور مضرت میں ہے۔ ایک شخص کہتا ہے کہ گرم لوہا جلانے کے لحاظ سے گرم پانی سے زیادہ مضر ہے۔ مقابلہ لوہے اور پانی کی قیمت میں نہیں ہوگا، بلکہ لوہے اور پانی میں گرمی کی تاثیر کا ہوگا۔ سید صاحب رحمۃ اللہ علیہ نے اس

عمیق اور لطیف بات کو سمجھانے کے لیے متعدد صفحے لکھے ہیں، لیکن بریلوی علماء کا بغیض ذہن سچی بات سمجھنے میں حائل ہو گیا۔ سید صاحب رحمہ اللہ کی پوری بات سمجھنے کے لیے اگر آپ پسند فرمائیں تو اصل کتاب بھیج دوں، ممکن ہے اللہ تعالیٰ آپ کا ذہن کھول دے۔ سید صاحب نے یہ بھی فرمایا ہے کہ طبائع کے لحاظ سے وسوسے کا اثر ہر طبیعت پر مختلف ہوتا ہے۔ حضرت عمر رضی اللہ عنہ ایسے بزرگ نماز میں لشکر مرتب فرما لیتے تھے،^(۱) ان کی نماز میں ان کے خشوع پر کوئی اثر نہیں پڑتا، اس لیے بزرگوں اور اہل اللہ کی ریس کر کے اپنی نماز نہیں خراب کرنی چاہیے۔

سید صاحب رحمہ اللہ نے وسوسے کی دو قسمیں بیان فرمائی ہیں۔ ایک وسوسہ لا علاج ہے، اس کے لیے یا تو اللہ تعالیٰ سے دعا کرے یا کسی کامل پیر کی صحبت میں کچھ عرصہ گزارے۔ دوسرا قابل علاج ہے، اس کا علاج ذکر فرمایا ہے۔ سید صاحب فرماتے ہیں:

”اور جو کچھ حضرت عمر رضی اللہ عنہ سے منقول ہے کہ نماز میں سامان لشکر کی تدبیر کیا کرتے تھے، سو اس قصے سے مغرور ہو کر اپنی نماز کو تباہ نہ کرنا چاہیے۔“

کارِ پا کاں را قیاس از خود مکیر
گرچہ ماند در نوشتن شیر و شیر^(۲)
حضرت خضر علیہ السلام کے لیے کشتی توڑنے اور بے گناہ بچے کو مار ڈالنے میں بڑا ثواب تھا اور دوسروں کے لیے نہایت درجے کا گناہ ہے۔ جناب فاروق رضی اللہ عنہ کا وہ درجہ تھا کہ لشکر کی تیاری آپ کی نماز میں خلل نہیں ڈالتی تھی،^(۳) اس لیے کہ وہ تدبیر اللہ جل شانہ کے الہامات سے آپ رضی اللہ عنہ کے دل میں ڈالی جاتی تھی اور جو شخص خود کسی امر کی تدبیر کی طرف متوجہ ہو،

^(۱) صحیح البخاری، رقم الحدیث (۴۰۸ / ۱) تعلیقاً، مصنف ابن أبي شيبة (۱۸۶ / ۲) تغليق التعليق (۴۴۸ / ۲)

^(۲) نیک لوگوں کے عمل کو اپنے اوپر قیاس نہ کر، اگرچہ شیر (درندہ) اور شیر (دودھ) ایک ہی طرح لکھے جاتے ہیں۔

^(۳) مگر یہ علی الاطلاق صحیح نہیں، بلکہ بعض اوقات اس قسم کے خیالات حضرت عمر رضی اللہ عنہ کی نماز میں بھی خلل ڈال دیتے تھے،

چنانچہ ہمام بن حارث روایت کرتے ہیں کہ ایک دفعہ حضرت عمر رضی اللہ عنہ نے مغرب کی نماز پڑھائی اور قراءت چھوڑ گئے۔

فارغ ہونے کے بعد نمازیوں نے کہا: آپ قراءت چھوڑ گئے ہیں۔ فرمایا: میں ایک تجارتی قافلے کے متعلق سوچ

رہا تھا جسے میں نے مدینے سے رخصت کیا اور شام تک پہنچایا۔ پھر دوبارہ قراءت کے ساتھ نماز پڑھائی اور فرمایا:

جس نماز میں قراءت نہیں، وہ نماز نہیں۔ فاروق اعظم سے ثقہ راویوں نے یہ واقعہ مختلف الفاظ سے نقل کیا ہے،

جسے حافظ ابن حجر رحمہ اللہ نے مختلف حالات پر محمول کیا ہے۔ (فتح الباری طبع دہلی: ۵/۶۳۴) محمد اسحاق، عفی عنہ۔

خواہ وہ امر دینی ہو یا دنیاوی، تو یہ صورت بالکل اس کے برخلاف ہے۔ اور جس شخص پر یہ مقام کھل جاتا ہے وہ جانتا ہے، ہاں بمقتضائے ﴿ظَلُمْتُ بَعْضَهَا فَوْقَ بَعْضٍ﴾ زنا کے وسوسے سے اپنی بیوی سے مجامعت کا خیال بہتر ہے اور شیخ یا اس جیسے اور بزرگوں کی طرف، خواہ جناب رسالت مآب ﷺ ہی ہوں، اپنی ہمت کو لگا دینا، اپنے بیل اور گدھے کی صورت میں مستغرق ہونے سے زیادہ برا ہے، کیونکہ شیخ کا خیال تو تعظیم اور بزرگی کے ساتھ انسان کے دل میں چٹ جاتا ہے اور بیل اور گدھے کے خیال میں نہ تو اس قدر چسپیدگی ہوتی ہے نہ تعظیم، بلکہ حقیر اور ذلیل ہوتا ہے اور غیر کی یہ تعظیم اور بزرگی شرک کی طرف لے جاتی ہے۔ حاصل کلام یہاں وسوسوں کے تفاوت کا بیان کرنا مقصود ہے۔“

اصل کتاب فارسی میں ہے، میں نے بقدر ضرورت ترجمہ نقل کر دیا ہے۔

سید صاحب یہاں آنحضرت ﷺ اور بزرگوں کی عظمت اور بزرگی کا ذکر کرتے ہیں، بریلوی مولوی صاحبان نے اسے توہین بنا ڈالا۔ سمجھ الٹ جائے تو اس کا کوئی علاج نہیں۔ وَمَنْ يُّضِلِّ فَلَا هَادِيَ لَهُ! اس امر پر تمام مسلمان متفق ہیں کہ نماز خشوع اور انابت سے ادا کرنی چاہیے۔ وسوسے اور خیالات نماز میں نقصان پیدا کرتے ہیں۔ یہی مسئلہ سید صاحب رحمہ اللہ نے ذکر فرمایا۔ سید صاحب رحمہ اللہ نے اس کی وضاحت فرمائی کہ ردی اور حقیر چیزوں کا خیال اس لیے زیادہ مضر نہیں کہ ان کی کوئی اہمیت نہیں۔ معزز اور محبوب چیزیں زیادہ مضر ہیں کہ ان کی عزت اور محبت دل پر غالب ہوتی ہے۔ آپ ان بریلوی علمائے کرام سے فرمائیں کہ ان کے ہاں کیا صورت ہوگی، کیا گاؤ و خر کے تصور سے نماز میں صرف نقص پیدا ہوگا اور بزرگوں کے تصور سے نماز پر کوئی اثر نہیں پڑے گا یا بریلوی حضرات خشوع کی نماز میں ضرورت ہی نہیں سمجھتے؟ آپ کے ہاں کافر، مشرک، یہودی، عیسائی، مجوسی کے تصور میں فرق نہیں، سب یکساں ہیں۔ آپ کے سوال کے آخری حصے سے تو یہی ظاہر ہوتا ہے کہ آپ کے ہاں کوئی چارہ ہی نہیں۔ بہر حال سید صاحب رحمہ اللہ نماز میں خشوع ضروری سمجھتے ہیں اور خیالات اور وسوسوں کو ناپسند کرتے ہیں۔ وسوسوں میں بھی فرق کرتے ہیں، بعض زیادہ مضر اور بعض کم، اور اس میں مقابلہ آنحضرت ﷺ کی ذاتِ بابرکات اور (معاذ اللہ) گاؤ و خر میں نہیں، بلکہ اچھے اور برے، مضر وسوسوں میں مقابلہ ہے۔

ایک فقہی نظیر:

ذہن کو صاف کرنے کے لیے میں چاہتا ہوں کہ آپ فقہائے حنفیہ رحمہم اللہ کی ایک دو تصریحات پر غور فرمائیں:

”لَوْ نَظَرَ الْمُصَلِّي إِلَى الْمُصْحَفِ، وَقَرَأَ فَسَدَتْ صَلَاتُهُ لَا إِلَى فَرْجِ امْرَأَةٍ لِّشَهْوَةٍ، لِأَنَّ الْأَوَّلَ تَعْلِيمٌ وَتَعَلُّمٌ فِيهَا، لَا الثَّانِي“ (الأشباه والنظائر، ص: ۷۷۰)

”اگر نماز پڑھنے والا قرآن میں دیکھ کر پڑھے تو اس کی نماز (احناف کے نزدیک) فاسد ہو جائے گی، کیوں کہ اس میں تعلیم و تعلم ہے، لیکن اگر عورت کی شرم گاہ کو شہوت سے دیکھے تو نماز فاسد نہیں ہوگی۔“

مولوی احمد رضا صاحب لکھتے ہیں:

”اگر عورت کو طلاق رجعی دی تھی، ہنوز عدت نہ گزری۔ یہ نماز میں تھا کہ عورت کی فرج داخل پر نظر پڑ گئی اور شہوت پیدا ہوئی، پھر رجعت ہو گئی اور نماز میں فساد نہ آیا۔“ (فتاویٰ رضویہ: ۱/ ۶۷)

مولوی صادق صاحب اور دوسرے بریلوی مولوی صاحبان سے دریافت فرمائیں: کیا شرم گاہ قرآن سے افضل ہے؟ قرآن سے نماز فاسد ہے، شرم گاہ کے ملاحظے سے نماز پر کوئی اثر نہ پڑے۔ شامی اور مراقی الفلاح میں بھی یہ مسئلہ موجود ہے۔^① جو توجیہ آپ کے بزرگ اس کے لیے کریں گے، اسی قسم کا عذر سید احمد شہید رحمہم اللہ کے لیے بھی ہوگا۔

دوسرا مسئلہ:

قَالَ إِمَامٌ بَعْدَ شَهْرٍ: كُنْتُ مَجْوسِيًّا، فَلَا إِعَادَةَ عَلَيْهِ، وَلَوْ قَالَ: صَلَّيْتُ بِغَيْرِ وُضُوءٍ أَوْ فِي ثَوْبٍ نَجِسٍ، أَعَادُوا، إِنْ كَانَ مُتَيَقِّنًا“ (الأشباه، ص: ۷۲۰)

”اگر امام ایک ماہ امامت کے بعد کہتا ہے کہ میں مجوسی تھا، مقتدی کو نماز لوٹانے کی ضرورت نہیں، لیکن اگر امام کہے کہ میں نے بے وضو یا پلید کپڑے میں نماز پڑھائی ہے تو بصورت یقین بے وضو نماز لوٹانی پڑے گی۔“

اب اگر آپ پر یہ الزام لگایا جائے کہ آپ مجوسی آتش پرست کو بے وضو مسلمان سے بہتر سمجھتے

① رد المحتار (۱/ ۶۲۹) مراقی الفلاح (ص: ۱۵۲)

ہیں، آپ اسے پسند کریں گے؟ اگر یہاں فقہاء رحمہم اللہ کی توجیہات صحیح سمجھی جاسکتی ہیں تو سید احمد صاحب رحمہم اللہ کے ارشاد کی بھی توجیہ ہو سکتی ہے۔ آپ اپنے علماء سے دریافت فرمائیں۔ مجھے خطرہ ہے، اگر آپ نے مسائل میں تحقیق شروع کی تو محلے میں آپ کا مقاطعہ کرایا جائے گا اور مسجد میں آپ کا داخلہ بند ہو جائے گا۔

ہم جس طرح ائمہ اربعہ اور فقہائے مذاہب کو اپنا بزرگ سمجھتے ہیں، ان کے علوم سے فائدہ اٹھاتے ہیں، اسی طرح سید احمد شہید رحمہم اللہ اور مولانا عبدالحی صاحب رحمہم اللہ کو بھی باوجود حنفی ہونے کے اپنا بزرگ اور عالم سمجھتے ہیں، ان کی جو باتیں قرآن و حدیث اور مصالح کے مطابق ہوں، انہیں قبول کرتے ہیں۔ جو سمجھ میں نہ آئیں، انہیں نظر انداز کر دیتے ہیں، لیکن ان کو برا بھلا نہیں کہتے، نہ ان کو انبیاء کی طرح واجب الطاعتہ جانتے ہیں۔ ﴿رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا﴾ [الحشر: ۱۰]

میں آخر میں آپ کا پھر شکر گزار ہوں کہ آپ نے تحقیق کرنے کی جرات فرمائی۔ اللہ تعالیٰ آپ کو سمجھنے کی توفیق عطا فرمائے۔ آمین

4- ملاقات کے وقت دست و پا بوسی کی شرعی حیثیت:^①

سوال بزرگوں کے دست و پا بوسی کی شرعی حیثیت کیا ہے؟

جواب محترم زاد مجدکم! السلام علیکم ورحمۃ اللہ وبرکاتہ

مکتوب جوابی ملا۔ سوال کسی قدر تفصیل طلب ہے، اس لیے کارڈ کے بجائے ملفوف لکھ رہا ہوں۔ امید ہے گزارشات پر ہر فرقہ نوازی سے بچ کر انصاف پسندی سے غور کیا جائے گا۔

① اصل مسئلے پر غور کرنے سے پہلے ایک قاعدہ سمجھ لیجیے کہ اسلام زندگی کا ایک مکمل نظام ہے، جس کی تکمیل آنحضرت ﷺ کے قول، فعل اور سنت سے قریباً ۲۳ سال میں ہوئی۔ آپ کسی معاملے کو اس کے پس منظر اور عوائل سے الگ کر کے اس سے استنباط یا اس پر عمل کی کوشش فرمائیں گے تو بہت ممکن ہے کہ مقاصد دینی سے انحراف کے مترادف ہو۔ اعمال میں اباحت، استحباب یا سنت کا فیصلہ کرنے سے پہلے آنحضرت ﷺ کے ۲۳ سال کا عمل اور عام طریقہ زندگی نظر انداز نہیں کیا

① ہفت روزہ ”الاعتصام“ لاہور (۴ دسمبر ۱۹۵۳ء)

جائے گا، ورنہ اسلام ایک کھیل بن جائے گا اور یہ جزوی مباحث ختم ہونے میں نہیں آئیں گے، اور ایسی چیزیں آپ کے سامنے آئیں گی جن پر عمل کرنا آپ کے لیے ناممکن ہوگا۔

[2] اب اصل سوال پر غور فرمائیے! ہاتھ اور پاؤں چومنے کا واقعہ پوری عمر میں آنحضرت ﷺ کو دو دفعہ پیش آیا۔

ایک دفعہ چند یہودیوں نے آنحضرت ﷺ سے امتحان کے طور پر بعض سوالات دریافت کیے اور جوابات کو خلافِ توقع صحیح پا کر آنحضرت ﷺ کے ہاتھ اور پاؤں چوم لیے۔ اسے امام ترمذی نے اپنی جامع میں ذکر فرمایا ہے۔⁽¹⁾ (تحفة الأحمدي: ۴۰۰ / ۳)

دوسرا واقعہ وفد عبد القیس کا ہے۔ وہ نو مسلم ہو کر ملاقات کے لیے تشریف لائے تو انھوں نے آنحضرت ﷺ کے ہاتھ اور پاؤں کو بوسہ دیا۔⁽²⁾ (أبو داود)

ممکن ہے تلاش سے ایک آدھ واقعہ اور بھی دستیاب ہو جائے۔⁽³⁾ اس واقعہ سے نہ اس فعل کا استحباب ثابت ہوتا ہے نہ وجوب۔ زیادہ سے زیادہ جو چیز ثابت ہوتی ہے، وہ یہ ہے کہ یہود اور ناواقف نو مسلموں نے ایسا کیا، اس پر آنحضرت ﷺ خاموش رہے۔ عام طور پر صحابہ کی یہ عادت نہ تھی۔ ہاتھوں کے بوسے کا ذکر تو بعض صحابہ رضی اللہ عنہم سے ملتا ہے۔⁽⁴⁾ لیکن پاؤں چومنے کی عادت قطعاً نہ تھی۔

[3] پھر پاؤں چومنے کے یہ دو واقعے صرف آنحضرت ﷺ کو پیش آئے۔ باقی عام صحابہ رضی اللہ عنہم نے آپس میں کبھی ایسا نہیں کیا۔ میری نظر میں تو ایک واقعہ بھی ایسا نہیں جس میں آنحضرت ﷺ کے سوا کسی صحابی نے دوسرے کے پاؤں چومے ہوں، اسی بنا پر علامہ شاطبی رحمہ اللہ نے ایک توجیہ میں اسے آنحضرت ﷺ کی خصوصیت فرمایا ہے:

”أَحَدُهُمَا: أَنْ يَّعْتَقِدُوا فِيهِ الْإِخْتِصَاصَ، وَمَرْتَبَةُ النَّبُوَّةِ تَسَعُ فِيهَا ذَلِكَ كُلُّهُ
لِلْقَطْعِ بِوُجُودِ الْإِلْتِمَاسِ مِنَ الْخَيْرِ وَالْبَرَكَاتِ... إِلَى أَنْ قَالَ: بِخِلَافِ

⁽¹⁾ سنن الترمذی، رقم الحدیث (۲۷۳۳، ۳۱۴۴) سنن النسائي، رقم الحدیث (۴۰۷۸)

⁽²⁾ سنن أبي داود، رقم الحدیث (۵۲۲۵) اس کی سند میں أم ابان بنت وازع مجہول ہے۔

⁽³⁾ دیکھیں: التلخیص الحبیر (۹۳ / ۴) ایک واقعہ میں صحابہ کرام کے نبی کریم ﷺ کے ہاتھ پاؤں کو بوسہ دینے کا ذکر ملتا ہے۔ سنن أبي داود رقم الحدیث (۲۶۴۷) لیکن اس کی سند بھی یزید بن ابی زیاد کی وجہ سے ضعیف ہے۔

⁽⁴⁾ دیکھیں: الأدب المفرد (ص: ۳۳۸) سنن البيهقي (۷ / ۱۰۱) نصب الراية (۴ / ۳۲۴) فتح الباري (۱۱ / ۵۶)

غَيْرِهِ مِنَ الْأُمَّةِ، وَإِنْ حَصَلَ لَهُ مِنْ نُورِ الْإِقْتِدَاءِ بِهِ وَالْإِهْتِدَاءِ بِهِدْيِهِ مَا شَاءَ اللَّهُ إِلَّا أَنَّهُ لَا يَبْلُغُ مَبْلَغَهُ عَلَى حَالِ تَوَازِيهِ فِي مَرْتَبَتِهِ، وَلَا تَقَارِبُهُ، فَصَارَ هَذَا النَّوْعُ مُخْتَصًّا بِهِ...” (الاعتصام للشاطبي: ۱۳۶ / ۳)

”یعنی ایسی تعظیم آنحضرت ﷺ کی خصوصیت تھی، کیونکہ مقام نبوت میں ایسی خیر و برکت کی گنجائش ہے۔ دوسرے آدمی کو آپ کی اقتدا سے گو کچھ برتری حاصل ہو جائے، مگر وہ اس مرتبے کے قریب بھی نہیں جاسکتا، اس لیے یہ آپ ﷺ کی عادت تھی کہ صحابہ کے ساتھ برابر بیٹھتے، چنانچہ بعض اوقات اجنبی آدمی کو حضرت کی پہچان میں دقت ہوتی اور اسے دریافت کرنا پڑتا۔“

4 یہودی اور اس اجنبی وفد نے جو کچھ کیا، آنحضرت ﷺ نے اسے روکا نہیں، بلکہ خاموش رہے، لیکن کبار صحابہ جیسے عشرہ مبشرہ یا اصحاب بدر رضی اللہ عنہم میں سے کسی نے آپ ﷺ کے پاؤں کو کبھی بوسہ نہیں دیا، اس سے ظاہر ہے کہ اگر یہ مستحسن ہوتا تو صحابہ عام طور پر اس پر عمل فرماتے، آنحضرت ﷺ اس کی تلقین فرماتے، امت میں تو اتر سے اس کا رواج اور عمل ہوتا، حالانکہ معاملہ اس کے بالکل برعکس ہے۔ صحابہ کرام رضی اللہ عنہم، تابعین، تبع تابعین، ائمہ رحمہم اللہ کسی سے بھی یہ ثابت نہیں کہ وہ آپس میں ایک دوسرے کے پاؤں کو بوسہ دیتے ہوں۔

5 اس کی وجہ صرف اسی قدر معلوم ہوتی ہے کہ اگر کوئی ناواقف شخص ایسا فعل کرے اور مصلحتاً کوئی عالم یا بزرگ اس پر خاموش رہے تو یہ خاموشی جرم نہیں۔ نو مسلم اور نو وارد وفد کو اگر اس طرح ٹوکا جائے تو ان میں تنگ دلی پیدا ہونے کا خطرہ ہو سکتا ہے، اس لیے مناسب ہوتا ہے کہ ان لوگوں کو بتدریج تعلیم دی جائے، مگر ظاہر ہے کہ ایسے اعمال میں شریعت کا رجحان ناپسندیدگی کی طرف ہے۔ یہی وجہ ہے کہ ایسے امور نہ صحابہ رضی اللہ عنہم اور نہ ائمہ میں قابل عمل قرار پائے نہ امت میں ان پر تعامل ہوا۔ اگر اس باب میں تھوڑی سی رخصت دی جائے تو عامۃ الناس اس میں غلو شروع کر دیتے ہیں۔ امام شاطبی رحمہ اللہ فرماتے ہیں:

”وَلِأَنَّ الْعَامَّةَ لَا تَقْتَصِرُ فِي ذَلِكَ عَلَى حَدٍّ، بَلْ تَتَجَاوَزُ فِيهِ الْحُدُودَ، وَتُبَالِغُ بِجَهْلِهَا فِي التَّمَاسِ الْبَرَكَةِ...” (الاعتصام: ۱۳۷ / ۳)

”یعنی عوام ایسے معاملات میں غلو شروع کر دیتے ہیں اور جائز حد سے گزر جاتے ہیں، اس لیے ذریعے کے طور پر یہ امور ممنوع قرار پائے اور اس وقت بھی نادرست اور ممنوع ہیں۔“

[6] مذکورہ دونوں احادیث جو ہاتھ چومنے کے متعلق ہیں، ایک میں یہ عمل یہودیوں نے کیا، حالانکہ وہ آنحضرت ﷺ کو نبی سمجھتے تھے نہ آپ ﷺ کا احترام کرتے تھے، انھوں نے آنحضرت ﷺ کے جوابات کی صحت کا اقرار کیا یا آنحضرت ﷺ کی نبوت کو بھی صحیح سمجھا، مگر انھیں ایمان نصیب نہیں ہوا، اس لیے ان کے اس فعل کے بارے میں آنحضرت ﷺ یہ سمجھتے تھے کہ یہ تعظیم منافقانہ ہے، لہذا ان کی کوئی پروا نہیں کی اور صحابہ نے کبھی آرزو نہیں کی کہ وہ ان منافق یہودیوں کی طرح آنحضرت ﷺ کی تعظیم کریں۔

دوسرا واقعہ ان ناواقف لوگوں کا ہے جو قبیلہ عبدالقیس سے تعلق رکھتے تھے اور نو مسلم تھے۔ تعجب ہے یہود اور نو مسلموں کے اس فعل سے استدلال فرمایا جا رہا ہے جو عمر میں ایک ایک دفعہ ان کو پیش آیا اور آنحضرت ﷺ نے بھی اس پر پسندیدگی کا اظہار نہیں فرمایا، بلکہ مصلحتاً خاموش رہے، اور کبار صحابہ اور آنحضرت ﷺ کا طریق عمل جو مدت العمر رہا، اس کی طرف توجہ نہیں دی جاتی۔ آنحضرت ﷺ نے اہل فارس کے قیام تعظیم کو بھی ناپسند فرمایا۔ ارشاد ہے:

«لَا تَقُومُوا كَمَا تَقُومُ الْأَعَاجِمُ»^①

عجمی اپنے امراء اور بزرگوں کے لیے کئی کئی دفعہ قیام کرتے۔ جب بھی وہ کھڑے ہوتے، یہ بچارے قیام کرتے اور یہ واقعہ دن میں کئی کئی دفعہ پیش آتا۔ آنحضرت ﷺ نے اس سے سختی کے ساتھ منع فرمایا، نیز جو اس قیام کو پسند کرے، اسے جہنم کا مستحق قرار دیا:

«مَنْ أَحَبَّ أَنْ يَتَمَثَّلَ لَهُ النَّاسُ قِيَامًا فَلْيَتَبَوَّأْ مَقْعَدَهُ مِنَ النَّارِ»^② (مشکاۃ)

① سنن أبي داود، رقم الحديث (۵۲۳۰) اس کی سند میں ابو مرزوق ضعیف اور بعض دیگر علل ہیں، جن کی بنا پر یہ حدیث ضعیف ہے، البتہ اس معنی میں یہ حدیث صحیح ہے: «مَا كَانَ شَخْصٌ فِي الدُّنْيَا أَحَبَّ إِلَيْهِمْ رُؤْيَا مِنْ رَسُولِ اللَّهِ ﷺ، وَكَانُوا لَا يَقُومُونَ لَهُ لِمَا يَعْلَمُونَ مِنْ كَرَاهِيَّتِهِ لِذَلِكَ» (سنن الترمذی، رقم الحديث (۲۷۵۴) نیز دیکھیں: صحیح مسلم، رقم الحديث (۴۱۳)

② سنن أبي داود، رقم الحديث (۵۲۲۸) سنن الترمذی، رقم الحديث (۲۷۵۵) مشکاة المصابیح (۱۷ / ۳)

”جو شخص پسند کرے کہ لوگ اس کے لیے سرو قد کھڑے ہوں، اسے اپنا مقام جہنم میں سمجھنا چاہیے۔“

صرف قیام استقبال کی اجازت مرحمت فرمائی، جو خود آنحضرت ﷺ اور حضرت فاطمہ رضی اللہ عنہا کا معمول تھا، جیسا کہ سنت سے ظاہر ہے۔^(۱) آنحضرت ﷺ کی عام زندگی، جس میں اس قدر انکساری اور تواضع موجود ہے، اس کو دیکھتے ہوئے یہ کیسے سمجھ لیا جائے کہ آنحضرت ﷺ پابوسی پسند فرماتے تھے؟! [7] آنحضرت ﷺ کی سیرت سے آپ کو معلوم ہو گا کہ آپ ﷺ اپنے گھر میں ڈول اور جوتے تک کو پیوند لگایا کرتے تھے،^(۲) وہ اپنی ذات کو پابوسی کے لیے کیوں کر پیش فرما سکتے تھے؟ صحابہ فرماتے ہیں، آنحضرت ﷺ اپنے رفقاء میں اس طرح رہتے تھے جیسے ان میں سے ایک ہوں۔ حضرت خدیجہ رضی اللہ عنہا نے آپ کی سیرت کے متعلق فرمایا:

”وَاللّٰهُ مَا يُخْزِيكَ اللّٰهُ أَبَدًا، إِنَّكَ لَتَحْمِلُ الْكَلَّ، وَتَقْرِي الضَّيْفَ، وَتَكْسِبُ الْمَعْدُومَ، وَتَعِينُ عَلَى نَوَائِبِ الْحَقِّ“ (بخاری)^(۳)

”اللہ تعالیٰ آپ کو ضائع نہیں فرمائے گا۔ کیوں کہ آپ غیروں کے لیے دکھ اٹھاتے ہیں، مہمانوں کی تواضع کرتے ہیں، نادار لوگوں کو کما کر دیتے ہیں اور حق کی راہ میں مصائب برداشت فرماتے ہیں۔“

جو لوگ پابوسی کے خواہش مند ہوں یا اسے پسند کرتے ہوں، وہ اتنا ایثار اور قربانی کہاں کر

سکتے ہیں؟

[8] اگر استدلال کا یہ طریق پسند کر لیا جائے اور آنحضرت ﷺ کی زندگی کے اتفاقات اور نوادر کو سنت یا استحباب کا مرتبہ دینے کا فیصلہ کر لیا جائے تو بڑی مشکل پیش آئے گی۔ احادیث میں ایسے واقعات ملتے ہیں کہ بعض اوقات آنحضرت ﷺ کا خون بہہ گیا، چنانچہ مالک بن سنان نے اُحد کے دن آنحضرت ﷺ کے زخم کا خون چوس کر پی لیا۔^(۴) اسی طرح ایک

① سنن أبي داود، رقم الحديث (۵۲۱۷) سنن الترمذي، رقم الحديث (۳۸۷۲)

② مسند أحمد (۱۲۱/۶)

③ صحيح البخاري، رقم الحديث (۳) صحيح مسلم، رقم الحديث (۱۶۰)

④ سنن سعيد بن منصور (۲۲۱/۲) یہ حدیث منقطع ہے۔ دیکھیں: التلخیص الحبیر (۳۱/۱)

دن آنحضرت ﷺ نے سینگ لگوائی اور عبداللہ بن زبیر رضی اللہ عنہما سینگ سے نکلا ہوا خون پی گئے۔^①

(شفا قاضی عیاض: ۱/۱۴۱)

قاضی عیاض فرماتے ہیں: ”وَلَمْ يُنْكِرْ عَلَيْهِ“ آنحضرت ﷺ نے خون پینے کو برا نہ سمجھا۔ کیا ہمارے دوست جو قدم بوسی کرانے کے لیے بے قرار رہتے ہیں، اپنے احباب کو خون عطا فرمانے کے لیے بھی تیار ہوں گے؟ کیا خانقاہی نظام آنحضرت ﷺ اور صحابہ کے ان اعمال پر غور کرے گا؟ آج تک تو یہ اتفاقات اور نوادر ان بزرگوں کی نظر سے غائب ہی رہے!!

⑨ صلح حدیبیہ کے وقت جب کفار کے نمائندے نے آنحضرت ﷺ سے کہا: ”إِنِّي أَرَىٰ وَجُوهًا مُنْكَرَةً“ یعنی یہ مختلف قبائل کے آدمی جنگ میں آپ کے کام نہیں آ سکیں گے۔ تو صحابہ رضی اللہ عنہم نے آنحضرت ﷺ کے وضو کا پانی اور گلے کا بلغم ہاتھوں ہاتھ لے لیا اور بدن پر مل لیا، چنانچہ عروہ بن مسعود ثقفی یہ دیکھ کر بہت متاثر ہوئے اور کہا کہ میں نے کسریٰ اور قیصر کے دربار دیکھے ہیں، میں نے وہاں کے درباریوں کو اپنے بادشاہوں کا اتنا عقیدت مند نہیں پایا، جس قدر آنحضرت ﷺ کے ساتھی آپ ﷺ کی عزت کرتے ہیں۔^②

یہ اتفاق ہوا اور ایک دفعہ ہوا، جسے مصلحتاً برداشت کیا گیا، اس سے یہ استدلال صحیح نہیں ہوگا کہ حضرات مریدین اپنے پیر صاحبان کے ناک اور گلے کا بلغم چاٹنا شروع کر دیں اور اسے عزت سے تعبیر کریں!!

قاضی عیاض فرماتے ہیں:

”وَقَدْ رَوِيَ نَحْنُ هَذَا فِي امْرَأَةٍ شَرِبَتْ بَوْلَهُ، فَقَالَ: لَنْ تَشْتَكِيَ وَجَعَ بَطْنِكَ

أَبَدًا“ (صححه الدارقطني، شفا: ۱/۱۴۱)

① مسند البزار، رقم الحدیث (۲۲۱۰) اس کی سند میں ہید بن قاسم مجہول ہے۔ بعض دیگر اسانید سے بھی یہ حدیث مروی ہے، لیکن ان کے طرق میں بھی ضعف اور جہالتِ روات ہے۔ مزید تفصیل کے لیے دیکھیں: البدر المنیر لابن الملقن (۱/۴۷۶)

② صحيح البخاري، رقم الحدیث (۲۵۸۱)

③ المستدرک (۴/۷۰) المعجم الكبير (۲۵/۸۹) اس کی سند میں ایک راوی ابو مالک ضعیف ہے اور اس کی سند منقطع ہے۔ دیکھیں: التلخیص الحبیر (۱/۳۱) السلسلة الضعيفة، رقم الحدیث (۱۱۸۲)

”ایک عورت نے آنحضرت ﷺ کا پیشاب پی لیا، آنحضرت ﷺ نے فرمایا: تمہیں پیٹ کا درد نہیں ہوگا۔“

بعض نے اس عورت کا نام ام ایمن بتایا ہے اور بعض نے کچھ اور۔ ان روایات میں (بشرطیکہ یہ صحیح بھی ہوں) جن نادر واقعات کا ذکر آیا ہے، یہ محض اتفاق ہے۔ کوئی عقلمند بھی اس سے یہ استدلال نہیں کرے گا کہ بزرگوں کا پیشاب پینا سنت ہے۔ ہمارے بریلوی دوستوں کی روش اس معاملے میں بہت غلط ہے اور جذبات بے حد رکیک۔ مجھے خدشہ ہوتا ہے کہ کوئی صاحب پیشاب پر قیاس کر کے پاخانے کی اباحت کا دعویٰ نہ کر دے!!

آنحضرت ﷺ کے فضلات پاک ہوں یا پلید، ان کے استعمال کی عادت کا کہیں ثبوت نہیں ملتا۔ صحابہ، تابعین، ائمہ اربعہ رضی اللہ عنہم میں کوئی بھی ان فضلات کا استعمال مستحب نہیں سمجھتا۔ یہی حال قدم بوسی کا ہے۔ جو اتفاقاً پیش آ گیا، اس سے اس کے مسنون یا مباح ہونے کا استدلال کرنا جہالت ہے۔ اللہ تعالیٰ ہم سب کو سوائے فہم اور غلو فی الدین سے بچائے اور حق بات کو سمجھنے کی توفیق عطا فرمائے۔

5- حدیث «لَوْلَاكَ لَمَا خَلَقْتُ الْأَفْلَاكَ» کا جائزہ^①

سوال اخبار گہر بار ”الاعتصام“ (مجرید ۷/ مارچ ۱۹۵۲ء) میں ایک مضمون جناب مولانا عبدالقیوم صاحب ندوی کا بعنوان ”حقوق العباد“ شائع ہوا ہے۔ اکثر و بیشتر مختلف عنوانات سے فاضل مضمون نگار کے مضامین شائع ہوتے رہتے ہیں، جو ممدوح کی نیک نیتی، اخلاص اور جذبہ خدمت دین کے روشن و بین ثبوت ہیں۔ اللہ تعالیٰ فاضل ممدوح کے نیک کاموں اور ان کے نیک ارادوں کی بہتر جزا دے اور خدمت دین متین کی زیادہ سے زیادہ توفیق بخشے۔ آمین

متذکرہ بالا مضمون میں رسول اللہ ﷺ کے حقوق سے متعلق جو یہ جملہ استعمال فرمایا گیا ہے کہ ”آپ کے حقوق مخلوقات میں سب سے زیادہ ہیں کہ آپ ﷺ ہی کائنات کی پیدائش کی وجہ ہیں۔“ تحقیق طلب ہے کہ آیا یہ جملہ کسی صحیح حدیث کا ترجمہ ہے یا صرف مسلمانوں کے ایک فرقے میں مشہور اور زبان زد ہونے کی وجہ سے استعمال کر لیا گیا ہے؟ اگر واقعاً اس کی کوئی حقیقت ہے تو صحت روایت کی تحقیق سے محقق فرمایا جائے (پھر سر تسلیم خم ہے) ورنہ ”الاعتصام“ میں اس قسم کے غیر صحیح

① ہفت روزہ ”الاعتصام“ لاہور (۱۶ مئی ۱۹۵۲ء)

عقائد کا چھپنا اور اس پر کوئی نوٹ نہ دیا جانا بلاشبہ محلِ شبہ ہے اور معیار ”الاعتصام“ کے خلاف بھی۔ جب ”الاعتصام“ مسلکِ اہلِ حدیث کا داعی اور ترجمان ہے تو ادارہ ”الاعتصام“ کو شائع ہونے والے مضامین پر ایک نظر دوڑالینی چاہیے، تاکہ معلوم ہو جائے کہ اس مضمون میں کون سی بات مسلکِ اہلِ حدیث سے کھسکی ہوئی ہے۔ آزادیِ تحریر کے یہ معنی تو نہیں ہونے چاہئیں کہ ہر مضمون کو ”الاعتصام“ میں بغیر تنقید و نوٹ کے جگہ دے دی جائے، خواہ وہ مضمون کسی عقیدے سے تعلق رکھتا ہو۔ (خاکسار ایم، آر خاں پٹنہ، انڈیا، خریدار: ۵۶۵)

جواب مولانا عبدالقیوم صاحب ندوی کے مضمون میں یہ فقرہ »لَوْلَاكَ لَمَّا خَلَقْتُ الْأَفْلَاكَ« کا ترجمہ ہے۔ اصولِ محدثین کے مطابق یہ حدیث صحیح نہیں۔ بلکہ صحیح تر یہ ہے کہ یہ اقرب الی الوضع ہے۔ قال العلامة محمد طاهر في التذكرة: »لَوْلَاكَ لَمَّا خَلَقْتُ الْأَفْلَاكَ. قَالَ الصَّغَانِي: مَوْضُوعٌ« (ص: ۸۶)

بعض حضرات کا خیال ہے کہ حدیث بلحاظ تحقیقِ محدثین تو ثابت نہیں ہے، لیکن اس کا مضمون صحیح ہے۔^① یہ خیال فن سے الگ ہے۔ معلوم نہیں مولانا عبدالقیوم ندوی نے اسے بلا تفصیل کیوں لکھ دیا اور ادارہ الاعتصام نے کیوں اسے چھپنے دیا؟!

6,7,8,9,10- حضور ﷺ کا دنیا میں تشریف لانا اور بعض مبتدعانہ خیالات:^②

سوال کیا فرماتے ہیں علمائے دین و مفتیانِ شرع متین ان مسائل کے بارے میں:

① بعض علمائے دیوبند فرماتے ہیں کہ میرے درس میں حضور ﷺ تشریف فرما ہوتے ہیں اور فرماتے ہیں: »صَدَقْتُ صَدَقْتُ« مجھے کسی کے درس میں لطف نہیں آتا، صرف تمہارے درس میں مزہ آتا ہے۔ کیا حضور ﷺ واقعی دنیا میں آتے ہیں اور درس سنتے ہیں؟

② علمائے اہلِ حدیث میں سے ایک صاحب فرماتے ہیں کہ ایک دن حضور ﷺ میری بیٹھک میں

① اگر اس آیتِ کریمہ: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [الذاریات: ۵۶] کو دیکھا جائے تو بلحاظِ مضمون

بھی یہ موضوع روایتِ درست معلوم نہیں ہوتی۔ نیز دیکھیں: الفوائد المجموعة (ص: ۳۲۶) السلسلة الضعيفة،

رقم الحدیث (۲۸۲)

② ہفت روزہ ”الاعتصام“ لاہور (۱۲/ جنوری ۱۹۲۸ء)

تشریف لائے، اس وقت میں جاگتا تھا اور کتاب لکھ رہا تھا۔ کیا یہ صحیح ہے؟ حضور ﷺ مولویوں کے گھر تشریف لاتے ہیں؟

③ علمائے دیوبند راوی ہیں کہ بعض بزرگ مر گئے، مگر مرنے کے بعد کھڑکھڑا کر آئے اور ایک بزرگ بعد از مرگ بولے: احمد علی! کیا یہ ممکن ہے؟ مردہ بول سکتا ہے یا ہنس سکتا ہے؟

④ درودِ تاج پڑھنا جائز ہے یا یہ شرک والا درود ہے؟ ایک اہل حدیث مولوی صاحب نے بتایا کہ جائز ہے، کوئی حرج نہیں۔ اس میں خاص باتیں یہ ہیں: حضور پر نور ﷺ مانع بلا، وباء، الم، قحط و مرض ہیں۔ یہ قرآن کے خلاف ہے۔ یہ صفتیں خدا کی ہیں۔ حضور ﷺ میں نہ تھیں۔

⑤ آزر حضرت ابراہیم علیہ السلام کے باپ تھے یا چچا؟ ایک اہل حدیث مولوی صاحب چچا بیان کرتے ہیں۔ **جواب** آپ کے سوالات کے متعلق کچھ عرض کرنا مشکل ہے، اس لحاظ سے نہیں کہ سوالات میں کوئی خاص اشکال ہے، صرف اس لیے کہ عوام میں اہل توحید و سنت کے متعلق مغالطہ پیدا کیا گیا ہے کہ یہ لوگ نہ تصوف سے آشنا ہیں، نہ کرامات کے قائل ہیں، نہ اہل توحید میں کوئی ولی ہوا ہے، اور بعینہ یہ خیال یہ لوگ حضرات اکابر دیوبند کے متعلق رکھتے ہیں۔ یہ سب تعصب کی کار فرمائی ہے۔ حقیقت ہو یا نہ ہو، ایک دوسرے پر طعن علماء کی بھی عادت سی ہو گئی ہے، اس عادت سے شاید ہی علماء کا کوئی طبقہ محفوظ ہو، اس کا لازمی اثر ہے کہ ایسے حضرات اپنے منہ سے اپنی تعریف کرنا شروع کر دیتے ہیں۔ عوام کو اپنی طرف متوجہ کرنے کے لیے مبالغہ آمیزی شروع ہو جاتی ہے۔ قرآنِ عزیز نے ایسے لوگوں کی مذمت فرمائی ہے جو دوسروں سے اپنی تعریف سننا پسند کریں: ﴿يُحِبُّونَ أَنْ يُحْمَدُوا بِمَا لَمْ يَفْعَلُوا﴾ [آل عمران: ۱۸۸]

لیکن یہاں یہ حال ہے کہ اپنے ہی منہ سے اپنی تعریف شروع کر دیتے ہیں، حالانکہ قرآنِ عزیز نے صراحتاً اس سے منع فرمایا ہے:

﴿فَلَا تُزَكُّوْا اَنْفُسَكُمْ هُوَ اَعْلَمُ بِمَا تَفْعَلُوْنَ﴾ [النجم: ۳۲]

”اپنے منہ سے اپنی تعریف نہ کرو، اللہ تعالیٰ اہل تقویٰ کو خوب جانتا ہے۔“

جہاں تک مجھے معلوم ہے، دیوبند کے اکابر میں یہ عادت نہ تھی، لیکن اب نئے حضرات اس میدان میں اتر رہے ہیں۔ وہ درس و تدریس کے ساتھ بیعت و ارادت کا کام بھی کرتے ہیں اور یہ سارا کام کاروباری انداز سے ہوتا ہے۔ فیالی اللہ المشتکی۔ گویا اللہ تعالیٰ اور آنحضرت ﷺ،

فداہ ابی وامی، بھی ان حضرات کے کاروبار کا سرمایہ ہیں۔ اِنَّا لِلّٰہ وَاِنَّا اِلَیْہِ رَاجِعُونَ! ① جہاں تک آپ کے پہلے سوال کا تعلق ہے تو آنحضرت ﷺ بجسده الاطهر اس دنیا میں تشریف نہیں لاتے، نہ وہ ہر مقام پر حاضر و ناظر ہیں، نہ ان کو دنیوی زندگی حاصل ہے۔ برزخی زندگی کی شرعاً یہ نوعیت نہیں کہ اس دنیا سے قطع تعلق کے بعد پھر وہ اس دنیا میں آئیں اور ان حضرات کے مواعظ اور دروس سنیں، جن کے علم کی حیثیت آنحضرت ﷺ کے علم کے سامنے پرکاہ کے برابر بھی نہیں۔

آنحضرت ﷺ علم نبوت کی وجہ سے ان نظری بلکہ وہی علوم سے قطعی بے نیاز ہیں، پھر آنحضرت ﷺ ان دروس سے کیوں استفادہ فرمائیں؟ پھر ان کی تصدیق فرمائیں اور تصدیق کی آواز بھی یہی حضرات حاضرین کے کان تک پہنچائیں۔ عجیب معاملہ ہے۔ اگر آنحضرت ﷺ کی اس دنیا میں واپسی کا ذرہ بھر بھی امکان ہوتا یا آپ ﷺ۔ فداہ روحی۔ اس معاملے میں کسی خدائی قانون کے پابند نہ ہوتے تو واقعہ حرہ میں ضرور تشریف لاتے اور اس سانحہ کو روک لیتے۔ سقیفہ بنو ساعدہ میں تشریف لا کر خلافت کا فیصلہ بذات خود فرماتے۔ واقعہ کربلا کو ناممکن بنا دیتے۔ مختار ثقفی کا فتنہ قطعاً نمودار نہ ہو سکتا۔ حجاج بن یوسف کے مظالم کا کوئی امکان ہی نہ رہتا۔

اگر وعظ و نصیحت سننا ہی حضرت کا مقصود ہوتا تو حضرت ابوبکر، حضرت عمر، حضرت عثمان، حضرت علی رضی اللہ عنہ کے خطبات ضرور سنتے اور ”صَدَقْتُ“ اور ”مَرَحَبَا“ کی سند عطا فرماتے۔ حضرات ائمہ اربعہ رضی اللہ عنہم کی فقہوں میں اختلافی مسائل میں بذات خود فیصلہ فرما کر اختلافات ختم فرما دیتے۔ امام بخاری رحمہ اللہ اور دوسرے ائمہ حدیث کو حدیث کے صحت و سقم کے متعلق براہ راست ہدایات فرماتے اور نتیجتاً نہ علم جرح و تعدیل کی ضرورت ہوتی نہ اصول حدیث اور اصول فقہ کے ان اسفار و دفاتر کی ضرورت باقی رہتی!!

حافظ ابن جوزی، شیخ عبدالقادر حنبلی، جنید، شبلی رحمہم اور دیگر اکابر ائمہ تصوف سے ملتے یا یہ حضرات آنحضرت ﷺ سے ملتے اور یہ حضرات اپنی تصانیف اور ملفوظات میں ان ملاقاتوں کا تذکرہ ضرور فرماتے، مگر ان مقدس بزرگوں سے ایسی کوئی شیخی منقول نہیں۔

وَأَنْتَ يَا بَرَاءَ بْنَ عَازِبٍ كُنْتَ تَسْمَعُ مِنْ رَسُولِ اللَّهِ ﷺ وَأَنْتَ تَعْلَمُ مَا كُنْتُ تَسْمَعُ مِنْ رَسُولِ اللَّهِ ﷺ

① ”اسلام اور دین کے اس دعوے پر افسوس ہے کہ شبلی و جنید کے بغیر یہ کیا ہے۔“

ظاہر ہے کہ آنحضرت ﷺ کی اس طرح تشریف آوری کا شرعاً کوئی ثبوت نہیں۔ ابن قیم رحمہ اللہ کی کتاب ”الروح“ اور حافظ سیوطی رحمہ اللہ کی ”شرح الصدور“ شیخ عبدالحق کی ”مدارج النبوة“ اور ”مواہب لدنیہ“ وغیرہ میں بعض بزرگوں کے متعلق اس سے ملتی جلتی کہانیاں مرقوم ہیں، لیکن یہ قصے شرعی حجت نہیں۔ گذشتہ ایام میں جب آنحضرت ﷺ کی حیات یا موت کی بحث احباب دیوبند میں چھڑی تھی تو مدعیان حیات کا انحصار حضرات دیوبند کی ایسی ہی بعض تحریرات پر تھا۔ معلوم ہے کہ اس قدر اہم اعتقادی مسئلے کے لیے یہ کہانیاں مفید نہیں ہو سکتیں۔ تصوف قدیم اور ائمہ سنت کے ارشادات میں آنحضرت ﷺ کی اس طرح کی زندگی کا قطعی پتا نہیں چلتا اور نہ کسی وعظ میں آنحضرت ﷺ تشریف لائے، نہ درس سن کر ”صَدَقْتَ“ کی سند عطا فرمائی!

تصوف جدید میں (جس کا رواج اب دنیائے دیوبند میں عام ہو رہا ہے اور جا بجا بیعت کی دکانیں جمائی جا رہی ہیں) ایسی باتیں سننے میں آ رہی ہیں۔ اگر کوئی مثال یا کشفی صورت نظر بھی آجائے تو ان میں اچھے لوگ اسے عوام کے سامنے ذکر نہیں کرتے اور نہ اس ریا و سمعہ سے اپنی دکان کو رونق دینے کی کوشش کرتے ہیں، اس لیے کہ یہ چیزیں ظنی ہیں، ان میں شیطانی وسوسوں کا کافی حد تک امکان ہے۔

۲) اگر کسی نام کے اہل حدیث کو بھی اسی قسم کا جنون سمایا ہے تو اسے دماغی ہسپتال بھجوانے کی کوشش کیجیے، تاکہ نہ خود برباد ہو اور نہ دوسروں کو تباہ کرنے کی کوشش کرے۔ اس قسم کے قصے بعض خوابوں کی صورت میں بعض حضرات سے منقول ہیں، لیکن خواب شرعی حجت نہیں، البتہ یہ ممکن ضرور ہے کہ کوئی بزرگ خواب میں نظر آئے اور کوئی ہدایت یا نصیحت فرمائے، مگر وہ خواب ہی ہوگا، شرعی دلیل نہ ہوگا۔

۳) قرآن اور سنت میں میری ناقص رائے کے مطابق کوئی ایسا واقعہ نہیں ملتا۔ آنحضرت ﷺ اور صحابہ رضی اللہ عنہم ہمارے لیے اسوہ ہیں۔ مولانا احمد علی مرحوم کے متعلق ان کے ورثاء سے دریافت فرمالیں، وہ ہنسے تھے یا نہیں؟ موت کے بعد کچھ فرمایا تھا یا نہیں؟ مرحوم کی قبر سے خوشبو پھلنے کی بڑی شہرت تھی، وہ بھی گپ ہی ثابت ہوئی۔ جب تک عرقِ گلاب اور عطر کا اثر قائم رہا، جو ان کے عقیدت مندوں نے قبر پر گرایا تھا، خوشبو آتی رہی۔ وہ عشاق اپنے اپنے مشاغل میں

مصروف ہو گئے تو خوشبو جاتی رہی۔ اب مرحوم کے کچھ بے وقوف مرید مرحوم کی قبر پر پھول ڈالتے ہیں اور قبر کے پاس تسبیحات پڑھتے ہیں۔ یہ جہالت ہے۔ مولانا کے ورثاء کو چاہیے کہ اس بدعت کو بزور بند کریں۔

مولانا مرحوم کی ابتدائی زندگی بڑی مجاہدانہ تھی، ان کے مواعظ میں سادگی اور توحید نمایاں تھی۔ جوں جوں مرحوم جدید تصوف میں پھنستے گئے، وہ رنگ جاتا رہا۔ بریلوی پیروں کی طرح عام دست بوسی اور رسمی آداب مرحوم پر غالب آ گئے، نہ پہلا زہد رہا نہ ہر وعظ میں توحید کا رنگ غالب رہا، تاہم مرحوم کا وجود غنیمت تھا۔ آج کے حضرات دیوبند تو روز بروز بریلوی حضرات کے قریب تر ہو رہے ہیں، البتہ مولانا حسین علی کے تلامذہ اس سے کافی حد تک محفوظ ہیں، مگر تصوف مستحدث ان میں بھی راسخ ہو رہا ہے۔ ہمارے سادہ لوح اہل حدیث حضرات کو دیوبند کے موحد اور متساہل حضرات میں امتیاز کرنا چاہیے۔ اب ان میں اکثر حضرات رسمی پیری مریدی بطور کاروبار کر کے بریلوی حضرات کی طرح خانقاہی نظام کو اپنانے کی کوشش کر رہے ہیں۔ وہ کوشش کرتے ہیں کہ اہل حدیث علماء سے لوگوں کو متنفر کریں۔ جب بریلوی اور اہل حدیث اختلافات کا تذکرہ آئے تو یہ عموماً شرک پسند حضرات کو اہل توحید پر ترجیح دیتے ہیں۔ اہل کتاب کی طرح ﴿هَؤُلَاءِ أَهْدَى مِنَ الَّذِينَ آمَنُوا سَبِيلًا﴾ [النساء: ۵۱] کہہ کر اپنے دل کو مطمئن کر لیتے ہیں اور شرک پسند حضرات کی خوشنودی حاصل کرتے ہیں۔

دوسری طرف ہمارے سادہ لوح اہل حدیث حضرات چونکہ اس نئی پالیسی سے بے خبر ہیں اور وہ پرانے تصورات کے مطابق ان حضرات کی ان کہانیوں اور تزکیہ و توحید کے دعوؤں سے غلطی کھا کر ان دعاوی کو صحیح سمجھنے لگتے ہیں۔ بایں ہمہ چند افراد اب بھی احباب دیوبند میں ایسے موجود ہیں جن کے دل میں توحید کے لیے ایک سوز اور تڑپ پائی جاتی ہے، ان کا انداز بھی کاروباری نہیں۔ مجھے احباب دیوبند سے حسن ظن ہے، ان میں دین کی خدمت اور توحید کا جذبہ کہیں کہیں پایا جاتا ہے، مگر یہ نئی پالیسی جو جدید دنیائے دیوبند میں فروغ پا رہی ہے، اس سے بے خبر نہیں رہنا چاہیے۔ بزرگوں کے متعلق یہ قصے اور کہانیاں، جن کا سائل نے ذکر کیا ہے، اسی جدید پالیسی کا نتیجہ ہے۔

حضرت شاہ ولی اللہ رحمہ اللہ تصوف جدید کے بہت بڑے ماہر اور ترجمان ہیں، ان کے ابنائے کرام اور تلامذہ پر بھی یہ ذوق غالب ہے، اس کے باوجود وہ تصوف جدید کے رسوم سے متنفر اور خائف ہیں۔

اپنے وصیت نامہ میں وصیت نمبر (۳) کے آخر میں فرماتے ہیں:

”نسبہائے صوفیہ غنیمتِ کبریٰ است و رسومِ ایثاں ہیچ نغے ارزد و ایں سخن گراں خواہد بود
امامِ دکارے فرمودہ اند بر حسبِ آں مے باید گفت و برگفتہ زید و عمرو تصریح نغے باید کرد“
(ملحقہ عقد الجید، ص: ۱۱۶)

”صوفیہ کی نسبتیں غنیمتِ کبریٰ ہیں، لیکن ان کی (از قسم ایجادِ بندہ) رسم و رواج کی کوئی
قیمت نہیں۔ میری یہ تصریح گراں ضرور گزرے گی، مگر جس کام پر مقرر ہوں، اس کے
مطابق گفتگو کرنا لازم ہے، زید و عمرو کی بات کا کچھ اعتبار نہیں۔“

اسی وصیت نمبر (۳) کے شروع میں فرماتے ہیں:

”وصیت دیگر آں ست کہ دست در دست مشائخِ ایں زماں کہ بانواعِ بدعت مبتلا ہستند
ہرگز نباید داد و بیعت ایثاں نباید کرد و بغلو عام مغرور نباید بود و نہ بکرامات زیرا کہ اکثر غلو
عام سبب رسم است و امورِ رسمِیہ را تحقیقت اعتبارے نیست و کرامات فروشان ایں زماں
ہمہ الا ماشاء اللہ طلسمات و نیرنجات را کرامات دانستہ اند“ (ص: ۱۱۴)

”اس زمانے کے مشائخ کی بیعت نہیں کرنا چاہیے۔ یہ لوگ مختلف قسم کی بدعات سے
ملوث ہیں اور ان کے عام غلو سے دھوکا نہیں کھانا چاہیے، نہ ان کی کرامات پر توجہ دینی
چاہیے۔ یہ غلو رسوم کا نتیجہ ہے اور رسمی چیزوں کی حقیقت کے مقابلے میں کوئی قیمت نہیں،
اس زمانے کے کرامت فروش طلسمات اور شعبہ باز یوں کو کرامت سمجھتے ہیں۔“

آپ نے تینوں سوالات میں جن بعض دیوبندی اور اہل حدیث حضرات کا ذکر فرمایا ہے، یہ وہی

حضرات ہیں جن کو شاہ صاحب نے کرامت فروشی کا خطاب دیا ہے۔ أعاذنا اللہ منہم!

④ مسنون اور ماثور درود کے ہوتے ہوئے اس قسم کے مصنوعی درود کو کوئی اہمیت نہیں دینی چاہیے۔

درود تاج میں مشرکانہ الفاظ کے علاوہ اس کی عبارت زبان کے لحاظ سے بھی غلط ہے۔ حافظ

ابن القیم رحمہ اللہ نے ”جلاء الأفہام“ اور حافظ سخاوی نے ”القول البدیع“ اور نواب صدیق

حسن خان نے ”نزل الأبرار“ میں درود شریف کے متعدد صیغے درج فرمائے ہیں اور ان کی

اسانید پر بحث فرمائی ہے، جو صحیح احادیث سے ثابت ہیں، انھیں پڑھنا چاہیے۔ بعض بزرگوں

نے درود تاج کی بڑی اہمیت بیان کی ہے اور اس کے لیے اجازت بھی دی ہے، لیکن کوئی شرعی دلیل ذکر نہیں فرمائی، اس لیے مشکوک و مشتبہ وظائف سے پرہیز بہتر ہے۔

⑤ قرآن عزیز نے حضرت ابراہیم علیہ السلام کے والد کا نام آزر ذکر فرمایا ہے۔ بعض لوگ انہیں چچا کہتے ہیں، اس میں کچھ شک نہیں کہ چچا کو بھی باپ کہا جاتا ہے، لیکن اس کے لیے قرینہ ہونا چاہیے، ورنہ ”آب“ کا حقیقی معنی باپ ہی ہوتا ہے۔

عہد نامہ قدیم (تورات، توارخ نمبر: ۱، باب نمبر: ۱) میں حضرت ابراہیم علیہ السلام کے باپ کا نام ”تارخ“ لکھا ہے اور لوقا (باب نمبر: ۳) میں ان کا نام ”ترہ“ مرقوم ہے۔ اگر عہد نامہ قدیم اور عہد نامہ جدید کے بیانات کو کچھ اہمیت دی جائے تو کہا جاسکتا ہے کہ ان کا نام آزر تھا اور تارخ اور ترہ ان کے لقب ہوں گے۔ بہر کیف قرآن عزیز کے بیان کو ترجیح ہے۔

صحیح یہی ہے کہ ان کا نام آزر تھا۔ اس معاملے میں زیادہ مغالطہ آمیزی شیعہ حضرات کی جانب سے کی جاتی ہے، اس لیے کہ وہ آزر کے کفر سے گھبراتے ہیں، جس کی قرآن عزیز نے صراحت فرمائی ہے۔ اہل سنت کے نزدیک باپ بیٹے کے خیالات میں اختلاف کوئی بات نہیں۔^① اللہ تعالیٰ جو چاہیں کر سکتے ہیں: ﴿يُخْرِجُ الْحَيَّ مِنَ الْمَبِيتِ وَيُخْرِجُ الْمَيِّتَ مِنَ الْحَيِّ﴾ [الروم: ۱۹]

11- وضو کے بغیر قرآن مجید پڑھنا:^②

سوال کیا بغیر وضو کے قرآن مجید ہاتھ میں لے کر پڑھنا درست ہے؟

جواب قرآن مجید با وضو پڑھنا افضل ہے، بغیر وضو بھی پڑھا جاسکتا ہے، البتہ جنابت ہو تو مَس [چھونا] درست نہیں۔

12- ننگے سر عادتاً نماز پڑھنا:^③

سوال ① بدن پر کپڑے ہوتے ہوئے اور صرف سر پر سے ٹوپی یا پگڑی اتار کر رکھ دینی اور کوئی

عذر بھی نہ ہو اور ہمیشہ اس طرح نماز پڑھنا، اگرچہ فرض نماز باجماعت مسجد میں ہو، اس کے لیے

① یعنی اگر بیٹا مسلمان ہے تو باپ کافر ہو سکتا ہے، وکذا بالعکس، جیسے حضرت نوح علیہ السلام اور ان کا بیٹا۔ [مولف]

② ہفت روزہ ”الاعتصام“ لاہور (۱۱/فروری ۱۹۵۸ء)

③ ہفت روزہ ”الاعتصام“ لاہور (۴/دسمبر ۱۹۵۹ء)

شرعاً کیا حکم ہے؟ کیا اس طرح نبی ﷺ صحابہ رضی اللہ عنہم سے ثبوت ملتا ہے؟ اگر ملتا ہے تو عبارت مع صفحہ تحریر فرمائیں۔

❖ ننگے سر نماز پڑھنا افضل ہے یا سر ڈھانک کر نماز پڑھنا افضل ہے؟ اگر سر ڈھانک کر نماز پڑھنا افضل ہے تو اس کی دلیل پیش فرمائیے گا۔ (عبداللہ؛ خطیب جامع مسجد اہل حدیث، ڈیرہ غازی خاں)

جواب متذکرہ صدر سوال پر تین وجوہ سے غور کیا جاسکتا ہے:

① مطلق جواز اور اباحت کے لحاظ سے۔

② افضلیت، یعنی آنحضرت اور صحابہ کے عام عمل کے لحاظ سے۔

③ حرمت اور عدم جواز کے لحاظ سے۔

نماز میں سترِ مغلظ (مبرز اور شرم گاہ) کا ڈھانپنا بالاتفاق ضروری ہے۔ ان میں سے اگر کوئی حصہ ننگا ہو تو نماز نہیں ہوگی اور ان اعضاء کو ننگا رکھنا شرعاً حرام ہے۔

بہز بن حکیم عن ابیہ عن جدہ مرفوعاً مروی ہے:

«إِحْفَظْ عَوْرَتَكَ إِلَّا مِنْ زَوْجَتِكَ أَوْ مَا مَلَكَتْ يَمِينُكَ»^①

(رواہ الخمسة إلا النسائي)

”بیوی اور مملوکہ کے سوا اعضاء ستر دیکھنے کا کسی کو موقع نہ دے۔“

امام شوکانی فرماتے ہیں:

”وَالْحَقُّ وَجُوبُ سِتْرِ الْعَوْرَةِ فِي جَمِيعِ الْأَوْقَاتِ إِلَّا وَقْتُ قَضَاءِ الْحَاجَةِ

وإِفْضَاءِ الرَّجُلِ إِلَى أَهْلِهِ“ اھ (نیل الأوطار: ۶۴/۲)

حد ستر میں اہل علم مختلف ہیں۔ جمہور ناف سے گھٹنے تک ڈھکنا ضروری سمجھتے ہیں۔ بعض صرف ران

ڈھانپنا واجب سمجھتے ہیں۔ امام احمد اور امام مالک رحمہما سے ایک روایت میں آیا ہے:

«الْعَوْرَةُ: الْقَبْلُ وَالذُّبُرُ فَقَطْ» (نیل الأوطار: ۶۴/۲)

غرض ستر کی جو حد بھی اہل علم کے نزدیک ہے، اگر اسے ننگا رکھا جائے تو نماز نہیں ہوگی۔

اعضائے ستر کو ویسے بھی ننگا رکھنا درست نہیں، نماز میں تو قطعاً حرام ہے اور ناجائز ہوگا۔

① سنن أبي داود، رقم الحديث (۴۰۱۷) سنن الترمذي، رقم الحديث (۲۷۹۴) سنن ابن ماجه (۱۹۲۰)

سر چونکہ بالاتفاق اعضائے ستر میں نہیں، اس لیے اگر کسی وقت ننگے سر نماز پڑھی جائے تو نماز بالاتفاق جائز ہوگی، اس کے لیے نہ بحث کی ضرورت ہے، نہ احادیث کی ٹٹول کی ضرورت، جس طرح کوئی پنڈلی، پیٹ، پشت وغیرہ اعضاء ننگے ہوں، نماز جائز ہے، ننگے سر بھی درست ہے، لیکن اسے عادت نہیں بنانا چاہیے۔ امام اگر نماز کے بعد پاؤں آسمان کی طرف کرے یا مقتدی کوئی ایسی حرکت کریں، حدیث میں اس سے رکاوٹ ثابت نہیں ہوگی، لیکن عقل مند ایسا کرنے سے پرہیز کرے گا۔ ننگے سر کی عادت بھی قریباً اسی نوعیت کی ہے۔ جواز کے باوجود ایسی عادات عقل و فہم کے خلاف ہیں۔ عقلمند اور متدین آدمی کو اس سے پرہیز کرنا چاہیے۔

آنحضرت ﷺ، صحابہ کرام اور اہل علم کا طریق وہی ہے جو اب تک مساجد میں متواتر اور معمول بہا ہے۔ کوئی مرفوع صحیح حدیث میری نظر سے نہیں گزری، جس سے اس عادت کا جواز ثابت ہو، خصوصاً باجماعت فرائض میں، بلکہ عادت مبارک یہی تھی کہ پورے لباس سے نماز ادا فرماتے تھے۔ امام بخاری فرماتے ہیں:

”بَابُ وَجُوبِ الصَّلَاةِ فِي الثِّيَابِ، وَقَالَ اللَّهُ تَعَالَى: ﴿خُذُوا زِينَتَكُمْ عِنْدَ كُلِّ مَسْجِدٍ﴾ وَمَنْ صَلَّى مُلْتَحِفًا فِي ثَوْبٍ وَاحِدٍ، وَيَذْكُرَ عَنْ سَلَمَةَ بْنِ الْأَكْوَعِ أَنَّ النَّبِيَّ ﷺ قَالَ: يَزُرُّهُ وَلَوْ بِشَوْكَةٍ. فِي إِسْنَادِهِ نَظَرٌ...“ (صحیح

البخاری مع الفتح: ۱/ ۳۱۸، مطبوعہ مصر)

امام بخاری کا مطلب یہی معلوم ہوتا ہے کہ وہ زینت کا مطلب یہ سمجھتے ہیں کہ اعضائے ستر ڈھانپنے کے علاوہ اچھے کپڑوں میں نماز ادا کی جائے۔ عام ذہن کے لوگوں کو اس قسم کی احادیث سے غلطی لگی ہے کہ ایک کپڑے میں نماز ادا کی جائے تو سر ننگا رہے گا، حالانکہ ایک کپڑے کو اگر پوری طرح لپیٹا جائے تو سر ڈھکا جاسکتا ہے۔

اس مضمون کی احادیث ام ہانی، ابو ہریرہ، جابر بن عبد اللہ، سلمہ بن اکوع، عمر بن ابی سلمہ، طلق بن علی رضی اللہ عنہ وغیرہ سے صحیح بخاری، سنن ابی داود وغیرہ دواوین سنت میں موجود ہیں،^① لیکن کسی میں سر ننگا رکھنے کا ذکر نہیں، خصوصاً جس میں عادت یا کثرت عمل ثابت ہو۔ پھر احادیث میں آنحضرت ﷺ

① صحیح البخاری، رقم الحدیث (۳۴۵-۳۵۱) سنن ابی داود، رقم الحدیث (۲۶۵، ۶۳۵)

کے ارشاد سے ظاہر ہوتا ہے کہ یہ صورت یا تو صرف اظہارِ جواز کے لیے ہے یا کپڑوں کی کم یابی کی وجہ سے، ان حالات سے جواز یا اباحت تو ثابت ہو سکتی ہے، سنت یا استحباب ظاہر نہیں ہوتا۔

حضرت ابو ہریرہ رضی اللہ عنہ کی روایت میں ہے:

«أَوْ لِكُلِّكُمْ ثَوْبَانِ؟»^(۱) (أبو داود: ۱/ ۲۴۰)

طلق رضی اللہ عنہ کی روایت میں ہے:

«أَوْ كُلُّكُمْ يَجِدُ ثَوْبَيْنِ»^(۲) (أبو داود مع عون: ۱/ ۲۴۱)

”کیا سب کو دو کپڑے میسر آ سکتے ہیں؟“

حضرت عمر رضی اللہ عنہ کے اثر میں مزید تفصیل ملتی ہے۔ حضرت ابو ہریرہ رضی اللہ عنہ فرماتے ہیں:

”قَامَ رَجُلٌ إِلَى النَّبِيِّ ﷺ فَسَأَلَهُ عَنِ الصَّلَاةِ فِي الثَّوْبِ الْوَاحِدِ فَقَالَ: أَوْ كُلُّكُمْ يَجِدُ ثَوْبَيْنِ؟ ثُمَّ سَأَلَ رَجُلٌ عُمَرَ فَقَالَ: إِذَا وَسَّعَ اللَّهُ فَأَوْسِعُوا، جَمَعَ رَجُلٌ عَلَيْهِ ثِيَابُهُ، صَلَّى رَجُلٌ فِي إِزَارٍ وَرِدَاءٍ، فِي إِزَارٍ وَقَمِيصٍ، قَالَ: وَأَحْسِبُهُ، قَالَ: فِي ثَبَانٍ وَرِدَاءٍ“^(۳) (صحيح بخاري: ۱/ ۳۲۴)

”ایک شخص نبی مکرم ﷺ کے پاس کھڑا ہوا اور اس نے ایک کپڑے میں نماز پڑھنے کے متعلق سوال کیا تو آپ ﷺ نے فرمایا: کیا تم میں سے ہر ایک کے پاس دو کپڑے موجود ہیں؟ پھر اس نے حضرت عمر سے ایک کپڑے میں نماز کے متعلق دریافت کیا، حضرت عمر نے فرمایا: جب اللہ تعالیٰ وسعت دے تو نماز میں بھی وسعت سے کام لینا چاہیے۔ اس کے بعد حضرت عمر نے حسب استطاعت نماز میں لباس کی مختلف قسموں کا ذکر فرمایا۔“

حضرت عمر کا ارشاد حکم ہو یا صرف خبر، اس میں کپڑوں کی قلت اور عدم استطاعت صراحۃً سمجھ میں آتی ہے، اور یہ بھی ظاہر ہے کہ اگر پورے کپڑے میسر ہو سکیں اور کوئی مانع نہ ہو تو تکلف سے مسکنت کا اظہار نہیں کرنا چاہیے۔

ابن منیر فرماتے ہیں:

^(۱) سنن أبي داود، رقم الحديث (۶۲۵)

^(۲) سنن أبي داود، رقم الحديث (۶۲۹)

^(۳) صحيح البخاري، رقم الحديث (۳۵۸)

”الصَّحِيحُ أَنَّهُ كَلَامٌ فِي مَعْنَى الشَّرْطِ، كَأَنَّهُ قَالَ: إِنْ جَمَعَ رَجُلٌ عَلَيْهِ

ثِيَابُهُ فَحَسَنٌ“ اھ (فتح الباری: ۱/ ۳۲۴)

یعنی اگر ایک سے زائد کپڑے نماز میں استعمال کرے تو بہتر ہے۔

حافظ ابن حجر رحمہ اللہ فرماتے ہیں:

”وَفِي هَذَا الْحَدِيثِ دَلِيلٌ عَلَى وَجُوبِ الصَّلَاةِ فِي الثِّيَابِ لِمَا فِيهِ مِنْ أَنَّ
الْإِقْتِصَارَ عَلَى الثَّوْبِ الْوَاحِدِ كَانَ لِضَيْقِ الْحَالِ، وَفِيهِ أَنَّ الصَّلَاةَ فِي
الثَّوْبَيْنِ أَفْضَلُ مِنَ الثَّوْبِ الْوَاحِدِ، وَصَرَّحَ الْقَاضِي عِيَاضُ بْنُفِي الْخِلَافِ
فِي ذَلِكَ“ اھ (فتح الباری: ۱/ ۳۲۴)

اس حدیث سے ثابت ہوتا ہے کہ (مستطیع کے لیے) زیادہ کپڑوں میں نماز پڑھنا واجب ہے، کیونکہ ایک کپڑے کی اجازت صرف ضیق کی وجہ سے تھی اور یہ بھی ظاہر ہوتا ہے کہ نماز میں دو کپڑے استعمال کرنا افضل ہے۔

غرض کسی حدیث سے بلا عذر ننگے سر نماز کو عادت اختیار کرنا ثابت نہیں۔ محض بے عملی یا بد عملی یا کسل کی وجہ سے یہ رواج بڑھ رہا ہے، بلکہ جہلاء تو اسے سنت سمجھنے لگے ہیں۔ العیاذ باللہ! اس کی تائید دوسری احادیث سے بھی ہوتی ہے۔ عبداللہ بن عمر رضی اللہ عنہما آنحضرت ﷺ سے ذکر فرماتے ہیں:

« إِذَا صَلَّى أَحَدُكُمْ فَلْيَأْتِزِرْ وَلْيَرْتَدِّ » (سنن کبریٰ: ۲/ ۲۳۵)

نافع فرماتے ہیں، عبداللہ بن عمر رضی اللہ عنہما مرفوعاً فرماتے تھے:

« إِذَا صَلَّى أَحَدُكُمْ فَلْيَلْبَسْ ثَوْبَيْهِ فَإِنَّ اللَّهَ عَزَّ وَجَلَّ أَحَقُّ أَنْ يُزَيَّنَ لَهُ ... »^①

(سنن کبریٰ: ۱/ ۲۳۶)

”نماز دو کپڑوں میں پڑھو، اللہ کی بارگاہ میں زینت سے حاضر ہونا زیادہ مناسب ہے۔“

نافع فرماتے ہیں: میں ایک دن اونٹوں کی گھاس کے سلسلے میں نماز سے پیچھے رہ گیا۔

عبداللہ بن عمر آئے تو میں ایک ہی کپڑے میں نماز پڑھ رہا تھا۔ حضرت عبداللہ نے فرمایا: کیا تمہارے

① نیز دیکھیں: سنن أبي داود، رقم الحديث (۶۳۵) الثمر المستطاب للألباني (ص: ۲۸۷)

پاس دو کپڑے نہیں؟ میں نے عرض کیا: دو بھی موجود ہیں۔ آپ نے فرمایا:

”أَرَأَيْتَ لَوْ بَعَثْتُكَ إِلَىٰ بَعْضِ أَهْلِ الْمَدِينَةِ، أَكُنْتَ تَذْهَبُ فِي ثَوْبٍ وَاحِدٍ؟
قُلْتُ: لَا. قَالَ: فَاللَّهُ أَحَقُّ أَنْ يُتَجَمَّلَ لَهُ أَمِ النَّاسُ؟...“ (سنن البیہقی: ۱/ ۲۳۶)

”اگر میں مدینے میں کسی کے پاس تمہیں بھیجتا تو تم ایک کپڑے میں جاتے؟ میں نے عرض کیا: نہیں۔ فرمایا: اللہ کی بارگاہ میں زینت سے حاضر ہونا زیادہ مناسب ہے۔“

ان احادیث میں سر ڈھانپنے کی صراحت نہیں، لیکن دو کپڑوں سے سر ڈھانپنے کا امکان زیادہ ہو جاتا ہے۔ کپڑا موجود ہو تو ننگے سر نماز ادا کرنا یا ضد سے ہو گا یا قلتِ عقل سے!!

نیز یہ ثابت ہوتا ہے کہ اچھے کپڑوں کے ساتھ تجل سے نماز پڑھنا مستحب اور مسنون ہے۔

آیت: ﴿خُذُوا زِينَتَكُمْ﴾ کے مضمون کی بھی اسی سے وضاحت ہو جاتی ہے۔

ابوداؤد میں ایک اثر ہے، جس سے شاید کوئی کم سواد آدمی استدلال کرے:

”حَدَّثَنَا عَبْدُ اللَّهِ بْنُ مُحَمَّدٍ الزُّهْرِيُّ ثَنَا سُفْيَانُ بْنُ عُيَيْنَةَ قَالَ: رَأَيْتُ شَرِيكًا صَلَّى بِنَا فِي جَنَازَةِ الْعَصْرِ، فَوَضَعَ قَلَسُوتَهُ بَيْنَ يَدَيْهِ يَعْني فِي فَرِيضَتِهِ“^①

(أبو داود مع عون: ۱/ ۲۵۶)

یعنی شریک نے فرضوں کی نماز بوقتِ عصر ٹوپی اتار کر پڑھی اور ٹوپی اپنے سامنے رکھی۔

اول تو یہ نہ مرفوع حدیث ہے نہ کسی صحابی کا اثر۔

دوم: معلوم نہیں یہ شریک کون بزرگ ہیں: شریک بن عبداللہ نخعی تبع تابعی ہیں یا شریک بن عبداللہ بن ابی نمر تابعی؟ ان دونوں میں کم و بیش ضعف ہے، لیکن یہ ان کا عمل ہے، جو کسی طرح بھی قابلِ حجت نہیں۔

سوم: امام ابو داؤد نے اسے ”بَابُ الْخَطِّ إِذَا لَمْ يَجِدْ عَصًا“ میں ذکر فرمایا ہے، جس سے ظاہر ہے کہ یہاں ضرورتاً سر ننگا رکھا گیا ہے، کیونکہ جب انھیں سترہ بنانے کے لیے کوئی چیز نہ ملی تو انھوں نے سترے کا کام ٹوپی سے لے لیا۔ ضرورت اور عذر سے سر ننگا رکھا جائے تو اس میں بحث نہیں، بحث اس میں ہے کہ فیشن اور عادت کے طور پر نماز میں سر ننگا رکھنا کہاں تک درست ہے؟

① سنن أبي داود، رقم الحديث (۶۹۱) شریک نخعی ضعیف ہے، البتہ شریک بن عبداللہ بن ابی نمر حسن الحدیث ہے۔

حافظ عینی نے شرح بخاری میں مختلف مذاہب کے ذکر میں تفصیل سے کام لیا ہے۔ ان کی بحث کا خلاصہ بھی یہی ہے کہ ایک کپڑے میں نماز پڑھنا درست ہے، لیکن جب وسعت ہو، کپڑے میسر آسکیں تو پھر ایک پر اقتصار مستحسن نہیں۔ حافظ ابن قدامہ مقدسی فرماتے ہیں:

”الْفَصْلُ الثَّانِي فِي الْفَضِيلَةِ: وَهُوَ أَنْ يُصَلِّيَ فِي ثَوْبَيْنِ أَوْ أَكْثَرَ، فَإِنَّهُ إِذَا أَبْلَغَ فِي السَّتْرِ، يُرَوَى عَنْ عُمَرَ رَضِيَ اللَّهُ عَنْهُ أَنَّهُ قَالَ: إِذَا وَسَّعَ اللَّهُ فَأَوْسِعُوا“، اھ
(مغنی ابن قدامة، مع الشرح: ۱/ ۶۲۱)

”یعنی فضیلت اس میں ہے کہ دو یا دو سے زیادہ کپڑوں میں نماز ادا کرے، کیوں کہ اس میں ستر اور پردہ زیادہ ہوگا۔ حضرت عمر کا ارشاد ہے: جب اللہ مال میں وسعت فرمائیں تو آدمی کو وسعت سے کام لینا چاہیے۔“

اس کے بعد تمیمی کا قول ذکر فرمایا ہے:

”الْثَّوْبُ الْوَاحِدُ يُجْزِي، وَالثَّوْبَانِ أَحْسَنُ، وَالْأَرْبَعُ أَكْمَلُ: قَمِيصٌ وَسَرَاوِيلٌ وَعِمَامَةٌ وَإِزَارٌ“، اھ (مغنی ابن قدامة: ۱/ ۶۲۱)

”ایک کپڑا جوازِ نماز کے لیے کافی ہے، دو کپڑے بہتر ہیں، چار ہوں تو نماز اور کامل ہوگی: قمیص، پاجامہ، پگڑی اور ازار۔“

ان تمام گزارشات سے مقصد یہ ہے کہ سرنگا رکھنے کی عادت اور بلا وجہ ایسا کرنا اچھا فعل نہیں۔ یہ عمل فیشن کے طور پر روز بروز بڑھ رہا ہے، یہ اور بھی نامناسب ہے۔ آنحضرت ﷺ کے زمانے میں پگڑی کے متعلق تحنیک کا رواج تھا، یعنی پگڑی کا ایک لپیٹ گردن کے نیچے سے باندھتے تھے۔ آج کی عربی پگڑیاں اور ہماری پگڑیاں اس وقت کی پگڑیوں سے وضع میں مختلف ہیں۔ ایسی پگڑی کا اتارنا تو اور بھی مشکل معلوم ہوتا ہے۔ وَلِلتَّفَصِيلِ وَقْتُ آخِرٍ۔ ویسے یہ مسئلہ کتابوں سے زیادہ عقل و فراست سے متعلق ہے۔ اگر اس جنس لطیف سے طبیعت محروم نہ ہو تو ننگے سر نماز ویسے ہی مکروہ معلوم ہوتی ہے۔ ضرورت اور اضطرار کا باب اس سے الگ ہے۔

13- وتر کے بعد دو رکعت بیٹھ کر پڑھنا: ^①

سوال عشاء کے وتر کے بعد دو رکعت نفل بیٹھ کر پڑھنا کسی حدیث سے ثابت ہے یا نہیں؟

جواب نوافل پڑھتے وقت بیٹھنے کا ذکر بعض احادیث میں آیا ہے،¹ مگر یہ اختیاری ہے۔ کھڑے ہو کر بھی پڑھ سکتا ہے، نوافل نہ پڑھے تو بھی درست ہے۔

14- کیا دیہات میں نمازِ جمعہ فرض ہے؟²

سوال کیا فرماتے ہیں علمائے دین اس مسئلے کے بارے میں کہ نمازِ جمعہ گاؤں میں ہو سکتی ہے یا

نہیں؟ ہمارے ہاں بعض لوگ گاؤں میں بھی جائز کہتے ہیں۔ اگر یہ غلط ہے تو کیوں؟

جواب جمعہ شہر اور دیہات میں، جہاں ادا کرنا ممکن ہو، فرض ہے۔ قرآنِ عزیز میں ارشاد ہے:

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ

وَذَرُوا الْبَيْعَ ۚ ذَٰلِكُمْ خَيْرٌ لَّكُمْ إِنْ كُنْتُمْ تَعْلَمُونَ﴾ [الجمعة: ۹]

اس آیت میں عام اہل ایمان کو مخاطب فرمایا گیا ہے کہ جمعہ کے دن جب اذان ہو تو کاروبار (تجارت و زراعت) چھوڑ کر نماز کے لیے توجہ اور پوری کوشش سے آؤ، اللہ تعالیٰ کا ذکر کثرت سے کرو، کامیابی کا راز یہی ہے۔

اس اذان سے وہی اذان مراد ہے جو جمعہ کے دن بوقتِ خطبہ دی جاتی ہے۔

حافظ ابن العربی فرماتے ہیں:

”قَالَ بَعْضُ الْعُلَمَاءِ: كَوْنُ الصَّلَاةِ الْجُمُعَةِ هَهُنَا مَعْلُومٌ بِالْإِجْمَاعِ، لَا مِنْ نَفْسِ اللَّفْظِ. وَعِنْدِي أَنَّهُ مَعْلُومٌ مِنْ نَفْسِ اللَّفْظِ بِنُكْتَةٍ، وَهِيَ قَوْلُهُ: ﴿مِنْ يَوْمِ الْجُمُعَةِ﴾ وَذَلِكَ يُفِيدُهُ؛ لِأَنَّ النَّدَاءَ الَّذِي يَخْتَصُّ بِذَلِكَ الْيَوْمَ هُوَ نِدَاءُ تِلْكَ الصَّلَاةِ، فَأَمَّا غَيْرُهَا فَهُوَ عَامٌّ فِي سَائِرِ الْأَيَّامِ، وَلَوْ لَمْ يَكُنِ الْمُرَادُ بِهِ نِدَاءُ الْجُمُعَةِ لَمَا كَانَ لِتَخْصِيصِهِ بِهَا وَإِضَافَتِهِ إِلَيْهَا مَعْنَى وَلَا

فَائِدَةٌ“ (أحكام القرآن لابن العربي: ۲/۲۵۶)

”بعض علماء کا خیال ہے کہ یہاں سے نمازِ جمعہ مراد لینا الفاظ کا مفاد نہیں، بلکہ اجماع سے

ثابت ہے۔ ابن العربی فرماتے ہیں کہ میرے نزدیک آیت کا مفاد یہی ہے، کیونکہ اذان

¹ صحیح البخاری، رقم الحدیث (۱۱۰۶)

² ہفت روزہ ”الاعتصام“ لاہور (۱۹، ۲۶ فروری، ۴، ۱۱ مارچ ۱۹۶۰ء)

کے ساتھ یوم الجمعہ کی تخصیص کا مقصد یہ ہے کہ اس سے مراد وہ اذان ہے جس کا تعلق نماز جمعہ سے ہے۔ باقی اذانیں سب دنوں میں عموماً ہوتی رہتی ہیں، اگر نماز جمعہ مراد نہ ہوتی تو اس تخصیص اور تعین کا کوئی فائدہ نہیں۔“

اسی طرح بیع کا تذکرہ بھی ایک ضروری اور اہم شغل کے طور پر کیا گیا۔ اگر جمعہ کی اذان کے وقت کھیتی باڑی یا کوئی دوسرا کام ہو رہا ہو تو اسے بھی ترک کرنا ضروری ہے۔ یہاں ابن العربی نے بعض ائمہ سے اختلاف کا ذکر بھی فرمایا ہے، جن کے نزدیک نکاح، ہبہ، صدقہ وغیرہ امور اذان جمعہ کے وقت فسخ نہیں ہوتے، اس کے بعد فرماتے ہیں:

”وَالصَّحِيحُ فَسْخُ الْجَمِيعِ، لِأَنَّ الْبَيْعَ إِنَّمَا مُنِعَ لِلِاشْتِغَالِ بِهِ فَكُلُّ أَمْرٍ يُشْغِلُ عَنِ الْجُمُعَةِ مِنَ الْعُقُودِ كُلِّهَا فَهُوَ حَرَامٌ شَرْعًا“ (أحكام القرآن: ۲/ ۲۵۷)

”صحیح یہ ہے کہ جس قدر امور عقود وغیرہ جمعہ سے مشغول اور غافل کریں، وہ شرعاً حرام ہیں۔“

”قَالَ عَطَاءٌ: تَحْرُمُ الصَّنَاعَاتُ كُلُّهَا“^①

قسطلانی فرماتے ہیں:

”يَحْرُمُ الْبَيْعُ وَنَحْوُهُ مِنَ الْعُقُودِ مِمَّا فِيهِ تَشَاغُلٌ عَنِ السَّعْيِ“

(إرشاد الساري: ۲/ ۱۷۴)

غرض جہاں بھی جمعہ فرض ہوگا، وہاں بیع و شرا اور عقود و زراعت وغیرہ جملہ مشاغل ممنوع ہوں گے۔ بیع سے خرید و فروخت بلحاظ شغل مقصود ہے، شہر یا دیہات اور قصبات میں جو مشاغل ادائے جمعہ سے مانع ہوں، وہ امر ﴿فَاسْعَوْا﴾ کے منافی ہیں اور ﴿وَذَرُوا الْبَيْعَ﴾ سے ان کا ترک مقصود ہے۔ مناظرات کے دور کی یہ نکتہ سنجی ہے کہ بیع سے مراد صرف خرید و فروخت ہے اور دیہات کے رہنے والوں کو اس سے مستثنیٰ قرار دے دیا گیا ہے، اس لیے کہ دیہات میں خرید و فروخت نہیں ہوتی۔ آنحضرت ﷺ نے جمعہ کے متعلق احادیث میں جو تاکید فرمائی ہے، اس میں شہر اور دیہات میں امتیاز نہیں فرمایا۔

① عَنْ أَبِي هُرَيْرَةَ وَابْنِ عُمَرَ قَالَا: سَمِعْنَا رَسُولَ اللَّهِ ﷺ عَلَى أَعْوَادٍ مِنْبَرِهِ:

«لَيَنْتَهَيْنَ أَقْوَامٌ عَنْ وَدْعِهِمُ الْجُمُعَاتِ أَوْ لَيَخْتَمَنَّ اللَّهُ عَلَى قُلُوبِهِمْ، ثُمَّ

لَيَكُونَنَّ مِنَ الْغَافِلِينَ»^(۱) (مسلم)

”آنحضرت ﷺ نے منبر پر فرمایا: لوگ جمعہ کو ترک کرنا چھوڑ دیں، ورنہ ان کے دلوں پر مہر کی جائے گی اور انھیں غافلوں میں شمار کیا جائے گا۔“

[۲] عَنْ أَبِي الْجَعْدِ الضَّمْرِيِّ قَالَ: قَالَ رَسُولُ اللَّهِ ﷺ: «مَنْ تَرَكَ ثَلَاثَ جُمُعٍ تَهَاوُنًا بِهَا، طَبَعَ اللَّهُ عَلَى قَلْبِهِ»^(۲) (أبو داود، نسائي، ترمذي، ابن ماجه، منتقى: ۷/۲)

”جو آدمی تین جمعے سستی سے چھوڑ دے، اس کے دل پر مہر کر دی جاتی ہے۔“

[۳] عَنْ عَبْدِ اللَّهِ بْنِ عَمْرٍو عَنِ النَّبِيِّ ﷺ: «الْجُمُعَةُ عَلَى كُلِّ مَنْ سَمِعَ النِّدَاءَ»^(۳) (أبو داود)

”جو جمعہ کی اذان سنے اس پر جمعہ فرض ہے۔“

[۴] عَنْ طَارِقِ بْنِ شِهَابٍ قَالَ: قَالَ رَسُولُ اللَّهِ ﷺ: «الْجُمُعَةُ حَقٌّ وَاجِبٌ عَلَى كُلِّ مُسْلِمٍ فِي جَمَاعَةٍ إِلَّا عَلَى أَرْبَعَةٍ: عَبْدٍ مَمْلُوكٍ، أَوْ امْرَأَةٍ، أَوْ صَبِيٍّ أَوْ مَرِيضٍ»^(۴) (أبو داود، منتقى: ۸/۲)

”جمعہ ہر مسلمان پر فرض ہے، البتہ غلام، عورت بچے اور بیمار پر فرض نہیں۔“

دیکھیں! اعذار کے لحاظ سے بعض لوگوں کو آپ ﷺ نے مستثنیٰ فرمایا ہے، لیکن ظرف و مقام کے لحاظ سے کوئی استثنا نہیں فرمایا، حالانکہ اس قسم کے استثناء کے لیے یہ مناسب موقع تھا۔

[۵] عَنْ جَابِرٍ أَنَّ رَسُولَ اللَّهِ ﷺ قَالَ: «مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَعَلَيْهِ الْجُمُعَةُ يَوْمَ الْجُمُعَةِ إِلَّا مَرِيضٌ أَوْ مُسَافِرٌ أَوْ امْرَأَةٌ أَوْ صَبِيٌّ أَوْ مَمْلُوكٌ، فَمَنْ اسْتَعْنَىٰ بِلَهْوٍ أَوْ تِجَارَةٍ، اسْتَغْنَى اللَّهُ عَنْهُ، وَاللَّهُ غَنِيٌّ حَمِيدٌ»^(۵) (دارقطني)

① صحیح مسلم، رقم الحدیث (۸۶۵)

② سنن أبي داود، رقم الحدیث (۱۰۵۲) سنن الترمذی، رقم الحدیث (۵۰۰) سنن النسائی، رقم الحدیث (۱۳۶۹) سنن ابن ماجه، رقم الحدیث (۱۱۲۵)

③ سنن أبي داود، رقم الحدیث (۱۰۵۶) اس کی سند میں ابوسلمہ بن نبیہ اور اس کا استاد عبداللہ بن ہارون مجہول ہیں۔ البتہ یہ حدیث موقوفاً صحیح ہے۔ دیکھیں: مصنف ابن أبي شيبة (۲۰۵/۱) سنن البيهقي (۱۷۳/۳)

④ سنن أبي داود، رقم الحدیث (۱۰۶۷)

⑤ سنن الدارقطني (۳/۲) اس کی سند میں ابن لہیعہ اور معاذ بن محمد انصاری ضعیف ہیں۔ نیز یہ حدیث ایک اور ←

”جس کا اللہ تعالیٰ اور آخرت پر ایمان ہے، جمعہ کے دن اس پر جمعہ ضروری ہے، بیمار، مسافر، عورت، بچے اور غلام اس سے مستثنیٰ ہیں۔ جو آدمی غفلت یا کاروبار کی وجہ سے استغنا کرے، اللہ اس سے مستغنی ہے۔“

۶] حضرت عبداللہ بن مسعود رضی اللہ عنہ سے مروی ہے کہ آنحضرت صلی اللہ علیہ وسلم نے نماز جمعہ سے جدا

رہنے والوں کے گھروں کو جلا ڈالنے کا قصد فرمایا۔^(۱) (مسلم، منتقی: ۶/۲)

ایک مناظر ذہن کے لیے بحث کی گنجائش ہے کہ ان احادیث میں دیہات کا تذکرہ صراحتاً نہیں، لیکن احادیث کے مقاصد پر غور کرنے سے معلوم ہوتا ہے کہ آنحضرت صلی اللہ علیہ وسلم جمعہ کی نماز اور اس میں وعظ و تذکیر کو زیادہ سے زیادہ عام فرمانا چاہتے ہیں اور اس سے اغماض کرنے والوں سے نفرت فرماتے ہیں۔

۷] عَنْ أَبِي هُرَيْرَةَ رضی اللہ عنہ عَنِ النَّبِيِّ صلی اللہ علیہ وسلم قَالَ: «أَلَا هَلْ عَسَى أَنْ يَتَّخِذَ

أَحَدُكُمْ الصُّبَّةَ مِنَ الْغَنَمِ عَلَى رَأْسِ مِيلٍ أَوْ مِيلَيْنِ فَيَتَعَذَّرُ عَلَيْهِ الْكَلَاءُ فَيَرْتَفِعُ، ثُمَّ تَجِيءُ الْجُمُعَةُ فَلَا يَجِيءُ وَلَا يَشْهَدُهَا، وَتَجِيءُ الْجُمُعَةُ فَلَا يَشْهَدُهَا، وَتَجِيءُ الْجُمُعَةُ فَلَا يَشْهَدُهَا حَتَّى يُطْبَعَ عَلَى قَلْبِهِ» (ابن ماجہ)^(۲)

”تم سے کوئی میل دو میل دور اپنی بکریوں کا ریوڑ لے جائے، پھر گھاس نہ ملنے کی وجہ سے

وہ اوپر چلا جائے اور تین جمعے غیر حاضر رہے، ایسا نہیں ہونا چاہیے، ایسے آدمی کے دل پر مہر کر دی جائے گی۔“

ان احادیث میں صحیح اور ضعیف روایات موجود ہیں، جو مفہوم کے لحاظ سے ایک دوسرے کی موید ہیں، ان سے ثابت ہوتا ہے کہ ہر آدمی، جس کے لیے جمعہ ادا کرنا ممکن ہو، اس پر واجب ہے کہ نماز جمعہ میں حاضر ہو۔ یہی ان احادیث کی روح ہے۔

دیہات اور فقہائے حنفیہ رحمہم اللہ:

مذاہب ائمہ کی تصریحات سے ظاہر ہوتا ہے کہ صرف فقہائے حنفیہ رحمہم اللہ اہل دیہات کو جمعہ کی

← سند سے بھی مروی ہے، لیکن اس میں عبدالعظیم بن حبیب سخت ضعیف راوی ہے۔ دیکھیں: المعجم الأوسط (۷/۳۵۴)

مجمع الزوائد (۲/۳۸۳) لسان المیزان (۴/۴۰) البتہ یہ بات درست ہے کہ مسافر پر جمعہ فرض نہیں ہے۔

① صحیح مسلم، رقم الحدیث (۶۵۲)

② سنن ابن ماجہ، رقم الحدیث (۱۱۲۷) صحیح الجامع، رقم الحدیث (۲۶۵۶)

حاضری سے مستثنیٰ قرار دیتے ہیں، بلکہ سختی سے روکتے ہیں۔ غلام، مریض اور مسافر کے متعلق خود فقہاء رحمہم کی تصریح موجود ہے کہ اگر یہ لوگ جمعہ میں حاضر ہو جائیں تو ظہران سے ساقط ہو جائے گی، مگر دیہات کو جمعہ سے محروم رکھنے پر معلوم نہیں کیوں اصرار ہے؟!

۱۹۴۷ء کی ہجرت کے بعد مولوی الیاس مرحوم کے معتقدین جہاں اقامت پذیر ہوئے ہیں، ان کا وتیرہ ہے کہ وہ جمعہ کو روکنے کی سر توڑ کوشش کرتے ہیں۔ اگر اہل دیہات کو مسافر وغیرہ کی طرح اجازت دے دی جائے کہ وہ دیہات میں جمعہ ادا کر لیں تو ان سے ظہر ساقط ہو جائے گی تو شرعی احکام سے قطع نظر اس میں تھوڑی سی معقولیت ہوتی، لیکن بعض دیہات میں تو ان تبلیغی حضرات نے جمعہ کے متعلق ہنگامہ برپا کر دیا، پارٹیاں بن گئیں، حالانکہ اہل دیہات پر جمعہ کی فرضیت کے متعلق قرآن اور سنت میں کافی ذخیرہ موجود ہے اور جمعہ سے روکنے کے لیے تو کچھ بھی نہیں!!

امام بخاری رحمہ اللہ صحیح میں فرماتے ہیں:

”بَابُ الْجُمُعَةِ فِي الْقُرَى وَالْمُدُنِ... عَنْ ابْنِ عَبَّاسٍ: إِنَّ أَوَّلَ جُمُعَةٍ جُمِعَتْ بَعْدَ جُمُعَةٍ فِي مَسْجِدِ رَسُولِ اللَّهِ ﷺ فِي مَسْجِدِ عَبْدِ الْقَيْسِ بِجَوَاثِي مِنَ الْبَحْرَيْنِ“^①

”یعنی مسجد نبوی کے بعد سب سے پہلا جمعہ قبیلہ عبد القیس نے مقام جواثی میں پڑھا، جو علاقہ بحرین میں ایک گاؤں ہے۔“

وکیع فرماتے ہیں: ”قَرْيَةٌ مِنْ قُرَى الْبَحْرَيْنِ“ (صحیح البخاری مع الفتح: ۲/ ۲۵۹)

حافظ فرماتے ہیں:

”إِشَارَةٌ إِلَى خِلَافٍ مَنْ خَصَّ الْجُمُعَةَ بِالْمُدُنِ دُونَ الْقُرَى، وَهُوَ مَرْوِيُّ عَنِ الْحَنْفِيَّةِ، وَأُسْنَدُهُ ابْنُ أَبِي شَيْبَةَ... عَنْ حُذَيْفَةَ عَنْ عَلِيٍّ“

(صحیح البخاری مع الفتح: ۲/ ۲۵۹)

”امام بخاری رحمہ اللہ نے ان حضرات سے اختلاف فرمایا ہے جو صرف شہروں میں جمعہ جائز سمجھتے ہیں دیہات میں درست نہیں سمجھتے۔ ابن ابی شیبہ نے حضرت حذیفہ رضی اللہ عنہ اور حضرت

علی رضی اللہ عنہ سے بھی یہ مسلک نقل کیا ہے۔“

اس کے بعد حافظ ابن حجر رحمہ اللہ نے حضرت عمر رضی اللہ عنہ کا اثر ذکر فرمایا ہے:
 ”إِنَّهُ كَتَبَ إِلَى أَهْلِ الْبَحْرَيْنِ أَنْ جَمَعُوا حَيْثُمَا كُنْتُمْ“^①
 ”آپ رضی اللہ عنہ نے بحرین والوں کو حکم دیا: تم جہاں بھی ہو، جمعہ ضرور پڑھو۔“
 بیہقی رحمہ اللہ نے لیث بن سعد سے نقل فرمایا ہے:

”كُلُّ مَدِينَةٍ أَوْ قَرْيَةٍ فِيهَا جَمَاعَةٌ، أُمِرُوا بِالْجُمُعَةِ، فَإِنَّ أَهْلَ مِصْرَ وَسَوَاحِلَهَا
 كَانُوا يُجْمَعُونَ الْجُمُعَةَ عَلَى عَهْدِ عُمَرَ وَعُثْمَانَ بِأَمْرِهِمَا، وَفِيهِمَا رِجَالٌ
 مِنَ الصَّحَابَةِ، وَعِنْدَ عَبْدِ الرَّزَّاقِ بِإِسْنَادٍ صَحِيحٍ عَنْ ابْنِ عُمَرَ أَنَّهُ كَانَ
 يَرَى أَهْلَ الْمِيَاهِ بَيْنَ مَكَّةَ وَالْمَدِينَةِ يُجْمَعُونَ فَلَا يَعْيبُ عَلَيْهِمْ“^②

لیث بن سعد فرماتے ہیں: ہر بستی اور شہر میں جہاں مسلمانوں کی جماعت ہو، وہاں جمعہ ادا کرنا چاہیے۔

اس کے بعد امام بخاری نے یہ حدیث ذکر فرمائی ہے:
 ”كُلُّكُمْ رَاعٍ، وَكُلُّكُمْ مَسْئُولٌ عَنْ رَعِيَّتِهِ...“^③

”تم سب اپنے حلقہ اقتدار میں حاکم ہو اور تم سے تمہاری رعیت کے متعلق باز پرس ہوگی۔“

ابن منیر فرماتے ہیں: اس حدیث سے ظاہر ہے کہ جمعہ کے لیے نہ امیر شرط ہے نہ شہر، بلکہ
 دیہات میں جمعہ کی اجازت ظاہر ہوتی ہے۔^④

اسی طرح اسعد بن زرارہ کی روایت سے ظاہر ہے، وہ نقیص الخضعات میں جمعہ پڑھایا کرتے
 تھے۔^⑤ یہ بستی مدینہ منورہ سے قریباً ایک میل ہے۔

ان آثار کا تذکرہ حافظ شوکانی نے ”نیل الأوطار“ میں اور حضرت مولانا شمس الحق نے عون المعبود
 میں بھی فرمایا ہے۔^⑥ امام بیہقی رحمہ اللہ نے ان تمام آثار کا تذکرہ سنن کبریٰ (۳/ ۱۷۹، ۱۷۸) میں

① مصنف ابن أبي شيبة (۱/ ۴۴۰)

② فتح الباري (۲/ ۳۸۰) نیز دیکھیں: مصنف عبد الرزاق (۳/ ۱۷۰) سنن البيهقي (۳/ ۱۷۸)

③ صحيح البخاري، رقم الحديث (۸۵۲)

④ فتح الباري (۲/ ۳۸۱)

⑤ سنن أبي داود، رقم الحديث (۱۰۶۹)

⑥ نيل الأوطار (۳/ ۲۷۱) عون المعبود (۳/ ۲۸۰)

اپنی سند سے فرمایا ہے۔ ان آثار سے ظاہر ہوتا ہے کہ اس وقت عام دیہات بلکہ ڈیروں میں بھی جمعہ بلا نکیر ہوتا تھا۔ صحابہ رضی اللہ عنہم میں گو حضرت علی رضی اللہ عنہ وغیرہ اس کے خلاف تھے، لیکن وہ روکنے کی کوشش نہیں کرتے تھے۔ غالباً یہ سنت حضرات دیوبند سے شروع ہوئی ہے، جس کا احیا جابجا مولوی الیاس کی تبلیغی جماعت کر رہی ہے۔ إنا لله وإنا إليه راجعون!!

حافظ خطابی معالم السنن (۱/۲۳۵) میں اسعد بن زرارہ کی حدیث ذکر کرنے کے بعد فرماتے ہیں:

”وَفِي الْحَدِيثِ مِنَ الْفَقْهِ أَنَّ الْجُمُعَةَ جَوَازُهَا فِي الْقُرَى كَجَوَازِهَا فِي الْمُدُنِ وَالْأَمْصَارِ، لِأَنَّ حَرَّةَ بَنِي بَيَاضَةَ يُقَالُ: قَرْيَةٌ عَلَى مِيلٍ مِنَ الْمَدِينَةِ“

”اس حدیث میں فقہی نکتہ یہ ہے کہ دیہات میں جمعہ اسی طرح جائز ہے جس طرح چھوٹے اور بڑے شہروں میں، کیونکہ حرہ بنی بیاضہ مدینے سے ایک میل پر ایک گاؤں ہے، جہاں اسعد بن زرارہ آنحضرت ﷺ کی تشریف آوری سے پہلے جمعہ پڑھایا کرتے تھے۔“

حافظ ابن القیم نے ”تہذیب السنن“ (۲/۱۰) میں اس کی صراحت فرمائی ہے۔ حرہ بنی بیاضہ کا تذکرہ شروح حدیث سبل السلام، فتح العلام، عون المعبود وغیرہ میں مرقوم ہے۔^① یہ واقعی چھوٹی سی بستی ہے اور یہ خیال کہ یہ امر آنحضرت ﷺ سے مخفی رہا، ناممکن ہے۔ اسعد بن زرارہ نے آنحضرت ﷺ کی ہجرت سے چند دن پہلے جمعہ پڑھایا تھا، اس کے بعد آنحضرت ﷺ مدینہ منورہ تشریف لے آئے تو مشکل ہے کہ اتنی جلدی کا واقعہ آنحضرت ﷺ کے سمع گرامی تک نہ پہنچا ہو۔ صحابہ رضی اللہ عنہم کی عادت تھی کہ وہ چھوٹی چھوٹی دین کی باتیں بھی آنحضرت ﷺ سے ضرور ذکر کرتے تھے۔ اتنا اہم واقعہ آنحضرت ﷺ تک نہ پہنچا ہو، ناممکن ہے۔

اسعد بن زرارہ کی حدیث کے متعلق ابن حزم فرماتے ہیں:

”أَمَّا الشَّافِعِيُّ فَإِنَّهُ احْتَجَّ بِخَبَرِ صَحِيحٍ رُوِيَ نَا مِنْ طَرِيقِ الزُّهْرِيِّ“

(المحلی: ۵/۴۷)

صحیح احادیث سے صراحۃً اور قرآن عزیز اور اقوال صحابہ رضی اللہ عنہم سے دیہات میں جمعہ کا ثبوت جب ملتا ہے تو بعض اہل علم جن تک یہ اطلاع نہیں پہنچی یا وہ اسے اس طرح نہیں سمجھ سکے جس طرح

① نیل الأوطار (۳/۲۸۳) عون المعبود (۳/۳۸۲)

اسے باقی ائمہ نے سمجھا ہے تو ان کے مقلدین کو دیہات میں جمعہ ادا کرنے سے روکنے کا حق نہیں۔
ہاں اگر وہ خود پابندی تقلید میں نہیں پڑھنا چاہتے تو وہ مختار ہیں۔

مذہب ائمہ:

ابن حزم رحمہ اللہ فرماتے ہیں:

”وَيُصَلِّيْهَا الْمَسْجُوْنُوْنَ وَالْمُخْتَفُوْنَ رَكْعَتَيْنِ فِيْ جَمَاعَةٍ بِخُطْبَةٍ كَسَائِرِ النَّاسِ، وَتُصَلَّى فِيْ كُلِّ قَرْيَةٍ صَغُرَتْ أَمْ كَبُرَتْ“ (المحلى: ۵/ ۴۹)
”قیدی اور مفرور لوگ دو رکعت خطبے کے ساتھ ادا کریں اور بستی چھوٹی ہو یا بڑی، اس میں جمعہ درست ہے۔“

دوسرے مقام پر فرماتے ہیں:

”قَالَ بَعْضُ الْحَنَفِيِّينَ: لَوْ كَانَ ذَلِكَ لَكَانَ النَّقْلُ بِهِ مُتَّصِلًا“
”اگر جمعہ دیہات میں جائز ہوتا تو تواتر اور تعامل سے اس کا ثبوت ملتا۔“

ابن حزم رحمہ اللہ اس کے جواب میں فرماتے ہیں:

”فَيَقَالُ لَهُ: نَعَمْ، قَدْ كَانَ ذَلِكَ، حَتَّى قَطَعَهُ الْمُقَلِّدُونَ بِضَلَالِهِمْ عَنِ الْحَقِّ، وَقَدْ شَاهَدْنَا جَزِيرَةَ مَيُورَقَةَ يُجْمَعُونَ فِيْ قُرَاهَا، حَتَّى قَطَعَ ذَلِكَ بَعْضُ الْمُقَلِّدِينَ لِمَالِكٍ، وَبَاءَ بِإِثْمِ النَّهْيِ عَنْ صَلَاةِ الْجُمُعَةِ، وَرَوَيْنَا أَنَّ ابْنَ عُمَرَ كَانَ يَمُرُّ عَلَى الْمِيَاهِ، وَهُمْ يُجْمَعُونَ فَلَا يَنْهَاهُمْ عَنْ ذَلِكَ، وَعَنْ عُمَرَ بْنِ عَبْدِ الْعَزِيزِ أَنَّهُ كَانَ يَأْمُرُ أَهْلَ الْمِيَاهِ أَنْ يُجْمَعُوا، وَيَأْمُرُ أَهْلَ كُلِّ قَرْيَةٍ لَا يَنْتَقِلُونَ بِأَنْ يُؤَمَّرَ عَلَيْهِمْ أَمِيرٌ يُجْمَعُ بِهِمْ“ (المحلى: ۵/ ۵۲)

”ان حضرات سے کہنا چاہیے کہ واقعی جمعہ تمام دیہات میں ہوتا تھا اور اس کا تعامل موجود تھا، یہاں تک کہ بعض غلط کار مقلدین نے اسے بند کرا دیا اور جمعہ سے روکنے کی معصیت اپنے ذمے لے لی۔ ابن عمر پانیوں اور ڈیروں پر لوگوں کو جمعہ پڑھتے دیکھتے تھے اور منع نہیں فرماتے تھے۔ عمر بن عبدالعزیز نے اہل میاہ کو جمعہ ادا کرنے کا حکم دیا اور ہر بستی کو، جس کی اقامت مستقل ہو، حکم دیا کہ ان کا امیر جمعہ پڑھائے۔“

پھر فرماتے ہیں:

”وَمِنْ أَكْثَرِ الْبُرْهَانِ عَلَيْهِمْ أَنَّ رَسُولَ اللَّهِ ﷺ أَتَى الْمَدِينَةَ، وَإِنَّمَا هِيَ قَرْيٌ صِغَارٌ مُفَرَّقَةٌ، بَنُو مَالِكِ بْنِ النَّجَّارِ فِي قَرْيَتِهِمْ حَوَالِي دُورِهِمْ أَمْوَالِهِمْ وَنَخْلِهِمْ، وَبَنُو عَدِيِّ بْنِ النَّجَّارِ فِي دَارِهِمْ كَذَلِكَ، وَبَنُو مَازِنِ ابْنِ النَّجَّارِ كَذَلِكَ، وَبَنُو سَالِمٍ كَذَلِكَ، وَبَنُو سَاعِدَةَ كَذَلِكَ، وَبَنُو الْحَارِثِ ابْنِ الْخَزْرَجِ كَذَلِكَ، وَبَنُو عَمْرِو بْنِ عَوْفٍ كَذَلِكَ، وَبَنُو عَبْدِ الْأَشْهَلِ كَذَلِكَ، وَسَائِرُ بَطُونِ الْأَنْصَارِ كَذَلِكَ، فَبَنَى مَسْجِدَهُ فِي مَالِكِ بْنِ النَّجَّارِ فَجَمَعَ فِيهِ قَرْيَةً لَيْسَتْ بِالْكَبِيرَةِ، وَلَا مِصْرَ هُنَالِكَ، فَبَطَلَ قَوْلُ مَنْ ادَّعَى أَنَّ لَا جُمُعَةَ إِلَّا فِي مِصْرٍ، وَهَذَا الْأَمْرُ لَا يَجْهَلُهُ أَحَدٌ، لَا مُؤْمِنٌ وَلَا كَافِرٌ، بَلْ هُوَ نَقْلُ الْكُوفَةِ مِنْ شَرْقِ الْأَرْضِ إِلَى غَرْبِهَا، وَبِاللَّهِ التَّوْفِيقُ“

(المحلى: ٥/ ٥٤)

”دیہات میں جمعہ سے روکنے والوں کے خلاف بڑی عظیم الشان دلیل یہ ہے کہ جب آنحضرت ﷺ مدینہ منورہ میں تشریف لائے تو یہ خود چھوٹی چھوٹی بستیوں کی صورت میں تھی۔ بنو مالک بن نجار کا مال اور کھجوروں کے باغ الگ تھے۔ بنو عدی بن نجار اور بنو مازن کے اموال اور زمینوں کا بھی یہی حال تھا۔ بنو سالم، بنو ساعدہ، بنو حارث بن خزرج اور بنو عمرو بن عوف اور بنو اشہل بھی اسی طرح الگ الگ دیہاتی زندگی بسر کرتے تھے۔ انصار کے تمام قبائل اسی طرح زندگی گزارتے تھے۔ آنحضرت ﷺ نے مسجد کی بنیاد بنو مالک بن نجار میں رکھی اور جمعہ قائم فرمایا۔ یہ چھوٹی سی آبادی تھی۔ یہاں کوئی شہر آباد نہیں تھا۔ یہ صورت حال ہر مسلمان اور کافر پر ظاہر ہے، بلکہ مشرق و مغرب کے مورخین نے اسے نقل کیا ہے۔“

ہجرت کی طویل حدیث سے، جسے ابن سعد، ابن کثیر، ابوالقاسم سہیلی وغیرہ نے تفصیلاً نقل فرمایا ہے، ظاہر ہوتا ہے کہ آنحضرت ﷺ کی ناقہ جب قبیلے کے میدان کے سامنے سے گزری تو ہر قبیلے نے آنحضرت ﷺ کو ان کے ہاں قیام کی دعوت دی۔ آنحضرت ﷺ نے فرمایا: « ذَرُوهَا فَإِنَّهَا

مَأْمُورَةٌ» (اسے چھوڑ دو، یہ حسب الحکم جا رہی ہے) چنانچہ ناقہ پہلے بنو مالک کی بستی میں سہل اور سہیل دو یتیم بچوں کے مربد کے سامنے بیٹھ گئی، پھر ابو ایوب انصاری رضی اللہ عنہ کے صحن کے سامنے بیٹھ گئی، انھوں نے پالان اٹھا کر رکھ لیا اور آنحضرت صلی اللہ علیہ وسلم یہیں بطور مہمان فروکش ہوئے۔^①

(ابن سعد، البداية والنهاية، الروض الأنف، سيرة ابن هشام)

اس سے ظاہر ہے کہ مدینہ خود مصر جامع نہیں تھا اور حضرت علی رضی اللہ عنہ کے اثر کے مطابق تو برسوں اس پر مصر جامع کی تعریف صادق نہ آ سکی۔

”وَكُلُّ مَدِينَةٍ جَامِعَةٍ فَهِيَ الْفُسْطَاطُ، وَمِنْهُ قِيلَ لِمَدِينَةِ مِصْرَ الَّتِي بَنَاهَا عَمْرُو بْنُ الْعَاصِ: الْفُسْطَاطُ“ (فرائد اللغة: ۲۸۱)

”مدینہ جامعہ مصر ایسے شہر کو کہتے ہیں جس کی بنا عمرو بن العاص رضی اللہ عنہ نے رکھی تھی۔“

حضرت شاہ ولی اللہ رحمۃ اللہ علیہ جو تمام اہل توحید میں عزت کی نگاہ سے دیکھے جاتے ہیں، جمعہ کے اجتماع اور فی الجملہ مدینے کا تذکرہ فرمانے کے بعد لکھتے ہیں:

”أَقُولُ: وَذَلِكَ لِأَنَّهُ لَمَّا كَانَ حَقِيقَةُ الْجُمُعَةِ إِشَاعَةً الدِّينِ فِي الْبَلَدِ، وَجَبَ أَنْ يُنْظَرَ إِلَى تَمَدُّنٍ وَجَمَاعَةٍ، وَالْأَصَحُّ عِنْدِي أَنَّهُ يَكْفِي أَقْلُ مَا يُقَالُ فِيهِ قَرْيَةً، لِمَا رُوِيَ مِنْ طُرُقٍ شَتَّى يُقَوِّي بَعْضُهَا بَعْضًا: خَمْسَةٌ لَا جُمُعَةَ عَلَيْهِمْ، وَعَدَّ مِنْهُمْ أَهْلَ الْبَادِيَةِ“^② قَالَ رحمۃ اللہ علیہ: الْجُمُعَةُ عَلَى خَمْسِينَ رَجُلًا.^③ أَقُولُ: الْخَمْسُونَ يَتَقَرَّى بِهِمْ قَرْيَةً. قَالَ رحمۃ اللہ علیہ: الْجُمُعَةُ وَاجِبَةٌ عَلَى كُلِّ قَرْيَةٍ“^④ (حجة الله البالغة: ۳۰ / ۲)

① طبقات ابن سعد (۱/ ۲۳۷) البداية والنهاية (۳/ ۱۹۶) الروض الأنف للسهيلي (۱/ ۲۳۵) السيرة لابن هشام (۱/ ۴۹۴)

② المعجم الأوسط (۱/ ۷۲) اس کی سند میں رشدين بن سعد اور ابراہیم بن حماد ضعیف ہیں۔ نیز یہ حدیث ایک دوسری سند سے بھی مروی ہے، لیکن اس میں حفص بن سالم سخت ضعیف راوی ہے۔ دیکھیں: السلسلة الضعيفة، رقم الحديث (۳۵۵۵)

③ المعجم الكبير (۷۹۵۲) اس کی سند میں جعفر بن زبیر راوی متروک ہے۔ تفصیل کے لیے دیکھیں: السلسلة الضعيفة، رقم الحديث (۱۲۰۳)

④ یہ حدیث بھی سخت ضعیف، بلکہ موضوع ہے۔ تفصیل کے لیے دیکھیں: السلسلة الضعيفة، رقم الحديث (۱۲۰۴)

”جمعہ کا مقصد شہری آبادیوں میں دین کی اشاعت ہے، اس لیے جماعت اور مدینہ کا لحاظ رکھنا ضروری ہوا۔ میرے نزدیک کم از کم، جسے قریہ کہا جائے، جمعہ کے لیے کافی ہے۔ آنحضرت ﷺ سے باختلاف طرق مروی ہے جو ایک دوسرے کے موید ہیں: پانچ قسم کے لوگوں پر جمعہ نہیں، ان میں خانہ بدوش بادیہ نشینوں کو شمار فرمایا۔ آنحضرت ﷺ نے فرمایا: پچاس آدمیوں پر جمعہ فرض ہے۔ شاہ صاحب فرماتے ہیں: اسی تعداد پر قریہ کا لفظ بولا جاتا ہے۔ آنحضرت کا ارشاد ہے: ہر بستی پر جمعہ واجب ہے۔“

ایک تلخ حوالہ بھی سن لیجیے:

”ازیں جا معلوم شد کہ اشراطِ شے زائد بر نماز ہائے فرض برائے این نماز مثل امام اعظم و مصر جامع و عدد مخصوص و نحو آں مستند صحیح ندارد دلیلے بر استحبابش نیست چہ جائے وجوب تا بشرطیت چہ رسد“ (دلیل الطالب الیٰ أرجح المطالب، ص: ۲۶۲)

”جمعہ کے لیے امیر، مصر جامع اور عدد معین کے لیے کوئی صحیح دلیل ثابت نہیں ہوئی۔ وجوب یا شرط تو بڑی بات ہے، ان کے استحباب کی بھی کوئی دلیل نہیں ملتی۔“

جمعہ سے روکنا اور اس قسم کی دھاندلی کی جرأت فرقہ وارانہ دھڑے بندیوں ہی سے ہو سکتی ہے، اس لیے مناسب ہے کہ بعض دوسرے فقہائے مذاہب کی آراء پر بھی غور کر لیا جائے۔

① معنی ابن قدامہ کے شارح فرماتے ہیں:

”وَأَهْلُ الْقَرْيَةِ لَا يَخْلُونُ مِنْ حَالَيْنِ: أَمَّا أَنْ يَكُونَ بَيْنَهُمْ وَبَيْنَ الْمِصْرِ أَكْثَرُ مِنْ فَرَسٍ، لَمْ يَجِبْ عَلَيْهِمُ السَّعْيُ إِلَى الْجُمُعَةِ، وَحَالُهُمْ مُعْتَبَرٌ بَأَنْفُسِهِمْ، فَإِنْ كَانُوا أَرْبَعِينَ وَاجْتَمَعَتْ فِيهِمُ الشَّرَائِطُ فَعَلَيْهِمْ إِقَامَةُ الْجُمُعَةِ، وَلَهُمُ السَّعْيُ إِلَى مِصْرِ، وَالْأَفْضَلُ إِقَامَتُهَا فِي قَرْيَتِهِمْ، لِأَنَّهُ مَتَى سَعَى بَعْضُهُمْ اخْتَلَّ عَلَى الْبَاقِينَ إِقَامَةُ الْجُمُعَةِ، وَإِذَا أَقَامُوا حَضَرُواهَا جَمِيعًا...“ (الشرح الكبير لمغني ابن قدامة: ۱۴۸ / ۲)

اس کے قریب قریب ابن قدامہ نے معنی (۱۷۱ / ۲) میں ذکر فرمایا ہے۔

”اگر بستی اور شہر میں ایک فرسنگ کا فرق ہو تو ان کے لیے شہر جانا ضروری نہیں، بلکہ ان کے ذاتی حالات کی بنا پر فیصلہ ہوگا۔ اگر وہ چالیس ہوں تو ان میں جمعہ کی شرائط پائی جائیں گی، ان پر جمعہ فرض ہوگا۔ اگر پسند کریں تو شہر میں پڑھیں، مگر افضل یہ ہے کہ وہ گاؤں میں پڑھیں، کیونکہ اگر کچھ شہر چلے جائیں تو باقی لوگوں کے جمعہ میں خلل واقع ہوگا۔ اگر وہ گاؤں میں پڑھیں تو سب لوگ جمع ہو جائیں گے۔“

② ابن رشد مالکی شروط جمعہ کے ذکر میں فرماتے ہیں:

طبری کا خیال ہے کہ ایک امام اور ایک مقتدی ہو تو ان پر جمعہ فرض ہے۔ بعض نے فرمایا ہے کہ امام کے علاوہ دو آدمی ہوں تو جمعہ فرض ہوگا۔ حضرت امام ابو حنیفہ رحمہ اللہ فرماتے ہیں کہ امام کے علاوہ تین آدمی ہوں تو جمعہ فرض ہوگا۔ امام احمد رحمہ اللہ اور شافعی رحمہ اللہ فرماتے ہیں کہ چالیس ہوں تو جمعہ فرض ہوگا۔ بعض نے تیس افراد کا تعین فرمایا ہے۔ اس کے بعد فرماتے ہیں:

”وَمِنْهُمْ مَنْ لَمْ يَشْتَرِطْ عَدَدًا، وَلَكِنْ رَأَيْهُمْ أَنَّهُ يَجُوزُ بِمَا دُونَ الْأَرْبَعِينَ، وَلَا يَجُوزُ بِالثَّلَاثَةِ وَالْأَرْبَعَةِ، وَهُوَ مَذْهَبُ مَالِكٍ، وَحَدُّهُمْ بِأَنَّهُمُ الَّذِينَ يُمَكِّنُ أَنْ تَتَقَرَّى بِهِمْ قَرْيَةٌ“ (بداية المجتهد: ۱/ ۱۴۴)

”بعض نے کوئی عدد متعین نہیں فرمایا، لیکن ان کا خیال ہے کہ چالیس آدمی ضروری نہیں، لیکن تین اور چار افراد سے بھی جمعہ نہیں ہوگا۔ امام مالک رحمہ اللہ کا یہی مذہب ہے اور یہ تحدید اس لیے ہے کہ اس مقدار سے قریہ کا مطلب پورا ہو جاتا ہے۔“

③ باجی موطا کی شرح میں استیطان کی تفصیل فرماتے ہوئے لکھتے ہیں:

”وَأَمَّا مَوْضِعُ الْإِسْطِطَانِ فَإِنَّمَا يَعْنِي بِهِ الْمِصْرَ وَالْقَرْيَةَ“ (باجی: ۱/ ۱۹۶)

نیز لکھتے ہیں:

”أَمَّا الْقَرْيَةُ فَإِنَّ مَالِكًا رحمہ اللہ جَعَلَهَا فِي ذَلِكَ بِمَنْزِلَةِ الْمِصْرِ“ (حوالہ مذکورہ)

امام مالک شہر اور دیہات کو جمعہ کے معاملے میں مساوی سمجھتے ہیں۔

④ امام شافعی کتاب الام میں فرماتے ہیں:

”سَمِعْتُ عَدَدًا مِنْ أَصْحَابِنَا: تَجِبُ الْجُمُعَةُ عَلَى أَهْلِ دَارٍ مُقَامٍ إِذَا كَانُوا

أَرْبَعِينَ رَجُلًا، وَكَانُوا أَهْلَ قَرْيَةٍ فَقُلْنَا بِهِ... إِلَىٰ أَنْ قَالَ: وَرُوِيَ أَنَّهُ ﷺ كَتَبَ إِلَىٰ أَهْلِ قُرَىٰ عُرَيْنَةَ أَنْ يُصَلُّوا الْجُمُعَةَ وَالْعِيدَيْنِ...“ (كتاب الأم: ۱/ ۱۶۹)

”ہمارے رفقاء کا خیال ہے کہ جس بستی میں چالیس آدمی اقامت پذیر ہوں، اس گاؤں والوں پر جمعہ فرض ہے۔ مجھے اس کے خلاف کوئی حدیث نہیں ملی، اس لیے میں نے یہی قول پسند کیا ہے۔“

⑤ شیخ الاسلام ابن تیمیہ رحمہ اللہ فرماتے ہیں:

”تَجِبُ الْجُمُعَةُ عَلَىٰ مَنْ أَقَامَ فِي غَيْرِ بِنَاءٍ كَالْخِيَامِ وَبُيُوتِ الشَّعْرِ وَنَحْوِهَا، وَهُوَ أَخَذَ فِي قَوْلِ الشَّافِعِيِّ، وَحَكَى الْأَزْجِيُّ رِوَايَةً عَنْ أَحْمَدَ: لَيْسَ عَلَىٰ أَهْلِ الْبَادِيَةِ جُمُعَةٌ، لِأَنَّهُمْ يَنْتَقِلُونَ فَاسْقَطَهَا عَنْهُمْ، وَعَلَّلَ بِأَنَّهُمْ غَيْرُ مُسْتَوْتِنِينَ، وَقَالَ أَبُو الْعَبَّاسِ فِي مَوْضِعٍ آخَرَ: يُشْتَرَطُ مَعَ إِقَامَتِهِمْ فِي الْخِيَامِ وَنَحْوِهَا أَنْ يَكُونُوا يَزْرَعُونَ كَمَا يَزْرَعُ أَهْلُ الْقَرْيَةِ“

(الاختيارات العلمية، ص: ۴۷)

”اہل خیام اگر خیموں وغیرہ میں اقامت اختیار کر لیں تو ان پر جمعہ واجب ہوگا۔ یہ امام شافعی رحمہ اللہ ہی کے قول سے ماخوذ ہے۔ ازجی نے امام احمد سے روایت فرمایا ہے: اہل بادیہ پر جمعہ فرض نہیں، کیونکہ وہ مختلف مقامات میں منتقل ہوتے رہتے ہیں۔ ابو العباس فرماتے ہیں: اگر وہ زراعت کا کام شروع کر لیں تو وہ مقیم تصور ہوں گے۔“

میں نے ائمہ اجتہاد اور ان کے بعض متبعین کے اقوال دو مقاصد کے لیے نقل کیے ہیں: اول یہ کہ اس اختلاف میں ائمہ کا موقف اور ان کے دلائل معلوم ہو جائیں۔ دوم ایسے اختلاف میں جہاں ہر امام اور عالم کے پیش نظر کچھ دلائل اور نظریات ہوں، وہاں ایک مقلد یہ تو کر سکتا ہے کہ اپنی کم علمی کی وجہ سے اپنے مسلک کی پابندی کرے، لیکن دوسرے کو روکنا یا دھاندلی کرنا، نہ شرعاً درست ہے نہ عرفاً، جیسے کہ دیہات میں بعض مقامات میں ہو رہا ہے۔ نیز ایک امام کے اتباع اگر جبراً اپنا مسلک منوانے کی کوشش کریں گے تو دوسرا بھی یہی روش اختیار کرے گا تو ملک کا امن تباہ ہوگا۔ باہمی آویزش بڑھے گی اور یہ ہنگامے کسی امام کے نزدیک بھی درست نہیں۔

فقہائے حنفیہ کے نزدیک جب چار آدمی جمعہ پڑھ سکتے ہیں تو شہر پر زور دینا اور اس کے لیے ہنگامہ بپا کرنا غیر معقول معلوم ہوتا ہے۔ شہر کی شرط کا حاضری پر کچھ تو اثر ہونا چاہیے، چار آدمی تو چھوٹے سے چھوٹے گاؤں میں بھی جمع ہو سکتے ہیں۔ فقہائے حنفیہ کے مسلک کے مطابق ان دونوں باتوں میں کوئی مطابقت نہیں پائی جاتی۔

جمعہ کب فرض ہوا؟

عموماً فقہائے حنفیہ اور شوافع رحمہم اللہ نے فرضیتِ جمعہ پر سورتِ جمعہ کی آیت: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ﴾ سے استدلال فرمایا ہے۔ سورتِ جمعہ جمہورِ ائمہ اسلام کے نزدیک مدینہ منورہ میں نازل ہوئی، جیسے زرکشی اور سیوطی اور مصنف المہلبانی نے مقدمہ تفسیر میں بیان فرمایا ہے، اس لیے بعض علماء کا خیال ہے، جمعہ مدینہ منورہ میں فرض ہوا۔ حرّہ بنی بیاضہ میں آنحضرت صلی اللہ علیہ وسلم کی آمد سے قبل اسعد بن زرارہ نے جمعہ پڑھایا۔ آنحضرت صلی اللہ علیہ وسلم نے عمرو بن سالم کی بستی میں جمعہ پڑھایا، بنو مالک بن نجار کے ڈیرے پر مسجدِ نبوی کی تعمیر فرمائی، اس وقت حسبِ ارشادِ ائمہ تاریخ و سیر مدینہ خود ایک گاؤں تھا، اس کے بعد جوانی میں جمعہ ہوا، جو بحرین کا ایک گاؤں ہے۔ بظاہر اس وقت یہ جمعے سب دیہات ہی میں پڑھے گئے، ان آثار سے بظاہر یہی ثابت ہوتا ہے کہ جمعہ کی فرضیت کہیں ہو، لیکن مکہ میں اس کی اقامت کا موقع نہ مل سکا۔ اسعد بن زرارہ نے ہجرت سے پہلے حرّہ بنی بیاضہ میں نمازِ جمعہ ادا فرمائی اور اس کی ضرورت ہی محسوس نہیں ہوئی کہ یہ مقام شہر ہے یا گاؤں؟ اسعد بن زرارہ نے کعب بن لوی کی عادت کے مطابق پڑھا ہوا آنحضرت صلی اللہ علیہ وسلم کے ارشاد کے مطابق، بہر حال حرّہ بنی بیاضہ شہر نہیں۔

قریہ۔ مدینہ۔ مصر:

علامہ قسطلانی ارشاد الساری میں فرماتے ہیں:

”الْقَرْيَةُ: وَاحِدَةُ الْقَرْيِ، كُلُّ مَكَانٍ اتَّصَلَتْ فِيهِ الْأُبْنِيَّةُ قَرَارًا، وَيَقَعُ ذَلِكَ عَلَى الْمَدْنِ وَغَيْرِهَا، وَالْأَمْصَارُ: الْمَدُنُ الْكِبَارُ، وَاحِدُهَا مِصْرٌ، وَالْكَفُورُ: الْقَرْيَةُ الْخَارِجَةُ عَنِ الْمِصْرِ، وَاحِدُهَا كَفْرٌ يَفْتَحُ الْكَافُ“

”قری، قریہ کی جمع ہے۔ یہ اس جگہ کو کہا جاتا ہے جہاں مکان باہم ملے ہوئے ہوں اور لوگ وہاں قرار پذیر ہوں۔ کبھی قریہ کا لفظ قصبہ وغیرہ پر بھی بولا جاتا ہے اور مصر بڑے شہر کو کہا جاتا ہے۔ شہر سے باہر کی بستیوں کو کفر کہتے ہیں۔“

”فرائد اللغة“ میں اماکن اور ان کے امتیازات کی زیادہ وضاحت کی ہے:

”الْقَرْيَةُ: كُلُّ مَكَانٍ اتَّصَلَتْ فِيهِ الْأُبْنِيَّةُ، وَاتَّخَذَ قَرَارًا، وَيَقَعُ ذَلِكَ عَلَى الْمُدُنِ وَغَيْرِهَا، وَالْأَمْصَارُ: الْمُدُنُ الْكِبَارُ، وَاحِدُهَا مِصْرٌ، وَالْمَدَرَةُ: الْقَرْيَةُ وَالْمَدِينَةُ. يُقَالُ: فَلَانٌ سَيِّدُ مَدَرَةٍ، وَالْكَفُورُ: الْقَرْيَةُ الْخَارِجَةُ عَنِ الْمِصْرِ... وَالْقَصَبَةُ: الْمَدِينَةُ أَوْ مُعْظَمُ الْمُدُنِ، وَالْقَرْيَةُ وَالْبَلَدُ كِلَاهُمَا إِسْمٌ لِمَا هُوَ دَخِلُ الرَّبْصِ، وَكُلُّ مَدِينَةٍ جَامِعَةٍ فَهُوَ فُسْطَاطٌ...“ (ص: ۲۸۱)

ان عبارات سے ظاہر ہے کہ یہ نام الگ ہیں۔ ایسے اضافی ناموں کے متعلق لغت میں کوئی قطعی حد نہیں، اس لیے کسی وقت بعض ناموں کا استعمال دوسرے ناموں کی جگہ ہو جاتا ہے، لیکن یہ اطلاق حقیقی نہیں ہوگا، بلکہ تسامح کے طور پر ہوگا۔ بحث کو طول دینا مطلوب ہو تو علماء کے لیے چنداں مشکل نہیں، لیکن حقیقت یہی ہے کہ قریہ کا لفظ مدینہ سے چھوٹی بستی پر بولا جاتا ہے۔ مدینہ عموماً قصبہ کے مرادف ہے، خصوصاً جب قریہ کا لفظ مدینہ کے بالمقابل بولا جائے تو اس سے مراد یقیناً گاؤں ہی ہوگا۔ حضرت علی رضی اللہ عنہ کے اثر ”لَا جُمُعَةَ وَلَا تَشْرِيقَ إِلَّا فِي مِصْرٍ جَامِعٍ“^① (عبدالرزاق) کے مطابق جس سے یہ اختلاف شروع ہوا ہے، جمعہ نہ دیہات میں ہو سکتا ہے، نہ قصبات میں، نہ چھوٹے شہروں میں، اس کے لیے تو مصر جامع، یعنی فسطاط کے سوا کوئی چارہ معلوم نہیں ہوتا۔ احناف رحمہم اللہ نے اس میں لچک کہاں سے پیدا فرمائی؟ لغت کے لحاظ سے تو مصر جامع بغداد، لاہور، دہلی ایسے شہروں پر بولا جانا چاہیے اور وہیں جمعہ ہونا چاہیے۔ حضرت علی رضی اللہ عنہ کے اثر کا مفاد تو اس سے چھوٹے شہروں میں پورا نہیں ہو سکتا۔

احناف کرام کا موجود طرز عمل نہ قرآن عزیز کے مطابق ہے نہ احادیث سے اس کی تائید ہوتی ہے، نہ حضرت علی رضی اللہ عنہ کے اثر سے یہ مطلب حاصل ہوتا ہے، یہ بظاہر کچھ مصالح پر مبنی معلوم ہوتا ہے۔

حضرات علماء نے جس طرف چاہا، مسئلے کا رخ پھیر دیا۔ اثرِ علیؑ صرف بحث و نظر کے لیے ہے، عمل کے لیے نہیں ہے۔ یہی حال حضرات احناف کا خطبہ جمعہ کے متعلق ہے۔ وہ عربی کے سوا خطبہ درست نہیں سمجھتے، لیکن جب وقت کے مصالح نے مجبور کیا تو دو کے بجائے تین خطبے وضع فرما لیے۔ عربی میں تیسرا خطبہ وقتی مصالح کی نذر کر دیا گیا، اس بدعت کے لیے اس طرح گنجائش ہوگی جس طرح اثر حضرت علیؑ میں توسیع سے پیدا کر لی گئی!!

مصر کیا ہے؟

اس کے بعد سوال پیدا ہوتا ہے کہ مصر جامع کی تعریف کیا ہے؟ فقہائے حنفیہ رحمہم اللہ کے ہاں اب تک اس کا مفہوم متعین نہیں ہو سکا:

① ”وَالْمِصْرُ عِنْدَ أَبِي حَنِيفَةَ رَضِيَ اللَّهُ عَنْهُ: كُلُّ بَلَدَةٍ فِيهَا مَلِكٌ وَأَسْوَاقٌ، وَلَهَا رَسَائِقُ، وَوَالٍ لِرَفْعِ الظُّلْمِ، وَعَالِمٌ يُرْجَعُ إِلَيْهِ فِي الْحَوَادِثِ، وَعَنْ أَبِي يُوسُفَ: كُلُّ مَوْضِعٍ لَهُ أَمِيرٌ وَقَاضٍ يُنْفِذُ الْأَحْكَامَ، وَهُوَ مُخْتَارُ الْكَرْخِيِّ، وَأَيْضًا: أَنْ يَبْلُغَ سُكَّانُهُ عَشْرَةَ آلَافٍ“ (إرشاد الساري: ۲/ ۱۶۷)

② ”الْمِصْرُ: هُوَ مَا لَا يَسَعُهُمْ أَكْبَرُ مَسَاجِدَ أَهْلِهِ الْمُكَلَّفِينَ بِهَا... أَيْضًا: وَظَاهِرُ الْمَذْهَبِ أَنَّهُ كُلُّ مَوْضِعٍ لَهُ أَمِيرٌ وَقَاضٍ، يَقْدِرُ عَلَى إِقَامَةِ الْحُدُودِ“

(در مختار: ۱/ ۸۳۵)

③ شامی پہلی تعریف کے متعلق فرماتے ہیں:

”هَذَا يَصْدُقُ عَلَى كَثِيرٍ مِنَ الْقُرَى“ (رد المحتار: ۱/ ۸۲۵)

④ علامہ کاسانی فرماتے ہیں:

”وَأَمَّا الْمِصْرُ الْجَامِعُ فَقَدْ اخْتَلَفَتِ الْأَقَاوِيلُ فِي تَحْدِيدِهَا، ذَكَرَ الْكَرْخِيُّ أَنَّ الْمِصْرَ الْجَامِعَ مَا أُقِيمَتْ فِيهِ الْحُدُودُ، وَنُفِذَتْ فِيهِ الْأَحْكَامُ، وَعَنْ أَبِي يُوسُفَ رَوَايَاتٌ ذَكَرَ فِي الْإِمْلَاءِ: كُلُّ مِصْرٍ فِيهِ مَنَبَرٌ وَقَاضٍ يُنْفِذُ الْأَحْكَامَ، وَيَقِيمُ الْحُدُودَ، فَهُوَ مِصْرٌ جَامِعٌ تَجِبُ الْجُمُعَةُ عَلَى أَهْلِهِ، وَفِي رِوَايَةٍ: قَالَ: إِذَا اجْتَمَعَ فِي قَرْيَةٍ مَنْ لَا يَسَعُهُمْ مَسْجِدٌ وَاحِدٌ، بَنَى لَهُمْ

الْإِمَامُ جَامِعًا، وَنَصَبَ لَهُمْ مَنْ يُصَلِّي بِهِمُ الْجُمُعَةَ، وَفِي رِوَايَةٍ: لَوْ كَانَ فِي الْقَرْيَةِ عَشْرَةُ آلَافٍ أَوْ أَكْثَرُ، أَمَرْتُهُمْ بِإِقَامَةِ الْجُمُعَةِ فِيهَا، وَقَالَ بَعْضُ أَصْحَابِنَا: الْمِصْرُ الْجَامِعُ مَا يَتَعَيَّشُ فِيهِ كُلُّ مُحْتَرِفٍ بِحَرْفَتِهِ مِنْ سَنَةٍ إِلَى سَنَةٍ مِنْ غَيْرِ أَنْ يَحْتَاجَ إِلَى الْإِنْتِقَالِ إِلَى حَرْفَةٍ أُخْرَى، وَعَنْ أَبِي عَبْدِ اللَّهِ الْبَلْخِيِّ: أَحْسَنُ مَا قِيلَ فِيهِ: إِذَا كَانُوا بِحَالٍ لَوْ اجْتَمَعُوا فِي أَكْبَرِ مَسَاجِدِهِمْ لَمْ يَسْعُهُمْ ذَلِكَ، حَتَّى احْتَاجُوا إِلَى بِنَاءِ مَسْجِدِ الْجُمُعَةِ، فَهَذَا مِصْرٌ تُقَامُ فِيهِ الْجُمُعَةُ. قَالَ سُفْيَانُ الثَّوْرِيُّ: الْمِصْرُ الْجَامِعُ مَا يَعُدُّهُ النَّاسُ مِصْرًا عِنْدَ ذِكْرِ الْأُمُصَارِ الْمُطْلَقَةِ، وَسُئِلَ أَبُو الْقَاسِمِ الصَّفَّارُ عَنْ حَدِّ الْمِصْرِ الَّذِي تَجُوزُ فِيهِ الْجُمُعَةُ؟ فَقَالَ: أَنْ تَكُونَ لَهُمْ مَنَعَةٌ، لَوْ جَاءَهُمْ عَدُوٌّ قَدَرُوا عَلَى دَفْعِهِ... إِلَى أَنْ قَالَ: وَرَوَى عَنْ أَبِي حَنِيفَةَ أَنَّهُ بَلَدَةٌ كَبِيرَةٌ، فِيهَا سِكَكٌ وَأَسْوَاقٌ، وَلَهَا رَسَاتِيقٌ، وَفِيهَا وَاَلِ يَقْدِرُ عَلَى إِنْصَافِ الْمَظْلُومِ مِنَ الظَّالِمِ بِحَشْمِهِ وَعِلْمِهِ أَوْ عِلْمِ غَيْرِهِ“

(بدائع الصنائع فی ترتیب الشرائع للکاسانی: ۱/ ۲۵۹)

”مصر جامع کی تعریفیں مختلف ہیں۔ کرنی فرماتے ہیں: جس میں حدیں جاری ہوں اور احکام نافذ ہوں۔ امام ابو یوسف رحمہ اللہ سے کئی روایات ہیں: جس میں منبر ہو اور قاضی ہو اور حدیں نافذ ہوں۔ جس کی مسجد میں وہاں کے لوگ نہ سما سکیں۔ جس کی آبادی دس ہزار کی ہو یا اس سے بھی زیادہ۔ بعض اصحاب نے فرمایا: جس میں ہر صنعت کا ریا کار یا کارگر اپنی صنعت پر پورا سال گزر اوقات کر سکے۔ جس میں وہاں کی بڑی مسجد میں وہاں کے رہنے والے نہ سما سکیں۔ سفیان ثوری فرماتے ہیں: جس کا ذکر مطلقاً شہروں کے تذکرے میں آجائے۔ ابو القاسم صفار فرماتے ہیں: جہاں دشمن کے دفاع کے لیے سامان موجود ہو۔ امام ابو حنیفہ رحمہ اللہ فرماتے ہیں: جس میں بازار، کوچے اور محلے ہوں اور بادشاہ ہو، جو ظالم اور مظلوم میں داد رسی کر سکے۔“

اس اختلاف سے ظاہر ہے کہ نہ شارع نے یہ شرط عائد فرمائی ہے نہ مصر کی کوئی جامع تعریف فرمائی ہے، نہ اس کی ضرورت تھی۔ علماء نے اپنے ماحول کے لحاظ سے یہ تعریفیں کی ہیں، اس لیے یہ

اختلاف اور دھاندلی بالکل قدرتی ہے، اس میں اہل علم پر کوئی الزام نہیں۔ خرص و تخمین کا ہمیشہ یہی حال ہوتا ہے۔ پانی نکالنے والے ڈول کا بھی قریباً یہی حال ہے!!

گزارش صرف اس قدر ہے کہ جب ایک چیز کی حقیقت متعین ہی نہیں، اس کے متعلق یہ تشدد کیوں ہو؟ ان تعریفات میں بعض ایسی ہیں جو آج کل بڑے بڑے شہروں پر صادق نہیں آتیں اور بعض چھوٹے چھوٹے گاؤں پر صادق آتی ہیں۔ رہا شہر کو گاؤں بنانا یا گاؤں کو شہر بنانا، ان تعریفات کا ادنیٰ کرشمہ ہے!!

خطبہ کا مقصد:

احادیث میں آیا ہے کہ آنحضرت ﷺ خطبے میں وعظ اور نصیحت فرماتے تھے،^(۱) کیوں کہ جمعہ کے اجتماع سے یہ فائدہ حاصل کرنا خطبہ جمعہ کا اہم مقصد ہے۔ بعض احادیث میں آیا ہے: ”اِسْتَدَّ غَضَبُهُ وَعَلَا صَوْتُهُ“ خطبے میں آنحضرت ﷺ کی آواز بلند ہو جاتی اور چہرہ مبارک پر ناراضی کے آثار نمایاں ہو جاتے، گویا آپ ﷺ کسی لشکر کو آنے والے خطرات سے ڈرا رہے ہیں۔^(۲) اگر یہ مقصد درست ہے تو معلوم نہیں عورتوں اور اہل دیہات کو اس فیضان سے محروم رکھنے کی کیوں کوشش فرمائی جاتی ہے؟ کسی زمانے میں مسلمان بادشاہ پر زور تھا، پھر عورتوں کو روکنے پر زور تھا، اب یہ دونوں چیزیں مدہم پڑ گئی ہیں۔

حضرات دیوبند جو فقہ حنفی پر عمل کے زیادہ مدعی ہیں، ان کے ہاں بھی بعض جگہ جمعات میں عورتیں آنے لگی ہیں اور عام مجالس میں تو اب کوئی پابندی نہیں۔ تعجب ہے دیہات کی آبادی سے دونوں حضرات ناراض ہیں۔ تبلیغی مجالس میں دیہاتی شریک ہوتے ہیں، لیکن جمعہ کے لیے ان پر پابندی بدستور ہے!!

حضرت الامام ابو حنیفہ رحمہ اللہ کا علم و فضل، زہد و تقویٰ، دقت نظر، وسعت ادراک، اسلام اور اس کے مصالح کے متعلق ان کے گہرے احساسات، تاریخ اور علم رجال کی ایک مسلمہ حقیقت ہے، لیکن یہ سمجھ میں نہیں آیا کہ جمعہ کے مسئلے میں دیہات پر یہ سختی کیوں ضروری سمجھی گئی؟ دیہاتیوں کے

^(۱) صحیح مسلم، رقم الحدیث (۸۶۲)

^(۲) صحیح مسلم، رقم الحدیث (۸۶۷)

کاروبار کا یہی تقاضا ہے کہ ان کو اگر انتظام ہو سکے تو وہاں جمعہ پڑھنے کی اجازت دی جائے۔ وہ اگر شہر میں آئیں تو انھیں میلوں کا سفر طے کر کے آنا ہوگا۔ اہل شہر کے لیے کاروبار کے معاملے میں یہ ترجیح سمجھ میں نہیں آتی۔ معلوم ہے کہ اہل شہر کی مالی حالت اچھی ہوتی ہے۔ وہ اگر دن کا کچھ حصہ عبادت میں صرف کریں، اس کے لیے سفر کر کے دوسری جگہ چلے جائیں تو اس میں معقولیت اور سنجیدگی معلوم ہوتی ہے۔ دیہاتی بے چارے میلوں شہر کی طرف بھاگیں، عقلاً اچھا معلوم نہیں ہوتا۔ اب ان کے لیے حنفی مذہب کی رو سے دو ہی راہیں ہیں، یا وعظ و نصیحت سے ہمیشہ کے لیے محروم رہیں، پورے ماہ میں چار دفعہ بھی کلمہ حق نہ سن سکیں یا پھر کاروبار کا نقصان برداشت کریں اور میلوں سفر کریں، جانوروں کو بھوکوں ماریں!!

معلوم ہوتا ہے حضرت امام ابو حنیفہ رحمۃ اللہ علیہ اور ان کے تلامذہ کرام نے یہ حکم بعض مصالح کی بنا پر دیا ہوگا، جس طرح حضرت علی رضی اللہ عنہ کی عمر کا آخری دور فسادات اور ہنگاموں کا دور تھا۔ ممکن ہے عراق کی دیہاتی آبادی کے لیے یہ حکم اس لیے دیا گیا ہو کہ وہ مفسدانہ اجتماعات سے بچے رہیں۔ اموی مبلغین کی آتش بیابیاں دیہاتی ذہن کو ماؤف نہ کر سکیں، ان حالات میں ”لَا جُمُعَةَ وَلَا تَشْرِيقَ إِلَّا فِي مِصْرٍ جَامِعٍ“ وقتی مصالح کے مطابق ہو سکتا ہے، لیکن فقہائے کرام کا اسے دائمی اور شرعی حکم قرار دینا قطعی سمجھ میں نہیں آتا۔ عَفَا اللَّهُ عَنْهُمْ۔

البتہ وقتی حکم ہو تو سمجھ میں آتا ہے، حضرت امام رحمۃ اللہ علیہ کا زمانہ بھی اموی حکومت کے وداع اور عباسی حکومت کی آمد ہے۔ ایسے اوقات میں دیہاتی آبادی کے لیے مناسب ہے کہ اس میں ہنگامے نہ ہوں۔

حاصل کلام:

حضرت امام علیہ الرحمۃ کے اتباع کو یہ تو حق ہے کہ وہ جمعہ نہ پڑھیں، لیکن جو لوگ پڑھنا چاہیں انھیں روکنا کسی طرح مناسب نہیں، خصوصاً جب کہ قرآن عزیز کی صراحت میں کوئی استثناء نہیں۔ سنت مرفوعہ صحیحہ میں اس تخصیص کی کوئی دلیل نہیں۔ ائمہ ثلاثہ، بلکہ تمام اہل دیہات پر جمعہ فرض سمجھتے ہیں۔ فقط فقہائے حنفیہ سے بھی عوام اور متاخرین ہی اس قسم کی بے دلیل باتوں پر زور دیتے ہیں، حضرت امام اور ان کے اصحاب سے بھی اس تشدد کی کوئی سند نہیں ملتی۔

شبہات:

مناسب ہے ان شبہات کا بھی مختصر تذکرہ آجائے جن کی بنا پر متاخرین کو اس نامناسب تشدد کی جرأت ہوئی۔ انھوں نے دیہات کے اہل اسلام کو قرآن اور سنت کے فیوض سے محروم رکھنے کی جرأت مندانہ کوشش کیوں کی؟

قبا میں جمعہ:

سیوطی فرماتے ہیں:

”وَمِنْ أَمْثَلِهِ أَيْضًا: آيَةُ الْجُمُعَةِ فَإِنَّهَا مَدَنِيَّةٌ، وَالْجُمُعَةُ فُرِضَتْ بِمَكَّةَ“

(الإتقان: ۱/ ۳۸)

”جن آیات کا حکم پہلے تھا، آیت اس کے بعد نازل ہوئی، جمعہ کے متعلق آیت ہے۔ یہ

سورۃ مدینہ منورہ میں نازل ہوئی اور جمعہ مکہ مکرمہ میں فرض ہو چکا تھا۔“

فقہائے حنفیہ رحمہم اللہ کا خیال ہے کہ جمعہ جب مکہ مکرمہ میں فرض ہو چکا تھا تو آپ ﷺ نے ہجرت کے بعد قبا میں کیوں جمعہ نہ پڑھا اور اہل قبا کو کیوں جمعہ کا حکم نہ فرمایا؟ اس کی وجہ ظاہر ہے، قبا گاؤں تھا، وہاں جمعہ فرض نہ تھا۔

جواباً گزارش ہے کہ آپ کی ارشاد فرمودہ تعریفات کے پیش نظر تو اس وقت مدینہ منورہ بھی دیہات ہی تھا، اسے شہر کہنا مشکل ہے۔ آنحضرت ﷺ کے منبر کے تذکرے میں صراحتاً آیا ہے کہ جب آنحضرت ﷺ کو منبر کی ضرورت محسوس ہوئی، اس وقت مدینہ منورہ میں ایک ہی بڑھی تھا۔

عمارہ بن غزیہ روایت فرماتے ہیں:

”كَانَ رَسُولُ اللَّهِ ﷺ يَخْطُبُ إِلَى خَشْبَةٍ، فَلَمَّا كَثُرَ النَّاسُ، قِيلَ لَهُ: لَوْ كُنْتَ جَعَلْتَ مِنْبَرًا؟ قَالَ: وَكَانَ بِالْمَدِينَةِ نَجَارٌ وَاحِدٌ، يُقَالُ لَهُ: مَيْمُونٌ“

(فتح الباری: ۲/ ۲۷)

یعنی ان دنوں مدینے میں لکڑی کا کام کرنے والا ایک ہی آدمی تھا۔ یہ واقعہ ہجرت کے بعد کا ہے، اس وقت بھی گاؤں میں ایک ہی نجار تھا، اس سے اندازہ فرمائیے! یہ کتنا بڑا شہر ہوگا؟ اس لیے قبا اور مدینہ منورہ کے متعلق قریہ یا شہر کی بحث قبا میں جمعہ نہ پڑھنے کی علت قرویت کو قرار دینا اس میں کوئی استدلالی اہمیت معلوم نہیں ہوتی، البتہ بحث کو لمبا کیا جاسکتا ہے۔

اس سے قبل ابن حزم رحمہ اللہ نے وہاں کی قبائلی زندگی کا تفصیلی تجزیہ فرمایا ہے، اس سے ظاہر ہوتا ہے کہ مدینہ چند قبائلی ڈیروں کے مجموعہ کا نام تھا جو الگ الگ اپنی زمینوں پر آباد تھے۔ یہ آبادی کا انداز پہاڑی علاقوں میں خاص دیہاتی قسم کا ہے۔ آج بھی آزاد کشمیر میں ایسے دیہات موجود ہیں جو میلوں میں پھیلے ہوئے ہیں اور وہ حقیقتاً گاؤں ہی کہلاتے ہیں۔

قبا میں قیام:

آنحضرت ﷺ کے سفر ہجرت اور قیام قبا کے متعلق مختلف روایات آئی ہیں۔ صحیح بخاری کی ایک روایت میں ”بِضْعَ عَشْرَةَ“ (دس سے اوپر)، حضرت انس رضی اللہ عنہ کی روایت میں چودہ دن مرقوم ہے۔ کلبی اور ابن حبان کی روایت میں جزماً چار دن فرمایا ہے۔ بعض روایات میں تین دن بھی آیا ہے۔ بنی عمرو بن عوف کے بعض بزرگ بائیس دن قیام کا تذکرہ فرماتے ہیں۔ امام زہری سے تین دن کا قیام منقول ہے۔ ابن اسحاق پانچ دن فرماتے ہیں۔ (فتح الباری: ۳/ ۴۷۵، ۴۷۶)

① ابن قیم فرماتے ہیں:

”ثُمَّ قَدِمَ رَسُولُ اللَّهِ ﷺ الْمَدِينَةَ فَأَقَامَ بِقُبَاءٍ فِي بَنِي عَمْرِو بْنِ عَوْفٍ، كَمَا قَالَ ابْنُ إِسْحَاقَ يَوْمَ الْاِثْنَيْنِ وَيَوْمَ الثَّلَاثَاءِ وَيَوْمَ الْأَرْبَعَاءِ وَيَوْمَ الْخَمِيسِ، أَسَّسَ مَسْجِدَهُمْ، ثُمَّ خَرَجَ يَوْمَ الْجُمُعَةِ فَأَذْرَكَهُ الْجُمُعَةُ فِي بَنِي سَالِمِ ابْنِ عَوْفٍ فَصَلَّاهَا فِي الْمَسْجِدِ الَّذِي فِي بَطْنِ الْوَادِي، وَكَانَتْ أَوَّلُ جُمُعَةٍ صَلَّاهَا فِي الْمَدِينَةِ، وَذَلِكَ قَبْلَ تَأْسِيسِهِ مَسْجِدَهُ“ (زاد المعاد: ۱/ ۹۹)

”آنحضرت ﷺ مدینہ منورہ میں حسب روایت ابن اسحاق بنو عمرو بن عوف کی بستی میں سوموار سے خمیس تک رہے اور مسجد قبا کا سنگ بنیاد رکھا۔ جمعہ کے دن وہاں سے رخصت ہوئے اور سب سے پہلا جمعہ بنو سالم بن عوف میں پڑھا۔ یہ مسجد نبوی کی تعمیر سے پہلا جمعہ تھا۔“

② ابن سعد فرماتے ہیں:

”قَالُوا: أَقَامَ رَسُولُ اللَّهِ ﷺ بَيْنَ عَمْرِو بْنِ عَوْفٍ يَوْمَ الْاِثْنَيْنِ وَالثَّلَاثَاءِ وَالْأَرْبَعَاءِ وَالْخَمِيسِ، وَخَرَجَ يَوْمَ الْجُمُعَةِ فَجَمَعَ فِي بَنِي سَالِمٍ، وَيُقَالُ: أَقَامَ فِي بَنِي عَمْرِو بْنِ عَوْفٍ أَرْبَعَ عَشْرَةَ لَيْلَةً“

”آ خضرت ﷺ بنو عمرو بن عوف میں سوموار سے خمیس تک رہے، جمعہ کے دن نکلے، جمعہ بنو سالم میں پڑھا اور کہا گیا ہے کہ بنو عمرو بن عوف میں چودہ دن قیام فرمایا۔“

[3] حافظ ابن کثیر رحمہ اللہ نے بھی یہ تمام روایات ذکر فرمائی ہیں۔ (البداية والنهاية: ۳ / ۱۹۸ ایضاً: ۳ / ۲۱۲) ابن کثیر رحمہ اللہ نے، جہاں آپ ﷺ نے جمعہ ادا فرمایا تھا، اس مقام کا نام وادی رانوناء لکھا ہے۔ [4] مسعودی (۳۴۶ھ) فرماتے ہیں:

”وَكَانَ مَقَامُهُ بِقُبَاءِ يَوْمِ الْاِثْنَيْنِ وَالثَّلَاثَاءِ وَالْارْبِعَاءِ وَالْخَمِيسِ، وَسَارَ يَوْمَ الْجُمُعَةِ ارْتِفَاعَ النَّهَارِ... إِلَى أَنْ قَالَ: حَتَّى أَذْرَكَتُهُ الصَّلَاةُ فِي بَنِي سَالِمٍ فَصَلَّى بِهِمْ يَوْمَ الْجُمُعَةِ“ (مروج الذهب: ۲ / ۲۸۶)

مسعودی نے باقی روایات کا ذکر ہی نہیں فرمایا۔ ابو القاسم سہیلی نے بھی قریباً سابقہ روایات کا ذکر فرمایا اور خلافِ عادت ان روایات میں تطبیق کی کوشش نہیں فرمائی۔ (روض الأنف: ۲ / ۱۱، ۱۰) حافظ ابن حجر رحمہ اللہ نے ان تواریخ کو مرتب کرنے کی کوشش فرمائی ہے، لیکن تطبیق دینے کی طرف توجہ نہیں دی۔ انھوں نے واقعات اس طرح مرتب فرمائے ہیں: آ خضرت ﷺ کا مکہ سے نکلنا (۲۳ صفر) غارِ ثور سے نکلنا (یکم ربیع الاول)، قبا میں داخل ہونا (۸ ربیع الاول) قبا میں قیام ۱۴ دن، مدینہ منورہ میں داخلہ (۲۲ ربیع الاول) حسبِ روایات کلبی داخلہ مدینہ (۱۳ ربیع الاول)۔ (فتح الباری: ۷ / ۲۴۴) اخباری نکتہ نظر سے کلبی کی روایت وزنی معلوم ہوتی ہے۔ آ خضرت ﷺ جن مقاصد کے لیے مکہ مکرمہ سے نکلے تھے، ان کی اہمیت کے پیشِ نظر بنو عمرو بن عوف میں دو ہفتے قیام کوئی معنی نہیں رکھتا۔ دو چار دن سستانے کے بعد ممکنِ عجلت کے ساتھ حضرت کو منزلِ مقصود پر پہنچ کر کام شروع کرنا چاہیے اور ایک لمحہ ضائع کیے بغیر اپنی تبلیغی مساعی کو تیز تر کر دینا چاہیے۔ یہ مقصد ابن سعد کی روایت سے بہت حد تک مطابقت رکھتا ہے، اس روایت کے مطابق کوئی جمعہ ضائع نہیں ہوتا اور پہلا جمعہ پانچویں دن بنو سالم میں آیا، جو قریباً ایک سو صحابہ رضی اللہ عنہم کی معیت میں ادا فرمایا گیا۔

محدثانہ نقطہ نظر سے صحیح بخاری کی روایت کو ترجیح ہونی چاہیے۔^[1] رہا جمعہ کا سوال تو ظاہر ہے کہ آ خضرت ﷺ مسافر تھے۔ عرب کی قبائلی آبادی، ان کی تعداد، جنگی قوت، جرأت اور حوصلہ مندی کا

جائزہ لینا ضروری تھا۔ روایات سے ظاہر ہوتا ہے کہ ہر قبیلہ خواہش مند تھا کہ آنحضرت ﷺ ان کے محلے میں قیام فرمائیں، اس لیے یہ سوچنا بھی ضروری تھا کہ حضرت ﷺ کا قیام کہیں قبائلی رقابت کو بیدار نہ کر دے۔ یہی رقابت باہمی عداوت کی آگ کے لیے ہوا کا کام نہ دینے لگے۔ یہ سوچنا از بس ضروری تھا کہ غلط مقام، غلط رفقاء کا انتخاب ساری عمر کے لیے مصیبت نہ بن جائے، اس لیے ظاہر ہے کہ یہ ایام آنحضرت ﷺ نے بطور مسافر تذبذب میں گزارے۔ جب اقامت ہی یقینی نہ ہو، جمعہ کیسے فرض ہوا اور اس کی ادائیگی کیونکر ضروری ہو؟!

مشہور قول کے مطابق جمعہ مکہ میں فرض ہوا، لیکن ناہموار حالات کی وجہ سے ادا کرنے کی نوبت نہ آئی۔ اہل قبا کو ممکن ہے ابھی فرضیت کا علم ہی نہ ہو، اس لیے یہ خیال کہ دیہی آبادی کی وجہ سے جمعہ نہیں پڑھا گیا، بالکل بے معنی سی بات معلوم ہوتی ہے۔ جب اسعد بن زرارہ کے جمعہ کے متعلق اہل علم کی ایک جماعت کا خیال ہے کہ یہ جمعہ فرضیت کی بنا پر نہیں پڑھا گیا، بلکہ یہ کعب بن لؤی کی سنت کے طور پر تھا جو عربہ کے نام سے ہر ہفتے میں ایک اجتماع قرار پاتا تھا، اس لیے اہل قبا یا آنحضرت ﷺ اگر نہ پڑھیں تو اس کی وجہ سفر یا لاعلمی تو ہو سکتی ہے، لیکن قرویت نہیں۔ اگر جمعہ کی فرضیت مدینہ منورہ میں ہو تو مسئلہ اور بھی واضح ہو جاتا ہے۔

ان روایات میں اخباری نقطہ نظر ہو یا محدثانہ نظر، احناف کے مسلک کی تائید کے لیے اس میں کوئی گنجائش معلوم نہیں ہوتی۔ یہ بالکل ایسا ہے جیسے عرفات اور منیٰ میں جمعہ نہیں پڑھا جاتا، نہ آنحضرت ﷺ نے پڑھا، نہ آپ ﷺ کے رفقاء نے، اس لیے کہ حاجی مسافر ہوتے ہیں، ان مقامات میں سفر کے لیے جمع تقدیم کی بھی اجازت ہے اور جمع تاخیر کی بھی۔ بعض حضرات نے عرفات اور منیٰ کو دیہات سمجھ کر عموم آیت: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَٰلِكُمْ خَيْرٌ لَّكُمْ إِنْ كُنْتُمْ تَعْلَمُونَ﴾ [الجمعة: ۹] کے لیے مخصص قرار دیا ہے۔ اب تو عرفات اور منیٰ میں آبادی ہے۔ حجۃ الوداع میں ترک جمعہ کی وجہ یا تو جنگل ہوگا یا سفر، دیہات کا سوال ہی نہیں پیدا ہوتا۔

غرض یہ ہے کہ آپ بنی عمرو بن عوف کے دعویٰ (۱۴ دن قیام) کو قبول فرمائیں یا ابن سعد کی روایت کو، احناف کے مسلک کو اس سے کچھ فائدہ نہیں۔

علامہ سمہودی (۱۰۱۱ھ) نے ”وفاء الوفاء بأخبار دارالمصطفیٰ ﷺ“ جلد اول کے کئی اوراق میں ان اجتہادی اور محدثانہ روایات کو پھیلا دیا ہے جس سے اس مقدس سفر کے کئی گوشے جستجو کی دعوت دیتے ہیں۔ آنحضرت ﷺ کی دوراندیشی، معاملہ فہمی، علم تاویل الاحادیث میں اس کامل بشر، علیہ ألف تحية و سلام، کی مہارتِ تامہ معلوم ہوتی ہے اور علومِ نبوت کے عملی آثار و عواقب کا پتا چلتا ہے۔ جس طرح مکہ مکرمہ سے ہجرت کا مرحلہ کئی سال کی سوچ بچار کے بعد عمل میں آیا تھا، پوری عمر اقامت کے لیے جو مقام اختیار کیا جانے والا تھا، اس کے نشیب و فراز پر غور بھی اسی طرح اور اسی قدر ضروری تھا۔ ﴿وَقُلْ رَبِّ ادْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ﴾ کی ابدی صداقت کے لیے جس قدر قدرتی ذرائع مہیا کیے جاسکتے تھے، آنحضرت ﷺ، فداہِ اُبی و اُمی، نے اپنی خداداد صلاحیت کو اس کے لیے صرف فرما دیا۔ اللہم صل و سلم علیہ ما ظلت الخضراء وما اغبرت الغبراء۔

سمہودی نے زیادہ تر حافظ ابن حجر رحمۃ اللہ وغیرہ کا تتبع فرمایا ہے۔ کچھ نئے معلومات بھی فراہم کیے ہیں، ان سے ان مشکلات کا پتا چلتا ہے جن کے عبور میں اتنا وقت صرف ہونا کوئی بڑی بات نہیں۔ سمہودی بحوالہ تاریخ صغیر بخاری حضرت انس رضی اللہ عنہ سے نقل فرماتے ہیں:

”حَتَّى أَقْبَلَ هُوَ وَصَاحِبُهُ فَكَمْنَا فِي بَعْضِ جَوَانِبِ الْمَدِينَةِ، وَبَعَثَا رَجُلًا مِنْ أَهْلِ الْبَادِيَةِ يُؤْذِنُ بِهِمَا“

دوسری روایت میں ہے: ”فَكَمْنَا فِي خَرِبِ الْمَدِينَةِ“ (وفاء الوفاء: ۱/ ۱۸۲)

یعنی آنحضرت ﷺ مدینہ منورہ پہنچ کر مدینے کے بعض ویرانوں میں چھپ کر بیٹھ گئے اور ایک بدوی کو بھیجا کہ انصار کو حضرت کے آنے کی اطلاع دے دے۔ (انصار نے تمام خطرات پر بقدرِ ضرورت قابو پا لیا تھا، اس لیے) قریباً پانچ سو آدمی آنحضرت ﷺ کے استقبال کے لیے آ گئے، اس کے باوجود آنحضرت ﷺ نے مدینے کے بجائے قبا میں بنو عمرو بن عوف کے پاس قیام فرمایا۔

سمہودی فرماتے ہیں: جب آنحضرت ﷺ کی ناقہ ابوایوب رضی اللہ عنہ کے مکان کے سامنے بیٹھ گئی (یہ مکان بالکل اسی جگہ کے سامنے تھا جہاں مسجدِ نبوی تعمیر ہوئی) تو جبار بن صخر خفیہ طور پر پاؤں سے ناقہ کو ٹھکور رہے تھے، جنہیں حضرت ابوایوب رضی اللہ عنہ نے تاڑ لیا اور ترشی سے انہیں روک دیا اور فرمایا:

”يَا جَبَّارُ! لَوْ لَا الْإِسْلَامُ لَضَرَبْتُكَ بِالسَّيْفِ“ اگر اسلام کا احترام مانع نہ ہوتا تو میں تمھیں تلوار سے درست کر دیتا، تم ناقہ کو اس لیے کھجاتے ہو کہ آگے چلی جائے؟

سمہودی نے ایک اور خطرے کا بھی تذکرہ فرمایا ہے:

”لَمَّا نَزَلَ رَسُولُ اللَّهِ ﷺ فِي بَنِي عَمْرِو بْنِ عَوْفٍ، وَكَانَ بَيْنَ الْأَوْسِ وَالْخَزْرَجِ مَا كَانَ مِنَ الْعَدَاوَةِ، وَكَانَتِ الْخَزْرَجُ تَخَافُ أَنْ تَدْخُلَ دَارَ الْأَوْسِ، وَكَانَتِ الْأَوْسُ تَخَافُ أَنْ تَدْخُلَ دَارَ الْخَزْرَجِ“ (وفاء الوفاء: ۱/ ۱۷۸)

”آنحضرت ﷺ بنو عمرو بن عوف کے ہاں تشریف فرما تھے۔ اوس اور خزرج میں باہم عداوت تھی۔ خزرج کو خطرہ تھا کہیں اوس کے ہاں نہ اتر جائیں۔ اوس ڈرتے تھے کہیں خزرج کے ہاں نزول نہ ہو جائے۔“

آنحضرت ﷺ کی توجہات سے ان کا دھڑا بھاری ہو جائے۔ ان قبائلی رقابتوں کے ہوتے ہوئے ظاہر ہے کہ آنے والے مہمان کے لیے کسی قدر دور اندیشی اور معاملہ فہمی کے علاوہ نفسیاتی رجحانات کے متعلق سوچنے کی ضرورت ہے۔

اسعد بن زرارہ آنحضرت ﷺ سے چند دن قبل مدینہ منورہ تشریف لائے تھے، لیکن انھوں نے بعثت کے ہنگامے میں نبتل بن حارث کو قتل کیا تھا۔ آنحضرت ﷺ نے دریافت فرمایا کہ اسعد بن زرارہ کہاں ہے؟ سعد بن خیشمہ وغیرہ نے عرض کیا کہ حضرت اس نے ہمارا آدمی قتل کیا تھا، حسبِ قاعدہ وہ ہمارا مفرور ہے، چنانچہ رات کے دھند لکے میں اسعد بن زرارہ تشریف لائے، انھوں نے اپنا سر منہ لپیٹا ہوا تھا۔ حضرت ﷺ نے فرمایا: تم رات کو آئے ہو، حالانکہ ہمسایہ قبیلے کے ساتھ تمھارے تعلقات کافی ناخوشگوار ہیں۔ اسعد نے فرمایا: حضرت! جناب کی آمد کی خبر پا کر صورتِ حال کچھ بھی ہو، مجھے خدمتِ گرامی میں پہنچنا تھا۔

چنانچہ حضرت اسعد بن زرارہ رضی اللہ عنہ وہیں شبِ باش ہوئے اور صبح واپس چلے گئے۔ آنحضرت ﷺ نے سعد بن خیشمہ، رفاعہ اور مبشر ابنائے منذر سے فرمایا کہ اسعد بن زرارہ کو پناہ دے دو، انھوں نے ازراہِ کرامت فرمایا: آپ ان کی پناہ کا اعلان فرما دیں، ہماری طرف سے خود بخود پناہ ہو جائے گی۔ آنحضرت ﷺ نے فرمایا: آپ ہی لوگوں کو پناہ کا اعلان کرنا چاہیے، چنانچہ سعد بن خیشمہ نے پناہ کا

اعلان کیا اور صبح اسعد بن زرارہ کے گھر چلے گئے اور ان کی کمر میں ہاتھ ڈالے ظہر کے وقت بنو عمرو بن عوف میں لے آئے۔ یہ دیکھ کر قبیلہ اوس نے ایک اجتماعی اعلان کیا: ”قَالُوا: يَا رَسُولَ اللَّهِ! كُنَّا لَهُ جَارًا“ (ہم سب نے اسعد کو پناہ دے دی)^①

اس صلح و سلام کے پیغام بر نے یہ پندرہ دن آئندہ کے لیے زمین ہموار کرنے میں صرف فرمائے۔ فَكَانَ شَغْلُهُ ﷺ مِنْ عِبَادَةٍ فِي عِبَادَةٍ۔

اتنے مقدس اور اہم التوا کو شہر اور گاؤں کی بحث بنانا ان مقدس خدمات کو کوڑیوں کے نرخ بیچنے کے مرادف ہوگا اور ابھی تک چونکہ جمعہ کی فرضیت کا اعلان بھی خاص اہمیت سے نہیں ہوا تھا، اس لیے اہل قبا نے اگر جمعہ نہ پڑھا ہو تو اسے جرم کیا فروگزاشت بھی قرار نہیں دیا جاسکتا۔ گو سمہودی نے سرسری طور پر ایک روایت ذکر فرمائی ہے:

”قِيلَ: إِنَّهُ كَانَ يُصَلِّي الْجُمُعَةَ فِي مَسْجِدِ قُبَاءٍ فِي إِقَامَتِهِ هُنَالِكَ، وَاللَّهُ أَعْلَمُ“ (ص: ۱۸۳)

”آنحضرت ﷺ جب تک قبا میں رہے مسجد قبا ہی میں جمعہ ادا فرماتے رہے۔“

بعض حضرات نے قبا میں اقامت کو دیہات میں عدم فرضیت جمعہ کے متعلق بڑی مستند دستاویز سمجھ کر ذکر فرمایا ہے، اس لیے مجھے کسی قدر تفصیل سے خطرات، ان کے متعلقہ تدابیر کا ذکر کرنا پڑا، ورنہ قبائلی حالات کو دیکھیے، حضرات فقہائے عراق رحمہم اللہ کا یہ استدلال چنداں پختہ معلوم نہیں ہوتا۔

حالات کی سازگاری:

آنحضرت ﷺ نے جب یہاں کے حالات کو ہموار فرما کر اصل منزل کی طرف کوچ فرمایا، اب چونکہ اقامت کا مسئلہ طے ہو چکا تھا کہ قبا کے بجائے مدینہ منورہ میں ہوگی، جمعہ کا وقت بنو سالم میں آیا، آنحضرت ﷺ نے بلا توقف جمعہ ادا فرمایا، کیونکہ اب یہ عظیم الشان مسافر اقامت کا فیصلہ فرما چکا تھا۔ (اللهم صل وسلم علیہ) بنو سالم سے چلنے کے بعد ناقدہ نے بنی الحبلی کا رخ کیا تو عبداللہ بن ابی نے بڑی وقاحت سے کہا:

”إِذْهَبْ إِلَى الَّذِينَ دَعَوْكَ فَأَنْزِلْ عَلَيْهِمْ“ (وفاء: ۱۸۳)

”ان کے ہاں اترو، جن لوگوں نے تمہیں بلایا ہے۔“

اس شریر النفس کے علاوہ زمین ہموار ہو چکی تھی۔ تمام قبائل نے اقامت کے لیے پیش کش فرمائی۔ ناقہ چلتی گئی۔ آنحضرت ﷺ فرماتے رہے: «دَعُوْهَا فَإِنَّهَا مَأْمُوْرَةٌ» اسے چھوڑ دو، یہ حسب الحکم جا رہی ہے، چنانچہ موجودہ مسجد نبوی کے پاس حضرت ابو ایوب انصاری رضی اللہ عنہ کے مکان کے بالمقابل ناقہ تھم گئی، آنحضرت ﷺ اتر گئے۔ ابو ایوب رضی اللہ عنہ نے سامان اپنے مکان میں رکھ لیا۔ یہ دو منزلہ مکان بقول بعض مورخین تبع الاول نے آنحضرت ﷺ ہی کے لیے بنایا تھا۔ آنحضرت ﷺ نے فرمایا: «الرَّجُلُ مَعَ رَحْلِهِ» آدمی اپنے سامان کے ساتھ ہوتا ہے۔ ابو ایوب کے گھر چلے گئے اور یہ فقرہ ایک ضرب المثل بن گیا۔^①

گزارش:

فقہی اختلافات رہے ہیں اور رہیں گے۔ افہام اور طبائع کے اختلاف کا یہ قدرتی نتیجہ ہے، ہر فریق کو حق ہے کہ اپنے مکتب فکر کے لیے حمایت حاصل کرے، لیکن اس کش مکش میں نبوت اور اس کے عالی قدر مقاصد کو اپنی پستیوں کے ساتھ ملانے کی سعی مناسب نہیں۔ قبا کی اقامت، اس کی مدت، مدینے کے ماحول اور قبائلی زندگی؛ ایسے مسائل ہیں جو آنحضرت ﷺ کی نبوت کے ساتھ حکمت کا پتا دیتے ہیں، جو کتاب کے ساتھ آنحضرت ﷺ کو عطا فرمائی گئی تھی، اسے فقہی موشگافیوں کی نذر کرنا کسی طرح بھی مناسب نہیں۔

”لا جمعة ولا تشریق“ اور عدد کی تخصیص:

حضرت علی رضی اللہ عنہ کے اس اثر پر سب سے زیادہ زور دیا گیا ہے۔ احناف اور شوافع نے اس پر خوب خوب زور آزمائیاں کی ہیں۔ احناف کا منشا یہ معلوم ہوتا ہے کہ قرآن اور سنت کی عام اور صریح نصوص کا فیصلہ حضرت علی رضی اللہ عنہ کے اثر کی روشنی میں کیا جائے، اس لیے کبھی وہ اسے حکماً مرفوع فرماتے ہیں، کبھی قرآن و سنت کو مجمل قرار دے کر اثر علی رضی اللہ عنہ کو بطور تفسیر ان پر مسلط فرمانا چاہتے ہیں۔ معلوم ہے یہ سب ہاتھ کی صفائی ہے یا زبان کی ساحری اور اصطلاحات کی ہیرا پھیری۔ شوافع کا اعتراض واقعی وزنی تھا کہ آپ حضرات قرآن کی تخصیص کے لیے خبر واحد صحیح کو بھی پسند نہیں فرماتے،

ادھر اپنا مطلب آیا تو سارا کام حضرت علی رضی اللہ عنہ کے اثر سے لے لیا، اس الزام سے بچنے کے لیے یہ تمام حیلے تراشے گئے۔ والحقیقۃ وراء ذلك، كما هي تنظر نادمة خزيانة.

ادھر شوافع اسی اثر کو خارج البلد کرنا چاہتے ہیں اور اس معاملے میں ائمہ حدیث سے بھی انھیں خاصی مدد ملی ہے۔ واقعہ بھی یہی ہے کہ آثار سے تائید تو حاصل کی جاسکتی ہے، لیکن مسائل کا ثبوت تو بہر کیف کتاب و سنت ہی کا مرہونِ منت ہونا چاہیے۔ اثر علی رضی اللہ عنہ بصورتِ ثبوت بھی اس کی حیثیت صحابہ کے بعض تفردات کی ہوگی، جیسے عبداللہ بن مسعود کی تشبیک یا فاتحہ اور معوذتین کے متعلق قرآن سے علاحدگی کا خیال، ابن عباس کے نزدیک متعۃ النکاح کا جواز، حضرت عمر رضی اللہ عنہ کی متعۃ الحج سے رکاوٹ، حضرت عثمان رضی اللہ عنہ کا اتمامِ صلاۃ فی السفر، حضرت علی رضی اللہ عنہ کا مبتدعین کو جلانا، ابوذر رضی اللہ عنہ کا اکتناز کے متعلق تشدد؛ ایسے تفردات کو اساس قرار دے کر ظواہر کتاب و سنت کی تاویل تحقیقی مشغلہ نہیں ہے، اس لیے حضرات شوافع یہاں تک تو حق بجانب معلوم ہوتے ہیں، لیکن بعینہ اسی قسم کی جمعہ کے متعلق چالیس کے عدد کی پابندی خود حضرات شوافع کے ہاں موجود ہے، جس کے متعلق وثوق سے کہا جا سکتا ہے کہ اس کا کوئی ثبوت نہیں۔ دونوں طرف بزرگ ہیں۔ اہل علم ہیں، ہم کیا عرض کر سکتے ہیں؟ اثر کی حقیقت صرف اس قدر ہے:

”الْحَدِيثُ الْأَوَّلُ عَنِ النَّبِيِّ قَالَ: لَا جُمُعَةٌ وَلَا تَشْرِيقٌ وَلَا فِطْرٌ وَلَا أَضْحَى إِلَّا فِي مِصْرٍ جَامِعٍ. قُلْتُ: غَرِيبٌ مَرْفُوعًا“

اس کے بعد اثر کی مختلف اسانید کا ذکر فرمانے کے بعد فرماتے ہیں:

”وَهَذَا إِنَّمَا يُرْوَى عَنْ عَلِيٍّ مَوْقُوفًا، فَأَمَّا النَّبِيُّ ﷺ فَإِنَّهُ لَا يُرْوَى عَنْهُ فِي ذَلِكَ شَيْءٌ“ (نصب الراية: ۱/ ۱۹۵)

”حدیث ”لَا جُمُعَةٌ وَلَا تَشْرِيقٌ“ مرفوعاً آنحضرت ﷺ سے ثابت نہیں، آنحضرت ﷺ

سے اس مفہوم کی کوئی روایت ثابت نہیں۔ حضرت علی رضی اللہ عنہ سے موقوفاً یہ اثر ثابت ہے۔

حافظ عینی اور امام بیہقی اپنے اپنے مکاتبِ فکر کی تائید و حمایت میں جس قدر سرگرم ہیں، وہ معلوم ہے، لیکن اس مسئلے میں امام بیہقی نے حضرت علی رضی اللہ عنہ کے اثر کی جو توجیہ فرمائی ہے اس سے ان کی محدثانہ روش کا پتا چلتا ہے۔ وہ حضرت علی رضی اللہ عنہ کے باقی آثار کے ساتھ تطبیق دیتے وقت مصرِ جامع

اور قریہ کے معنی میں توازن فرمانا چاہتے ہیں:

”قَالَ الشَّيْخُ: وَالْأَشْبَهُ بِأَقَاوِيلِ السَّلَفِ وَأَفْعَالِهِمْ فِي إِقَامَةِ الْجُمُعَةِ فِي الْقُرَى الَّتِي أَهْلُهَا أَهْلٌ قَرَارٍ، لَيْسُوا بِأَهْلِ عُمُودٍ يَنْتَقِلُونَ، أَنَّ ذَلِكَ مُرَادٌ عَلِيِّ بْنِ أَبِي طَالِبٍ“

اس کے بعد حضرت علی رضی اللہ عنہ کا اثر مع سند نقل فرمایا ہے:

”لَا جُمُعَةٌ وَلَا تَشْرِيقٌ إِلَّا فِي مِصْرٍ جَامِعٍ“ (سنن البیہقی: ۱۷۹ / ۳)

امام بیہقی فرماتے ہیں کہ جمعہ کے متعلق ائمہ اسلام کے قول و فعل سے یہ صحیح معلوم ہوتا ہے کہ جمعہ اس قریہ میں قائم ہونا چاہیے جہاں لوگ اقامت پذیر ہوں، خیموں کی طنابیں اکھیڑ کر جا بجا منتقل ہونے کے عادی نہ ہوں، حضرت علی رضی اللہ عنہ کے اثر ”لَا جُمُعَةٌ وَلَا تَشْرِيقٌ إِلَّا فِي مِصْرٍ جَامِعٍ“ میں مصر جامع سے اس نوعیت کے قرئی حضرت علی رضی اللہ عنہ کا مقصد معلوم ہوتے ہیں۔

احناف رحمہم اللہ کے ملفوظات میں بھی تا حال نہ قریہ کی تعریف طے ہو سکی ہے نہ مصر جامع کی۔ اگر امام بیہقی کی تفسیر قبول کر لی جائے تو ممکن ہے معاملہ ختم ہو جائے۔ میری ناقص رائے میں ائمہ اربعہ رحمہم اللہ کا اصل مقصد یہ معلوم ہوتا ہے کہ جمعہ میں اجتماعیت قائم رہے، اس لیے بعض نے مصر جامع کا ذکر فرمایا ہے، بعض نے چالیس کے عدد پر زور دیا۔ بعض نے ضروری سمجھا کہ مکانات کی دیواریں باہم ملی جلی ہوں۔ نقطہ نظر یہ ہے کہ اجتماع ہو سکے۔ اگر شرائط کا زور خطیب کی اہلیت اور طریق خطابت پر ہوتا تو یہ مقصد بہتر طور پر حاصل ہوتا۔ اچھا خطیب چھوٹی بستی میں اپنی جاذبیت سے اجتماع کی صورت بنا لیتا ہے۔ کم فہم خطیب مصر جامع میں بھی انتشار پھا کر سکتا ہے۔ شرائط جمعہ میں خطیب کو بہت کم اہمیت دی گئی ہے، حالانکہ اچھا خطیب اجتماعیت کی روح ہوتا ہے۔

میں نے اثر علی رضی اللہ عنہ کے متعلق گزارشات کو طول نہیں دیا۔ امام احمد اسے ضعیف فرمائیں اور ابن حزم اسے صحیح فرمائیں، بہر حال وہ ایک صحابی کا فتویٰ ہے، اس سے ہو گا کیا؟ خود احناف کے نزدیک بھی ایسے آثار مذہب کی بنیاد نہیں بن سکتے، خصوصاً جب باقی صحابہ رضی اللہ عنہم سے اس کا اختلاف بھی ثابت ہو۔ عموم قرآن اور سنت صحیحہ مرفوعہ سے بھی اس کی تائید نہ ہوتی ہو، ایسے اثر کے متعلق طویل بحث سے کیا فائدہ؟

جمعہ کے دن عوالی سے آنا:

”عَنْ عَائِشَةَ زَوْجِ النَّبِيِّ ﷺ كَانَ النَّاسُ يَنْتَابُونَ الْجُمُعَةَ مِنْ مَنَازِلِهِمْ وَالْعَوَالِي فَيَأْتُونَ فِي الْغُبَارِ...”

(صحيح البخاري: ۱/ ۴۸۹، مطبوعه هند، أبو داود مع عون: ۱/ ۴۰۸)

”حضرت عائشہ رضی اللہ عنہا فرماتی ہیں: لوگ جمعہ کے دن اپنے گھروں اور قریبی گاؤں سے پے بہ پے آتے، ان کے پاؤں پر غبار جم جاتا۔“ الخ

بعض حضرات کو شبہ ہوا کہ ”ينتَابون“ کا لفظ بھی آیا ہے۔ نوبت بہ نوبت آنے کا مطلب یہ ہے کہ جمعہ ان پر فرض نہیں۔ کوئی آیا کوئی نہ آیا۔ مسئلے کو ایک طالب علم کی طرح سوچا جائے تو زیادہ مشکل نہیں۔ حدیث میں منازل اور عوالی بواسطہ عطف ”ينتَابون“ کا ظرف ہیں۔ عوالی وہ بستیاں ہیں، جو تین سے آٹھ میل تک مدینہ منورہ کے قرب و جوار میں تھیں۔ منازل سے مراد وہ مکان ہیں جو اہل مدینہ کے مہاجر اور انصار بطور مسکن استعمال فرماتے تھے۔ اگر تناوب کا مفہوم وہی لیا جائے جو علمائے احناف مراد لیتے ہیں تو جمعہ مدینہ میں بھی فرض نہیں ہوگا، کیونکہ اپنے گھروں سے بھی لوگ باری باری آتے ہوں گے اور یہ فرضیت کے منافی ہے!!

لغت کی رو سے انتیاب کا معنی ہے: پے بہ پے آنا، یعنی عجلت کے ساتھ ہر آدمی ایک دوسرے کے پیچھے علی التوالی چلا جائے:

① ”إِنْتَابَتِ السَّبَاعُ الْمَنْهَلُ: رَجَعَتْ إِلَيْهِ مَرَّةً بَعْدَ أُخْرَى“ (المصباح المنير)

”درندے گھاٹ پر یکے بعد دیگرے آتے جاتے رہے۔“

② ”إِنْتَابَهُمْ إِنْتِيَابًا: أَتَاهُمْ مَرَّةً بَعْدَ أُخْرَى“ (أقرب الموارد، ج: ۲)

وہ ان کے پاس بار بار آیا۔

③ ”وَأَنْتَابَهُمْ إِنْتِيَابًا: أَتَاهُمْ مَرَّةً بَعْدَ أُخْرَى“ (القاموس المحيط، ج: ۱)

تناوب میں تقسیم اور نوبت کا مفہوم غالب ہوتا ہے۔ ہو سکتا ہے وحدتِ ماخذ کی وجہ سے دونوں

① المصباح المنير للفيومي (ص: ۳۲۳)

② القاموس المحيط (ص: ۱۷۹)

لفظ ایک دوسرے کے مفہوم میں مستعمل ہوں، لیکن اس حدیث میں دونوں کا معنی ”مَرَّةً بَعْدَ أُخْرَى“ ہوگا، کیونکہ منازل سے آنے میں کسی کا نہ آنا سمجھ میں نہیں آ سکتا۔

اس مفہوم کے مطابق یہ حدیث فرضیتِ جمعہ کی دلیل ہوگی، فرق محل کا ہوگا۔ عوالی اور قرئی پر جمعہ فرض ہوگا۔ جو لوگ مدینہ منورہ پہنچیں، جو ایسا نہ کر سکیں، انہیں لازماً اپنی جگہ پر فرض کو ادا کرنا ہوگا۔ یہ بحث کہ عوالی میں غیر مستطیع حضرات نے جمعہ ادا فرمایا یا نہیں؟ اس پر برائے بحث گو جھگڑا کیا جا سکتا ہے، لیکن معقولیت کا تقاضا نہیں۔ بعض ائمہ نے قریب اور بعید عوالی میں بھی فرق فرمایا ہے، یعنی قریب کے لوگ شہر پہنچنے کی کوشش کریں، دور کے لوگ اپنی اپنی جگہ جمعہ ادا فرمائیں، اس میں بھی معقولیت معلوم ہوتی ہے، لیکن اہل قرئی کو صرف قرویت کی وجہ سے محروم رکھنا اور فریضہ جمعہ میں انہیں نظر انداز کرنا کسی طرح بھی مناسب معلوم نہیں ہوتا۔ یقیناً جو لوگ مدینہ منورہ میں نہیں آ سکے، وہ گاؤں میں فرض ادا کریں گے۔

مسئلہ جمعہ میں مد و جزر:

ہمارے ملک میں ابتدا میں جمعہ سے اس لیے انکار کیا گیا کہ اس کا حاکم مسلمان نہیں۔ جب ملک میں جمعہ شروع ہو گیا تو یہ شرط بھی ڈھیلی کر دی گئی۔ بزرگوں سے سنا ہے کہ آزاد علاقے میں چونکہ کوئی مستند حکومت نہ تھی، مرحوم ملا مفیدی صاحب کو اس لیے وہابی فرمایا گیا کہ وہ جمعہ پڑھتے تھے اور تشہد میں رفعِ سبابہ فرماتے تھے۔

پھر زور دیا گیا کہ خطبہ عربی میں ہونا چاہیے، ترجمہ کرنا درست نہیں، مگر کچھ لوگ خطبہ عربی زبان میں دیتے رہے، اس لیے ایک نئی بدعت ایجاد فرمائی گئی، یعنی تین خطبے دیے جانے لگے، ایک اردو میں، دو عربی میں، لیکن اس مد و جزر میں عورتوں کے لیے جمعہ اور عید کی حاضری بدستور شجرِ ممنوعہ رہی، لیکن بعض لوگوں نے حسبِ ارشادِ پیغمبر ﷺ عورتوں کو اجازت دی۔ اب مجبوراً یہ شرط بھی استرخا کی نذر ہو رہی ہے۔ بعض مساجد میں عورتیں آتی ہیں۔ بریلوی مساجد میں چونکہ وعظ میں موسیقی کی سی حالت پائی جاتی ہے، اس لیے وہاں کثرت سے عورتیں شریک ہوتی ہیں۔

اب بھم اللہ دیہات میں اکثر جمعہ ہو رہا ہے، لیکن بحث کے لیے اب بھی یہ موضوع شاید کچھ کارآمد ہو، اس لیے بہر حال دیوبندی حلقوں میں اس کا خاصا چرچا ہے۔ ہندوستان میں سب سے

قبل حضرت شیخ الکل امام الحمد ثین حضرت مولانا سید نذیر حسین صاحب نے فتویٰ دیا کہ دیہات میں جمعہ درست ہے، اس کے جواب میں حضرت مولانا رشید احمد صاحب گنگوہی نے ”أوثق العری“ لکھی اور حضرت ائمہ احناف کے متعارف مسلک کی تائید فرمائی، اس کے جواب میں ”کسر العری“ مولانا محمد سعید صاحب بناری نے لکھی اور مولانا ابوالکارم مٹوی نے ”ہدایۃ الوری“ ارقام فرمائی۔ ان دونوں کے جواب میں حضرت مولانا محمود الحسن صاحب دیوبندی رحمہ اللہ نے ”أحسن القری“ کافی گرم کتاب لکھی۔ اولہ سے زیادہ طعن و تشنیع پر زور دیا گیا۔ یہ مولانا کی جوانی کا شاہکار ہے۔ مالٹا سے واپسی کے بعد مولانا نے یہ مباحث بالکل ترک فرما دیے تھے، بلکہ حسب روایت مولانا عبدالقادر قسوری رحمہ اللہ ان مساعی پر تأسف فرماتے تھے۔ رحمہ اللہ رحمة واسعة۔

”أحسن القری“ کا جواب مولانا عبدالرحمن صاحب بقاغازی پوری نے لکھا۔ اس کتاب کا نام ہے: ”سُرَّ مَنْ رَأَى فِي بَحْثِ الْجُمُعَةِ فِي الْقُرَى“ یہ کتاب اپنے موضوع پر شاہکار کی حیثیت رکھتی ہے۔ عموماً کتاب کے انداز تحریر میں متانت ہے۔ کہیں معمولی تیزی آ گئی ہے، ورنہ خوب کتاب ہے۔ اس کے بعد خاموشی ہو گئی، کوئی قابل اعتنا اور علمی کتاب نہیں لکھی گئی، جس سے علمی حلقوں میں کچھ ہلچل پیدا ہو۔ اب ۱۹۴۷ء کی ہجرت کے بعد گوڑگانواں اور علاقہ میوات کی تبلیغی مجالس والے حضرات کہیں کہیں تھوڑی بہت حرکت پیدا کر دیتے ہیں، ورنہ جمعہ بتدریج دیہات میں پڑھا جا رہا ہے، لوگ اپنے حلقوں میں تبلیغ کا فرض ادا کر رہے ہیں۔ وَاللَّهِ يَهْدِي مَنْ يَشَاءُ إِلَى صِرَاطٍ مُسْتَقِيمٍ۔

15- تعدد جمعہ: ^(۱)

سوال ایک بستی کی مسجد اہل حدیث میں عرصہ ایک صدی سے جمعہ ہو رہا ہے۔ بعض جماعتی دوستوں نے ذاتی اختلافات کی وجہ سے اس کے بالمقابل دو بیگھہ کے فاصلے پر عید گاہ میں نئی مسجد کی بنیاد ڈالی اور علاحدہ جمعہ شروع کر دیا۔ کئی سال تک جمعہ ہوتا رہا، مگر اس نئی مسجد کے امام صاحب، جو اصل تنازع کے بانی تھے، کی وفات کے بعد پھر جمعہ اس نئی مسجد میں بند ہو گیا اور تمام جماعت اہل حدیث کے افراد قدیمی مسجد میں نماز جمعہ ادا کرتے رہے۔

اب متوفی امام صاحب کا لڑکا علم دین حاصل کر کے اور سند فراغ کے بعد تشریف لے آیا

ہے۔ اس نے اس بنا پر دوبارہ جمعہ علاحدہ شروع کر دیا ہے کہ میں اپنے والد صاحب کی مسجد کو آباد کروں گا، جبکہ جماعت کی اکثریت اسے کہتی ہے کہ تم قدیمی مسجد میں جمعہ پڑھاؤ، ہم آپ کے پیچھے جمعہ وعیدین ادا کریں گے، مگر وہ اپنے والد کی مسجد کے آباد کرنے پر اصرار کرتے ہیں اور وہ بھی جمعہ وعیدین کی علاحدگی کے انداز پر۔ ان حالات میں استفسار ہے:

① قدیمی مسجد کے مقابلے میں دو بیگھہ کے فاصلے پر نئی مسجد کی بنیاد جائز ہے یا نہیں؟

② اس نئی مسجد میں جمعہ شروع کرنا درست ہے؟ (محمد اسماعیل ذبیح، جلال پور، پیر والا)

جواب اگر صورتِ سوال درست ہے تو پہلی (قدیمی) مسجد ہی جامع رہنی چاہیے۔ موجودہ مولوی صاحب کے والد بزرگوار کا فعل بھی شرعاً مناسب نہ تھا، جس سے جماعت میں تفریق ہوئی۔ ان کے فرزند کو جماعت میں اتحاد پیدا کرنا اور پہلی غلطی کی تلافی کرنا چاہیے۔ مزید تفریق کا موجب بننا علم کی شان نہیں۔

تعددِ جمعات ضرورتاً درست ہے، لیکن یہ کوئی تعدد کے لیے وجہ جواز نہیں کہ مرحوم والد نے جمعہ پڑھایا تھا، اس لیے اسے پھر قائم کیا جائے، بلکہ علم کا تقاضا تو یہ ہے کہ جماعت میں اتفاق کرایا جائے۔ ﴿إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ﴾ [الحجرات: ۱۰]

16- خطبہ جمعہ کی طوالت^①:

سوال ایک مولوی صاحب جمعہ کا طویل خطبہ دیتے ہیں، یہاں تک کہ قد سے سایہ بڑھ جاتا ہے، یعنی ظہر کا وقت بھی فوت ہو جاتا ہے، لیکن مولوی صاحب خطبہ بند نہیں کرتے۔ آخر موزن اقامت کہتا ہے تو مولوی صاحب بعد نماز موزن کو کہتے ہیں کہ تم نے شریعت میں بڑا جرم کیا ہے کہ میری تبلیغ بند کی ہے اور اب میری مرضی ہے، جب خطبہ بند کروں، تم نے کیوں اقامت کہی؟ براہِ کرم قرآن و حدیث کی رو سے جواب دے کر بذریعہ ”الاعتصام“ آگاہ فرمائیں۔

جواب اتنا لمبا خطبہ بے وقوفی کی علامت ہے۔^② اگر نماز کا وقت نکل رہا ہو تو خطبہ دینا گناہ ہے۔ ایسے خطیب کو پکڑ کر منبر سے اتار دینا چاہیے۔

① ہفت روزہ ”الاعتصام“ لاہور

② دیکھیں: صحیح مسلم، رقم الحدیث (۸۶۹)

17- نماز تراویح کی رکعات: ⁽¹⁾

سوال کیا فرماتے ہیں علمائے دین اس مسئلے کے بارے میں کہ صلاۃ تراویح شبِ رمضان میں فرض اور وتر کے مابین کتنی رکعت پڑھنی چاہیے؟ ہم اپنے گاؤں میں مع وتر گیارہ رکعت پڑھتے ہیں۔ کیا اس صلاۃ تراویح کا کہیں کتبِ احادیث میں وجوب بھی پایا گیا ہے یا نہیں اور معین تعداد رکعت کتبِ احادیث سے کس طرح جائز ہے؟

ہمارے گاؤں کے باشندگان باوجود بے علم ہونے کے ہر وقت اعتراض کرتے رہتے ہیں۔ کوئی کہتا ہے کہ بیس رکعت پڑھنی چاہیے، کوئی کہتا ہے کہ آٹھ رکعت پڑھنی چاہیے۔ اس لیے نہایت ادب سے گزارش ہے کہ آج رات کو جملہ اہل اسلام نے ﴿فَإِنْ تَنَزَّعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ کو مدِ نظر رکھ کر آپ کی خدمتِ اقدس میں ایک شخص معراج دین نامی قوم کشمیری بھیجا ہے، آپ براہِ مہربانی اس فتوے کا مفصل جواب کتبِ احادیث معتبرہ سے فرمائیں کہ اس نماز تراویح کا جواز کس طرح چاہیے؟ حدیث بھی تحریر فرمادیں، جس طرح اہل اسلام کی تسلی مناسب سمجھیں فرمادیں۔ اللہ تعالیٰ اپنے فضل و کرم سے جزائے خیر عطا فرمائے اور آپ کو جنت نصیب کرے۔

جواب تراویح واجب تو کسی کے نزدیک بھی نہیں۔ نفلی نماز ہے۔ پیغمبر ﷺ کا عموماً اس پر عمل تھا کہ وٹروں سمیت گیارہ رکعت پڑھتے تھے۔ صحیح بخاری میں ہے:

عَنْ أَبِي سَلَمَةَ أَنَّهُ سَأَلَ عَائِشَةَ: كَيْفَ كَانَتْ صَلَاةُ رَسُولِ اللَّهِ ﷺ فِي رَمَضَانَ؟ فَقَالَتْ: مَا كَانَ رَسُولُ اللَّهِ ﷺ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشَرَ رَكْعَةً، يُصَلِّي أَرْبَعًا فَلَا تَسْأَلُ عَنْ حُسْنِهِنَّ وَطُولِهِنَّ، ثُمَّ يُصَلِّي أَرْبَعًا فَلَا تَسْأَلُ عَنْ حُسْنِهِنَّ وَطُولِهِنَّ، ثُمَّ يُصَلِّي ثَلَاثًا. قَالَتْ عَائِشَةُ: فَقُلْتُ يَا رَسُولَ اللَّهِ أَتَنَامُ قَبْلَ أَنْ تُؤْتِرَ؟ فَقَالَ: «يَا عَائِشَةُ! إِنَّ عَيْنَيَّ تَنَامَانٍ وَلَا يَنَامُ قَلْبِي» ⁽²⁾ [پارہ: ۵، ص: ۶۰۷]

⁽¹⁾ مجھے یہ فتویٰ قلمی حالت میں مولانا نذیر احمد بھلروی (ٹاہلی والی مسجد گوجرانوالہ) کی لائبریری سے ملا تھا۔

⁽²⁾ صحیح البخاری، رقم الحدیث (۱۰۹۶) صحیح مسلم، رقم الحدیث (۷۳۸)

حضرت عائشہ رضی اللہ عنہا فرماتی ہیں کہ حضور ﷺ رمضان اور غیر رمضان میں گیارہ رکعت سے زیادہ نہیں فرماتے تھے اور بہت لمبی لمبی پڑھتے تھے۔ حضرت عمر رضی اللہ عنہ کے زمانے میں بھی آپ نے ابی بن کعب رضی اللہ عنہ کو گیارہ رکعت پڑھانے کا حکم فرمایا۔^① مشکاة شریف (ص: ۱۰۷) میں صراحۃً موجود ہے۔

حضور ﷺ کا اپنا طریقہ تو یہی تھا جو اوپر لکھا گیا ہے۔ بعض صحابہ نے بیس اور اس سے زیادہ بھی پڑھی ہیں اور نفلوں کے متعلق کوئی پابندی نہیں فرمائی، اس لیے زیادتی میں کچھ حرج نہیں، بلکہ نفلی نماز سمجھ کر اگر گیارہ سے بھی کم پڑھی تو شرعاً گناہ گار نہیں۔ سنت نبوی ﷺ وہی ہے جو صحیح بخاری کی حدیث میں بیان ہوا۔ نفل سمجھ کر کم یا زیادہ کرے تو اس سے نزاع یا جھگڑا نہیں کرنا، البتہ جو لوگ سنت یا ضروری سمجھ کر پڑھتے ہیں، ان کو سمجھانا چاہیے کہ وہ نفل سمجھ کر پڑھیں۔ بہر صورت ایسے مسائل میں نزاع اور جھگڑا خصوصاً رمضان شریف کے دنوں میں اچھا نہیں۔ تعداد کے بجائے آہستہ اور اطمینان سے لمبی رکعتیں پڑھنے کی کوشش کرنی چاہیے۔ قرآن مجید زیادہ پڑھا جائے، رکوع سجود لمبا ہو، ارکان اطمینان سے ادا کیے جائیں، عجلت کی نماز نہ پڑھیں۔

18- عید الاضحیٰ کے بعد قربانی کتنے دن تک درست ہے؟^②

سوال کیا فرماتے ہیں اہل علم اس مسئلے میں کہ عید الاضحیٰ کے بعد قربانی کرنا کتنے دن تک درست ہے؟ مذاہب ائمہ اور احادیث سے اس کی وضاحت کی جائے۔

جواب اس مسئلے میں ائمہ کے قریباً سات قول ہیں:

- ① عید کے بعد دو دن۔ امام مالک، امام ابو حنیفہ اور امام احمد رحمہم اللہ کا یہی مسلک ہے۔
- ② عید کے بعد تین دن۔ عطاء، حسن بصری، امام اوزاعی، امام شافعی اور ابو ثور رحمہم اللہ وغیرہ کا یہی قول ہے۔
- ③ عید کے بعد چھ دن تک۔ یہ قتادہ کا مذہب ہے۔
- ④ دس دن تک۔ یہ ابن تین کا خیال ہے۔
- ⑤ ذوالحجہ کے بیس دن، یعنی آخر ماہ تک۔ حسن بصری، عمر بن عبدالعزیز، سلیمان بن یسار، ابو مسلم بن عبدالرحمان۔

① موطأ الإمام مالك (۱/ ۱۱۵)

② ہفت روزہ ”الاعتصام“ لاہور (۲۷/ اگست، ۳/ ستمبر ۱۹۵۴ء)

6] عام شہروں میں صرف ایک دن اور منیٰ میں تین دن۔ سعید بن جبیر، جابر بن زید۔

7] صرف عید کے دن۔ ابن سیرین، حمید بن عبد الرحمن۔

(عمدة القاري: ۶۳/۱۰، نیل الأوطار: ۲۱۶/۵، مغني ابن قدامة مع الشرح: ۱۱/۱۱۴، فتح الباري: ۲۳/۳۲۵)

ان مذاہب سے سب سے پہلا اور دوسرا مذہب عامۃ المسلمین میں معمول بہا ہے۔ فقہائے حنفیہ کا رجحان پہلے مسلک کی طرف ہے۔ ہمارے ملک میں چونکہ عام لوگ حنفیہ ہیں اور وہ دوسرے مسلک کو ناپسند کرتے ہیں، اس لیے ضرورت محسوس ہوئی ہے کہ دوسرے مسلک کی وضاحت کی جائے، تاکہ کم علم اور جاہل لوگ عامۃ المسلمین میں منافرت نہ پھیلا سکیں اور مسلمان جس مسلک پر چاہیں عمل کریں۔

دوسرے مسلک کے دلائل:

① امام شافعی رحمہ اللہ فرماتے ہیں:

”وَالْأَضْحِيَّةُ جَائِزَةٌ يَوْمَ النَّحْرِ وَأَيَّامٍ مِّنَى كُلِّهَا، لِأَنَّهَا أَيَّامُ النَّسِكِ...”

”قربانی منیٰ کے تمام دن جائز ہے، کیونکہ یہ حج کے ایام ہیں۔“

پھر فرماتے ہیں:

”فَإِنْ قَالَ قَائِلٌ: مَا الْحُجَّةُ فِي أَنْ أَيَّامَ مِّنَى أَيَّامُ أَضْحَى كُلِّهَا؟ قِيلَ: كَمَا كَانَتِ الْحُجَّةُ بِأَنَّ يَوْمَيْنِ بَعْدَ يَوْمِ النَّحْرِ يَوْمَيِ ضَحِيَّةٍ، فَإِنْ قَالَ قَائِلٌ: فَكَيْفَ ذَلِكَ؟ قِيلَ: نَحَرَ النَّبِيُّ ﷺ وَضَحَّى فِي النَّحْرِ فَلَمَّا لَمْ يَحْظَرْ عَلَى النَّاسِ أَنْ يُضَحُّوا بَعْدَ يَوْمِ النَّحْرِ يَوْمٍ أَوْ يَوْمَيْنِ، لَمْ نَجِدِ الْيَوْمَ الثَّلَاثَ مَفَارِقًا لِلْيَوْمَيْنِ قَبْلَهُ، لِأَنَّهُ يُنْسَكُ فِيهِ وَيُرْمَى كَمَا يُنْسَكُ وَيُرْمَى فِيهِمَا، فَإِنْ قَالَ: فَهَلْ فِي هَذَا مِنْ خَبَرٍ؟ قِيلَ: نَعَمْ عَنِ النَّبِيِّ ﷺ فِيهِ دَلَالَةٌ

سُنَّةٌ“ (كتاب الأم: ۱۹۱/۲ طبع مصر، ۱۳۸۸ھ)

”اگر پوچھا جائے کہ اس کی کیا دلیل ہے کہ سارے ایام منیٰ (۱۰/۱۳ ذوالحجہ تک)

میں قربانی درست ہے؟ جواب یہ ہے کہ عید کے بعد دو دن قربانی جس دلیل سے درست

ہے، اسی دلیل سے تیسرے دن بھی جائز ہے۔ آنحضرت ﷺ نے خود تو قربانی عید کے

دن فرمائی۔ اس کے بعد نہ دو دن کے لیے قربانی سے روکا، نہ تیسرے دن کے لیے، یعنی

تیرہ تاریخ کے لیے گیارہ اور بارہ سے کوئی الگ حکم دیا، بلکہ جب احکام حج میں وہ ان کے ساتھ برابر ہے تو قربانی میں ان سے بلا دلیل الگ کیوں کیا جائے؟ اگر پوچھا جائے کہ اس کے متعلق کوئی حدیث ہے تو جواب یہ ہے کہ ہاں آنحضرت ﷺ سے سنت میں اس پر دلیل موجود ہے۔“

مختصر مرنی (۵/۲۱۴ بر حاشیہ کتاب الام) میں بھی مختصراً اس کی تائید موجود ہے۔

② ابن قدامہ مغنی میں اس مسلک کے متعلق فرماتے ہیں:

”رَوِيَ عَنْ عَلِيٍّ: آخِرُهُ آخِرُ أَيَّامِ التَّشْرِيقِ، وَهُوَ مَذْهَبُ الشَّافِعِيِّ، وَقَوْلُ عَطَاءٍ وَالْحَسَنِ، لِأَنَّهُ رَوِيَ عَنْ جُبَيْرِ بْنِ مُطْعِمٍ أَنَّ النَّبِيَّ ﷺ قَالَ: أَيَّامٌ مِنِّي كُلُّهَا مَنْحَرٌ“ (۱۱/۱۱۴)

”ذبح آخر ایام تشریق تک درست ہے۔ امام شافعی، عطاء، حسن بصری کا یہی مذہب ہے اور اس کی دلیل جبیر بن مطعم رضی اللہ عنہ کی حدیث ہے۔“

③ امام شوکانی رحمہ اللہ جبیر بن مطعم رضی اللہ عنہ کی حدیث پر گفتگو کے بعد فرماتے ہیں:

”وَقَدْ اسْتَدِلَّ بِالْحَدِيثِ عَلَى أَنَّ أَيَّامَ التَّشْرِيقِ كُلُّهَا أَيَّامُ ذَبْحٍ، وَهِيَ يَوْمُ النَّحْرِ وَثَلَاثَةُ أَيَّامٍ بَعْدَهُ، وَقَدْ تَقَدَّمَ الْخِلَافُ فِيهَا فِي كِتَابِ الْعِيدَيْنِ، وَكَذَلِكَ رَوِيَ فِي الْهَدْيِ عَنْ عَلِيٍّ أَنَّهُ قَالَ: أَيَّامُ النَّحْرِ يَوْمُ الْأَضْحَى وَثَلَاثَةُ أَيَّامٍ بَعْدَهُ، وَكَذَا حَكَاهُ النَّوَوِيُّ عَنْهُ فِي شَرْحِ مُسْلِمٍ، وَحَكَاهُ أَيُّضًا عَنْ جُبَيْرِ بْنِ مُطْعِمٍ وَابْنِ عَبَّاسٍ وَعَطَاءٍ وَالْحَسَنِ الْبَصْرِيِّ وَعُمَرَ بْنِ عَبْدِ الْعَزِيزِ وَسَلِيمَانَ بْنِ مُوسَى الْأَسَدِيِّ فَقِيهِ أَهْلِ الشَّامِ وَمَكْحُولٍ وَالشَّافِعِيِّ وَدَاوُدَ الظَّاهِرِيِّ، وَحَكَاهُ صَاحِبُ الْهَدْيِ عَنْ عَطَاءٍ وَالْأَوْزَاعِيِّ وَابْنِ الْمُنْذِرِ، ثُمَّ قَالَ: وَرَوِيَ مِنْ وَجْهَيْنِ مُخْتَلِفَيْنِ يَشُدُّ أَحَدُهُمَا الْآخَرَ عَنْ النَّبِيِّ ﷺ أَنَّهُ قَالَ: كُلُّ مِنِّي مَنْحَرٌ، وَكُلُّ أَيَّامِ التَّشْرِيقِ ذَبْحٌ، وَرَوِيَ مِنْ حَدِيثِ جُبَيْرِ بْنِ مُطْعِمٍ، وَفِيهِ انْقِطَاعٌ، وَمِنْ حَدِيثِ أُسَامَةَ بْنِ زَيْدٍ عَنْ عَطَاءٍ عَنْ جَابِرٍ، قَالَ يَعْقُوبُ بْنُ سُفْيَانَ: أُسَامَةُ بْنُ زَيْدٍ عِنْدَ أَهْلِ

الْمَدِينَةِ ثِقَةً مَأْمُونٌ“ اھ (نیل الاوطار: ۵/ ۲۱۶)

”یہ حدیث دلیل ہے اس امر کی کہ تمام ایام تشریق میں ذبح درست ہے، یعنی یوم النحر اور اس کے بعد تین دن۔ زاد المعاد میں حضرت علی رضی اللہ عنہ سے منقول ہے کہ قربانی عید کے تین دن بعد تک درست ہے اور اسی طرح نووی نے مسلم کی شرح میں لکھا ہے اور جبیر بن مطعم اور ابن عباس، عطاء، حسن بصری، عمر بن عبدالعزیز، سلیمان موسیٰ اسدی سے، جو شام کے فقیہ ہیں، مکحول، امام شافعی اور داود ظاہری رحمہ اللہ سے نقل کیا ہے۔ ابن قیم رحمہ اللہ نے عطاء، اوزاعی اور ابن منذر رحمہم کا مذہب بیان کیا ہے، پھر فرمایا: یہ حدیث دو طریق سے مروی ہے جو ایک دوسرے کے لیے تقویت کا موجب ہیں۔ جبیر بن مطعم کے طریق میں انقطاع ہے۔ جابر کی حدیث اسامہ بن زید کے طریق سے مروی ہے اور یعقوب بن سفیان کہتے ہیں کہ اسامہ بن زید اہل مدینہ میں بہت ثقہ ہیں۔“

④ حافظ ابن حجر رحمہ اللہ فرماتے ہیں: ”قَالَ ابْنُ بَطَّالٍ تَبَعًا لِلطَّحَاوِيِّ: لَمْ يُنْقَلْ عَنِ الصَّحَابَةِ غَيْرُ هَذَيْنِ الْقَوْلَيْنِ“ ”صحابہ سے ان دو مذاہب کے سوا کوئی منقول نہیں۔“ اور دوسرے قول (قربانی چار دن ہے) کو جمہور کا قول فرماتے ہیں:

”وَحُجَّةُ الْجُمْهُورِ حَدِيثُ جُبَيْرِ بْنِ مُطْعِمٍ، رَفَعَهُ: فِجَاجُ مِثْلٍ مَنْحَرٌ، وَفِي كُلِّ أَيَّامِ التَّشْرِيقِ ذَبْحٌ“ أَخْرَجَهُ أَحْمَدُ، لَكِنْ فِي إِسْنَادِهِ انْقِطَاعٌ، وَوَصَلَهُ الدَّارَقُطْنِيُّ وَرَجَّاهُ ثِقَاتٌ. اھ (فتح الباری: ۵/ ۳۲۳، ۳۲۵ طبع دہلی)

”جمہور کی دلیل جبیر بن مطعم کی مرفوع حدیث ہے: سارے ایام تشریق میں ذبح کرنا درست ہے۔ اسے امام احمد رحمہ اللہ نے روایت فرمایا، اس کی روایت میں انقطاع ہے اور دارقطنی نے اسے موصول بیان فرمایا ہے، اس کے رجال ثقہ ہیں۔“

⑤ امام زیلعی ”نصب الراية“ میں اس حدیث کے متعلق فرماتے ہیں:

”الْحَدِيثُ السَّابِعُ: قَالَ ﷺ: أَيَّامُ التَّشْرِيقِ كُلُّهَا أَيَّامُ ذَبْحٍ. قُلْتُ: رَوَاهُ أَحْمَدُ فِي مُسْنَدِهِ، وَابْنُ حَبَّانٍ فِي صَحِيحِهِ فِي النَّوْعِ الثَّالِثِ وَالْأَرْبَعِينَ مِنَ الْقِسْمِ الثَّالِثِ مِنْ حَدِيثِ عَبْدِ الرَّحْمَنِ بْنِ أَبِي حُسَيْنٍ عَنْ جُبَيْرِ بْنِ مُطْعِمٍ عَنِ النَّبِيِّ ﷺ قَالَ: كُلُّ أَيَّامِ التَّشْرِيقِ ذَبْحٌ، وَعَرَفَهُ كُلُّهَا مَوْقِفٌ...

وَقَدْ ذَكَرْنَاهُ بِتَمَامِهِ فِي الْحَجِّ، وَرَوَاهُ الْبَزَّازُ فِي مُسْنَدِهِ، وَقَالَ: ابْنُ أَبِي حُسَيْنٍ لَمْ يَلْقَ جُبَيْرَ بْنَ مُطْعِمٍ، وَرَوَاهُ الْبَيْهَقِيُّ فِي الْمَعْرِفَةِ، وَلَمْ يَذْكُرْ فِيهِ انْقِطَاعًا، وَأَخْرَجَهُ الدَّارَقُطْنِيُّ فِي سُنَنِهِ عَنْ أَبِي مُعَيْدٍ عَنْ سُلَيْمَانَ ابْنِ مُوسَى عَنْ عَمْرِو بْنِ دِينَارٍ عَنْ جُبَيْرِ بْنِ مُطْعِمٍ مَرْفُوعًا، وَأَبُو مُعَيْدٍ بِمُثْنَاةٍ فِيهِ لَيْنٌ، وَأَخْرَجَهُ هُوَ وَالْبَزَّازُ عَنْ سُوَيْدِ بْنِ عَبْدِ الْعَزِيزِ عَنْ سُلَيْمَانَ بْنِ مُوسَى عَنْ نَافِعِ بْنِ جُبَيْرِ بْنِ مُطْعِمٍ عَنْ أَبِيهِ مَرْفُوعًا. قَالَ الْبَزَّازُ: لَا نَعْلَمُ قَالَ فِيهِ: عَنْ نَافِعِ بْنِ جُبَيْرٍ عَنْ أَبِيهِ إِلَّا سُوَيْدُ بْنُ عَبْدِ الْعَزِيزِ، وَهُوَ لَيْسَ بِالْحَافِظِ، وَلَا يُحْتَجُّ بِهِ إِذَا انفَرَدَ...⁽¹⁾

”اس حدیث کو احمد نے مسند احمد میں اور ابن حبان نے صحیح میں ذکر کیا ہے، لیکن اس میں انقطاع ہے۔ عبدالرحمن بن ابی حسین، جبیر بن مطعم سے نہیں ملا۔ بیہقی نے اسے معرفۃ السنن والآثار میں ذکر فرمایا ہے اور انقطاع کا ذکر نہیں فرمایا۔ دارقطنی نے ابو معید کے طریق سے ذکر کیا ہے۔ ابو معید میں معمولی ضعف ہے۔ دارقطنی اور بزار نے سوید بن عبدالعزیز کے طریق سے ذکر کیا ہے، لیکن سوید ثقہ نہیں، افراد کی صورت میں یہ حجت نہیں۔ احمد اور بیہقی رحمہما نے سلیمان بن موسیٰ کے طریق سے روایت کی ہے، یہ بھی منقطع ہے۔ ابن عدی نے کامل میں بواسطہ معاویہ بن یحییٰ صدفی، ابوسعید خدری سے نقل فرمایا۔ معاویہ بہت ضعیف ہیں، اس سند کو بعض نے موضوع کہا ہے۔“

جبیر بن مطعم کی حدیث مختلف طرق سے مقطوع، مرفوع، ثقات، ضعاف؛ سب سے مروی ہے۔ تمام طرق میں کچھ نہ کچھ نقص ہے، مگر اس کے باوجود مجموع طرق سے ثابت ہوتا ہے کہ حدیث کی کچھ نہ کچھ حقیقت ضرور ہے، اس لیے ائمہ حدیث کا رجحان اسی طرف ہے، کیونکہ باقی مسلک یا تو بالکل بے دلیل ہیں یا ان کی بنیاد محض آثار ہیں اور ان میں غرابت بھی ہے، چنانچہ امام زیلعی نصب الراية میں حضرت عمر، علی، ابن عباس رضی اللہ عنہما کے آثار کا ذکر کرنے کے بعد فرماتے ہیں: ”غَرِيبٌ جِدًّا“⁽²⁾ اس میں بہت ہی غرابت ہے۔ (نصب الراية: ۲/ ۲۱۳)

(1) نصب الراية (۴/ ۲۷۸)

(2) امام زیلعی ”نصب الراية“ میں یہ الفاظ ضعیف یا سخت ضعیف کے متعلق بولتے ہیں۔

ظاہر ہے امام شافعی رحمہ اللہ کا مسلک جمہور کا مسلک ہونے کے علاوہ دلیل کے لحاظ سے بھی نسبتاً مضبوط ہے، اس لیے اس مسلک پر عمل درست ہے اور انکار جہالت!

امام بیہقی نے جبیر بن مطعم کی حدیث کے تمام طرق کا ذکر کیا ہے اور معاویہ بن یحییٰ صدیقی کے طریق میں ابو سعید اور ابو ہریرہ رضی اللہ عنہما دونوں سے نقل کیا ہے۔ ابن عباس، حسن، عطاء، عمر بن عبدالعزیز، سلیمان بن موسیٰ اور مکحول کے آثار کی اسانید بھی ذکر کی ہیں، جن سے مجموعی طور پر اس مسلک کے ماخذ کی قوت معلوم ہوتی ہے۔ (سنن البیہقی: ۸/ ۲۹۵)

علامہ ترکمانی حنفیہ کے لیے متعصب مشہور ہیں، وہ بھی فرماتے ہیں: ”لَمْ يَصِحَّ فِي هَذَا الْبَابِ عَنِ النَّبِيِّ ﷺ شَيْءٌ“ (۸/ ۲۹۷) یعنی آنحضرت ﷺ سے اس مسئلے میں دونوں طرف کوئی حدیث ثابت نہیں، سارا مدار آثار صحابہ رضی اللہ عنہم پر ہے۔ ظاہر ہے کہ اس صورت میں کسی مسلک پر انکار دیانت علمی کے خلاف ہے۔

علامہ پٹنمی جبیر بن مطعم رضی اللہ عنہ کی حدیث کے بعد فرماتے ہیں:

”رَوَاهُ أَحْمَدُ، وَرَوَى الطَّبْرَانِيُّ فِي الْأَوْسَطِ عَنْهُ: أَيَّامُ التَّشْرِيقِ كُلُّهَا ذَبْحٌ وَرِجَالُ أَحْمَدَ وَغَيْرِهِ ثِقَاتٌ“ (مجمع الزوائد: ۴/ ۲۴)

یعنی احمد اور طبرانی نے اوسط میں اس حدیث کو ذکر کیا ہے اور احمد وغیرہ کے رجال ثقہ ہیں۔ حافظ دارقطنی نے حدیث جبیر بن مطعم کو مرفوعاً ذکر کیا ہے اور صاحب التعلیق المغنی نے نصب الراية کا اقتباس نقل فرمایا ہے، جس سے حدیث جبیر بن مطعم کا مقام ظاہر ہو جاتا ہے اور اس کے ساتھ احناف کے مسلک اور ان کے دلائل کی حقیقت واضح ہو جاتی ہے۔ دیانتدار آدمی کے لیے دونوں مسلکوں میں ترجیح کے وجوہ آشکار ہو جاتے ہیں، معاملے کی تہہ تک پہنچنے میں کوئی دشواری نہیں، مگر تنگ دل اور متعصب کے لیے نصوص بھی کفایت نہیں کر سکتے۔

حافظ ابن القیم فروع میں حنبلی ہیں اور حنابلہ کا مسلک اس مسئلے میں احناف ہی سے ملتا ہے، مگر دلیل کی قوت کے پیش نظر ان کی رائے کا رجحان امام شافعی اور ائمہ حدیث کی طرف ہے۔ وہ پوری جرأت کے ساتھ اس مسلک کی حمایت کرتے ہیں۔

⑥ مختصر بحث کے بعد فرماتے ہیں:

”وَقَدْ قَالَ عَلِيُّ بْنُ أَبِي طَالِبٍ: أَيَّامُ النَّحْرِ: يَوْمُ الْأَضْحَىٰ وَثَلَاثَةُ أَيَّامٍ بَعْدَهُ، وَهُوَ مَذْهَبُ إِمَامِ أَهْلِ الْبَصْرَةِ الْحَسَنِ، وَإِمَامِ أَهْلِ مَكَّةَ عَطَاءُ بْنُ أَبِي رَبَاحٍ، وَإِمَامِ أَهْلِ الشَّامِ الْأَوْزَاعِيُّ، وَإِمَامِ فُقَهَاءِ أَهْلِ الْحَدِيثِ الشَّافِعِيُّ رحمہ اللہ، وَاخْتَارَهُ ابْنُ الْمُنْذِرِ، وَلِأَنَّ الثَّلَاثَةَ تَخْتَصُّ بِكَوْنِهَا أَيَّامَ مِنِّي وَأَيَّامَ الرَّمْيِ وَأَيَّامَ التَّشْرِيقِ، وَيَحْرُمُ صِيَامُهَا فَهِيَ إِخْوَةٌ فِي هَذِهِ الْأَحْكَامِ، فَكَيْفَ تَفْتَرِقُ فِي جَوَازِ الذَّبْحِ بِعَيْرِ نَصٍّ وَلَا إِجْمَاعٍ؟ وَرَوَى مِنْ وَجْهَيْنِ مُخْتَلِفَيْنِ يَشُدُّ أَحَدُهُمَا الْآخَرَ عَنِ النَّبِيِّ ﷺ أَنَّهُ قَالَ: كُلُّ مِنِّي مَنْحَرٌ، وَكُلُّ أَيَّامِ التَّشْرِيقِ ذَبْحٌ، وَرَوَى مِنْ حَدِيثِ جُبَيْرِ بْنِ مُطْعِمٍ، وَفِيهِ انْقِطَاعٌ، وَمِنْ حَدِيثِ أُسَامَةَ بْنِ زَيْدٍ عَنْ عَطَاءٍ عَنْ جَابِرٍ، قَالَ يَعْقُوبُ بْنُ سُفْيَانَ: أُسَامَةُ بْنُ زَيْدٍ عِنْدَ أَهْلِ الْمَدِينَةِ ثِقَةٌ مَأْمُونٌ^①“

بعض کم فہم اور متعصب حضرات سارا زور جبیر بن مطعم کی حدیث اور اس پر جرح میں صرف کر دیتے ہیں، حالانکہ جبیر بن مطعم کی حدیث استدلال کی بنیاد نہیں بلکہ مؤید ہے۔ اصل بنیاد دونوں مسلکوں میں مشابہت ہے۔ جہاں دونوں کا ذکر ہے وہاں تیسرے سے روکنے کا کوئی قرینہ نہیں اور ایامِ منیٰ میں تشابہ اور مضامات ظاہر ہے، اس لیے حافظ رحمہ اللہ نے جبیر بن مطعم کی حدیث کا ذکر صرف تذکرہ اور تائیداً کیا ہے، اسے اساسِ استدلال قرار نہیں دیا۔ یہ وہ انصاف پسندی ہے جو تقلید و جمود کے بعد کم لوگوں کو نصیب ہوتی ہے۔ وہ امام احمد کے مسلک کو جانتے ہیں، مگر دلائل کی رو سے اسے رد کر رہے ہیں۔ یہی وہ حضرات ہیں جن سے ایمان اور دیانت کی سرزمین ہمیشہ سرسبز و شاداب رہے گی۔ رَضِيَ اللَّهُ عَنْهُمْ وَأَرْضَاهُمْ۔

الحافظ مجد الدین ابن تیمیہ رحمہ اللہ نے جبیر بن مطعم کی حدیث کے طرق ذکر کر کے فرمایا: ”هَذِهِ الطَّرُقُ الَّتِي رَوَى بِهَا كُلُّهَا مُنْقَطِعَاتٌ، وَلَكِنْ رَوَاهُ ابْنُ حِبَّانَ فِي صَحِيحِهِ مَوْصُولًا بِنَحْوِ هَذَا الْمَتْنِ“ (منتقى الأخبار: ۲/ ۳۰۸)

”یہ تمام طرق منقطع ہیں، لیکن ابن حبان نے یہ متن موصول بیان کیا ہے۔“ (یہ عبارت منتقى کے مصری نسخے میں ہے، غالباً ہندوستانی نسخے میں نہیں)

① زاد المعاد (۱/ ۲۴۶) یہ عبارت مع اردو ترجمہ امام شوکانی رحمہ اللہ کے حوالے میں آچکی ہے۔ [مولف]

اس سے ظاہر ہے کہ ابن حبان نے اس متن کو موصولاً بیان کیا ہے، گویا انقطاع کی علت جاتی رہی۔ اگر یہ صحیح ثابت ہو جائے تو یہ مسلک بہت زیادہ مضبوط ہو جائے گا۔ اس وقت کسی مسلک پر تنقید کرنا مقصود نہیں، ویسے بھی موضوع بہت طویل ہو گیا۔ تلخیص الحبیر اور الدراہ فی تخریج احادیث الہدایہ سے استفادہ اسی لیے نظر انداز کر دیا گیا ہے، لیکن علامہ ترکمانی کی روش عجیب ہے، وہ اپنے مخالف کو کبھی نہیں بخشتے اور نہ کسی کو جائز رعایت دینے کے لیے آمادہ ہوتے ہیں، لیکن اپنے مسلک کی تمام کمزوریوں پر پردہ ڈالنے کی کوشش فرماتے ہیں۔ حقیقت یہ ہے جیسے، بقول ابن قیم و علامہ ترکمانی، اس موضوع پر کوئی حدیث مرفوع نہیں ملتی یا یہ جرح سے خالی نہیں۔ علامہ طحاوی کا ارشاد کہ ”ابن عباس کے قول کی سند جید ہے۔“ یہ بھی محض تسکینِ قلب کا سامان ہے، ورنہ ابن حزم چونکہ بقیہ ذوالحجہ میں قربانی کے قائل ہیں، اس لیے انھوں نے دونوں مسالک کے آثار پر بھی گفتگو فرمائی ہے اور اُن کی اسانید کا جائزہ لیا ہے، جس سے معلوم ہوتا ہے کہ امت کا تعامل دونوں مسالک میں پایا جاتا ہے اور صحابہ و تابعین دونوں مسالک پر عمل کرتے تھے، بلکہ عبد اللہ بن عباس اور عبد اللہ بن عمر رضی اللہ عنہما سے دونوں مسلک مروی ہیں۔ محلی (۷/۳۷۷) میں آثار کی اسانید پر بحث فرمائی۔ مَنْ شَاءَ فَلْيَرْجِعْ إِلَيْهِ زُرْقَانِي نے شرح موطا میں امام شافعی رحمہ اللہ کا مسلک ذکر فرما کر ابن حبان کی حدیث کو ذکر کیا ہے، اس کی سند پر جرح نہیں کی، البتہ اپنے مسلک کے مطابق اس کی توجیہ کرنے کی ناکام کوشش کی ہے۔

(زرقانی ۳/۷۹ مطبوعہ مصر)

19,20- میت کے لیے مروجہ رسوم اور دعا کی شرعی حیثیت اور چہار شنبہ کی تعطیل^①

سوال ① مرنے والے کے لیے کیسے دعائے مغفرت کی جائے اور اس کے لواحقین کو اس کے

مرنے کے بعد سنتِ نبویہ ﷺ کے ماتحت کیا کچھ کرنا چاہیے؟ نیز یہ جو عام طور پر تیسرا، دسواں اور چالیسواں وغیرہ دنیا کرتی ہے، کیا یہ جائز ہے؟ اگر نہیں تو اسے کیوں رائج کیا گیا ہے؟

② یہ آخری چہار شنبہ کی جو تعطیل منائی جاتی ہے تو یہ دن کیوں منایا جاتا ہے؟ اس روز مسلمان کو کیا

کرنا چاہیے؟ کیا یہ بھی ویسے ہی رسم و رواج ہے؟

جواب ۱ موت کے بعد میت کے لیے دعا اور صدقہ یقیناً مفید ہیں۔ جنازہ خود میت کے لیے دعا ہے، لیکن صدقہ اور دعا کے لیے کسی خاص وقت کا تعین شرعاً ثابت نہیں۔ موت کے بعد میت کے گھر بیٹھ کر عموماً دعاؤں کا تانتا باندھ دیا جاتا ہے۔ ہر آنے والا دعا کے لیے اس انداز سے درخواست کرتا ہے، گویا وہ اپنی حاضری نوٹ کر رہا ہے۔ ایک سیکنڈ میں دعا ختم ہوتی ہے اور حقہ اور گپوں کا دور شروع ہو جاتا ہے، اور دعا کے وقت بھی دل حاضر نہیں ہوتا، حالانکہ دل کی توجہ دعا کے لیے از بس ضروری ہے: «لَا يَقْبَلُ اللَّهُ مِنْ قَلْبٍ لَاهٍ»^① اللہ غافل دل کی دعا منظور نہیں فرماتا۔

میت کے لیے دعا ہر وقت بلا تخصیص کی جاسکتی ہے اور زندوں کی طرف سے یہی بہترین صلہ ہے جو میت کو دیا جاتا ہے، بشرطیکہ سنت کے مطابق ہو۔ تعزیت کا مطلب گھر والوں کی تسکین ہے۔ دعا اگر مجلس کے بجائے انفراداً کی جائے تو دعا کا مقصد بہت طور پر پورا ہو سکتا ہے۔ غرض یہ تین دن کا جلسہ دعائیہ سنت میں ثابت نہیں، ان مجالس میں حقہ اور بھی ان کے مقصد کو برباد کر دیتا ہے۔ قرآن مجید کا ثواب ہدیۃ میت کو دینا اس میں اختلاف ہے۔ بعض لوگ اسے مفید سمجھتے ہیں۔ میری نظر میں اس کی کوئی دلیل نہیں۔ اگر یہ امر مستحسن ہوتا تو آنحضرت ﷺ کے وصال کے بعد بیسیوں قرآن کا ثواب ہدیہ کرتے، لیکن سنت میں آنحضرت ﷺ سے ایک دفعہ بھی قرآن پڑھنا ثابت نہیں۔

تیسرا، دسواں، چالیسواں؛ یہ تمام امور بدعتِ سیئہ ہیں۔ آنحضرت ﷺ اور ائمہ اسلام رضی اللہ عنہم میں سے اس کے متعلق ایک حرف بھی ثابت نہیں۔ احناف میں اس کا رواج حضرت امام ابوحنیفہ رحمہ اللہ کے اسم گرامی پر ایک تہمت ہے۔

۲ آخری چہار شنبہ کوئی اسلامی تہوار نہیں۔ یہ محض جہلاء کی ایک رسم ہے۔ مسلمانوں کی کوئی تاریخی یادگار اس سے وابستہ نہیں۔

21- کیا کفن پر کلمہ یا عہد نامہ وغیرہ لکھنا درست ہے؟^②

سوال ہمارے علاقے میں رواج ہے کہ مردے کے کفن پر کلمہ شریف اور عہد نامہ وغیرہ لکھتے ہیں اور یوں بیان کرتے ہیں کہ جب مردے سے قبر میں سوالات ہوتے ہیں تو مردہ اپنے کفن سے دیکھ

① دیکھیں: سنن الترمذی، رقم الحدیث (۳۴۷۹)

② ہفت روزہ ”الاعتصام“ لاہور (۱۱ جنوری ۱۹۵۲ء)

کر کلمہ شریف پڑھ دیتا ہے، تب فرشتے بول اٹھتے ہیں کہ بس ہمارے سوالوں کا جواب ہو گیا اور پھر اسی وقت اس کی قبر میں جنت کی طرف کھڑکی کھول دی جاتی ہے۔

اس کے متعلق پہلا سوال یہ ہے کہ کیا اس عقیدے کا ثبوت مطابق مسلک اہل سنت والجماعت ملتا ہے یا نہیں؟

دوسرا سوال یہ ہے کہ آنحضرت سرکارِ دو عالم ﷺ کے پیراہنِ مبارک پر کلمہ شریف یا عہد نامہ لکھا گیا ہے یا نہیں؟ اگر لکھا گیا ہے تو کس نے لکھا؟ اگر نہیں تو کیوں؟

تیسرا سوال یہ ہے کہ آنحضرت ﷺ کی شادی شدہ صاحبزادیوں میں سے کسی صاحبزادی کا حضور ﷺ کی زندگی میں انتقال ہوا ہے یا نہیں؟ اگر ہوا ہے تو ان کے پیراہنِ مبارک پر حضور سرکارِ دو عالم ﷺ نے خود کلمہ شریف یا عہد نامہ لکھا ہے یا کسی صحابی کو لکھنے کا حکم فرمایا ہے یا حضور ﷺ کے سامنے آپ کی صاحبزادیوں کے پیراہنِ کفن پر کلمہ شریف یا عہد نامہ لکھا گیا اور حضور ﷺ نے سکوت فرمایا؟

چوتھا سوال یہ ہے کہ آنحضرت ﷺ کے بعد چاروں خلفائے راشدین بالترتیب خلیفہ ہوئے اور دارالبقاء کی طرف رحلت فرما گئے۔ آیا ان کے پیراہنِ کفن پر کلمہ شریف یا عہد نامہ وغیرہ لکھا گیا ہے یا نہیں؟ اگر لکھا گیا ہے تو کس نے لکھا ہے؟ اگر نہیں تو کیوں؟

ان سوالات کا جواب قرآن مجید اور صحیح حدیث کی روشنی میں دیا جائے۔ والسلام

جواب کفن پر کلمہ توحید یا کوئی عہد نامہ لکھنا شرعاً ثابت نہیں، نہ اس کا ذکر قرآن میں ہے نہ سنت میں۔ اللہ تعالیٰ کا مخلوق سے عہد ہے:

﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا﴾

[الکہف: ۱۰۷]

”جنت کی نعمتیں ان لوگوں کو عطا کی جائیں گی جن کے پاس ایمان اور عمل صالح کا سرمایہ موجود ہوگا۔“

اعتقاد کی صحت اور عملی زندگی کی صلاحیت؛ یہ یقین اور عمل کی چیز ہے، لکھنے سے یہ چیز پیدا نہیں ہوتی۔ بے عمل قومیں حیلے بہانے کر کے اس سے نجات حاصل کرنا چاہتی ہیں اور یہ اللہ اور اس کے قانون کے ساتھ دھوکا ہے، جو مومن کے لیے مناسب نہیں اور نہ اللہ تعالیٰ دھوکے میں آ سکتا ہے۔

یہ چیز کم علم علماء کی پیدا کی ہوئی ہے اور اس کی شرعاً کوئی دلیل نہیں، پھر یہ حیلہ جاہل کو کیا فائدہ دے گا جو پڑھ ہی نہیں سکتا؟ اگر لکھے پڑھے کافر کے کفن پر یہ عہد نامہ یا کلمہ لکھا تو کیا اسے فائدہ دے گا؟ یقیناً نہیں۔ آنحضرت ﷺ کے کفن مبارک پر ایک حرف نہیں لکھا گیا اور وہاں ضرورت ہی کیا تھی؟ کیا آنحضرت ﷺ کو کلمہ بھی یاد نہ تھا؟!؟

آنحضرت ﷺ کی لڑکیوں میں سے حضرت عثمان رضی اللہ عنہ کی اہلیہ محترمہ آنحضرت کی زندگی میں فوت ہوئیں، ان کے پیراہن یا کفن پر کچھ نہیں لکھا گیا۔ حضرت خدیجہ رضی اللہ عنہا کا انتقال آپ ﷺ کے ہاتھوں میں ہوا، ان کے کفن پر بھی کچھ نہیں لکھا گیا۔

آنحضرت ﷺ کے چاروں خلفاء بلکہ ہزاروں صحابہ جو آپ کی زندگی میں فوت ہوئے یا آنحضرت ﷺ کے بعد جن کا انتقال ہوا، کسی کے کفن پر کچھ نہیں لکھا گیا۔ ایمان اور نیک اعمال کے سوا موت کے لیے کوئی چیز مفید نہیں۔ یہ عہد نامہ کیا بلا ہے؟ ہمارے ہاں تو اس کا کوئی ذکر نہیں۔ معلوم نہیں آپ کے علاقے سے اللہ تعالیٰ نے کون سا نیا عہد فرمایا ہے؟!؟

22- قبروں پر پھول چڑھانے کی رسم فتنہ:

مخدومنا حضرت مولانا محمد اسماعیل (گوجرانوالہ) رحمہ اللہ کے رسالہ ”زیارتِ قبور“ میں ہے: ”ہمارے ملک کے تعلیم یافتہ حضرات کی ذہنی کیفیت عجیب ہے، جو چیز یورپ سے آئے، اسے تو آنکھیں بند کر کے مان لیتے ہیں اور اسلام کے مسائل سامنے آجائیں تو سرتاسر بحث بن جاتے ہیں۔ یورپ میں رواج ہے کہ قبروں پر پھول چڑھاتے ہیں۔ ان حضرات میں دینی شعور تو کم ہے، مگر یہ حضرات اہل مغرب کی تقلید بغیر سوچے سمجھے کر رہے ہیں۔ جہاں جاؤ پھول چڑھ رہے ہیں، حالانکہ معلوم ہے کہ اس سے میت کو کوئی فائدہ نہیں، جیسے چراغ کی روشنی سے میت کو روشنی نہیں مل سکتی، پھول کی خوشبو سے میت کو کوئی فائدہ نہیں، لیکن یہ رسم یورپ سے آئی ہے، اس لیے بابو لوگ اس پر ضرور عمل کریں گے۔ عقل و دانش کا تقاضا ہے کہ ان رسوم کو جذبات سے بالا ہو کر دانش مندی سے ان پر غور کیا جائے۔ اب بڑھتے بڑھتے یہ رسم یہاں تک عام ہو گئی ہے کہ بادشاہوں اور وزراء

کے دوروں میں مرنے والوں کی قبروں پر پھول چڑھانا خیر سگالی کا ایک جزو قرار دیا گیا ہے۔ اب یہ رسم ان حلقوں میں خاص دنیا داری بن چکی ہے، لیکن خانقاہی حلقوں میں اسے دین اور شریعت سمجھا جاتا ہے۔“ (رسالہ ”زیارتِ قبور“، ص: ۲۴، ۲۵)

اس پر میں نے حضرت رحمۃ اللہ کی خدمت میں ایک عریضہ لکھا:

”بریلوی حضرات بزرگوں کی قبروں پر پھول چڑھانے کے لیے اس حدیث سے استدلال کرتے ہیں جس میں ذکر ہے کہ رسول اللہ ﷺ نے ایک دفعہ دو قبروں پر سبز ٹہنیاں رکھی تھیں اور فرمایا کہ ان کے خشک ہونے تک ان کے عذاب میں تخفیف رہے گی؟“
ذیل کا مکتوب گرامی اسی کے جواب میں ہے، جس پر ”۲، ۳، ۱۹۶۱ء“ کی تاریخ درج ہے۔

(محمد عصمت اللہ قلعوی از لاہور)

جواب محترم مکرم زاد مجدک! السلام علیکم ورحمۃ اللہ وبرکاتہ!

۱ مکتوب گرامی ملا۔ آپ نے ایک دینی معاملے میں یاد فرمایا۔ اس کے لیے شکریہ قبول فرمائیں۔ اصل مسئلے کے متعلق گزارش ہے کہ قبور کے متعلق قطعی صحیح علم وحی سے ہو سکتا ہے اور یہ پیغمبر ﷺ کی خصوصیت ہے، اس کے علاوہ جو لوگ دعویٰ کرتے ہیں، یا تک بندی ہے یا دکانداری، اس لیے اس کا علاج بھی پیغمبر ﷺ ہی کا کام ہے، ہمارا اور آپ کا کام نہیں۔ اپنے بزرگوں کے متعلق یوں ہی فیصلہ کر لینا کہ وہ عذاب میں مبتلا ہوں گے، صحیح نہیں۔

۲ یہ علاج آنحضرت ﷺ کا معجزہ ہے، نہ تو اس کی ہر ایک کو اجازت دی جاسکتی ہے نہ پیغمبر کے سوا کسی کو معجزات عطا کیے جاتے ہیں، اس لیے جو بھی اس قسم کا دعویٰ کرے، اس کا دعویٰ صحیح نہیں ہوگا۔

۳ معجزات پر قیاس کرنا شرعاً درست نہیں، کیونکہ معجزات انسانی عقل و فکر سے بالا ہوتے ہیں۔ جس کی وجہ ہمیں خود بھی معلوم نہیں، اس پر ہم دوسری چیز کو کیسے قیاس کر سکتے ہیں؟

۴ آنحضرت ﷺ سے یہ عمل ساری عمر میں ایک دفعہ ثابت ہوا ہے۔ دوبارہ کسی جگہ آنحضرت ﷺ نے اس پر عمل نہیں فرمایا۔ اگر یہ عمل قیاسی اور عام طور پر مفید ہوتا تو آنحضرت ﷺ تمام لوگوں کو حکم فرماتے کہ تم ایسا کرو۔ آنحضرت ﷺ رحمۃ للعالمین تھے، مگر آپ سے یہ حکم دوسری دفعہ

ثابت نہیں ہوا، پس آنحضرت ﷺ کے عمل سے یہ معلوم ہوتا ہے کہ یہ معاملہ ان دو قبروں کے لیے تھا، عام نہیں، ورنہ یہ عمل امت میں بطور سنت جاری رہتا۔

۵] معجزات کو امت نے کبھی سنت یا استحباب کا مرتبہ نہیں دیا۔ صحیح مسلم میں ہے، ایک دفعہ کھانا کم تھا اور کھانے والے زیادہ، آنحضرت ﷺ نے کھانے میں لب مبارک ڈالا، اللہ تعالیٰ نے برکت فرمائی۔^(۱) مگر صحابہ رضی اللہ عنہم نے اسے وہیں تک محدود رکھا۔ آٹے اور ہانڈی میں تھوکنہ سنت نہیں سمجھا۔ آنحضرت ﷺ نے انگشت سے چاند کے دو ٹکڑے فرمائے، لیکن امت نے اسے بطور ثواب کبھی نہیں کیا کہ رات کو انگشت سے چاند کو اشارہ کریں۔ حدیبیہ میں صحابہ رضی اللہ عنہم نے آنحضرت ﷺ کے تھوک کو منہ اور ہاتھوں پر ملا،^(۲) مگر یہ آنحضرت ﷺ کی خصوصیت تھی۔ آج ہمارے یہ بریلوی دوست کسی فقیر یا عالم کا تھوک منہ پر نہیں ملتے۔ پس تمام معجزات کا یہی حال ہے۔ وہ پیغمبر کی خصوصیت ہوتے ہیں، امت کے لیے سنت نہیں ہوتے، نہ ان پر قیاس کیا جاتا ہے۔ وہ وہیں تک محدود ہوتے ہیں جہاں تک شریعت نے انہیں محدود رکھا۔

آپ اس پر پھر غور فرمائیے! آنحضرت ﷺ کا صرف ایک دفعہ عمل، صحابہ اور تابعین کا پورا دور اس سے خالی ہے۔ امت نے پورے تیرہ سو سال اس پر عمل نہیں فرمایا۔ یہ عمل چودھویں صدی میں شروع ہوا، جبکہ یورپ نے پھول چڑھانا شروع کیا۔ اگر کسی کو اس پر عمل کرنا ہو تو انگریز کی سنت سمجھ کر کر لے۔ حدیث سے استدلال محمل پر ٹاٹ کے پیوند کی طرح ہوگا۔ امید ہے یہ مختصر گزارش مسئلہ سمجھنے کے لیے کافی ہوگی۔ اگر مزید وضاحت کی ضرورت ہو تو بلا تکلف فرمائیے۔

۶] اگر یہ مسئلہ قیاسی ہو اور بریلوی ذہن سے اسے سمجھا جائے تو جن قبرستانوں میں سایہ دار درخت ہیں، پھلوڑیاں لگی ہوئی ہیں، ان کو تو عذاب ہونا نہیں چاہیے، نہ ٹہنیاں خشک ہوں اور نہ ان کو عذاب، ویسے بھی عذاب صرف خزاں میں ہو، موسم بہار میں تو ہر قبرستان میں سبزی ہو جاتی ہے۔ اس لیے عذاب کے فرشتے بالکل فارغ رہنے چاہئیں، گویا خدا تعالیٰ کا سارا کارخانہ سزا و جزا چند درختوں اور پھولوں نے روک دیا۔ یہ نظریہ کس قدر مضحکہ خیز ہوگا؟!

۱] صحیح البخاری، رقم الحدیث (۳۳۸۵) صحیح مسلم، رقم الحدیث (۲۰۴۰)

۲] صحیح البخاری، رقم الحدیث (۲۵۸۱)

23- دعائے تعزیت میں ہاتھ اٹھا کر فاتحہ کہنا: ^①

سوال متوفی کے متعلقین کے پاس جا کر ہاتھ اٹھا کر فاتحہ کہنی جائز ہے؟ (شیخ عبدالواحد ریاست بہاولپور)

جواب میت کے لیے دعا مفید ہے، لیکن یہ مروج دعا، جو تین دن تک رسماً کی جاتی ہے، اس کا کوئی ثبوت نہیں، اس مسئلے کا ذکر نہ حدیث میں ہے نہ مذاہب ائمہ میں۔ رضوان اللہ علیہم اجمعین۔

24,25,26- زمین کا عشر اور بیت المال: ^②

سوال ① پاکستان میں غیر مسلموں کی متروکہ زمین (جس پر حکومت پاکستان نے مہاجرین کو آباد کیا

ہے) کی پیداوار پر عشر ہے یا نہیں؟ جب کہ ہم مہاجرین تین گنا معاملہ ادا کرتے ہیں، زمین نہری ہو یا چاہی، اور خراجی زمین کے متعلق بھی وضاحت فرمائیں کہ پاکستانی زمین خراجی ہے یا نہیں؟

② ہمارے چک نمبر (۸) میں جماعت نے اپنا بیت المال قائم کیا ہوا ہے۔ کیا اس میں جو اجناس یا روپیہ جمع ہو، وہ آئندہ سال تک ختم ہو جانا چاہیے یا بیچ بھی رہے تو کوئی حرج نہیں؟

③ اگر بیت المال میں سے کسی ایسے شخص کو اناج یا روپیہ بطور قرض حسن دیا جائے تو جائز ہے یا نہیں، جو ایسا غریب نہیں ہے کہ صدقے کا مستحق ہو اور وقتی ضرورت بھی ہے، پھر وہ قرض ادا بھی کر سکتا ہے؟

ان سوالات کے جوابات قرآن و حدیث کے دلائل سے نہایت وضاحت کے ساتھ بیان فرمائیں،

تاکہ ہماری جماعت کا اختلاف دور ہو۔ احمد الدین (ناظم جماعت اہل حدیث، چک نمبر ۸، گ، ب لائل پور)

جواب متذکرہ بالا سوالات کے متعلق کوئی صریح حدیث میری نظر میں نہیں ہے۔ میں اپنا فہم عرض کر رہا

ہوں، اس لیے آپ کو اس پر قانع ہونے کی ضرورت نہیں، بہتر ہے کہ تسکین کے لیے علماء کی

طرف رجوع کر لیا جائے۔

① ہفت روزہ ”الاعتصام“ لاہور (۲ نومبر ۱۹۵۱ء)

② ہفت روزہ ”الاعتصام“ لاہور (۲۱ ستمبر ۱۹۵۱ء)

① پاکستان میں بعض زمینوں کی ملکیت متنازع فیہ ہے۔ جب تک دونوں حکومتیں فیصلہ نہ کریں، یہاں کی زمین کے متعلق حتمی طور پر کچھ کہنا مشکل ہے۔ الاٹ منٹوں کے انداز سے معلوم ہوتا ہے کہ بتدریج مستقل ملکیت کی طرف رجحان ہو رہا ہے۔ معاملے کی شرح میں اس قدر اضافہ، یہ ظالمانہ فعل ہے، جس پر حکومت کو نظر ثانی کرنی چاہیے، اس کے باوجود صحیح مسلک کے مطابق ان پر عشر واجب ہوگا۔ حکومت لاعلمی کی وجہ سے معاملہ تو خراج کی طرح وصول کر رہی ہے جو اسے انگریز کی وراثت میں ملا ہے، حالانکہ زمین کی نوعیت پر سب سے پہلے غور کرنا چاہیے تھا۔ چونکہ معاملہ زمین کی رقم کے مصارف اور عشر و زکاة کے مصارف الگ الگ ہیں، اس لیے معاملے کی اس کثرت کے باوجود عشر اور زکاة کی فرضیت برقرار رہے گی۔

② بیت المال میں زکاة آجانے کے بعد اسے اس سال میں ختم کرنا ضروری نہیں، بلکہ حسب ضرورت ختم کرنا چاہیے۔ بیت المال کے مصارف کی نوعیت کا تعین حکومت کا فرض ہے، یا ان لوگوں کا جو بیت المال کا انتظام کریں۔

③ زکاة کے مصارف قرآن میں متعین اور معلوم ہیں، اسے ان میں صرف کرنا ضروری ہے:

﴿إِنَّمَا الصَّدَقَتُ لِلْفُقَرَاءِ وَالْمَسْكِينِ﴾ [التوبة: ۶۰]

قرض دینے کے متعلق کوئی نص نظر میں نہیں، لیکن اگر اس عمل سے فقراء اور مساکین کے حقوق کو نقصان نہ پہنچے تو کوئی حرج معلوم نہیں ہوتا۔ فقراء اور مساکین کی ضرورت کو بروقت پورا ہونا چاہیے۔

27- مسجد میں زکاة یا فطرانہ دینا:^①

سوال زکاة یا فطرانہ مسجد کے کام میں دینے کا کیا حکم ہے؟

جواب زکاة، صدقہ فطر مساکین اور فقراء کا حق ہے، مساجد پر صرف کرنا درست نہیں۔

28- غیر شرعی رسوم و رواج والی شادی میں شرکت کرنا:^②

سوال کیا فرماتے ہیں علمائے دین و مفتیان شرع متین کہ ایک رشتہ دار مشرک بدعتی جاہل کی شادی ہوتی ہے، جس میں بہت سی بدعات پر عمل کیا جاتا ہے، مثلاً: گانے، بجانے، قوالیاں، مولود وغیرہ،

① ہفت روزہ ”الاعتصام“ لاہور (۱۱ فروری ۱۹۶۸ء)

② ہفت روزہ ”الاعتصام“ لاہور (۱۱ فروری ۱۹۶۸ء)

بلکہ بہت سی ان کے علاوہ اور بدعتیں ہوتی ہیں اور کھانے کے بعد دولہا کو لا کر دعوت والے لوگوں سے پیسے وصول کرتے ہیں۔ اب ایسی شادی کی اگر کوئی مسلمان موحد بوجہ ان بدعتوں کے دعوت قبول نہیں کرتا تو اسے رشتے سے خارج اور اس سے لین دین ختم کر دیتے ہیں۔ ہمارے لیے ایسی شادی کی دعوت قبول کرنا اور کھانا کھانا کیسا ہے؟

جواب آنحضرت ﷺ کا ارشاد ہے:

«كُلُّ مُحَدَّثَةٍ بِدْعَةٍ، وَكُلُّ بِدْعَةٍ ضَلَالَةٌ»^①

”دین میں ہر نئی چیز بدعت ہے اور بدعت گمراہی کا راستہ ہے۔“

«لَا يَقْبَلُ اللَّهُ لِصَاحِبِ بِدْعَةٍ صَرْفًا وَلَا عَدْلًا»^②

”بدعتی کے فرض و نوافل قابل قبول نہیں۔“

ایسی شادیوں میں شریک نہیں ہونا چاہیے، بلکہ ایمانی غیرت کا ثبوت دینا چاہیے اور جہلاء کی تلخیوں سے نہیں گھبرانا چاہیے۔

29- عدت کے دوران میں نکاح کرنا:^③

سوال زید کی بیوی ناراض ہو کر میکے چلی گئی، زید نے اسے دو طلاقیں دے دیں۔ تین ماہ کا عرصہ ہو گیا

ہے، اب زید اپنی بیوی کو واپس لانا چاہتا ہے۔ کیا پہلا نکاح کافی ہے یا نکاحِ ثانی کی ضرورت ہے؟

جواب اگر تین حیض پورے ہو چکے ہیں تو رجوع تجدیدِ نکاح سے ہوگا اور اگر تین حیض پورے نہ ہوئے

ہوں تو سابق نکاح کفایت کرے گا، تجدید کی ضرورت نہیں۔ ﴿وَالْبُطْلَانُ يَتَرَبَّصْنَ

بِأَنْفُسِهِنَّ ثَلَاثَةَ قُرُوءٍ﴾ [البقرة: ۲۲۸] ”اور وہ عورتیں جنہیں طلاق دی گئی ہے، اپنے آپ کو

تین حیض تک انتظار میں رکھیں۔“

30- زانی مرد اور زانی عورت کا نکاح کرنا:^④

سوال ایک لڑکی کا ناجائز تعلق زید کے ساتھ ہو گیا۔ زید سے اسے حمل رہ گیا۔ لڑکی کے والدین نے اس کا

① سنن أبي داود، رقم الحديث (۴۶۰۷)

② سنن ابن ماجه، رقم الحديث (۴۹) اس کی سند میں محمد بن محسن راوی کذاب ہے، لہذا یہ روایت موضوع

ہے۔ تفصیل کے لیے دیکھیں: السلسلة الضعيفة، رقم الحديث (۱۴۹۳)

③ ہفت روزہ ”الاعتصام“ لاہور (یکم فروری ۱۹۵۲ء)

④ ہفت روزہ ”الاعتصام“ لاہور (یکم فروری ۱۹۵۲ء)

نکاح بکر کے ساتھ کر دیا۔ لڑکی بچہ پیدا ہونے کے بعد پھر حاملہ ہو گئی:

﴿1﴾ کیا یہ نکاح جائز ہے؟

﴿2﴾ اگر جائز نہیں تو کیا اب بحالتِ موجودہ نکاح ہو سکتا ہے؟

جواب حاملہ کا نکاح صورتِ مستفسرہ میں احناف کے نزدیک زید اور بکر دونوں سے درست ہے، لیکن بکر کو ایامِ حمل میں مقاربت کی اجازت نہیں۔ صحیح مسلک یہ ہے کہ ایسے نکاح درست نہیں۔ قرآنِ عزیز نے دونوں کے لیے شرط لگائی ہے:

﴿مُحْصِنِينَ غَيْرَ مُسْفِحِينَ وَلَا مُتَّخِذِي أَخْدَانٍ﴾ [المائدة: ٥]

اور اسی طرح عورت کے متعلق فرمایا:

﴿مُحْصَنَاتٍ غَيْرَ مُسْفِحَاتٍ وَلَا مُتَّخِذَاتِ أَخْدَانٍ﴾ [النساء: ٢٥]

نکاح کے وقت عورت اور مرد دونوں کو پاکباز ہونا چاہیے۔

یہ کلمات مقامِ نکاح میں بہ منزلہ شرط ہیں، اس لیے جب تک عورت کی پاکیزگی کا نکاح کے وقت یقین نہ ہو، یہ شرط ناپید ہوگی۔ بدکار عورت بھی اگر نکاح کرے تو اسے اتنا وقفہ ملنا چاہیے جس میں عورت کی سچی توبہ کا یقین ہو جائے۔ قرآنِ عزیز میں اللہ تعالیٰ نے زانی اور زانیہ کے طبعی رجحانات کا ذکر فرما کر آخر میں فرمایا:

﴿وَحَرِّمَ ذَلِكَ عَلَى الْمُؤْمِنِينَ﴾ [النور: ٣]

”اہلِ ایمان کے لیے ایسے نکاح نادرست ہیں اور حرام ہیں۔“

سنن ابو داود میں ابو مرثد غنوی رضی اللہ عنہ سے مروی ہے کہ اسلام سے پہلے ان کا تعلق ایک بدکار

عورت سے تھا، جس کا نام عناق تھا۔ فرماتے ہیں:

”جِئْتُ إِلَى النَّبِيِّ ﷺ فَقُلْتُ: يَا رَسُولَ اللَّهِ! أَنْكِحْ عَنَاقًا؟ قَالَ: فَسَكَّتْ

عَنِّي، فَنَزَلَتْ: ﴿الزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ﴾ فَدَعَانِي فَقَرَأَهَا

عَلَيَّ، وَقَالَ: لَا تَنْكِحُهَا“ (مطبع مجتبائی: ۲۸۷/۱)

”میں نے آنحضرت ﷺ سے عرض کیا کہ کیا میں عناق سے نکاح کر لوں؟ آپ خاموش

رہے، پھر یہ آیت نازل ہوئی: ﴿الزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ﴾ آپ ﷺ نے یہ آیت سنا کر فرمایا کہ اس سے نکاح مت کرو۔“

دوسری روایت میں حضرت بصرہ انصاری سے مروی ہے، فرماتے ہیں:

”إِنَّهُ نَكَحَ امْرَأَةً فَوَجَدَهَا حُبْلَىٰ وَفَرَّقَ بَيْنَهُمْ“^(۱) (۱۹۷/۱)

”بصرہ نے ایک عورت سے نکاح کیا، اسے ناجائز حمل تھا، آپ ﷺ نے ان دونوں میں تفریق کرا دی۔“

اس سے ظاہر ہے کہ شرعاً ایسے نکاح درست نہیں ہیں۔ نکاح ایک مقدس تعلق ہے، جس کا مقصد عصمت اور پاکیزگی پیدا کرنا ہے۔ اگر اس گندگی میں بھی نکاح کی اجازت دی جائے تو نکاح کی تقدیس اور نسب کی صحت مخدوش ہو جائے گی۔

شیخ الاسلام ابن تیمیہ رحمہ اللہ نے سورت نور اور فتاویٰ میں اس پر تفصیل سے لکھا ہے،^(۲) اسی طرح حافظ ابن قیم نے زاد المعاد میں اس نکاح کے ناجائز ہونے کی صراحت فرمائی ہے۔^(۳)

31- حرمتِ مصاہرت:^(۴)

سوال کیا فرماتے ہیں علمائے دین و مفتیان شرع متین مسئلہ ذیل میں:

مثلاً زید نے اپنی زوجہ کی حقیقی خالہ سے ناجائز خیال سے دست درازی کی، لیکن صحبت نہیں کر سکا اور زید اپنی بیوی کو ابھی تک گھر نہیں لایا، صرف نکاح کیا ہے۔ اب وہاں کے حنفی علماء کہتے ہیں کہ زید پر اس کی بیوی حرام ہوگئی، حرمتِ مصاہرت کے طور پر... جناب سے التماس ہے کہ قرآن و حدیث کی روشنی میں جواب عنایت فرمائیں: کیا زید اپنی بیوی کو گھر لا کر آباد کر سکتا ہے؟

(منور خان، ساکن گھینہ، ضلع و تحصیل مظفر آباد، آزاد کشمیر)

جواب جمہور علمائے محدثین کے نزدیک حرمتِ مصاہرت سے حلال چیز حرام نہیں ہو سکتی۔ حدیث شریف میں حضرت عائشہ رضی اللہ عنہا سے مروی ہے: ”قَالَتْ: قَالَ رَسُولُ اللَّهِ ﷺ: لَا يَفْسُدُ الْحَلَالُ“

^(۱) سنن أبي داود، رقم الحديث (۲۱۳۱) یہ حدیث ابن جریج کی تالیس کی وجہ سے ضعیف ہے۔

^(۲) مجموع الفتاویٰ (۱۱۳/۳۲)

^(۳) زاد المعاد (۱۰۴/۵)

^(۴) ہفت روزہ ”الاعتصام“ لاہور (۲۴/ جون ۱۹۶۸ء)

بِالْحَرَامِ“ (دارقطنی: ۴۰۲) ”حرام کی وجہ سے حلال فاسد نہیں ہوگا۔“ اس حدیث کی سند ضعیف ہے، عثمان بن عبد الرحمان وقاصی متروک ہے۔

اسی طرح حضرت عبداللہ بن عمرو رضی اللہ عنہما سے مروی ہے:

«لَا يُحَرِّمُ الْحَرَامُ الْحَالَ»^(۱) (دارقطنی: ۴۰۲)

”التعلیق المغنی“ میں ہے: ”إسناده أصلح منه“ اس کی سند حضرت عائشہ رضی اللہ عنہا کی روایت سے بہتر ہے۔ بخاری رحمہ اللہ نے اسے تعلیقاً حضرت عبداللہ بن عباس رضی اللہ عنہما سے ذکر فرمایا ہے۔ سیلی نے بواسطہ عکرمہ اسے موصولاً ذکر فرمایا:

”رَجُلٌ غَشِيَ أُمَّ امْرَأَتِهِ قَالَ: تَخْطِ حُرْمَتَيْنِ، وَلَا يَحْرُمُ عَلَيْهِ امْرَأَتُهُ، وَإِسْنَادُهُ صَحِيحٌ“^(۲) (التعلیق المغنی: ۴۰۳)

”اس نے دو حرام کام کیے، زنا کی حرمت اور بیوی کی ماں کی حرمت، مگر اس کی بیوی اس پر حرام نہیں۔“

سعد بن حبیب، زہری وغیرہ ائمہ سے بھی اسی طرح مروی ہے۔ احناف کے نزدیک حرمتِ مصاہرت کا مسئلہ ان احادیث کے خلاف ہونے کے علاوہ بڑا ہی غیر فقہی معلوم ہوتا ہے۔ مصاہرت کا تعلق شرعاً حلال اور جائز نکاح کے بعد ہی ہو سکتا ہے۔ زنا کی صورت میں مصاہرت نہیں ہوگی۔ خالہ کے ساتھ اگر نکاح کیا جاتا تو شرعاً نا درست ہوتا۔ آنحضرت ﷺ کا ارشاد ہے: «لَا تُنْكَحُ امْرَأَةٌ عَلَى خَالَتِهَا»^(۳) ”خالہ اور بھانجی کو نکاح میں جمع نہ کیا جائے۔“

زنا کے احکام تو شرعاً حدود کی صورت میں ہیں اور پھر اس صورت میں زانی نے عیاشی کی اور سزا بے چاری معصومہ کو ملی، اس کا نکاح ٹوٹ گیا۔ اگر یہ زانی حد سے بچ جائے تو احناف بھی اجازت دیتے ہیں کہ وہ زانی موطوءہ سے نکاح کرے۔ زانی تو مزے میں رہا، ایک گئی دوسری آگئی، اس لیے اسے حرمتِ مصاہرت قرار دینا ایسی چیز ہے جس پر فقہائے حنفیہ کو نظر ثانی کرنی چاہیے۔ مصاہرت تو صحیح شرعی نکاح سے ہوگی۔ زانی کے لیے حرام اور ناجائز راہ سے حلال نکاح کی

^(۱) سنن ابن ماجہ، رقم الحدیث (۲۰۱۵) سنن الدارقطنی (۳/ ۲۶۸) امام بوصیری رحمہ اللہ فرماتے ہیں: ”فی إسناده عبد الله بن عمر [العمري] وهو ضعيف“ نیز اس کی سند میں اسحاق بن محمد فروی بھی ضعیف ہے۔

^(۲) نیز دیکھیں: سنن البیہقی (۷/ ۱۶۸) یہ سیدنا عبداللہ بن عباس رضی اللہ عنہما کا قول ہے۔

^(۳) دیکھیں: صحیح مسلم، رقم الحدیث (۱۴۰۸)

راہ کھل گئی، اس زانیہ سے نکاح کر لیا، سزا تو اسے ملی جس نے کوئی غلطی نہیں کی، لیکن اسے فقہائے حنفیہ کے حکم سے نئے خاوند کی تلاش میں نکلنا پڑا۔

زنا کو اگر مصاہرت کا حکم دیا جائے تو زانیہ کو مہر ملنا چاہیے، اس پر عدت ہونی چاہیے، اسے زانی کی میراث ملنی چاہیے۔ یہ بے چاری تو فوائد سے محروم ہوگئی اور بلا گناہ اسے سزا ملی۔ فقہائے حنفیہ رحمہم اللہ کا یہ فیصلہ درایت کے بالکل خلاف ہے اور صحیح نہیں معلوم ہوتا، اس حرام کا اثر حلال پر نہیں ہوگا۔ فقہائے حنفیہ رحمہم اللہ کا فیصلہ تحلیل بالحلّالہ بھی اسی طرح درایت کے خلاف معلوم ہوتا ہے۔ اگر کوئی شخص اپنی بیوی کو تین طلاق دے تو قرآن عزیز کا فیصلہ ہے:

﴿فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ﴾ [البقرة: ۲۳۰]

وہ کسی دوسرے خاوند کے ساتھ صحیح شرعی نکاح کرے، پھر وہ اپنی مرضی سے طلاق دے یا اس کی وفات ہو جائے تو یہ پہلے خاوند سے نکاح کر سکے گی۔ نہایت ہی معقول اور صحیح فیصلہ ہے، لیکن فقہائے حنفیہ فرماتے ہیں، گو حلّالہ نادرست ہے: «لَعَنَ اللَّهُ الْمُحَلَّلَ وَالْمُحَلَّلَ لَهُ»^① لعنت ہے حلّالہ کرنے والے پر۔ لیکن اگر حلّالہ کر لیا جائے تو عورت اس وقت پہلے خاوند پر حلال ہو جائے گی اور اس سے نکاح کر سکے گی!!

تین طلاق دینے میں خاوند نے غلطی کی، سزا عورت کو ملی۔ وہ کچھ عرصے کے لیے دوسرا شوہر تلاش کرے، پھر حلّالہ حرام اور نادرست ہونے کے باوجود جائز نکاح کا ذریعہ بن گیا۔ پہلی صورت میں زنا نے حلّال بیوی کو حرام کر دیا، دوسری صورت حلّالہ میں مطلقہ ثلاثہ کے حرام نکاح کو حلال کر دیا۔ دونوں فیصلے فقہ کے ہیں اور دونوں درایت کے خلاف ہیں۔ صریح اور صحیح احادیث کے بھی موافق نہیں۔

محمد اسماعیل، کان اللہ

(گوجرانوالہ۔ ۱۷/فروری ۱۹۶۸ء)

32- بیوی کو نان و نفقہ نہ دینا:

سوال آٹھ سال ہوئے، ہندہ کا زید سے نکاح ہوا تھا، اس اثنا میں ہندہ بہت دفعہ اپنے سسرال گئی، مگر

① سنن أبي داود، رقم الحديث (۲۰۷۶)

زید آوارہ ہو کر گھر سے باہر نکل کھڑا ہوتا۔ اگر دس روز گھر رہتا تو چھ ماہ باہر آوارہ گردی میں گزارتا اور خالی ہاتھ گھر واپس آ جاتا اور اگر بیس روز گھر پر ٹھہرا تو سال بھر باہر آوارگی میں گھومتا پھرا۔ بالفاظِ دیگر اپنی بیوی سے نہ تو تعلقاتِ زن و شوقی قائم رکھتا ہے اور نہ نان و نفقہ کی کفالت کرتا ہے۔ اسے بہتیرا کہا گیا کہ آخر ہندہ سے کیا گناہ ہوا ہے کہ اس کے حقوق پورے نہیں کرتے؟ نا صحیح کے سامنے ہاں ہوں کر کے بات ٹال دیتا ہے، مگر عملی طور پر حسبِ عادت نہ تو ہندہ کو چھوڑتا ہے اور نہ آباد ہی کرتا ہے، تو آپ قرآن و حدیث کی روشنی میں اس مسئلے کو حل فرمائیں۔

جواب صورتِ مسئلہ میں زید متعنت ہے۔ قرآنِ عزیز نے ایسے تمام معاملات میں ایک جامع اصول مقرر فرما دیا ہے: ﴿وَلَا تُسْكُوْهُنَّ ضَرَارًا لِّتَعْتَدُوْا﴾ [البقرة: ۲۳۱] ”عورتوں کو اس طرح پابند نہ کرو کہ ان کو نقصان اور ضرر پہنچے اور تمہاری طرف سے ان پر زیادتی تصور ہو۔“ نیز فرمایا:

﴿وَبَعُوْلَتُهُنَّ اَحَقُّ بِرِدِّهِنَّ فِيْ ذٰلِكَ اِنْ اَرَادُوْا اِصْلَاحًا﴾ [البقرة: ۲۲۸]

”ان کے خاوند واپسی کے زیادہ حقدار ہیں، بشرطیکہ وہ اصلاح کا ارادہ کریں۔“
گو اگر ایسے قرائن ثابت ہو جائیں جن سے معلوم ہو کہ خاوند دستور کے مطابق آباد نہیں کرنا چاہتا تو مرد سے حق رجوع سلب کر لیا جائے گا:

﴿فَاِمْسَاكُ بِمَعْرُوْفٍ اَوْ تَسْرِیْحُ بِاِحْسٰنٍ﴾ [البقرة: ۲۲۹]

”یا دستور سے معاشرت کرو یا احسان و مروت سے عورت کو چھوڑ دو۔“

پھر ارشاد فرمایا: ﴿وَعَاْشِرُوْهُنَّ بِالْمَعْرُوْفِ﴾ [البقرة: ۱۹] یعنی گھر کے معاملات معروف سے

پورا کرو۔ نیز فرمایا: ﴿لَهُ رِزْقُهُنَّ وَكِسْوَتُهُنَّ بِالْمَعْرُوْفِ﴾ [البقرة: ۲۳۳] ”عورت کو لباس اور خوراک دستور کے ساتھ ملنا چاہیے۔“

ان تمام آیات میں بیوی کے اخراجات، عام معاشرت کی ذمہ داری مرد پر ڈال دی گئی ہے اور اس عرف کو حکم کی حیثیت دی گئی ہے۔ اگر نزاع پیدا ہو تو اسے عرف کے مطابق طے کیا جائے گا، لیکن کھانا اور لباس بہر حال خاوند کے ذمہ ہوگا۔ ہندہ کو آنحضرت ﷺ نے اجازت مرحمت فرمائی کہ

وہ اپنے اخراجات خاوند کے مال سے اس کی اجازت کے بغیر بھی لے سکتی ہے۔^(۱) صحیح مسلم میں حضرت جابر رضی اللہ عنہ سے مروی ہے کہ آنحضرت ﷺ نے عرفات میں خطبہ فرماتے ہوئے ارشاد فرمایا:

«وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ»^(۲)

”عورت کے کھانے اور لباس کی ذمے داری خاوند پر ہے۔“

حکیم بن معاویہ قشیری اپنے باپ سے روایت فرماتے ہیں:

”قُلْتُ: يَا رَسُولَ اللَّهِ مَا حَقُّ زَوْجَةٍ أَحَدِنَا عَلَيْهِ؟ قَالَ: تُطْعِمُهَا إِذَا أَكَلْتَ وَتَكْسُوَهَا إِذَا اكْتَسَيْتَ، وَلَا تَضْرِبِ الْوَجْهَ، وَلَا تُقَبِّحْ، وَلَا تَهْجُرْ إِلَّا فِي الْبَيْتِ“^(۳) (أحمد، أبو داود، ابن ماجه)

”میں نے دریافت کیا کہ بیوی کا کیا حق ہے؟ فرمایا کہ اپنی طرح اس کے کھانے اور لباس کا انتظام کرو۔ منہ پر مت مارو اور اس کا قباحت سے تذکرہ مت کرو اور ناراض ہو کر گھر سے نہ نکالو۔“

یہ خطبہ غالباً حجۃ الوداع کا ہے، جس سے ظاہر ہے کہ یہ تمام ذمے داریاں خاوند پر واجب ہیں۔ یہ مضمون ”فتاویٰ شیخ الاسلام“ (۲۳۲/۳) سے ماخوذ ہے۔

ظاہر ہے کہ کھانے کی ضرورت زن و شوقی کے تعلقات سے کہیں زیادہ ضروری ہے۔ جب عنین کے لیے فسخ کی شرعاً باتفاقِ ائمہ اجازت ہے تو معتنت، جو جان کر اپنی بیوی کو اخراجات میں تنگ کرتا ہے، بطریقِ اولیٰ فسخ کا مستحق ہے۔ صحیح بخاری میں حضرت ابو ہریرہ رضی اللہ عنہ سے مرفوعاً مروی ہے:

«تَقُولُ الْمَرْأَةُ: إِمَّا تُطْعِمُنِي وَإِمَّا أَنْ تُطَلِّقَنِي...»^(۴) (۸۰۶/۲) ”یا مجھے کھانا دو یا مجھے طلاق دو۔“

اس تفصیل سے ظاہر ہے کہ جب خاوند نان و نفقہ کی کفالت نہ کر سکے تو عورت کو طلاق کا

① صحیح البخاری، رقم الحدیث (۵۰۴۹) صحیح مسلم، رقم الحدیث (۱۷۱۴)

② صحیح مسلم، رقم الحدیث (۱۲۱۸)

③ مسند أحمد (۴/۴۴۷) سنن أبي داود، رقم الحدیث (۲۱۴۲) سنن ابن ماجه، رقم الحدیث (۱۸۵۰)

④ صحیح البخاری، رقم الحدیث (۵۰۴۰) یہ ایک مرفوع روایت کے بعد سیدنا ابو ہریرہ رضی اللہ عنہ کے اپنے ذکر کردہ

الفاظ ہیں، مرفوع روایت کا حصہ نہیں، جیسا کہ صحیح بخاری کی مذکورہ بالا روایت کے بعد ہی سیدنا ابو ہریرہ رضی اللہ عنہ نے اس کی صراحت کی ہے۔

مطالبہ کرنے کا حق ہے۔ فقہائے حنفیہ رحمہم اللہ کو اس میں اختلاف تھا، لیکن اب انھوں نے بھی موجودہ حالات میں دوسرے ائمہ کے اقوال پر عمل کرتے ہوئے جوازِ فسخ کی اجازت مرحمت فرمائی ہے۔ اب یہ مسئلہ متفقہ سمجھنا چاہیے۔ قاضی حالات کی تحقیق کرے، اگر تعنت ثابت ہو جائے تو نکاح فسخ کرایا جائے۔ تفصیل کے لیے کتبِ فقہ الحدیث کی طرف رجوع کیا جائے۔^①

33- بچے کی پرورش کے اخراجات:^②

سوال ایک شخص کی بیوی تین یا چار سالہ ایک بچی چھوڑ کر فوت ہو گئی اور اس کے خاوند نے وہ بچی یہ کہہ کر اس کی نانی کے سپرد کر دی کہ تم اس کو پالو، جب یہ بڑی ہو جائے گی تو میں اس کا تمام خرچ دے کر تم سے واپس لے لوں گا، یا لڑکی کو تمھارے ہی پاس رہنے دوں گا۔ اب لڑکی کی غریب نانی نے اس کی سات سال پرورش کی، مگر لڑکی کا والد اب لڑکی کو اس کی نانی سے جبراً چھیننا چاہتا ہے اور اس غریب کو اس کے اخراجات دینے سے انکار کرتا ہے، اس صورت میں شریعتِ اسلامی کا کیا حکم ہے؟ (محمد یعقوب گہلن، ہٹھار، ضلع لاہور)

جواب صورتِ مسئلہ میں اس لڑکی کا خرچ اس کے باپ پر عائد ہوتا ہے اور اس کی نانی نے جو پرورش کی ہے، اس کا نتیجہ یہ تو نہ ہونا چاہیے کہ وہ خرچ بھی برداشت کرے، اسی قسم کے مسائل میں اللہ تبارک و تعالیٰ فرماتے ہیں:

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ إِلَّا وُسْعَهَا

لَا تُضَارَّ وَالِدَةٌ بِوَلَدٍهَا﴾ [البقرة: ۲۳۳]

[اور وہ مرد جس کا بچہ ہے، اس کے ذمے معروف طریقے کے مطابق ان (عورتوں) کا کھانا اور ان کا کپڑا ہے۔ کسی شخص کو تکلیف نہیں دی جاتی مگر جو اس کی گنجائش ہے، نہ ماں کو اس کے بچے کی وجہ سے تکلیف دی جائے]

چھٹی صدی ہجری کے مشہور محدث امام ابو بکر محمد ابن العربی المالکی ”أحكام القرآن“ میں اس

آیتِ کریمہ پر لکھتے ہیں:

① دیکھیں: فتح الباری (۵۱/۹) نیل الأوطار (۸۲/۷)

② ہفت روزہ ”الاعتصام“ لاہور (۱۶/مئی ۱۹۵۲ء)

”فِيهِ دَلِيلٌ عَلَىٰ وَجُوبِ نَفَقَةِ الْوَلَدِ عَلَى الْوَالِدِ لِعَجْزِهِ وَضَعْفِهِ“

(أحكام القرآن: ۸۶/۱)

آیت کریمہ سے یہ معلوم ہوا کہ پرورش کرنے والی بیچاری کو تکلیف دینا ناجائز ہے۔

حدیث میں ہے: «يَقُولُ لَكَ ابْنُكَ: أَنْفَقُ عَلَيَّْ، إِلَىٰ مَنْ تَكْلُنِي؟»^①

(أحكام القرآن بحوالہ صحيح البخاري)

اس حدیث سے بھی والد پر نفقہ کا وجوب ثابت ہوتا ہے، لہذا والد کو چاہیے کہ وہ لڑکی کی نانی

کو خرچہ ادا کرے۔ هذا ما عندي والله أعلم.

34- وراثت میں لڑکی کا حصہ:^②

سوال اس مسئلے میں شریعت اسلامیہ ہماری کیا راہنمائی کرتی ہے کہ زید نے دو عورتوں سے شادی کی،

لیکن ان دونوں سے اولاد نہیں ہوئی، پھر تیسری شادی ہندہ سے کی۔ یاد رہے ہندہ مذکورہ زید

سے شادی کرنے سے قبل بکر اور عمرو سے شادی کر کے قطع تعلق کر چکی ہے۔ بکر سے ہندہ کے

ہاں دو لڑکے پیدا ہوئے اور عمرو کے گھر تقریباً چھ سال کی مدت گزاری، لیکن کوئی اولاد وغیرہ

نہیں ہوئی۔ اب ہندہ نے زید سے شادی کی۔ شادی کے ڈیڑھ سال بعد اس کے ہاں لڑکی ہوئی،

جس کے متعلق زید کے رشتے داروں اور دیگر گاؤں والوں کی شہادت ہے کہ لڑکی ولد الحرام ہے،

اور بعض یہ بھی کہتے ہیں کہ ہندہ بغیر شادی کے زید کے گھر رہی ہے۔ لڑکی جوان ہوئی۔ زید نے

اس کی شادی اپنے بھتیجے کے لڑکے سے کر دی اور لڑکی کو عام رسم و رواج کے مطابق جہیز بھی

دیا۔ اب زید فوت ہو چکا ہے اور اس کی جائیداد افسران نے ذیل کے طریقے پر تقسیم کی:

لڑکی کو زید کی جائیداد سے نصف اور اس کی تینوں بیویوں کو باقی نصف سے آٹھواں حصہ اور

باقی جائیداد دوسرے رشتے داروں میں تقسیم کر دی۔

اب دریافت طلب امر یہ ہے کہ آیا شرعاً یہ تقسیم صحیح ہے اور مذکورہ لڑکی زید کی جائیداد کی

جائز حقدار ہے یا نہیں؟

① صحيح البخاري، رقم الحديث (۵۰۴۰) یہ الفاظ بھی مرفوع روایت کا حصہ نہیں، بلکہ سیدنا ابو ہریرہ رضی اللہ عنہ کے بیان کردہ

تشریحی الفاظ ہیں، جیسا کہ اسی روایت میں انھوں نے خود ہی یہ الفاظ بیان کرنے کے بعد وضاحت فرمائی ہے۔

② ہفت روزہ ”الاعتصام“ لاہور (۱۱ جولائی ۱۹۵۲ء)

نوٹ: اس لڑکی کے بعد ہندہ نے زید کے گھر تقریباً ۱۸ سال گزارے، لیکن پھر اولاد نہیں ہوئی۔
(محمد سلیمان انصاری، گوجرانوالہ)

جواب زید کی لڑکی کو بحکم ﴿وَإِنْ كَانَتْ وَحْدَةً فَلَهَا النِّصْفُ﴾ [النساء: ۱۱] نصف ملنا چاہیے اور زید کی تینوں بیویوں کو کل جائیداد سے آٹھواں حصہ دینا چاہیے، جیسے قرآن مجید میں ہے: ﴿فَإِنْ كَانَ لَكُمْ وَلَدٌ فَلَهُنَّ الثُّمُنُ﴾ [النساء: ۱۲]۔ اور باقی ماندہ زید کے عصبات کو ملنی چاہیے۔ حدیث میں ہے: «الْحَقُّوا الْفَرَائِضَ بِأَهْلِهَا فَمَا بَقِيَ فَهُوَ لِأَوْلَىٰ رَجُلٍ ذَكَرٍ»^①

واقعی لڑکی میراث کی مستحق ہے۔ «الْوَلَدُ لِلْفَرَّاشِ وَلِلْعَاهِرِ الْحَجَرُ»^② اور تہمت لگانے والے حد کے لائق ہیں۔
حافظ محمد گوندلوی، مولانا محمد اسماعیل صاحب

35- حقہ نوشی:^③

سوال حقہ نوشی کے متعلق قرآن و حدیث کی رو سے صحیح صحیح فتویٰ عنایت کریں کہ شریعت میں اس کا کیا حکم ہے: گناہ صغیرہ ہے یا کبیرہ؟ قطعی حرام ہے یا نہیں؟ اگر حرام ہے تو کس حدیث کی رو سے؟

جواب حقہ آنحضرت ﷺ کے زمانے میں نہیں تھا، اس لیے محرمات منصوصہ کی طرح اس کا تذکرہ زبان رسالت مآب سے مشکل ہے، لیکن ایک چیز ظاہر ہے کہ آنحضرت ﷺ کا ارشاد ہے کہ پیاز وغیرہ بدبودار چیزیں استعمال کر کے مسجد میں نہ آؤ، اس سے ملائکہ کو اذیت ہوتی ہے۔^④ تمباکو کی بو پیاز وغیرہ سے زیادہ مکروہ ہے، اس لیے حقہ نوش کی مسجد میں حاضری اور نماز باجماعت اس حدیث کی رو سے ناپسندیدہ ہوگی۔ سنا ہے کہ حقہ کی بدبو منہ سے نہیں جاسکتی، نیز عادتاً پینے والے اتنا وقفہ نہیں کر سکتے جس سے بدبو دور ہو جائے، لہذا سائل کو حقہ اور نماز میں سے ایک چیز کو ترجیح دینی ہوگی۔

اس بارے میں علمائے امت کے دو مسلک ہیں۔ بعض اسے مباح کہتے ہیں اور بعض حرام۔

① صحیح البخاری، رقم الحدیث (۶۳۵۱) صحیح مسلم، رقم الحدیث (۱۶۱۵)

② صحیح البخاری، رقم الحدیث (۶۳۶۸) صحیح مسلم، رقم الحدیث (۱۴۵۷)

③ ہفت روزہ ”الاعتصام“ لاہور (۱۱ جنوری ۱۹۵۲ء)

④ صحیح مسلم، رقم الحدیث (۵۶۳)

مباح کہنے والوں کا خیال ہے کہ اس کی حرمت کے متعلق کوئی صریح نص نہیں۔ مانعین کا خیال ہے کہ اصول کے طور پر اس کی حرمت کا ذکر حدیث شریف میں آیا ہے:

”عَنْ أُمِّ سَلَمَةَ قَالَتْ: نَهَى رَسُولُ اللَّهِ ﷺ عَنْ كُلِّ مُسْكِرٍ وَمُفْتِرٍ“^①

(أبو داود: ۳/۳۷۰)

”آنحضرت ﷺ نے ہر مست کرنے والی اور فتور پیدا کرنے والی چیز سے منع فرمایا ہے۔“

اس اصل کی بنا پر علماء کا خیال ہے اور تجربے سے بھی معلوم ہوتا ہے کہ تمباکو حقہ میں استعمال کرنے سے فتور آ جاتا ہے۔ سائل کی بے قراری، بار بار چھوڑنا اور پھر شروع کرنا، اس کی دلیل ہے۔ فتور ہی کے لیے یہ اضطراب ہوتا ہے، تاہم یہ مسئلہ بحث طلب ہے۔ میرا ذاتی رجحان حرمت کی طرف ہے، مگر فتوے کے طور پر ایسا کہنا مشکل ہے، اس کی مضرت اور برائی کا اقرار تو شاید اس کے تمام پینے والے بھی کرتے ہیں، اس لیے جو چیز متفقہ طور پر بری ہو اسے چھوڑ ہی دینا بہتر ہے، بنا بریں آپ کے لیے یہی بہتر ہے کہ ہمیشہ کے لیے حقہ چھوڑ دیں۔

حدیث ام سلمہ رضی اللہ عنہا (جس کا ذکر پہلے ہو چکا ہے) میں شہر بن حوشب میں کلام ہے۔ امام مسلم نے ان پر گفتگو فرمائی ہے۔ امام احمد اور یحییٰ بن معین اور امام بخاری نے ان کی توثیق فرمائی ہے۔ ترمذی ان کی حدیث کو صحیح فرماتے ہیں۔^② تضعیف کو مد نظر رکھتے ہوئے یہ حدیث حسن سے کم نہیں، اس لیے قابل عمل ہے اور حقہ نوشوں کے لیے مقام غور!

36- تکبیر پڑھ کر بندوق سے شکار:^③

سوال اگر تکبیر پڑھ کر بندوق چلائی جائے اور آدمی کے پہنچنے سے پہلے ہی شکار جانبر نہ رہے تو کیا

وہ شکار ذبح ہے؟ (شیخ عبدالواحد ریاست بہاولپور)

جواب اگر تکبیر پڑھ کر بندوق چلائی گئی اور ذبح سے پہلے موت طاری ہوگئی تو جانور حلال ہے،

① سنن أبي داود، رقم الحديث (۳۶۸۶) مسند أحمد (۶/۳۰۹)

② سنن الترمذي، رقم الحديث (۲۱۲۱) تهذيب التهذيب (۴/۳۲۴)

③ ہفت روزہ ”الاعتصام“ لاہور (۲ نومبر ۱۹۵۱ء)

جیسے شکاری جانوروں کے متعلق احادیث میں آیا ہے۔ بندوق تیر کے قائم مقام ہے، اس کا حکم بھی وہی ہے۔ اگر ذبح کا موقع مل جائے تو ذبح کرنا ضروری ہے۔

37- نسوار سے روزہ ٹوٹنا: ⁽¹⁾

سوال کیا نسوار سے روزہ ٹوٹ جاتا ہے؟ گزارش ہے کہ ہمارے ہاں جھگڑا چل رہا ہے کہ نسوار سونگھنے سے روزہ ٹوٹ جاتا ہے یا نہیں؟ آپ اس کا پورا جواب دے کر شکریے کا موقع دیجیے۔

(محمد اسلم چک: ۳۲، ص۔ ب، ضلع لائل پور)

جواب نسوار سے روزہ ٹوٹ جاتا ہے، اس میں اختلاف کی کوئی وجہ معلوم نہیں۔ نسوار میں استنشاق لازمی ہے، جس سے وہ ایک طرف دماغ پر اثر کرے گی اور دوسری طرف حلق سے نیچے اترنا لازمی ہے۔ نسوار میں خود قوت جذب اس قدر ہے کہ وہ حلق سے ضرور نیچے پہنچتی ہے۔

لقیط بن صبرہ رضی اللہ عنہ سے مروی ہے:

«وَبَالِغٌ فِي الْإِسْتِنْشَاقِ إِلَّا أَنْ تَكُونَ صَائِمًا» ⁽²⁾ (أبو داود، نسائی، دارمی، ترمذی)

”روزے دار کو وضو کرتے وقت ناک میں پانی چڑھانے میں مبالغہ نہیں کرنا چاہیے۔“

اس حدیث سے ظاہر ہے کہ استنشاق صوم کے منافی ہے۔ نسوار عربی میں نشوق کو کہتے ہیں، جس کا مطلب یہ ہے کہ اس میں استنشاق ضروری ہے۔ اس لیے نسوار بلاشبہ ناقضِ روزہ ہے۔

38- مروجہ ٹائم ٹیبل کے مطابق روزہ رکھنا اور افطار کرنا: ⁽³⁾

سوال کیا فرماتے ہیں علمائے دین متین و شرع شریف اس مسئلے میں کہ آج کل کے مروجہ ٹائم ٹیبل کے مطابق روزہ رکھنا اور چھوڑنا شریعت محمدیہ صلی اللہ علیہ وسلم میں جائز ہے یا نہیں؟ اگر جائز ہے اور اس کا انکار درست نہیں تو اس کی کیا دلیل ہے؟ اگر چند منٹ دل کی تسلی کے لیے بعد میں چھوڑا یا چھڑایا جائے تو کیا روزہ مکروہ ہو جاتا ہے؟

نیز واضح فرمایا جائے کہ روزہ چھوڑنے کا وقت شریعت میں کون سا ہے اور حضور اکرم صلی اللہ علیہ وسلم نے

⁽¹⁾ ہفت روزہ ”الاعتصام“ لاہور (۲۰ جون ۱۹۵۲ء)

⁽²⁾ سنن أبي داود، رقم الحديث (۱۴۲) سنن الترمذی، رقم الحديث (۷۸۸) سنن النسائی، رقم الحديث

(۸۷) سنن ابن ماجہ، رقم الحديث (۴۰۷)

⁽³⁾ ہفت روزہ ”الاعتصام“ لاہور (۱۱ فروری ۱۹۶۸ء)

جو فرمایا ہے: «لَا يَزَالُ النَّاسُ بِخَيْرٍ مَا عَجِلُوا الْفِطْرَ» اس کا مطلب کیا ہے؟ اس حدیث شریف کی رو سے جلدی کرنا کہاں تک درست ہے؟ (۲/شعبان ۱۳۸۵)

(احقر العباد: مولوی شیر محمد۔ مدرس چک نمبر ۶۵۴/۵ گ ب۔ تحصیل جڑانوالہ۔ ضلع لائل پور)

جواب حدیث کا مطلب یہی ہے کہ جب غروبِ آفتاب کا یقین ہو جائے تو فوراً روزہ کھول دے۔ ٹائم ٹیبل عموماً حساب سے بنائے جاتے ہیں۔ ان کے مطابق روزہ کھولا جائے تو کوئی حرج نہیں۔ اگر حساب کا ماہر غلط سمجھتا ہے تو اسے صحیح وقت شائع کرنا چاہیے۔ احتیاطاً اگر ایک دو منٹ تاخیر ہو جائے تو اسے خوا مخواہ محلِ نزاع نہیں بنانا چاہیے۔

39- قرآن مجید کا نظم میں ترجمہ:

سوال قرآن مجید کا شعر و نظم میں ترجمہ کرنا درست ہے؟

جواب اشعار میں ترجمہ صحیح طور پر نہیں ہوتا اور اس طرح مفہوم غلط ہو جانے کا امکان ہوتا ہے، البتہ ترجمانی کے طور پر ایسے اشعار، جن میں قرآن کا مطلب پوری طرح بیان ہو گیا ہو، پڑھنے میں کوئی حرج نہیں۔

40- کیا محمد اصغر نام رکھنا درست نہیں؟

سوال کیا محمد اصغر نام رکھنا درست ہے؟ (نصیر احمد ناصر)

جواب نام رکھنے میں کوئی بے ادبی نہیں۔ نام بگاڑنے میں بے ادبی ہے یا اس کے ساتھ غلط صفات کو لگانا بے ادبی ہے۔ ادب کا تعلق کسی قدر نیت اور ارادے سے بھی ہے۔ آنحضرت ﷺ کی زندگی میں حضرت ابوبکر رضی اللہ عنہ نے اپنے بچھلے لڑکے کا نام محمد رکھا ہے۔

محمد اصغر نام میں کوئی بے ادبی نہیں۔ آپ صرف محمد کیوں نہیں رکھتے؟ اصغر کے معنی چھوٹا ہے۔ عرب اس صفت کی ضرورت، تمیز کے وقت سمجھتے تھے۔ یعنی بڑے لڑکے کا نام بھی محمد ہو تو چھوٹے کو امتیاز کے لیے محمد اصغر کہہ دیا۔ اس کے بعد بھی اگر اللہ تعالیٰ اور لڑکا عنایت فرمادیں تو معنی میں اصغر وہ ہوگا۔ ہمارے ملک میں نام میں مفہوم کا بہت کم خیال رکھا جاتا ہے۔ پرانے ناموں میں پیراں دتہ بے مطلب تھا۔ اب کے نسیم اختر اور شمیم اختر وغیرہ بے مقصد نام ہیں۔ والسلام

محمد اسماعیل، کان اللہ

(۶۰ء-۱-۲)



مرزا غلام احمد قادیانی اپنے دعاوی کی روشنی میں

مرزا غلام احمد قریباً ۱۸۴۰ء میں پیدا ہوئے۔ ان کے والد مرزا حکیم غلام مرتضیٰ معمولی قسم کے طبیب تھے۔ اپنے حالات کی وجہ سے نہ تو وہ مرزا صاحب کو دینی تعلیم کسی اچھی درس گاہ میں دلوا سکے نہ دنیوی تعلیم کے لیے کسی سکول یا کالج کا رخ کر سکے۔ مختصر سا مطب اور ایک معمولی طبیب اُس وقت کی تعلیم کے مصارف کہاں برداشت کر سکتا تھا؟

ابتداءً سادہ قرآن مجید پڑھنے کے بعد ادھوری سی طب پڑھائی، اس کے بعد اپنے خاندان میں اپنے حقیقی ماموں کی بیٹی مسماۃ حرمت بی بی سے شادی ہوگئی اور اٹھارہ انیس سال کی عمر میں ایک شیعہ المذہب معلم محمد گل علی سے منطق وغیرہ کی ابتدائی کتابیں پڑھیں۔ مرزا صاحب کا بڑا لڑکا سلطان احمد اسی حرمت بی بی کے بطن سے تھا۔ اس کے بعد مرزا غلام احمد صاحب تلاشِ معاش کے سلسلے میں لاہور، امرتسر، سیالکوٹ وغیرہ کی طرف نکل گئے۔

سیالکوٹ میں مرزا صاحب کے ایک ہندو دوست لالہ بھیم سین تھے۔ ان کی وساطت سے سیالکوٹ کچہری میں عرضی نویسی کرنے لگے اور لالہ بھیم سین سے مل کر مختار کا امتحان دیا۔ لالہ بھیم سین کامیاب ہو گئے اور مرزا صاحب فیل ہوئے۔ اسی افسوس میں عرائض نویسی بھی چھوڑ دی اور واپس قادیان چلے گئے۔

ان دنوں لاہور، امرتسر میں آریہ سماج کا بڑا زور تھا۔ پنڈت دیانند لیکھ رام وغیرہ سماجی مبلغین نے کہرام مچا رکھا تھا۔ مولانا محمد حسین صاحب بٹالوی اور دوسرے علمائے اسلام، سماجی پرچار یوں سے تحریری مناظرات اور تقریری گفتگوئیں کرتے رہتے تھے۔ مرزا صاحب دراصل کوئی آسان کام کرنا چاہتے تھے، جس سے آمدن زیادہ ہو اور مغل نوابوں کے انداز سے زندگی بسر کر سکیں،

اس لیے ان کی نگاہ میں پیری مریدی بہتر پیشہ تھا، چنانچہ دعوائے تجدید کے ایام میں ایک دفعہ ہوشیار پور گئے اور چلاکشی کی، لیکن اس میں بھی اس فن کے ماہرین کے سوا کامیابی مشکل ہوتی ہے۔ اسے ادھورا چھوڑ کر مذہبی چیر پھاڑ کی طرف توجہ کی۔ دعوائے تجدید اور الہامات پر قسمت آزمائی شروع کی۔ علوم دین، منطق، فلسفہ، طب، تصوف؛ سب ادھورے تھے۔ اس کم علمی اور ادھورا پن کا اثر مرزا صاحب کی پوری زندگی میں نمایاں رہا۔

مرزا صاحب نے ذاتی مطالعے سے کچھ عربی، کچھ فارسی اور دینیات کی بعض کتابوں پر عبور حاصل کر لیا تھا، مگر نہ تربیت صحیح تھی نہ فارسی اچھی لکھ سکتے تھے، بلکہ ان زبانوں میں ان کے مرید مولوی عبدالکریم اعرج، مولوی محمد احسن امروہی، مولوی غلام رسول راجیکی اور حکیم نور دین وغیرہ ان سے بہتر لکھ سکتے تھے۔ مرزا صاحب کے اکثر مضامین ان کی لفظی اور معنوی نظر ثانی کے بعد پریس میں جاتے تھے۔ اس کے باوجود کبھی نظر ثانی رہ جاتی اور الہام کی ساخت چونکہ مرزا غلام احمد کی ہوتی، اس لیے الہامات غلط نکلتے۔ ان کی مرمت اور تاویل کے لیے قادیانی عوام اور علماء کو بڑی دقت ہوتی، جس کا اثر خود مقام نبوت پر بھی پڑتا۔ مرزا صاحب کے عقیدت مند نبوت کو مجموعہ شکوک و تاویلات سمجھتے اور مرزا صاحب کی آبرو کو قائم رکھنے کے لیے کمزور اور پھسپھی تاویلات کرتے۔ عیسائیوں، سماجیوں کی مجالس میں تمام انبیاء کا مذاق اڑایا جاتا۔

ہمارے ہاں گوجرانوالہ میں ایک میاں نصیر الدین بڑے پختہ قادیانی تھے اور مرزا صاحب کے بڑے عقیدت مند تھے۔ وہ فرمایا کرتے تھے کہ مرزا صاحب کا پہلے انبیائے حق سے مقابلہ درست نہیں۔ مرزا صاحب تھرڈ کلاس نبی تھے۔ کوئی پیش گوئی سمجھ میں ہی نہیں آتی۔ کوئی غلط نکلی، کوئی درست ہوگئی، اس لیے مرزا صاحب کی ہر پیش گوئی کو صحیح ثابت کرنے کی کوشش کرنا بے فائدہ ہے اور نبیوں کی یہ کلاس پرانی ہے، اب بظاہر مرزا صاحب سے شروع ہو رہی ہے، اس لیے پہلے انبیاء سے مقابلہ کر کے پہلے صادق انبیاء کو نیچے لانا یا مرزا صاحب کو اوپر لے جانے کی کوشش کرنا بالکل بے معنی اور وقت کو ضائع کرنا ہے۔ سابقہ انبیاء کا مقام اور ہے اور مرزا صاحب اور ان کی کلاس کا مقام اور۔ وہ اسی تقسیم سے بڑی جلدی پیچھا چھڑا لیتے تھے۔

ہم تو انبیاء ﷺ کو کلی طور پر سچا سمجھتے ہیں۔ ہمیں یقین ہے کہ سچے نبی کی کوئی پیش گوئی بھی غلط

نہیں ہو سکتی، ورنہ قرآنِ عزیز کے ارشاد: ﴿ثُمَّ صَدَقْنَاهُمُ الْوَعْدَ﴾ [الانبیاء: ۹] کا کچھ مطلب نہیں رہے گا، مگر قادیانی حضرات میاں نصیر الدین صاحب کی تشریح کو اگر قبول کر لیں تو کم از کم انہیں توہینِ انبیاء کا مرتکب نہیں ہونا پڑے گا۔

چند مثالیں:

① معلوم ہے مرزا صاحب کی پہلی شادی مسماۃ حرمت بی بی سے قریباً ۱۸۵۴ء میں ہوئی اور پھر ۱۸۵۶ء میں خان بہادر مرزا سلطان احمد ان کے بطن سے پیدا ہوئے، پھر اس کے ہاں کوئی اولاد نہیں ہوئی اور بچاری معلقہ رہی۔ ایک پیغمبر کے لیے اس قسم کی بے انصافی کس قدر معیوب ہے؟ جو شخص خدا تعالیٰ کی طرف سے انسانی حقوق کے تحفظ کے لیے آیا ہو، وہ خود انسانی حقوق کی إضاعت کا مجرم ہو، پھر سگے ماموں کی لڑکی، صلہ رحمی کے لحاظ سے بھی یہ کبیرہ گناہ ہے۔ اب ہمارے قادیانی دوست مرزا صاحب کو بچانے کے لیے کبھی حضرت ابراہیم اور حضرت ہاجرہ کی آڑ لیتے ہیں، کبھی حضرت لوط اور حضرت نوح علیہ السلام کی بیویوں کی بحث چھیڑ لیتے ہیں، اس سے بہتر ہے کہ وہ اپنے لیے ان کو نئی قسم تصور کریں۔

② پھر مرزا غلام احمد صاحب نے اپنی دوسری اہلیہ نصرت جہاں بیگم کی خوشنودی اور مرزا سلطان احمد اور اس کی والدہ کو اپنے ترکے سے محروم کرنے کے لیے ایک حیلہ بنایا، جس کی تفصیل اس طرح ہے کہ مرزا صاحب نے اشتہار دیا کہ میں اسلام کی مدد کے لیے پچاس جلدوں میں ایک کتاب لکھ رہا ہوں جس کا نام ”براہین احمدیہ“ ہوگا، لیکن اس کی اشاعت کے لیے میرے پاس پیسے نہیں، اس لیے میں اپنی تمام زمین مکان وغیرہ منقول جائیداد اپنی اہلیہ نصرت جہاں کے پاس اس شرط پر رہن رکھتا ہوں کہ اگر میں یہ جائیداد مدت مقررہ میں فک نہ کر سکا تو اسی زر رہن مبلغ دس ہزار روپے میں بحق نصرت جہاں بیگم بیع تصور ہوگی۔ اس وقت یہ قانون ”بیع بالوفاء“ کے نام سے رائج تھا جسے غالباً انگریزی حکومت نے بھی ظالمانہ سمجھ کر منسوخ کر دیا، مگر مرزا صاحب نے اس سے فائدہ اٹھا کر اپنی پہلی اولاد کو محروم کر دیا۔

ہمارے قادیانی دوست مرزا غلام احمد کے اس کردار کو درست ثابت کرنے کے لیے ایسی توجیہات بیان کرتے ہیں جس سے مرزا غلام احمد تو کیا بچیں گے، پہلی نبوتوں اور سابق انبیاء علیہم السلام کے

مقام پر بھی حرف آتا ہے۔ آنحضرت ﷺ کا ارشاد ہے:

”جو شخص کسی جائز وارث کو محروم کرے، وہ جنت کی بو نہیں پائے گا۔“^①

قادیانی حضرات کبھی تو یہ فرماتے ہیں کہ مرزا سلطان احمد آخر عمر میں قادیانی ہو گیا تھا۔ کبھی فرماتے ہیں: وہ اگر قادیانی ہو جاتا تو اسے ضرور جائیداد کا حصہ ملتا۔ کبھی فرماتے ہیں: نبیوں کی جائیداد نہیں ہوتی، وہ جو چھوڑیں صدقہ ہوتا ہے، لیکن مرزا صاحب کی ساری جائیداد ان کی ثانوی اولاد نے سنبھال لی، پہلی اولاد کو کچھ نہیں ملا۔ بہتر ہے کہ مرزا غلام احمد کو نئی قسم کی چیز سمجھ لیا جائے، وہ جو چاہیں کریں، ان پر الزام نہ ہو اور سابق انبیاء علیہم السلام قادیانی الزامات سے محفوظ رہیں۔

③ مرزا غلام احمد صاحب پہلی اہلیہ سے دل برداشتہ تھے۔ وہ بچاری بصورتِ معلقہ وقت گزار رہی تھی۔ آخر ۱۸۸۴ء میں مرزا صاحب نے ایک نو عمر باکرہ لڑکی مسماۃ نصرت جہاں بیگم سے شادی کی۔ اس کے والد کا نام ناصر نواب تھا۔ یہ بچارے نام کے نواب تھے۔ نکاح کے بعد جلد ہی بوریا بستر سمیٹ کر دہلی سے قادیان آ گئے اور اولاد کے قدموں میں لڑکی کے گھر ڈیرے ڈال دیے۔ اسی اثنا میں ہشیار پور جا کر چلہ کشی کا خیال پیدا ہوا، ان ہی ایام میں نئی بیگم صاحبہ با امید ہو گئی۔ مرزا صاحب نے عبداللہ سنوری سے کہا تھا کہ خدا مجھ سے دیر دیر تک باتیں کرتا رہتا ہے۔ اس چلے میں ایک لڑکے کی پیدائش کا الہام ہوا، جس کا نام ”عثموییل“ ہوگا، چنانچہ ۲۰ فروری ۱۸۸۶ء کو مرزا صاحب نے مرزا عثموییل کی پیدائش کا اعلان بذریعہ اشتہار کر دیا اور اس کے لیے کئی القاب کا ذکر کرنے کے بعد فرمایا: ”مظهر الحق والعلاء، کأن الله نزل من السماء“

لوگوں نے جب مذاق اڑایا تو ۲۲ مارچ ۱۸۸۶ء کو ایک اور اشتہار میں بتایا: یہ بچہ ایک عظیم الشان نشان ہوگا اور اسی سے آنحضرت ﷺ کی صداقت ظاہر ہوگی۔ مسیح علیہ السلام کے احیائے موتی کے معجزے سے بھی زیادہ پُر وقار ہوگا۔ البتہ میعاد میں توسیع کر کے کہا کہ ۹ سال کے اندر اندر ہوگا۔

پھر ۸ اپریل ۱۸۸۶ء کو ایک اور اشتہار دیا کہ یہ موعود لڑکا بڑی جلدی ہونے والا ہے (چالاکی یہ تھی کہ بیوی تو حاملہ ہی ہے۔ اگر اسی حمل سے لڑکا پیدا ہو گیا تو اس کا نام عثموییل رکھ کر ڈھنڈورا پٹوا دیں گے اور اگر مقصد اسی حمل سے حل نہ ہوا تو مریدوں کو ۹ سال کی مزید امید میں ڈال دیں گے)

① ایک ضعیف حدیث میں ایسے شخص کے لیے جنت سے محرومی کی وعید آتی ہے۔ دیکھیں: سنن ابن ماجہ (۲۷۰۳)

مگر ہزار امیدوں اور دعاؤں کے بعد حمل وضع ہوا تو عثموییل کی جگہ لڑکی پیدا ہوئی۔ غیر مسلموں نے اسلام کا مذاق اڑایا اور مسلمانوں نے مرزا کا۔

مرزا صاحب پھر کوشش اور دعائیں کرنے لگے کہ بیوی پھر امید سے ہو، چنانچہ گود ہری ہونے کے آثار ظاہر ہونے لگے۔ ۷ اگست ۱۸۸۷ء کو مرزا صاحب کے ہاں نصرت بیگم کے بطن سے لڑکا پیدا ہوا اور مرزا صاحب نے ۸ اگست ۱۸۸۷ء کو اشتہار دیا کہ ۸ اپریل ۱۸۸۶ء کی پیشگوئی کے مطابق وہ عظیم الشان لڑکا جس کا نام عثموییل ہے، آج ۱۲ بجے رات پیدا ہو گیا۔ مرزا صاحب نے یہ اشتہار خوشخبری کے عنوان سے فخریہ شائع کیا، لیکن بد نصیبی ملاحظہ فرمائیے کہ مرزا عثموییل صاحب قریباً ۱۵ ماہ زندہ رہ کر ۴ نومبر ۱۸۸۸ء کو بوڑھے ابا کو داغِ مفارقت دے گیا۔ عثموییل اور ”كَأَنَّ اللَّهَ نَزَلَ مِنَ السَّمَاءِ“ کی امیدیں خاک میں مل گئیں۔ مرزا صاحب اسلام کا نام لے کر غیر مسلموں کو تسخر کا موقع دیتے رہے۔ مولانا محمد حسین صاحب بٹالوی نے انھیں تنبیہ کی کہ وہ اس قسم کی مضحکہ خیز پیش گوئیاں ترک کر دیں۔ مرزا صاحب ان سے بھی بگڑنے لگے۔

معلوم ہے کہ خرص و تخمین سے پیشگوئیاں کرنا سچے اور پاکباز لوگوں کا کام نہیں، پھر پیشگوئی جھوٹی نکلنے پر ہیرا پھیری کرنا، سچے انبیاء کو مرزا غلام احمد کی سطح پر لانے کی کوشش کرنا، ملک میں خلفشار کے سوا اس میں کوئی فائدہ نہیں۔ اب بعض قادیانی دوست مرزا محمود صاحب خلیفہ ثانی کو عثموییل بنانے کی کوشش کر رہے ہیں، حالانکہ یہ بے چارے اس مدت کے کافی عرصہ بعد پیدا ہوئے جو عثموییل کے لیے ان کے ابا نے مقرر کی تھی اور ان کی پیدائش کے وقت مرزا صاحب نے ان کو عثموییل نہیں کہا، اس لیے کہ پہلی لڑکی اور مرنے والے عثموییل کے بعد مایوس ہو گئے اور وہ چاہتے تھے کہ لوگ عثموییل کو بھول بھی جائیں۔ ایسے کم سواد بزرگوں کو اگر سابقہ صادق انبیاء کی فہرست میں شامل کر لیا جائے تو تمام انبیاء غیر مسلم قوموں کی نظر میں مذاق بن جائیں گے، بلکہ اس قسم کے کمزور مدعی، جن کے وعدے اور پیش گوئیاں مشکوک ہوں، سارے عقلمندوں کی نظر میں ساقط الاعتبار ہوں گے۔

مرزا صاحب خود بھی نبوت کے سلسلے میں مطمئن نہیں تھے۔ پہلی تصانیف میں آنحضرت ﷺ کو اسی معنی میں خاتم النبیین سمجھتے رہے جس معنی میں عامۃ المسلمین انھیں آخری نبی سمجھتے تھے۔ مجدد، مصلح، مسیح موعود، ابن مریم، آدم، شیث، نوح، ابراہیم، اسحاق، اسماعیل، یوسف، موسیٰ، برہم اور

تاریکائیل اور گوپال وغیرہ ہونے کے دعاوی کرتے رہے۔ انھیں اپنے متعلق یقین نہیں تھا کہ وہ کیا ہیں؟ اشتہار ”ایک غلطی کا ازالہ“ میں خیال ہوا کہ بیوقوفوں کا جائزہ لیں کہ وہ نبوت کو بھی گوارا کرتے ہیں یا نہیں؟ چنانچہ اس اشتہار سے ظاہر ہوتا ہے کہ ان کا جی تو نبوت کے لیے مستعد تھا، مگر وہ گھبراتے تھے اور علماء کی گرفت سے ڈرتے تھے۔ ایک مقام پر فرماتے ہیں:

”میں نے نبوت یا رسالت سے انکار صرف ان معنوں سے کیا ہے کہ میں مستقل طور پر کوئی شریعت لانے والا نہیں ہوں اور نہ مستقل طور پر نبی ہوں۔“

گویا اپنے آپ کو غیر مستقل قسم کا نبی سمجھتے ہیں۔ یہ اشتہار مرزا صاحب نے ۱۵ نومبر ۱۹۰۱ء کو دیا، گویا چھپتے ہوئے غیر مستقل نبی رسول کا دعویٰ ہو گیا۔

4 عام قادیانی معیار صداقت کے مطابق مرزا صاحب کو سچا ہونے کے لیے ابھی کئی سال اور جینا چاہیے تھا، کیونکہ ان کے ہاں سچے نبی کو ۳۷ سال ضرور زندہ رہنا چاہیے۔ (اربعین، ص: ۴-۶) لیکن مرزا صاحب کا ۲۶ مئی ۱۹۰۸ء میں انتقال ہوا۔ دعوائے نبوت کے بعد قریباً ۶، ۷ سال زندہ رہے۔ غرض انتہائی شوق کے باوجود نہ مسلمانوں کے معیار پر صحیح اترتے ہیں نہ قادیانی معیار پر۔ ایسے آدمی کو صادق انبیاء کا مماثل کیسے سمجھ لیا جائے؟

5 پہلے انبیاء علیہم السلام خصوصاً جن کا قرآن عزیز میں ذکر ہے، ہر ایک نے دعوائے نبوت اس طرح واضح فرمایا کہ اس کی امت کو اس میں کوئی اشتباہ نہیں ہوا، لیکن مرزا صاحب کی موت کے تھوڑے عرصہ بعد قادیانی حضرات دو حصوں میں بٹ گئے۔ لاہوری جماعت کا خیال ہے کہ وہ نبی نہیں تھے۔ مولوی محمد علی، مولوی احسن امروہی، خواجہ کمال الدین، مولوی صدر الدین وغیرہ اکابر، جو برسوں مرزا صاحب کے ساتھ رہے، وہ ان کے دعوائے نبوت کا کھلا انکار کرتے ہیں۔ قادیانی حضرات کو ان کی نبوت پر اصرار ہے۔ استدلال میں دونوں مرزا صاحب کی کتابیں پیش کرتے ہیں، جس سے ظاہر ہے، مرزا صاحب خود اپنے دعوے کے متعلق مطمئن نہیں تھے۔ ان کے بیان میں تذبذب ہے۔

6 جب مرزا صاحب کی پیش گوئیوں کے غلط ہونے کا ذکر ہوا تو مرزا صاحب اور ان کے خلفاء نے پہلے انبیاء پر نکتہ چینی شروع کر دی۔ جب دعوؤں کا موقع آیا تو ایک نہیں کئی دعوے کر

دیے۔ عراق کی کرشمہ سازیاں برسرِ کار آ گئیں۔ سچے لوگوں کے قول و عمل میں تفاوت نہیں ہوتا۔ مرزا صاحب میں بعض ایسی کمزوریاں ہیں جو راست بازوں میں نہیں ہوتیں۔ نبوت تو بڑی چیز ہے، عام بااخلاق اور اصحابِ مروت میں بھی ان کا شمار مشکل ہے۔ عقیقہ محمدی بیگم بنت مرزا احمد بیگ سے نکاح نہ ہونا تو مشہور ہے۔ مرزا صاحب نے جس انداز سے اس کے رشتے کا اپنے لیے مطالبہ کیا، وہ طریق کسی بامروت اور بااخلاق آدمی کے لیے مناسب نہیں۔

مرزا غلام حسین، مرزا غلام احمد کے عم زاد بھائی تھے جو عرصہ سے مفقود الخبر تھے، ان کی زمین ان کی اہلیہ کے نام منتقل ہو چکی تھی اور یہ مرزا احمد بیگ ہشیار پوری کی ہمیشہ تھیں۔ وہ چاہتی تھیں کہ یہ زمین اپنے بھتیجے مرزا احمد بیگ کے لڑکے کے نام منتقل کروا دیں۔ مرزا احمد بیگ اس مقصد کے لیے مرزا غلام احمد کے پاس آئے کہ وہ اس ہبہ نامہ پر دستخط کر کے قانوناً اس کی تکمیل کر دیں۔ مرزا صاحب نے سودا شروع کر دیا کہ تم محمدی بیگم کا نکاح مجھ سے کر دو، میں اس ہبہ نامہ کی تکمیل کروں گا۔ شریف آدمی ایسی شرائط سے کبھی رشتے نہیں کرتے۔ دیہات کے دور افتادہ تعلیم سے بے بہرہ علاقوں میں اس قسم کے رشتے ہوتے ہیں جسے وہاں کے شرفاء بھی پسند نہیں کرتے۔

نکاح تو مرزا صاحب کا اب بھی نہیں ہوا، بلکہ اس ”صغیرۃ السن حسناء“ سے تعلق کی حسرت قبر میں مرزا صاحب کے ساتھ دفن ہو گئی، مگر زمین دے دینے کے بعد مرزا احمد بیگ کی منت کرتے تو ناکامی کے باوجود اخلاق و مروت کے لحاظ سے مرزا صاحب بدنام نہ ہوتے۔ نکاح نہ ہونا تھا نہ ہوا اور اب تو امید بھی خاک میں مل گئی۔ اس عقیقہ نے مرزا سلطان احمد کے ساتھ بڑی وفاداری اور ٹھاٹھ سے زندگی گزاری۔ یہ تو شرط کا معاملہ تھا، اس کے بعد طلب و تحریص کے لیے جو راہ مرزا صاحب نے اختیار فرمائی، وہ بھی شرافت و مروت کے خلاف تھی۔ خدا کا فیصلہ تو تھا ہی نہیں، اگر تھا تو وہی کہ نکاح مرزا سلطان احمد سے ہو۔ ایک دھاندلی تھی۔ ناکامی کی صورت میں چپ ہو جاتے تو کسی حد تک شریفانہ فعل ہوتا۔ یہ ہنگامہ آرائی، اشتہار بازی تو قطعاً نامناسب تھی۔

غرض مرزا غلام احمد کی پوری زندگی تاریکیوں کا مجموعہ ہے، ان کے معاملات کے بعض حصے اخلاقی کمزوریوں اور بے مروتی و بدزبانی سے بھرپور ہیں، انھیں پیغمبر مان لینے سے مقامِ نبوت کی سر بلندیاں یکسر ختم ہو جائیں گی۔

دو صدیوں کا موازنہ:

اٹھارویں صدی کے اواخر تک ہندوستان میں بڑے بڑے عالم اور پاکباز لوگ موجود تھے۔ سید احمد شہید اور ان کے محترم رفقاء، جن کے کردار نے دنیا میں صحابہ کے کارنامے زندہ کر دیے۔ مولانا سید نذیر حسین، مولانا محمد قاسم نانوتوی، مولانا مملوک علی، نواب صدیق حسن خان، مولانا عبداللہ الغزنوی اور ان کے ابنائے کرام، مولانا غلام رسول صاحب قلعہ میہاں سنگھ، مولانا حافظ عبدالمنان صاحب وزیر آبادی وغیرہم رحمۃ اللہ علیہم، ذکر و فکر کے حلقوں میں بھی بڑے بڑے باکمال حضرات موجود تھے، ان اکابر سے کسی کو دعوائے نبوت کا خیال تک بھی نہیں آیا، اس لیے کہ وہ مقام نبوت کی بلندیوں کو سمجھتے تھے۔

مرزا صاحب کے دعوے کے بعد جب ان کی کمزوریاں، غلط کاریاں سامنے آئیں اور دفاع میں قادیانی حضرات نے جو راہ اختیار کی، اس سے اس قسم کے نبی بارش کی طرح برسنے لگے۔ جن میں بعض حضرات مرزا صاحب سے بھی گئے گزرے ہیں۔ معلوم ہوا ہے کہ یہ باکمال لوگ برسوں اور قرون کے بعد پیدا ہوتے ہیں۔

قرنہا باید کہ تا صاحب دے پیدا شود

بایزید اندر خراساں یا اولیس اندر قرن^①

اور یہاں جھوٹوں کی فروانی ملاحظہ فرمائیے:

- ① چراغ الدین جمونی۔ ② ظہیر الدین اروپی۔ ③ محمد بخش قادیانی۔ ④ یار محمد وکیل ہشیار پوری۔ ⑤ عبداللہ تیما پوری۔ ⑥ سید عابد علی۔ ⑦ عبداللطیف گناچوری۔ ⑧ ڈاکٹر محمد صدیق بہاری۔ ⑨ ماسٹر احمد سعید سمبڑیالی۔ ⑩ احمد نور کابلی۔ ⑪ نبی بخش پسروری۔ ⑫ عبداللہ پٹواری چیچہ وطنی۔ ⑬ فضل احمد چنگا بنکیالی۔ ⑭ غلام احمد مصلح موعود و قدرت ثانی۔ ⑮ خواجہ اسماعیل لندن۔ ⑯ سید محبوب شاہ گوجرانوالہ۔

ان سولہ جھوٹے بزرگوں کے کچھ حالات، الہامات، تاویلات اور حیلوں کا ذکر نہ کیا جائے تو مضمون میں یقیناً تشنگی رہے گی، لیکن مضمون پہلے کچھ لمبا ہو گیا، صحت بھی زیادہ کام کی اجازت نہیں دیتی، اس لیے آپ یوں سمجھیے کہ ان حضرات میں اکثر قادیانی ہیں، انھیں الہامات کا فیضان مرزا صاحب

① ”صدیوں بعد کوئی صاحب دل پیدا ہوتا ہے۔ بایزید (بسطامی) خراسان میں اور اولیس (قرنی) قرن میں۔“

سے ورثے میں ملا ہے۔ تاویلات اور ہیرا پھیری میں یہ مرزا صاحب کے ہی ظل و بروز ہیں۔

یہ حضرات ان مرزا صاحب کو بھی نبی مانتے ہیں۔ میں نے آخری بزرگ سید محبوب شاہ کو دیکھا ہے۔ حلوائی کا کام کرتے تھے۔ دو بیویاں تھیں۔ ایک بہت زیادہ معمر تھی، اس کے متعلق ان کا خیال تھا کہ زیادہ تر آسمان پر رہتی ہے۔ اس کو بھی الہامات ہوتے ہیں۔ ایک بالکل نو عمر تھی، بمشکل سولہ سترہ سال کی ہوگی۔ شاہ صاحب ستر چھتر کے پس و پیش تھے، ان کا خیال تھا کہ اگر ضرورت ہو تو خاوند اپنا اسٹنٹ رکھ سکتا ہے۔ ان کا خیال تھا کہ مولوی نور حسین صاحب گر جا بھی نبی ہیں۔ ان کا الہام تھا: ”دور رسول رسالت کرن“ کبھی کبھی نماز پڑھتے تھے۔ روزہ نہیں رکھتے تھے۔

چھوٹی اہلیہ کو بھی نبوت کا عارضہ ہونے لگا تھا، الہامات شروع ہو گئے۔ شاہ صاحب کی موت کے بعد ایک ہم عمر جوان سے شادی ہو گئی اور عیال داری میں مشغول ہو گئی۔ الہام وغیرہ کی فرصت ہی نہیں ملتی، نبوت کا عارضہ بھی اب نہیں رہا۔ صحت مند ہے۔ ساری مصیبت مقام نبوت کے ساتھ اس مذاق کی وجہ سے پیش آئی جو مرزا غلام احمد اور ان کے عقیدت مندوں نے اختیار کیا۔ أعاذنا اللہ منها¹

مرزا غلام احمد صاحب معمولی اخلاق کی روشنی میں

نبوت انسانی کمالات کا آخری زینہ ہے، اس لیے پیغمبر کو جہاں وہ خوبی اور خصوصیت عطا فرمائی جاتی ہے جسے نبوت سے تعبیر فرمایا گیا ہے، وہاں اسے وہ کمالات بھی عطا ہوتے ہیں جو ایک کامیاب انسان کے لیے ضروری ہیں۔

ایک نقاد جہاں اسے انبیاء کے معیار سے پرکھنے کا حق رکھتا ہے، وہاں اسے اچھے، کامیاب اور شریف انسانوں کے معیار سے بھی پرکھ سکتا ہے، بلکہ انسانی شرافت کے معیار پر اگر کوئی شخص کامیاب نہ ہو سکے تو معیار نبوت پر پرکھنے کا سوال ہی پیدا نہیں ہوتا۔ سابقہ انبیاء اور ان کی قوموں کے واقعات قرآن عزیز میں بہ کثرت موجود ہیں۔ مخالفین نے نامناسب القاب سے پیغمبر کو مخاطب کیا، مگر پیغمبر نے نہ کبھی گالیاں دیں اور نہ ہی اپنے مخالفین کو غیر موزوں القاب سے مخاطب فرمایا۔

خدا تعالیٰ کا پیغام سخت الفاظ میں ہو یا اس کا لب و لہجہ رحمت آمیز ہو، بہر حال پیغمبر فریضہ رسالت کو انجام دے گا۔ پیغامبری کے فرائض میں وہ کبھی کوتاہی نہیں کرتا، لیکن اپنی ذات کے لیے اس کے مزاج میں انتقام کا خفیف سے خفیف جذبہ بھی نہیں پایا جاتا۔

❀ ”مَا اَنْتَقَمَ رَسُولُ اللّٰهِ لِنَفْسِهٖ قَطُّ“^① (مسلم)

”آنحضرت ﷺ نے اپنا ذاتی بدلہ کبھی کسی سے نہیں لیا۔“

❀ ”لَمْ يَكُنْ فَاَحِشًا وَلَا مُتَفَحِّشًا“^② (ترمذی)

① صحیح البخاری، رقم الحدیث (۶۴۰۴) صحیح مسلم، رقم الحدیث (۲۳۲۷)

② صحیح البخاری، رقم الحدیث (۳۳۶۶) صحیح مسلم، رقم الحدیث (۲۳۲۱) سنن الترمذی، رقم الحدیث

”آ خضرت ﷺ نہ عادتاً فحش کہتے اور نہ تکلف سے ہی کبھی ایسا کرتے۔“ اللہم صل وسلم علیہ وعلیٰ آلہ وأصحابہ أجمعین۔

حسنِ خلق عام انسانی شرافت کا ایک معیار ہے، لیکن پیغمبر میں اس خوبی کا ہونا اور بھی ضروری ہے۔ اگر کوئی نبوت کا مدعی عام شرافت کے معیار پر بھی پورا نہ اترے تو اس کی نبوت سے بحث کرنا بے ضرورت مشغلہ ہوگا اور بس!

مرزا غلام احمد صاحب قادیانی شروع میں مناظر تھے۔ اگرچہ ان کا مناظرانہ مذاق بھی کچھ بلند نہ تھا، تاہم وہ آب و ہوا اور موسم کے لحاظ سے پنڈت دیانند اور پادری آتھم صاحب سے کسی طرح کم نہ تھے۔ ایک کھاتے پیتے خاندان میں، جس نے انگریز کی حمایت میں اکثر دادِ شجاعت دی ہو، اگر کوئی نوجوان لکھنے پڑھنے کی مشق بہم پہنچالے تو اس کے دماغی توازن پر جو متکبرانہ اثر ہو سکتا ہے، وہ ظاہر ہے۔ مرزا صاحب جب مخالفین کے خلاف کچھ لکھتے یا فرماتے تو ان کی تقریر و تحریر میں ایک فوجی خاندان کی سی تعلیمات کافی حد تک نمایاں ہوتیں۔ تبلیغ و اشاعت کی چند حقیر کوششوں کے بعد انھیں مجدد بننے کی آرزو ہوئی اور مہدی بننے کے لیے بھی انھوں نے ہاتھ پاؤں مارے۔ بے سنگھ بہادر بننے کی بھی سعی فرماتے رہے۔ آخر میں انھوں نے نبوت کو شرفِ قبول بخشا اور ختم نبوت کی دیوار کو نقب لگانے کا فیصلہ فرمالیا۔ ان دعاوی پر الگ الگ بحثِ طولِ عمل ہوگا۔ کتاب و سنت کی نصوص اور ان کی تاویل و توجیہ جو ہمارے قادیانی دوست فرماتے ہیں، شاید ناظرین ”الاعتصام“ کو اس سے چنداں دلچسپی نہ ہو۔

اس لیے مناسب ہوگا کہ مناظرانہ انداز سے بچتے ہوئے انھیں عام اخلاقی معیار پر سمجھنے کی کوشش کی جائے۔ مجھے احمدی دوستوں سے اُمید ہے کہ عصیت سے الگ ہو کر وہ مرزا صاحب کو سمجھنے کی کوشش کریں گے۔ ممکن ہے کہ انھیں انبیاء کے معیار پر پرکھنے کی ضرورت ہی محسوس نہ ہو!

میں نے عرض کیا ہے کہ انبیاء اپنے مخالفین کو گالیاں نہیں دیتے۔ انھیں لغت پر اتنا عبور ہوتا ہے کہ اظہارِ مطلب کے لیے بہتر سے بہتر الفاظ مہیا فرما لیتے ہیں، لیکن افسوس ہے کہ مرزا صاحب زبان کے استعمال میں کچھ زیادہ کامیاب نہیں ہیں۔ وہ جب ناراض ہوتے ہیں تو گالیاں دینا شروع کر دیتے ہیں اور گالیاں بھی گھٹیا قسم کی: ”حرامی“، ”حرامزادہ“، ”حلال زادہ نہیں“، ”ولد الحلال نہیں“، ”ولد الحرام

بننے کا شوق“، ”نیک زادہ“۔

رسالہ ”انوار الاسلام“ (ص: ۲۷، ۲۸، ۳۲، ۳۴، ۴۰، ۴۱) میں ان الفاظ کا تذکرہ مرزا صاحب

نے بار بار کیا ہے۔

✽ ایک مقام پر فرماتے ہیں:

”کون اس فیصلے کے لیے بلا توقف سعی کرتا ہے اور کون ولد الحرام بننے پر راضی ہوتا؟“

(ص: ۴۱)

✽ البدر (۲۰ دسمبر ۱۹۰۶ء، ص: ۵، کالم: ۳) نور القرآن حصہ دوم میں فرماتے ہیں:

”یہ نہایت شرارت اور خباثت اور حرامزادگی ہے۔“

✽ اشتہارِ ماحقہ شہادۃ القرآن انگریزوں سے جہاد کا ذکر فرماتے ہوئے لکھتے ہیں:

”اس سے انگریزی حکومت نے جہاد کیا۔ میں سچ سچ کہتا ہوں کہ محسن کی بدخواہی کرنا ایک

حرامی اور بدکار آدمی کا کام ہے۔“

✽ غشی سعد اللہ مرحوم لدھیانوی کے متعلق لکھا: ”یا ابن بغاء“ (تمہ انجام آتھم، ص: ۲۸۲)

تمہ حقیقۃ الوحی (ص: ۲۰) میں اس کا ترجمہ بھی کر دیا ہے: ”بازاری عورت کا بیٹا“

احمدی مناظر اسے باغی سے مشتق کہا کرتے ہیں۔ مرزا صاحب کے ترجمے سے یہ توجیہ بھی ختم

ہو جاتی ہے۔ آئینہ کمالات میں مولانا محمد حسین صاحب بٹالوی کے متعلق بھی یہی الفاظ کہے گئے ہیں۔

آئینہ کمالات اسلام (ص: ۴۳۵) میں اپنے تمام مخالفین کو مخاطب فرماتے ہیں:

”كُلُّ مُسْلِمٍ يَقْبَلُنِي وَيُصَدِّقُ دَعْوَتِي إِلَّا ذُرِّيَّةُ الْبَغَايَا“

”ہر مسلمان میری دعوت کو قبول کرتا ہے، مگر بازاری عورتوں کی اولاد اسے قبول نہیں کرتی۔“

مخالفین پر ناراضگی تو ہو سکتی ہے۔ ایک عامی آدمی کا مزاج کنٹرول سے باہر ہو جائے، ممکن

ہے، لیکن شرافت سے اتنا گرے کہ گالیاں دینا شروع کر دے، یہ حرکت ایک شریف انسان سے

سرزد نہیں ہو سکتی۔

جو گالیاں مرزا صاحب کے کلام میں عموماً استعمال ہوئیں، ان کی کوئی توجیہ سمجھ میں نہیں آ سکی۔

احمدی دوست اکثر اپنے عقیدے سے بے خبر ہیں۔ جب ان سے مسیح کی موت کے سوا کوئی دوسرا مسئلہ

دریافت کیا جائے تو ان کا پارہ فوراً تیز ہو جاتا ہے۔ تقلیدِ جامد کا نتیجہ یہی ہو سکتا ہے، اس لیے وہ حقیقت

تک پہنچنے سے پہلے لڑائی جھگڑے کی صورت پیدا کر لیتے ہیں۔ سوچنا یہ ہے کہ اگر یہ فحش گوئی مطلب سمجھے بغیر کوئی عام آدمی کر لے تو کہا جاسکتا ہے کہ جہالت کا تقاضا ہے، لیکن ایک پڑھے لکھے شریف آدمی کے منہ سے یہ لفظ نکلے، وہ کسی کو حرامی یا حرامزادہ کہے اور اسے اس کا یقین نہ ہو تو جھوٹا ہوگا۔ اسے حدِ قذف میں اسی درجے لگیں گے۔ اگر یہ واقعہ صحیح ہو تو زانی رجم یا دروں کا مستحق ہوگا۔ یہ ایسا لفظ نہیں کہ اسے بے سوچے کہا جائے۔ ﴿تَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ﴾ [النور: ۱۵]

پھر اس لفظ کو بظاہر عقیدے سے کوئی تعلق نہیں۔ ایک کافر صحیح النسب ہو سکتا ہے اور ایک مسلمان نسبتاً مشکوک ہو سکتا ہے۔ آج ایک احمدی مسلمان ہو جائے تو وہ احمدی نقطہ نظر سے کافر و مرتد ہو سکتا ہے، لیکن نسب پر اس کا کوئی اثر نہیں ہو سکتا۔ آج خلیفہ محمود اس نتیجے پر پہنچیں کہ مرزا صاحب اپنے دعاوی میں سچے نہ تھے، اس سے ان کا مذہب غلط، عقیدہ خراب تو کہا جاسکتا ہے، لیکن ان کے نسب پر طعن نہیں کیا جاسکتا۔ مرزا سلطان احمد مرزا صاحب کے بڑے بیٹے تھے۔ وہ احمدی نہیں تھے، لیکن ہم ان کے نسب پر شبہ نہیں کر سکتے۔ مرزا غلام احمد کے والد بزرگوار مرزا غلام مرتضیٰ مرزا صاحب کی نبوت پر ایمان نہیں لاسکے۔ وہ اپنے فرزند ارجمند کے ان دعاوی کی بلندیوں کو ملاحظہ نہیں فرما سکے۔ وہ عام مسلمانوں کی طرح احمدیت سے کافر ہوں، ہو سکتا ہے، لیکن ان کے نسب کی صحت پر شبہ نہیں ہو سکتا۔

اسی طرح مولوی سعد اللہ مرحوم مرزا صاحب کا انکار کریں، ان کے نسب پر شبہ نہیں کیا جاسکتا۔ مولانا محمد حسین، پادری آتھم، تمام وہ مسلمان جو مرزا صاحب کو اپنے دعاوی میں سچا نہیں مانتے، ان پر ایک احمدی کفر کا فتویٰ دے سکتا ہے، لیکن ان کے نسب پر طعن نہیں کر سکتا۔

إزالہ اوہام (ص: ۷۲۳، ۷۲۴) میں ۱۸۵۷ء کے انقلاب کا ذکر فرما کر مرزا صاحب فرماتے ہیں:

”ان لوگوں نے چوروں، قزاقوں اور حرامیوں کی طرح اپنی محسن گورنمنٹ پر حملہ کرنا شروع کیا۔“

۱۸۵۷ء کی تحریک کیا تھی؟ مجھے اس پر کچھ کہنے کی ضرورت نہیں۔ وہ مقدس قربانیاں اس امر کی محتاج نہیں کہ انگریز کے خود کاشتہ پودے ان کی تقدیس کریں۔ دہلی اور میرٹھ کی سرزمین خود اس کی شاہد ہے اور رب السماوات ان کی پاکیزگی کا گواہ!!

مجھے یہ سوچنا ہے اور اپنے احمدی دوستوں سے دریافت کرنا ہے کہ ۵۷ء کے مجاہدین نے کون سی چوری کی؟ وہ کیوں قزاق بنے اور انھوں نے کون سی حرام کاری کی؟ ایک نبوت کا مدعی، تجدید کا دعویٰ کرنے والا اور مہدیت کی بلند یوں پر سرفرازی کا خواہشمند اس قدر خلاف واقعہ کیوں لکھے؟ اگر اس کا دماغ درست ہے تو دو ہی صورتیں سمجھی جاسکتی ہیں، یا تو وہ جھوٹ بولتا ہے یا بد اخلاق ہے۔ جس شخص کا اخلاق اتنا پست ہو، جس کی زبان عام شریف انسانوں کی شرافتوں سے بھی فروتر ہو، اسے نبی، مجدد یا مہدی کیوں کر مانا جائے؟ ^① إن فی ذلک لعبرة!!

شیعہ سنی مصالحت اور اس کی مشکلات پر ایک نظر

حاجة في نفس يعقوب

شیعہ سنی منازعات مفکرین اسلام کے لیے مدتوں دردِ سر کا موجب رہے۔ سید جمال الدین، سید عبدہ، سید رشید رضا ایسے مشاہیر اربابِ فکر نے اس راہ میں دردمندانہ مساعی انجام دیں، لیکن نتائج کے لحاظ سے یہ کوششیں ناکام ہوئیں، جس کے بظاہر دو سبب تھے:

① عموماً صلح کی خواہش اہل سنت مفکرین ہی کی طرف سے کی گئی۔ دوسری طرف سے کبھی ان کوششوں کا مذاق اڑایا گیا، کبھی اس کا جواب خاموشی سے دیا گیا، کبھی شرائط کی بھول بھلیوں میں اسے الجھا دیا گیا۔

② علمائے اہل سنت نے صلح میں ناجائز خوشامد کی ضرورت نہیں سمجھی اور نہ ہی اپنے اصول نظر انداز کر کے صلح کی پیش کش کی۔ اختلاف چونکہ پرانا ہے اور اصولی، اس لیے جب تک طرفین اصول قربان کرنے کی جرأت نہ کریں، شیعہ سنی صلح از بس مشکل ہے، بلکہ ناممکن۔ مصالحت اور سمجھوتے پر تو غور کیا جاسکتا ہے، لیکن اتحاد و اتفاق کا مسئلہ ٹیڑھا ہے۔

”درِ نجف“ میں سید امداد حسین صاحب نے اس موضوع پر کوئی مضمون لکھا، جس سے ہمارے پرانے کرم فرما بزرگ مولانا محمد ابراہیم صاحب میرسیالکوٹی کے حساس دل پر رقت طاری ہو گئی۔ مولانا نے نقاہت اور دیرینہ علالت کے باوجود ایک مضمون لکھ دیا، جو اس وقت ایک پمفلٹ کی صورت میں ہمارے پیش نظر ہے۔ حضرت مولانا معمر ہونے کے ساتھ عرصے سے علیل ہیں اور ۱۹۴۷ء کے بعد کچھ ایسے غیر معمولی حوادث میں گھرے، جس سے مزاجِ گرامی کا تاثر ضروری ہے۔ پیش نظر پمفلٹ، اس کا مضمون، ترتیب، طریق استدلال؛ ہر چیز اس تاثر کی شاہد ہے اور حضرت مولانا اس معاملے میں یکسر معذور!

زیرِ قلم گزارشات کا مقصد اس پمفلٹ پر تنقید نہیں اور نہ ہی پمفلٹ میں کوئی ایسی چیز موجود ہے جسے تنقید کی کسوٹی پر پرکھا جائے، بلکہ ان گزارشات کا مقصد شیعہ سنی سمجھوتے میں مولانا کی اعانت

ہے۔ مولانا کی شخصیت اور ان کی سابقہ خدمات کی بدولت بہت ممکن ہے کہ مولانا المحترم کے غلط یا صحیح فیصلوں کا جماعت پر اثر پڑے۔

شیعہ سنی نزاع کا اثر:

شیعہ سنی نزاع کے آغاز سے تھوڑی دیر پہلے مسیلمہ نے یمن کے اطراف میں اسلام کے خلاف علم بغاوت بلند کیا اور ایسی نبوت کا اعلان کیا جس میں آنحضرت ﷺ کی نبوت کا اقرار جزوی حیثیت رکھتا تھا۔ یہ صلح جو یا نہ روش اسلام کے جرأت آمیز حملوں سے بچنے کے لیے ایک منافقانہ روش تھی، ورنہ مسیلمہ اور اس کے رفقاء کو اسلام سے کوئی ہمدردی نہ تھی۔

مسیلمہ نے نمازوں میں بھی کمی کی۔ پانچ کے بجائے تین نمازوں کی فرضیت کا اعلان کیا۔ بعض عیاشی کی راہیں بھی کھول دیں۔ دراصل یہ اسلام کے عملی اور اخلاقی معیار کے لیے چیلنج تھا۔ عرب جو تھوڑی دیر پہلے عیاشیوں میں مبتلا تھے، آنحضرت ﷺ نے انہیں تقویٰ اور طہارت کا پابند بنایا۔ مسیلمہ نے انہیں شرعاً ان پابندیوں سے آزاد کرنے کی کوشش کی اور اس کے ساتھ ہی انہیں قبائلی عصبیت نے اتنا بدحواس کیا کہ ان کے سنجیدہ لوگ فخریہ کہتے تھے: کَاذِبٌ ثَقِيفٌ اَوَّلٰی مِنْ صَادِقٍ قُرَيْشٍ!

جس جاہلی عصبیت کو آنحضرت ﷺ نے دفن فرما دیا تھا، مسیلمہ نے اسے پھر سے زندگی بخشی کی کوشش کی۔ حضرت ابوبکر کے تدبیر اور مخلصانہ مساعی نے اس فتنے کو ہمیشہ کی نیند سلا دیا، ورنہ مسیلمہ کی یہ فساد آمیز تحریک، کفر کی ان تمام امراض کو اپنی آغوش میں لیے ہوئے تھی جن کے لیے اسلام کے زیر سایہ ابھرنا ناممکن تھا اور یہ اسلام کے بالمقابل ایک متوازی نظام تھا، جسے جلد ہی موت سے ہمکنار ہونا پڑا۔ والحمد لله رب العالمین

شیعہ تحریک کا تاثر:

شیعہ تحریک قرب عہد کی وجہ سے سابقہ تحریک کا ثنی معلوم ہوتی ہے۔ عبد اللہ بن سبا نے قریباً وہی راہیں اختیار کیں جو مسیلمہ نے اختیار کی تھیں۔ اہل بیت کی محبت کی آڑ میں قبائلی برتری کا جاہلی تصور کارفرما تھا جسے اسلام یکسر ختم کر چکا تھا۔ ﴿اِنَّ اَكْرَمَكُمْ عِنْدَ اللّٰهِ اَتْقٰیكُمْ﴾ [الحجرات: ۱۳]

متعہ کو نکاح کے مساوی اہمیت دے کر عیش پسند حضرات کے لیے ایک راہ ہموار کی گئی، جس سے اخلاقی خرابیوں کا پیدا ہونا یقینی ہے۔ تقیہ کو دینی اہمیت دے کر انڈر گراؤنڈ تحریک کی داغ بیل ڈال

دی۔ میلہ اور اس کی جماعت آنحضرت ﷺ کی نبوت کو کیوں کر قبول کر سکتے تھے؟ محض ظاہر داری اور پردہ پوشی کے لیے ایک راہ تھی۔

اسی پس منظر کو سامنے رکھتے ہوئے شیعہ سنی اتحاد، بلکہ اتفاق کا معاملہ تو ناممکن ہے، البتہ سمجھوتے کی راہوں پر غور ہو سکتا ہے۔ یہ ایک پرانا مرض ہے، اس لیے سوچنا چاہیے کہ اس ناسور یا دق کو کیوں کر گوارا کیا جائے؟

زیر قلم گزارشات کا یہی مقصد ہے۔ شیعہ حضرات بھی اس صاف گوئی کو گوارا فرمائیں۔ اپنی تاریخی فروگزاشتوں پر غور فرمائیں۔ کفر و اسلام کی آویزش میں ان کی روش عامۃ المسلمین کے ساتھ کیا رہی؟ سقوط بغداد اور علامہ ابن العلقمی کی داستانِ غداری کتنی شرمناک ہے؟ محقق طوسی اور ابن سینا کے تقیے نے اہل سنت سے کیا معاملہ کیا؟ اس تلخ حقیقت کو میں نے عہداً مختصر کیا، تاکہ اس کی تلخی کو ہلکا کیا جاسکے۔

حضرت مولانا محمد ابراہیم صاحب میر بھی غور فرمائیں! ایسا نہ ہو کہ غنائم اور جنگی فتوحات کو صلح کی میز پر کھودیں۔ پیش نظر پمفلٹ میں بھی یہی رجحان پایا جاتا ہے۔ توقع ہے کہ یہ تلخ حقائق فریقین کے لیے مفید ثابت ہوں گے اور ہر ایک اپنے موقف کو سمجھ کر قدم رکھے گا۔

جب اسی ملک میں رہنا ہے تو کم از کم ایسے مسائل، جن کا اخلاق پر براہِ راست اثر پڑ سکتا ہے یا جن مسائل سے بے اعتمادی پیدا ہو سکتی ہے یا جن اعمال سے باہمی رنجش میں اضافہ ہو سکتا ہے، فریقین کو ان سے پرہیز کرنا ہوگا۔ ان مصالح کو ملحوظ رکھ کر ہمیں آگے بڑھنا چاہیے۔

حضرت مولانا ابراہیم صاحب کے متعلق ہمیں معلوم ہے کہ جب لیگ پروپیگنڈا کے لیے نکلے تھے تو انھوں نے قادیانیوں کو بھی اسلام کی صفوں میں لا کھڑا کیا تھا۔ تبرائی شیعوں کی حمایت میں آسمان و زمین کے قلابے ملا دیے تھے۔ اپنی تقاریر میں ایسی باتیں فرمائی تھیں جن پر حضرت مولانا آج خود ہی نادم ہیں۔ ایسے غیر معتدل بزرگوں کے لیے مناسب ہے کہ اجتماعی فیصلوں اور جماعتی سمجھوتوں میں آمریت کے بجائے شوریٰ سے کام لیں۔ ادارہ ”الاعتصام“ سے جناب کو ہزار کد ہو، جناب کو حق ہے کہ ان پر بے وقت اور بے محل برسیں، مگر ایسے معاملات میں جماعت کے ہر فرد کی رائے کا احترام ضروری ہے۔

ادارہ ”الاعتصام“ کے سامنے بحمد اللہ ایک مقصد ہے اور اس کے سفر کی ایک منزل۔ ہم اپنے مقاصد تک پہنچنے کے لیے اپنے سفر کو جاری رکھیں گے، نہ آپ کی بے ہنگام مذمت ہمیں روک سکتی ہے اور نہ ہی جناب کی ستائش کی یہاں چنداں ضرورت ہے۔

نکاح یا متعہ:

ازدواجی زندگی انسانی فطرت کا ایک واجب تقاضا ہے، اس تقاضے کو پورا کرنے کے لیے مہذب دنیا میں ہمیشہ کوئی نہ کوئی قانون رہا، اسی قانون کا دوسرا نام نکاح ہے۔ عیاش طبائع نے اکثر کوشش کی کہ ان پابندیوں کو توڑ کر عیاشی کا سامان بہم پہنچائیں، اس کی دونوں صورتیں موجود رہیں: کبھی کھلی اباحت اور کبھی نکاح کے نام سے عیاشی کو قانون کی صورت دی گئی۔

جاہلی عربوں میں متعارف طریقے کے ازدواجی زندگی کے قریباً پانچ طریق مروج تھے: ① متعہ۔ ② شغار۔ ③ استبضاع۔ ④ سفاح۔ ⑤ خدن۔

ایران کی سرحدوں کا اباحی فرقہ جو اباحتِ مطلقہ کا قائل تھا، ان کا خیال تھا کہ نکاح میں حلال و حرام اور جائز و ناجائز بے سود پابندیاں ہیں اور انسانی آزادی ان پابندیوں کی متحمل نہیں۔

اسلام نے اس متعارف نکاح کے علاوہ باقی تمام طریقے حرام اور ناجائز قرار دیے، اور اس نکاح میں عورت پر جو مظالم توڑے جاتے تھے، بیوی کے حقوق کو جس طرح پامال کیا جاتا تھا، اس پر کڑی قانونی پابندیاں عائد فرما دیں، تاکہ نسب کی حفاظت اور عورت کا احترام قائم رہے اور انسانی معاشرہ دنیا میں بلند حیثیت اختیار کرے۔ حیوانی جذبہ انسانی قانون کا پابند ہو کر دنیا میں دائمی امن کا موجب ہو سکے۔

اسلام کی نظر میں متعہ ایک غیر اخلاقی ازدواجی طریقہ ہے جسے قباحت کی بنا پر اسلام نے ہمیشہ کے لیے ختم کر دیا۔ جاہلی عادت کے طور پر اسلامی قلمرو میں یہ کچھ عرصہ جاری رہا، اس کے بعد اسے آنحضرت ﷺ نے ہمیشہ کے لیے ختم فرما دیا۔ اللہم صل علی محمد وعلی آل محمد۔ معلم اخلاق نے اس وحشیانہ عادت سے بہ کرات روکا، تا آنکہ وہ ہمیشہ کے لیے متروک قرار دی گئی۔

اب آپ متعہ اور نکاح کے احکام پر ایک نظر ڈالیں اور فیصلہ کریں کہ اسلامی تقدیس کا تقاضا کیا ہے؟ مملکتِ پاکستان میں اگر متعہ خانوں کا آغاز ہو جائے تو آیا اخلاقی طور پر وہ موجودہ چکلوں

کا نعم البدل نہیں ہوں گے اور ان سے زیادہ تباہی اور اخلاقی انار کی نہیں پھیلے گی؟ موجودہ چکلے اس ذہن سے چل رہے ہیں کہ عورتیں سیاہ کار ہیں اور یہاں جو کچھ ہو رہا ہے یہ جرم ہے اور فسق، لیکن متعہ خانوں کا مقصد یہ ہو گا کہ یہ شرعاً درست ہے اور موجبِ ثواب!!

شرعی نکاح:

✽ متعدد بیویاں رکھنا درست ہے، لیکن اگر ان میں انصاف نہ ہو سکے تو پھر ایک سے زیادہ کی اجازت نہیں۔ (۳/۴)^①

✽ عورتوں کو مہر کی رقم بطور عطیہ دو (یعنی اس میں سودے کی روح پیدا نہ ہونے پائے) اگر بیوی مہر کا کوئی حصہ بخوشی معاف کر دے تو کوئی حرج نہیں۔ اور یہ قطعاً ناجائز ہے کہ تم عورتوں پر جبری قبضہ جما لو اور نہ ہی مال کے طمع میں انھیں حسبِ منشا نکاح سے روک سکتے ہو، البتہ انھیں بے حیائی کا حق نہیں۔ تم اپنی بیویوں سے اچھا سلوک کرو۔ اگر یہ تعلق تمھیں ناپسند ہی ہوا تو بھی اللہ اسے بابرکت کرے گا۔ (۱۹/۴)

✽ اگر تم دوسری بیوی گھر میں لانا چاہتے ہو تو تم مہر کی رقم کتنی ہی ہو، اس سے ایک پائی واپس نہیں لے سکتے، یہ بہت بڑا جرم ہے۔ (۲۰/۴)

✽ بیان کردہ محرمات کے علاوہ باقی تمام رشتے درست ہیں۔ اس شرط سے کہ تم مہر صحیح طور پر ادا کر دو اور فریقین سے بدکار، فسق کا مرتکب نہ ہو (ورنہ نکاح درست نہیں ہوگا) فریقین میں نہ سفاح پایا جائے نہ خدن۔ (۲۰/۴)

✽ میاں بیوی میں اگر اختلاف پیدا ہو جائے تو طرفین سے ایک ایک حکم مقرر کیا جائے، اللہ تعالیٰ اصلاح کی توفیق عطا فرمائے گا، اگر فریقین اس کے آرزو مند ہوں۔ (۳۰/۴)

✽ عورتیں کھیتی ہیں، اس مقصد کے پیشِ نظر تم ان سے جس طرح چاہو مباشرت کرو اور اللہ سے ڈرو۔ (۱۲۲/۲)

✽ عورتوں کے بھی اسی طرح حقوق ہیں جیسے مردوں کے، لیکن مردوں کو کسی قدر برتری ہے۔ (۱۲۹/۲)

✽ جب عورتیں طلاق کی عدت پوری کر لیں تو وہ اپنے مستقبل کے متعلق پوری طرح آزاد ہیں۔

① دیکھیں: سورۃ النساء [آیت: ۳]

کسی کو حق نہیں کہ انھیں روکنے کی کوشش کرے، جو ایسا کرے وہ ظالم ہے۔ (۲۳۱/۲)

✽ طلاق وقت پر دو اور عدت کو شمار کرو اور جب تک کوئی بد اخلاقی ظاہر نہ ہو، انھیں مکان سے مت نکالو۔ (۶۵/۱)

✽ عورتوں کو اپنی توفیق کے مطابق رہائش کا مکان دو، انھیں کسی قسم کی تکلیف مت دو۔ اگر مطلقہ حاملہ ہو تو تا وضع حمل خاوند اس کے اخراجات برداشت کرے۔ (۶/۶۵)

یہ اسلامی نکاح کا مختصر تذکرہ ہے جو شیعہ سنی میں مروج ہے، اس میں تقدیس کے تمام پہلو محفوظ کر لیے گئے ہیں، جس کا ملخص یہ ہے:

- 1 نکاح شرعی ایک تازندگی دائمی تعلق ہے، اس کے لیے کوئی مدت معین نہیں۔
- 2 اس میں مہر ایک عطیہ ہے، اس میں سودے کا شائبہ نہیں ہونا چاہیے۔
- 3 یہ ایک پاکیزہ عہد ہے، اس میں کوئی ایسی شرط مقبول نہیں جو اس کی تقدیس کے منافی ہو، جیسے: متعہ، شغار وغیرہ۔

- 4 بیوی کو بھی ویسے ہی حقوق حاصل ہیں جیسے شوہر کو، البتہ مرد کو برتری کا مقام حاصل ہے۔
- 5 شوہر مہر کی ایک پائی بھی بلا رضا مندی واپس نہیں لے سکتا، علاحدگی دیر سے ہو یا یہ ناگزیر صورت حال جلد پیش آجائے۔

- 6 مہر کی رقم ایک عطیہ ہے، اس کا تعین فریقین کی رضا مندی پر ہے۔
- 7 بیوی کی تمام ضروریات کا شوہر کفیل ہوگا۔
- 8 اگر کبھی اس تعلق کے ٹوٹنے کا خطرہ ہو تو طرفین سے ایک ایک حکم مقرر ہوگا، جو ممکن طور پر مصالحت کی کوشش کرے گا، تاکہ یہ عقد ٹوٹنے نہ پائے۔

- 9 اگر کبھی علاحدگی ناگزیر ہو تو اس کے لیے وقت مقرر ہے اور ایک قانون۔
- 10 بدکاروں اور بد اخلاق لوگوں سے یہ تعلق قائم نہیں ہوگا۔ ﴿وَحَرِّمَ ذٰلِكَ عَلَى الْمُؤْمِنِينَ﴾ فریقین پاکباز ہوں اور سفاح و خدن سے بالکلیہ محفوظ۔

متعہ اور اس کی حقیقت:

① ”لَا تَكُونُ الْمُتَّعَةُ إِلَّا بِأَجَلٍ مَّعْلُومٍ وَأَجْرٍ مَّعْلُومٍ“ اھ (کافی: ۱۹۳/۲)

”متعہ میں مدت اور پیسے طے ہو جانا ضروری ہے۔“

② ”أَتَزَوَّجُكَ مُتَّعَةً كَذَا وَكَذَا يَوْمًا بِكَذَا وَكَذَا دِرْهَمًا لَا تَرِثُنِي وَلَا أَرِثُكَ“ (کافی: ۲/۱۹۳)

”میں تم سے اتنے دن کے لیے اتنے پیسوں میں متعہ کرتا ہوں، نہ تم میری وارث، نہ میں تمہارا وارث۔“

③ ”لَا تَضَعُ فَرْجَكَ إِلَّا مَنْ تَأْمَنُ عَلَى ذَرَاهِمِكَ“ (کافی: ۲/۱۹۳)

”پہلے رقم کے متعلق تسکین ہو جائے تو زن و شوئی کے تعلقات قائم ہونے چاہئیں۔“

④ حضرت امام ابو حنیفہ رحمۃ اللہ علیہ نے حضرت امام جعفر سے دریافت فرمایا کہ اگر متعہ اچھی چیز ہے تو آپ کی خاندانی عورتیں اس اجر سے کیوں محروم ہیں؟ امام جعفر نے فرمایا:

”لَيْسَ كُلُّ الصَّنَاعَاتِ يُرْغَبُ فِيهَا، وَإِنْ كَانَتْ حِلًّا، لَكِنْ لِلنَّاسِ أَقْدَارٌ وَمَرَاتِبٌ يَرْفَعُونَ بِهَا“ (کافی: ۲/۱۹۱)

”تمام پیشے ہر آدمی نہیں کر سکتا، بلکہ ہر ایک کے لیے مراتب اور مقامات ہیں۔“ گویا متعہ شرفاء کا کام نہیں!

اسی طرح عبداللہ بن عمیر نے امام جعفر پر اعتراض فرمایا تو امام خاموش ہو گئے۔

⑤ مجموعہ کی حیثیت لونڈی کی ہے، اس کا شمار ان چار میں نہیں ہو سکتا جن کی اسلام نے اجازت مرحمت فرمائی ہے۔ پوچھا گیا:

”كَمْ تَحِلُّ مِنَ الْمُتَّعَةِ؟ قَالَ: مَا شِئْتَ، وَصَاحِبُ الْأَرْبَعِ يَتَزَوَّجُ مِنْهُنَّ مَا شَاءَ مِنْ غَيْرِ وَلِيٍّ وَلَا شُهُودٍ، وَإِنْ انْقَضَى الْأَجَلُ كَانَتْ مِنْهُ بِغَيْرِ طَلَاقٍ“ (کافی: ۲/۱۹۱)

جس قدر عورتوں سے چاہے متعہ کرے۔ جب مدت پوری ہو جائے گی، عورت طلاق کے بغیر

ہی الگ ہو جائے گی اور اس نکاح میں نہ ولی کی ضرورت ہے نہ گواہوں کی۔“

⑥ امام جعفر فرماتے ہیں: چاہے ہزار عورت سے متعہ کرے، یہ تو محنت مزدوری کی بات ہے، جسے وسعت ہو، کرے۔

⑦ اگر عورت متعہ کرے، لیکن مقررہ دن پوری حاضری نہ دے سکے تو امام جعفر فرماتے ہیں کہ حساب کر کے پیسے کاٹ لیے جائیں۔ امام جعفر رحمۃ اللہ علیہ نے شاید خود کبھی متعہ نہ کیا ہوگا، ورنہ جانتے ہوتے کہ یہ حساب کتنا مشکل ہے!!

خشک متعہ:

⑧ ”سَمِعْتُ أَبَا عَبْدِ اللَّهِ عَلَيْهِ السَّلَامُ يَقُولُ: لَا بَأْسَ أَنْ يَتَمَتَّعَ بِالْبِكْرِ مَا لَمْ يُفْضِ إِلَيْهَا كَرَاهِيَةَ الْعَيْبِ عَلَى أَهْلِهَا“ الخ (کافی: ۲/۲۶۶)

”بکر سے متعہ کرے، لیکن مباشرت نہ کرے، اس کے گھر والے اسے عیب تصور کریں گے۔“ یعنی بکر سے خشک متعہ کرے!

⑨ ”عَنْ أَبِي عَبْدِ اللَّهِ عَلَيْهِ السَّلَامُ قَالَ: قُلْتُ لَهُ: رَجُلٌ جَاءَ إِلَى امْرَأَةٍ فَسَأَلَهَا أَنْ تَزَوِّجَهُ نَفْسَهَا فَقَالَتْ: أَزَوِّجُكَ نَفْسِي عَلَى أَنْ تَلْتَمِسَ مِنِّي مَا شِئْتَ مِنْ نَظَرٍ وَالتِّمَاسِ، وَتَنَالَ مِنِّي مَا يَنَالُ الرَّجُلُ مِنْ أَهْلِهِ إِلَّا أَنَّهُ لَا تَدْخُلُ فَرْجَكَ فِي فَرْجِي وَتَلْتَدُّ بِمَا شِئْتَ فَإِنِّي أَخَافُ الْفَضِيحَةَ. فَقَالَ: لَيْسَ لَهَا إِلَّا مَا تَشْتَرِطُ“ (کافی: ۲/۱۹۰)

ترجمہ کسی عالم سے دریافت فرمائیں۔ مقصد یہ ہے کہ متعہ میں بعض اوقات خشک ملاقات پر ہی اکتفا کرنا ہوگا۔ متعہ کے متعلق حضرات شیعہ کی ان مستند نصوص سے ذیل کے نتائج اخذ کیے جاسکتے ہیں:

① متعہ وقتی نکاح ہے۔

② یہ اجارہ ہے، جس کی اجرت مقرر ہوگی۔

③ یہ نکاح اس نوعیت کا نہیں جس میں چار کی تحدید ہو۔

④ امام جعفر اپنے اعزہ و اقارب میں اس حرفت کو شرافت کے منافی سمجھتے ہیں۔

⑤ جتنے دن کے لیے متعہ کیا گیا ہو، اگر عورت کی طرف ان سے کچھ بقایا رہ جائے تو مرد حساب سے اتنے پیسے کاٹ لے گا۔ (کیونکہ بہر حال یہ ایک سودا ہے)

⑥ متعہ کی کوئی حد نہیں۔ یہ حرفت اور پیشہ کی قسم ہے۔

⑦ اس میں طلاق کی ضرورت نہیں۔

⑧ اس میں فضیحت کے خطرے سے اگر خشک متعہ پر کفایت کی جائے تو درست ہے۔

⑨ متعہ میں وراثت نہیں، البتہ اگر اولاد ہو جائے تو اس کی تربیت مرد کے ذمے ہوگی۔

⑩ یہ نکاح والدین کے لیے عار کا موجب ہو سکتا ہے۔

نکاح کے مقدس عہد کی شرائط اور اس کے گرد و پیش پر ایک نظر ڈالیں اور متعہ کی شرائط کو بھی

ایک نظر ملاحظہ فرمائیے۔ جو مذہب نکاح کو رواج دیتا ہے اور زنا کو جرم قرار دیتا ہے، وہ متعہ کے فارمولا کو کیوں کر قبول کر سکتا ہے؟ اگر شیعہ اپنے مذہب کے مطابق متعہ خانے کھولنے کا مطالبہ کریں تو اسلامی اخلاق میں اس اجازت کے لیے کہاں تک گنجائش ہے؟ میں شیعہ حضرات سے خطاب نہیں کر رہا، انھیں اپنے خیالات پر پابندی کا حق ہے، لیکن یہ اخلاقی فارمولا کیا اسلامی تقدیس کے ساتھ چل سکتا ہے؟ کیا متعہ کا نظام نکاح کی ضد نہیں؟!

میں نے بعض شیعہ نصوص کا ترجمہ نہیں کیا۔ مختصر مطلب بیان کرنے پر کفایت کی ہے۔ ایسے مسائل کے بیان میں فی الجملہ کسی قدر عریانی ہو جاتی ہے اور ایسا ہونا ناگزیر ہے۔ تمام مسائل میں جب ان ازدواجی مسائل کا تذکرہ آئے گا تو اس کی وضاحت کے لیے بیان میں عریانی سے چارہ نہیں۔

اصل مقصد یہ ہے کہ متعہ جن اخلاق کے لیے زمین ہموار کرے گا، جو شخص سینکڑوں عورتوں سے بطور تمتع دادِ عیش دے گا، اس کے اخلاق میں وہ قناعت اور پاکیزگی نہیں رہ سکتی جو صحیح شرعی نکاح سے پیدا ہو سکتی ہے، اس لیے شیعہ سنی سمجھوتے میں ان اخلاقی مقادیر کا خیال رکھنا ضروری ہوگا، ورنہ یہ ”خشک و تر ملاقاتیں“ اخلاق کا جنازہ اٹھا دیں گی اور حضرات شیعہ کا نظام اخلاق اسلامی نکاح کے ساتھ نہیں چل سکے گا۔

مولانا ابراہیم صاحب صلح کی پیغامبری فرماتے ہوئے ان مشکلات پر غور فرمالیں!

سلف امت کو گالیاں:

باہمی اختلافات سے کوئی دور خالی نہیں۔ دنیوی معاملات میں اختلاف ہمارا روزمرہ کا تجربہ ہے۔ صحیح اور غلط دونوں قسم کی آراء سے سابقہ پڑتا ہے۔ دین کا معاملہ بھی اس سے مختلف نہیں۔ جہاں تک اجتہاد و فکر کا تعلق ہے، اس میں اختلاف ناگزیر ہے۔ دین کا معاملہ سمجھ کر عامیانہ ذہن اس میں تشدد کی طرف مائل ہو جاتے ہیں جو مناسب نہیں، بلکہ آزادی فکر کا تقاضا یہ ہے کہ ہر ایک کو اپنی صواب دید کے مطابق عمل کرنے کا موقع دیا جائے اور رواداری کی حدود کو توڑنے کی کوشش نہ کی جائے۔ افسوس ہے کہ عوام اس حقیقت کو نہیں سمجھتے۔

شیعہ سنی اختلاف نیم سیاسی اختلاف ہونے کے علاوہ اجتہادی ہے۔ صورتِ حال کے سمجھنے میں وقت کے اکابر علماء سے مسامحت ہوئی۔ عَفَا اللَّهُ عَنَّا وَعَنْهُمْ۔ اس مسامحت میں نہ ہی اہل بیت لغزش سے بچ سکے نہ ہی ان کا فریق مخالف۔ نزاع کے بعد کچھ ایسی ناگزیر صورتِ حال پیدا ہوئی

جس میں ایک حد تک اعتذار کی گنجائش ہے۔ منافقین کی ہیزم کشی کا معاملہ تو خیر دوسرا ہے، صحابہ اور اکابر اہل علم اور اصحابِ سنت اس میں اجتہاداً معذور تھے، لیکن حضراتِ شیعہ نے انھیں خالص دینی حیثیت دی اور اسے امورِ منصوصہ کی طرح قطعی الدلالتہ قرار دے کر اجتہاد و فکر کی راہیں بند کر دیں اور پھر استدلال کے بجائے تبراً اور سب و شتم کی راہ اختیار کی اور پھر اس سب و شتم کو دینی حیثیت دے کر ثواب و اجر کا مقام دے دیا۔ اَعَاذَنَا اللَّهُ مِنْ سُوءِ الْفَهْمِ!

اس اخلاقی معرکے میں حضراتِ شیعہ کا مقام:

اسلام نے بتوں اور بت پرستوں کو گالیاں دینے سے روکا۔ آنحضرت ﷺ نے اپنے دشمنوں کو دعائیں دیں، ان کی عداوتوں پر عفو کا خط کھینچ دیا۔ ابوسفیان رضی اللہ عنہ ایسے مخالفین کو اسی حلم نے آغوشِ عاطفت میں لے لیا۔ اللھم صل وسلم علیہ۔ لیکن یہاں کی دنیا دیکھیے:

۱ "سَمِعْنَا أَبَا عَبْدِ اللَّهِ ﷺ وَهُوَ يَلْعَنُ أَرْبَعَةً مِّنَ الرِّجَالِ وَأَرْبَعًا مِّنَ النِّسَاءِ. فَلَانٌ وَفُلَانٌ وَفُلَانٌ وَمُعَاوِيَةُ، وَيَسْمِيهِمْ وَفُلَانَةٌ وَفُلَانَةٌ وَهِنْدٌ وَأُمُّ الْحَكَمِ أُخْتُ مُعَاوِيَةَ" (فروع کافی: ۱/۲۰۳)

”ہم نے ابو عبد اللہ سے سنا، چار آدمیوں پر لعنت بھیجتے تھے، فلاں، فلاں، فلاں اور حضرت معاویہ اور چار عورتوں پر لعنت بھیجتے تھے، فلانہ، فلانہ اور ہند اور ام الحکم، یعنی حضرت معاویہ کی ہم شیرہ۔“

۲ "وَلِلَّهِ وَرَاءَ هَذَا الْعَالَمِ سَبْعُونَ أَلْفَ عَالَمٍ، فِي كُلِّ عَالَمٍ سَبْعُونَ أَلْفَ أُمَّةٍ، كُلُّ أُمَّةٍ أَكْثَرُ مِنَ الْجِنَّ وَالْإِنْسِ، لَا هَمَّ لَهُمْ إِلَّا اللَّعْنُ عَلَى أَبِي بَكْرٍ وَعُمَرُ وَعُثْمَانُ،" "اس عالم کے علاوہ ستر ہزار عوالم خداوند تعالیٰ نے پیدا فرمائے ہیں اور ہر عالم میں ستر ہزار اُمتیں موجود ہیں۔ ہر اُمت کی تعداد جنوں اور انسانوں کی مجموعی تعداد سے زیادہ ہے۔ ابوبکر، عمر، عثمان پر لعنت کے سوا ان کا کوئی کام نہیں۔“

۳ "إِنَّ عَائِشَةَ وَحَفْصَةَ كَافِرَتَانِ مُنَافِقَتَانِ مُخَلَّدَتَانِ فِي النَّارِ" (۳/۳۹۱)

”عائشہ اور حفصہ دونوں کافر اور منافق ہیں اور ہمیشہ جہنم میں رہیں گی۔“

۴ "قَالَ الْبَاقِرُ: يَا سَدِيرُ! أُرِيكَ الصَّادِقِينَ عَنْ دِينِ اللَّهِ، فَأَشَارَ إِلَى أَبِي حَنِيفَةَ وَسُفْيَانَ

الثَّوْرِيَّ، وَهُمْ حَلَقَ فِي الْمَسْجِدِ، فَقَالَ: هَؤُلَاءِ الصَّادُونَ عَنْ دِينِ اللَّهِ بِلَا هُدًى مِنَ اللَّهِ وَلَا كِتَابٍ مُنِيرٍ، إِنَّ هَؤُلَاءِ الْأَخَابِثَ لَوْ حُسِبُوا فِي بُيُوتِهِمْ لَأَتَى النَّاسُ إِلَيْنَا وَلَا خَبَرْنَا هُمْ عَنْ رَسُولِ اللَّهِ“ (الوشیعة، ص: ۵۰)

”امام باقر نے سدیر سے کہا کہ دیکھو! اللہ کی راہ سے روکنے والے یہ ہیں۔ اور امام ابوحنیفہ اور سفیان ثوری کی طرف اشارہ فرمایا اور وہ حلقہ درس میں تشریف فرما تھے۔ امام باقر نے کہا کہ یہ لوگ بلا دلیل اللہ کی راہ سے روکتے ہیں، یہ خبیث (معاذ اللہ) لوگ اگر اپنے گھروں میں بند ہو جائیں تو لوگ ہمارے پاس آنے جانے لگیں تو پھر ہم انہیں آنحضرت ﷺ کی بات بتاتے۔“

کافی، وافی، تہذیب، استبصار وغیرہ میں اس قسم کے حوالوں کی کثرت ہے اور اس کا اثر شیعہ ذہن پر بہت زیادہ ہے۔ شیخ موسیٰ جار اللہ روسی ترکستان کے جید اور مستند اہل علم سے ہیں، وہ اسی صدی میں ایران کی شیعہ معاشرت کا تذکرہ فرماتے ہوئے لکھتے ہیں:

”وَأَوَّلُ شَيْءٍ سَمِعْتُهُ وَأَكْثَرُ شَيْءٍ أَنْكَرْتُهُ فِي بِلَادِ الشَّيْعَةِ هُوَ لَعْنُ الصِّدِّيقِ وَالْفَارُوقِ وَأُمَمَاتِ الْمُؤْمِنِينَ: السَّيِّدَةِ عَائِشَةَ وَالسَّيِّدَةِ حَفْصَةَ، وَلَعْنُ الْعَصْرِ الْأَوَّلِ كَافَّةً فِي كُلِّ خُطْبَةٍ وَفِي كُلِّ حَفْلَةٍ وَمَجْلِسِ الْبَدءِ وَالنَّهَآئَةِ، وَفِي دِيَابِجِ الْكُتُبِ وَالرَّسَائِلِ، وَفِي أَدْعِيَةِ الزِّيَارَاتِ كُلِّهَا حَتَّى فِي الْأَسْقِيَةِ، وَمَا كَانَ يَسْقِي سَاقٍ إِلَّا وَيَلْعَنُ، وَمَا كَانَ يَشْرَبُ شَارِبٌ إِلَّا وَيَلْعَنُ، وَأَوَّلُ كُلِّ حَرَكَةٍ وَعَمَلٍ هُوَ الصَّلَاةُ عَلَى مُحَمَّدٍ وَآلِ مُحَمَّدٍ وَاللَّعْنُ عَلَى الصِّدِّيقِ وَالْفَارُوقِ وَعُثْمَانَ وَالَّذِينَ غَضَبُوا حَقَّ أَهْلِ الْبَيْتِ وَظَلَمُوهُمْ“ (الوشیعة)

”ایران میں میں نے سب سے پہلی جو بہت بری بات سنی، وہ حضرت صدیق اور حضرت فاروق رضی اللہ عنہما پر لعنت تھی اور امہات المؤمنین عائشہ اور حفصہ رضی اللہ عنہما اور عصر اول کے تمام مقتدر بزرگوں سے بھی یہی معاملہ تھا۔ یہ تذکرہ ہر مجلس، ہر خطبے کی ابتدا اور آخر میں کیا جاتا۔ کتابوں کے دیباچوں اور زیارات کی دعاؤں کا بھی یہی حال تھا، یہاں تک کہ قہوہ خانوں میں قہوہ پلانے والا بھی ان بزرگوں پر لعنت کرتا اور پینے والا بھی لعنت کرتا اور ہر کام کی

ابتداء درود سے ہوتی اور اس کے بعد اصحابِ ثلاثہ پر لعنت ہوتی۔“ اِنَّا لِلّٰہ! اب مولانا سوچ لیں کہ رقتِ قلب اور مہدی حسن صاحب کے مضامین سے ان کے تاثر کے نتائج کیا ہوں گے؟

تقیہ اور حضراتِ شیعہ:

حضرت مولانا محمد ابراہیم صاحب مہدی حسن صاحب کے مضمون سے اس قدر متاثر ہوئے کہ وہ شیعہ سنی صلح کے لیے انتہائی تکلیف اور نقاہت کے باوجود تیار ہو گئے، بلکہ ان کے ارشاداتِ گرامی سے معلوم ہوتا ہے کہ وہ حضراتِ شیعہ سے اتحاد و اتفاق کے لیے تیار ہیں اور سلفِ اُمت سے سات اکابر کو بھی صلح کے انتظامات میں کھینچ لائے ہیں۔

اتحاد اور صلح تو بڑی چیز ہے، سمجھوتہ اور کمپروماز کے لیے جس صاف دلی کی ضرورت ہے، شیعہ دوستوں سے اس کی بھی امید نہیں۔ ان کے مسئلہ تقیہ میں ایک خوبی ہے، اعمال میں تو شاید اسے مقامِ رخصت میں کوئی جگہ مل جائے، لیکن وہاں علم و تبلیغ بھی اس کے حملوں سے محفوظ نہیں، بلکہ تقیہ کے متعلق ارشاد ہے:

”التَّقِيَّةُ تِسْعَةُ أَعْشَارِ الدِّينِ، لَا دِينَ لِمَنْ لَا تَقِيَّةَ لَهُ، وَالتَّقِيَّةُ فِي كُلِّ شَيْءٍ إِلَّا فِي النَّبِيذِ وَالْمَسْحِ عَلَى الْخُفَّيْنِ“ (کافی مع صافی: ۴/۱۳)

”تقیہ میں دین کے ۹ حصے ہیں۔ تقیہ کے بغیر دین نہیں۔ نبیذ اور مسح علی الخفین کے سوا تمام معاملات میں تقیہ ضروری ہے۔“

”كَانَ الصَّادِقُ يَقُولُ: التَّقِيَّةُ مِنْ دِينِ اللَّهِ، أَمَرَ اللَّهُ عِبَادَهُ بِهَا فِي كُلِّ مِلَّةٍ، شَرَعَ اللَّهُ التَّقِيَّةَ فِي الْأَقْوَالِ وَالْأَفْعَالِ وَفِي السُّكُوتِ عَنِ الْحَقِّ حِفْظًا لِلنَّفْسِ وَالْمَالِ وَإِبْقَاءً لِلدِّينِ، وَلَوْلَا التَّقِيَّةُ لَبْطَلَ دِينُ اللَّهِ، وَانْقَرَضَ أَهْلُهُ“ (الوافي وغيره)

”تقیہ دینِ الہی ہے۔ ہر ملت میں یہ خداوندی حکم موجود ہے۔ تقیہ اقوال، اعمال؛ سب میں ضروری ہے، اس میں مال و جان کی حفاظت ہے اور دین کا بقا ہے۔ اگر تقیہ نہ ہوتا تو دین اور دیانتدار لوگ سب ختم ہو چکے ہوتے۔“

یہ ارشاد امام جعفر صادق ایسے متقی اور صالح بزرگ کی طرف منسوب ہے اور کتنا گھٹیا نظریہ ہے۔ اصحابِ عزیمت اس نصیحت پر ہنس دیں گے!

ہر دانش مند آدمی جو اہل بیت کے صبر و استقلال اور ثباتِ قول و فعل سے آشنا ہے، وہ یقین کرے گا کہ یہ امام جعفر پر تہمت ہے۔ واللہ حفیظہ عن هذه المزخرفات!

نیز لکھا ہے:

”قَالَ الصَّادِقُ: سَمِعْتُ أَبِي يَقُولُ: لَا وَاللَّهِ لَيْسَ عَلَى وَجْهِ الْأَرْضِ شَيْءٌ أَحَبُّ إِلَيْنَا مِنَ التَّقِيَّةِ، اتَّقُوا اللَّهَ عَلَى دِينِكُمْ وَأَحْبَبُوهُ بِالتَّقِيَّةِ، فَإِنَّهُ لَا إِيمَانَ لِمَنْ لَا تَقِيَّةَ لَهُ، أَبِي اللَّهِ إِلَّا أَنْ يُعْبَدَ سِرًّا، أَبِي اللَّهِ فِي دِينِهِ لَنَا وَلَكُمْ إِلَّا التَّقِيَّةَ“ (الكافي)

”امام صادق اپنے والد بزرگوار سے نقل فرماتے ہیں کہ تمام روئے زمین پر تقیہ سے کوئی چیز ہمیں زیادہ پسند نہیں۔ دین کے معاملے میں اللہ سے ڈرو اور اس پر تقیہ کا حجاب ڈال دو۔ جس میں تقیہ نہیں، اس میں ایمان نہیں (کتمانِ ایمان کا نام ایمان کتنا اچھا نظریہ ہے! تسمیہ بالصد کی بہترین مثال ہے) خدا کا حکم ہے کہ ہم اور آپ تقیہ کریں۔“

استدلال:

”مَا بَلَغَتْ تَقِيَّةٌ أَحَدٍ تَقِيَّةَ أَصْحَابِ الْكَهْفِ، إِنَّهُمْ كَانُوا يَشْهَدُونَ الْأَعْيَادَ وَيَشْدُونَ الزَّانِيرَ فَأَعْطَاهُمْ أَجْرَهُمْ مَرَّتَيْنِ، مَرَّةً لِلْإِيمَانِ وَمَرَّةً لِلْعَمَلِ بِالتَّقِيَّةِ“ اھ

”اصحابِ کہف تقیہ پر بہترین کاربند تھے۔ عیدوں میں حاضر ہوتے اور زنا ر پہنتے۔ اللہ تعالیٰ نے ان کو دو اجر دیے: ایمان کا اجر اور تقیہ کا اجر۔“

”قَالَ الصَّادِقُ: كَانَتْ طَائِفَةٌ آمَنَتْ بِمُحَمَّدٍ وَأَخْفَتْ إِيْمَانَهَا تَقِيَّةً فَنَزَلَتْ: أُولَئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا“

”بعض لوگ آنحضرت ﷺ پر ایمان لائے اور ایمان کو مخفی رکھا، ان کے حق میں یہ آیت نازل ہوئی کہ ان لوگوں کو دو گنا اجر دیا جائے گا، اس لیے کہ یہ صابر ہیں۔“

یہ تمام شیعہ نصوص ہیں۔ حضراتِ شیعہ دیاناً اور شرعاً ان کے پابند ہیں اور اس پابندی کا انھیں حق ہے۔ شرعاً وہ مجبور ہیں کہ اس ہدایت پر عمل کریں۔ جب تک حق بات کو نہ چھپائے، کوئی شیعہ متدین نہیں ہو سکتا۔

ان کلمات میں حق و باطل کی آمیزش کر دی گئی ہے۔ عبادتِ ریا کے ڈر سے مخفی رکھی جائے تو کوئی حرج نہیں۔ یہ چیز اہل سنت کے نزدیک بھی پسندیدہ ہے اور اس قسم کا اخفا شرعاً مستحسن ہے۔ صدقات میں اخفا اور کتمان مناسب ہے، اگر یہ تقیہ ہے تو اس پر کوئی بھی اعتراض نہیں۔ ہلاکت اور خطرات میں اگر کوئی شخص سچی بات نہیں کہہ سکا تو گو کتمانِ حق پسندیدہ نہیں، مگر درست ہے۔ ایسا شخص قابلِ عفو ہے، لیکن یہاں عزیمت اور اظہارِ حق مستحسن ہے: ”لَا تُشْرِكْ بِاللّٰهِ وَإِنْ قُتِلْتَ أَوْ حُرِّقْتَ“^① ”شُرک مت کرو، گو تمھیں جلا دیا جائے یا قتل کر دیا جائے۔“

مصلحتاً بعض اصرار کا اخفا کچھ وقت کے لیے درست ہے۔ نا اہل لوگوں سے کوئی بات مخفی رکھی جائے تو حرج نہیں۔ اگر اصطلاحاً حضراتِ شیعہ اسے تقیہ تصور کرتے ہوں تو علی حدِ مراتب اس کی اجازت ہے، لیکن اگر تبلیغ و تذکیر میں بھی کتمانِ حق کا وتیرہ اختیار کیا جائے تو ناجائز اور حرام ہے اور معلوم ہے کہ خطرات اسی میں ہیں۔ انبیاء نے وعظ و تذکیر میں کبھی تقیہ اختیار نہیں فرمایا، ان حالات میں اگر کتمان جائز ہو تو اظہارِ حق کی نوبت ہی کب آئے گی؟!

اسی طرح اگر لوگوں سے ڈر کر عبادت اور صحیح طریقوں کو چھپایا جائے تو ان طریقوں کی اشاعت کا وقت کب آئے گا؟ جب سنت چھپانا ہی سنت تصور کیا جائے تو سنت پر عمل کا وقت کب آئے گا؟ سنن کی اشاعت کے لیے بہر حال یہ نقصان برداشت کرنا ہوگا، لیکن امام صاحب فرماتے ہیں:

”وَقَالَ: دَعُوا رَفَعَ أَيْدِيَكُمْ فِي الصَّلَاةِ إِلَّا مَرَّةً وَاحِدَةً حِينَ نَفْتَحُ الصَّلَاةَ،

فَإِنَّ النَّاسَ قَدْ شَهَرُواكُمْ بِذَلِكَ“ (الروضة: ۳/۳)

رکوع میں رفع یدین چھوڑ دو، لوگ تمھیں اس سے معلوم کر لیں گے۔

فرمائیے! ان معمولی معاملات پر اگر تقیہ کا رفرما ہو تو اہم سیاسی اور دینی امور میں وہ طغیانی آئے گی کہ الامان! کوئی معاہدہ قابلِ اعتماد نہ ہوگا اور کسی دینی معاملے کے متعلق یہ معلوم کرنا مشکل

① مسند أحمد (۲۳۷/۵) صحیح الترغیب، رقم الحدیث (۵۷۰)

ہوگا کہ یہ دیا تھا ہو رہا ہے یا تقیہ کے طور پر ہو رہا ہے؟!

یہاں یہ حال ہے کہ روز مرہ کے مسائل میں بھی تقیہ دامن گیر ہے۔ خالص صحابہ اور رفقاء بھی ائمہ سے گھبراتے ہیں کہ کہیں اس مسئلے میں تقیہ نہ ہو۔ زرارہ فرماتے ہیں:

”كُنْتُ أَكْرَهُ أَنْ أَسْأَلَهُ إِلَّا خَالِيًا خَشِيَةً أَنْ يُفْتِنِي مِنْ أَجْلِ مَنْ يَحْضُرُ

بِالتَّقِيَّةِ“ (كتاب الموارث، ص: ۲)

”میں امام جعفر سے لوگوں کی موجودگی میں مسئلہ نہیں پوچھتا تھا، ڈرتا تھا کہ کہیں تقیہ سے جواب نہ دیں۔“

جن آیات سے استدلال کیا گیا ہے اور جس انداز سے کیا گیا ہے، مضحکہ خیز ہے، لیکن اس موضوع سے بحث کرنا اس وقت خارج از بحث ہے، کیونکہ اس وقت خطاب شیعہ دوستوں سے نہیں۔ انھیں حق ہے کہ اپنے طریق فکر کے مطابق بحث و نظر کی راہیں اختیار کریں۔ ہمیں یہ بھی معلوم ہے کہ حکومت پاکستان میں جو مقام حضرات شیعہ اور ارباب قادیان کو حاصل ہے، وہ دوسرے کسی کثیر التعداد فرقے کو بھی حاصل نہیں۔

غرض تقیہ سے مختلف مفہوم متصور ہو سکتے ہیں۔ حضرات شیعہ نے تبلیغ، عبادت وغیرہ اساسی امور میں تقیہ کو نہ صرف جائز اور مباح تصور کیا ہے، بلکہ اسے افضل اعمال سے تعبیر کیا ہے:

”قَالَ أَبُو عَبْدِ اللَّهِ عَلَيْهِ السَّلَامُ: التَّقِيَّةُ مِنْ دِينِ اللَّهِ. قُلْتُ: مِنْ دِينِ اللَّهِ؟ قَالَ: إِيَّيْ وَاللَّهِ! مِنْ دِينِ اللَّهِ، وَلَقَدْ قَالَ يُوسُفُ (عَلَيْهِ السَّلَامُ): أَيْتَهَا الْعِيرُ إِنَّكُمْ لَسَارِقُونَ، وَاللَّهِ مَا سَرَقُوا شَيْئًا، وَلَقَدْ قَالَ إِبْرَاهِيمُ: إِنِّي سَقِيمٌ، وَاللَّهِ مَا كَانَ سَقِيمًا“ (صافی: ۱۴/۲)

”تقیہ اللہ کا دین ہے۔ یوسف علیہ السلام اور حضرت ابراہیم علیہ السلام نے تقیہ کیا، نہ کنعان کا قافلہ چور تھا نہ حضرت ابراہیم بیمار تھے (حضرت یوسف ایسے بادشاہ کا تقیہ کرنا عجیب استدلال ہے اور حضرت ابراہیم ایسے راست گو کے متعلق تقیہ کا تذکرہ خوب ہے)۔“

مندرجہ بالا گزارشات سے تقیہ کے متعلق مندرجہ ذیل نتائج اخذ کیے جاسکتے ہیں:

① تقیہ دین میں اساسی حیثیت رکھتا ہے۔

② حضرت یوسف علیہ السلام بادشاہت کے بعد تقیہ کرتے تھے۔

- ۳ حضرت ابراہیم علیہ السلام اس اعلان کے باوجود، جس کا تذکرہ قرآن عزیز میں ہے، تقیہ فرماتے رہے۔
- ۴ تقیہ رخصت نہیں، بلکہ عزیمت ہے۔
- ۵ مسائل کے اظہار میں تقیہ درست ہے۔
- ۶ تبلیغ و اشاعتِ دین میں تقیہ صحیح ہے۔
- ۸ علم کے اظہار میں، عمل بالسنہ میں اور عبادت میں بھی تقیہ درست ہے۔

یہ تقیہ تو حضراتِ شیعہ کے نزدیک ہے، اب ائمہ سنت کے نزدیک تقیہ کی حیثیت دیکھیے۔
شیخ الاسلام ابن تیمیہ رحمہ اللہ فرماتے ہیں:

”أَمَّا الرَّافِضَةُ فَأَصْلُ بِدْعَتِهِمْ عَنْ زُنْدَقَةٍ وَإِلْحَادٍ، وَتَعَمُّدُ الْكَذِبِ فِيهِمْ كَثِيرٌ، وَهُمْ يَقْرُونَ بِذَلِكَ حَيْثُ يَقُولُونَ: دِينُنَا التَّقِيَّةُ، وَهُوَ أَنْ يَقُولَ أَحَدُهُمْ بِلِسَانِهِ خِلَافَ مَا فِي قَلْبِهِ، وَهَذَا هُوَ الْكَذِبُ وَالنِّفَاقُ“ (منهاج السنة: ۱/ ۱۵)

”بدعتِ رافض میں اصل شے الحاد اور بے دینی ہے۔ عمداً جھوٹ بولنے کی عادت ان حضرات میں بہت زیادہ ہے اور وہ اس کا اقرار بھی کرتے ہیں، کیونکہ وہ کہتے ہیں کہ تقیہ ہمارا دین ہے اور تقیہ اسی چیز کا نام ہے کہ انسان زبان سے وہ چیز کہے جو اس کے دل میں نہ ہو۔ یہ تقیہ جھوٹ اور نفاق کا دوسرا نام ہے۔“

امام جعفر صادق فرماتے ہیں:

”ذُكِرَتِ التَّقِيَّةُ يَوْمًا عِنْدَ عَلِيِّ بْنِ الْحُسَيْنِ فَقَالَ: وَاللَّهِ لَوْ عَلِمَ أَبُو ذَرٍّ مَا فِي قَلْبِ سَلْمَانَ لَقَتَلَهُ وَلَكَفَّرَهُ، لَقَدْ آخَى اللَّهُ بَيْنَهُمَا“

”علی بن حسین نے فرمایا: اگر ابو ذر، سلمان فارسی کے دل کی بات جانتے تو انھیں کافر سمجھ کر قتل کر دیتے، حالانکہ ان میں بھائی چارہ تھا۔“

یہ کفر تقیہ کی بدولت چھپا رہا۔ انا للہ! ظاہر و باطن کا تفاوت شیعہ تقیہ کا مفہوم ہے۔ ائمہ شیعہ بھی تقیہ کو حق کا تقسیم سمجھتے تھے۔ ابو بصیر قنوت کے متعلق امام جعفر سے نقل فرماتے ہیں:

”فَقَالَ: رَحِمَ اللَّهُ أَبِي، إِنَّ أَصْحَابَ أَبِي أَتَوْهُ فَسَأَلُوهُ فَأَخْبَرَهُمْ بِالْحَقِّ، ثُمَّ أَتَوْنِي شِكَاكَ فَأَفْتِيَهُمْ بِالتَّقِيَّةِ“ (فروع کافی: ۱/ ۲۰۱)

”میرے والد نے حق مسئلہ بتایا، جب وہ دوبارہ میرے پاس بصورتِ شک آئے تو میں نے تقیہ سے مسئلہ بتایا۔“

مسکِ اعتدال:

تقیہ کے معنوی عموم میں بعض ایسے مفہوم آگئے ہیں جن میں چنداں شرعی قباحت نہیں ہے، بلکہ مستحسن اور مندوب ہیں، اس لیے ہمیں لفظِ تقیہ سے چڑ نہیں، بلکہ اس طغیانی اور بے اعتدالی سے اختلاف ہے جو ائمہ شیعہ اور حضراتِ شیعہ سے اس معاملے میں منقول ہے، ورنہ تقیہ کے بعض معانی کے پیشِ نظر بعض سنی بزرگوں نے بھی فرمایا ہے:

”مَا مِنْ مَذْهَبٍ إِلَّا وَلِلتَّقِيَةِ فِيهِ قَدَمٌ رَاسِخٌ“ (شرح العقائد)

اس لیے لفظی بحث اور مناظرانہ چھان پھٹک کی یہاں ضرورت نہیں۔ حقائق کی روشنی میں معاملہ واضح ہے کہ جب دین اور شریعت کے معاملے میں اور بھی کھل کھیلنے کے مواقع میسر آئیں گے، ان حالات میں کوئی صلح اور سمجھوتہ کہاں تک ممکن ہوگا؟!

اور جب غلط گوئی کے جواز کے لیے دینی حجت مل جائے تو قوم کے اخلاق کی مقادیر میں کہاں تک انحطاط اور سفلی رونا ہوگی؟ اس لیے بہتر ہے کہ ہمارے مولانا محض رقتِ قلب کا شکار نہ ہو جائیں، بلکہ مستقبل کے اثرات اور نتائج پر بھی غور فرمائیں

مرد آخر میں مبارک بندہ ایست^①

شیعی نصوص کے ذکر سے میرا مقصد حضراتِ شیعہ سے مخاصمت نہیں اور نہ ان پر الزام، بلکہ مقصد یہ ہے کہ حضرت مولانا محمد ابراہیم صاحب میرسیالکوٹی اور ان ایسے رفیقِ القلب بزرگ معاملات کو ان کی اصل سر زمین میں ملاحظہ فرما سکیں اور طبیعت پر قابو پانے کی کوشش کریں۔ شیعہ سنی مفاہمت میں کوئی ایسی راہ نہ اختیار کی جائے جو پوری تاریخ پر اثر انداز ہو اور اس کے تلخ نتائج کا الزام جماعت کو دیا جائے۔ مولانا کا پیشِ نظر رسالہ مقامِ اعتدال اور مولانا کی سابقہ روایتی ثقاہت سے بہت ہی پست ہے۔ اللھم مقلب القلوب ثبت قلوبنا علی طاعتک و دینک۔

حضرت مولانا اس عمر میں اس موضوع پر نہ لکھتے تو بہتر ہوتا۔ حبِ اہل بیت صحیح ہے، لیکن اس

① ”انجام اور آخرت پر نظر رکھنے والا شخص بڑا مبارک بندہ ہے۔“

کے لیے رفض و تشیع کی اجازت نہیں دی جاسکتی
نظیری را بحفل بردم و گویا غلط کردم
مرا رسوائے عالم ساخت چشم گریہ^①

قرآن عزیز کا اجارہ:

شیعی لٹریچر اس روحانی انداز میں ہے کہ سنی اور اسلامی تعلیمات اس کی قطعی متحمل نہیں۔ اہل بیت کی طرف بعض دعاوی کی نسبت اس طرح کی گئی ہے جو انبیاء کے اخلاق سے بہت بعید ہے۔ اسلام اور قرآن عزیز نے جس تواضع کی تلقین فرمائی ہے، اہل بیت کے دعاوی، حسب تذکرہ شیعی لٹریچر، اس کے بالکل منافی ہیں۔ اس لٹریچر کو پڑھنے کے بعد یقین نہیں آتا کہ خاندان نبوت ایسی انانیت اور سرکشی کا دعویٰ کرے۔ ملاحظہ ہو:

”سَمِعْتُ أَبَا جَعْفَرٍ عَلَيْهِ السَّلَامُ يَقُولُ: مَا ادَّعَى أَحَدٌ مِّنَ النَّاسِ أَنَّهُ جَمَعَ الْقُرْآنَ كُلَّهُ كَمَا أُنْزِلَ إِلَّا كَذَّابٌ، وَمَا جَمَعَهُ وَحَفِظَهُ كَمَا نَزَّلَهُ اللَّهُ إِلَّا عَلِيُّ بْنُ

أَبِي طَالِبٍ وَالْأَئِمَّةُ مِنْ بَعْدِهِ عَلَيْهِ السَّلَامُ“ (أصول کافی مع شرح صافی: ۱۵۸ / ۳)

”جو شخص یہ دعویٰ کرے کہ اس کے پاس مکمل قرآن مجید موجود ہے، وہ جھوٹا ہے۔ حضرت علی کے سوا نہ کسی نے قرآن جمع کیا نہ حفظ کیا (گویا پوری امت قرآن کے علم اور حفظ سے محروم ہے)۔“

مولانا محمد ابراہیم صاحب قرآن کے شغف میں مشہور ہیں اور شیعی ملفوظات میں اس دفعہ کو جھوٹا فرمایا گیا ہے، اس لب و لہجے کے ساتھ سمجھوتہ کہاں تک اور کیوں کر ممکن ہے، یہ سوچنے کی چیز ہے!!

”سَمِعْتُ أَبَا عَبْدِ اللَّهِ عَلَيْهِ السَّلَامُ يَقُولُ: وَاللَّهِ إِنِّي لَا أَعْلَمُ كِتَابَ اللَّهِ مِنْ أَوَّلِهِ إِلَى آخِرِهِ كَأَنَّهُ فِي كَفِّي، خَبَرُ السَّمَاءِ وَخَبَرُ الْأَرْضِ وَخَبَرُ مَا كَانَ وَمَا هُوَ كَائِنٌ،

قَالَ اللَّهُ عَزَّوَجَلَّ: فِيهِ تَبْيَانٌ كُلِّ شَيْءٍ“ (کافی مع صافی: ۱۶۰ / ۳، حصہ اصول)

”امام جعفر فرماتے ہیں: میں کتاب از اول تا آخر جانتا ہوں، گویا آسمان زمین، ماکان اور

ما یکون کی خبریں میرے ہاتھ میں ہیں۔ اللہ تعالیٰ فرماتا ہے: ”فِيهِ تَبْيَانٌ لِّكُلِّ شَيْءٍ“ یہاں علوم قرآنی کے ساتھ ماکان و ما یکون پر قبضہ کا دعویٰ فرمایا گیا ہے اور استدلال میں ”فِيهِ تَبْيَانٌ لِّكُلِّ شَيْءٍ“

① ”نظیری کو محفل میں لے جا کر میں نے بہت بڑی غلطی کی، اس نے تو مجھے دنیا میں رسوا کر کے رکھ دیا۔“

کا ذکر فرمایا ہے۔ شاید ضمیر مجرور کا مرجع امام جعفر ہوں گے؟

حضرت مولانا اگر اپنے دیرینہ عقیدہ اہل حدیث پر قائم ہیں اور غیب کو خدا تعالیٰ کی خصوصیت تصور فرماتے ہوں، یہاں ماکان اور مایکون کے علم کا دعویٰ فرمایا گیا ہے۔ مولانا دانشمند ہیں، عقیدہ کا مسئلہ ہے، کوئی مناسب حل سوچ لیں ع

شیخ بھی راضی رہے راضی رہے شیطان بھی

معاملہ بہر کیف مشکل ہے۔ امید ہے حضرت مولانا رقتِ قلب اور شدتِ علالت کے باوجود آخری عمر میں بازی نہیں ہار دیں گے۔ اللہ تعالیٰ جناب کو استقامت عطا فرما دے اور توحید و سنت پر ثباتِ قدم نصیب ہو۔

حضراتِ شیعہ ایک اسلامی فرقہ ہیں، ان کا دعویٰ بھی یہی ہے کہ وہ مسلمان ہیں، لیکن اندازِ گفتگو اور ادعا سے معلوم ہوتا ہے کہ یہ تعلیمات اسلامی تعلیمات سے بالکل الگ ہیں۔ اسلامی تعلیمات میں عجز و انکسار اور تواضع کی تلقین فرمائی گئی ہے۔ انبیاء تک کا یہ حال ہے: ﴿سُبْحٰنَكَ لَا عِلْمَ لَنَا اِلَّا مَا عَلَّمْتَنَا﴾ اِنَّكَ اَنْتَ الْعَلِيْمُ الْحَكِيْمُ ﴿[البقرة: ۳۲] ملائکہ کا اعتراف عجز قرآنِ عزیز میں موجود ہے۔ لیکن اوپر کی تعلیمات میں تمام علوم کے متعلق مخالفانہ قبضہ کا دعویٰ کیا گیا ہے۔ قرآن اگر علومِ سنت کے لیے اساس و بنیاد کا حکم رکھتا ہے تو پھر سوچنے کی چیز ہے کہ یہ احادیث اور حضراتِ شیعہ کا لٹریچر کہاں سے ماخوذ ہے؟

قرآنِ عزیز اور تمام اسلامی تعلیمات میں ایسے دعاوی کی حوصلہ افزائی نہیں فرمائی گئی، اس سے ایک گونہ یقین ہوتا ہے کہ یہ ذخیرہ یقینی اور حتمی نہیں، اس کے مآخذ قرآنِ عزیز اور اسلام کے اساسی اصول نہیں، بلکہ اس کے مآخذ کچھ قبائلی جذبات ہیں اور کچھ نسبی عصبیت، کچھ انتقامی اثرات، جنہیں مذہب کی صورت دے دی گئی ہے۔ آپ کسی شیعہ دوست سے گفتگو فرمائیں، اہل بیت، تعز یہ اور دوسرے تاریخی حوادث کے متعلق وہ اس انداز سے بات چیت کرے گا، گویا وہ کسی دوسری دنیا کا آدمی ہے۔ مولانا کے اتفاقاً آج کل مدیر ”در نجف“ سے اچھے مراسم ہیں، لیکن آج سے چند سال قبل مولانا کو یاد ہوگا کہ ان کی رائے مدیر محترم کے متعلق کیا تھی؟ حضرت شیخ الاسلام مولانا ثناء اللہ صاحب کے متعلق مدیر ”در نجف“ جس سنجیدگی کا مظاہرہ فرماتے تھے، اسے مولانا محمد ابراہیم صاحب سے بہتر کون جانتا ہے؟!

حبِ اہل بیت:

اہل بیت سے محبت اہل سنت کے نزدیک ضروری ہے، اس میں نہ کسی پر احسان ہے نہ خوشامد۔ آنحضرت ﷺ سے محبت جزو ایمان ہے اور اہل بیت سے محبت آنحضرت ﷺ کی محبت کا ایک حصہ ہے۔ اہل بیت ہمارے ہاں حضراتِ شیعہ کی طرح کوئی مخصوص اجارہ نہیں، بلکہ تمام بنو ہاشم کو شامل ہے۔ آلِ عباس، آلِ علی، آلِ جعفر، آلِ عقیل، آلِ حارث، ازواجِ مطہرات، اسامہ بن زید رضی اللہ عنہم وغیرہ سب اہل بیت ہیں۔

آیتِ تطہیر میں بیویوں کے بعد حضرت علی، حسن، حسین، فاطمہ رضی اللہ عنہم آنحضرت ﷺ کی دعا سے شامل ہوئے، ان کے مقام کو سمجھنا، احترام کرنا، ان کی بدگوئی سے بچنا ہر مسلمان کا فرض ہے۔ یہ محبت کسی کا اجارہ نہیں اور نہ ہی اس کے عوض ہم شیعہ حضرات سے صلح کی بھیک مانگنا چاہتے ہیں۔ شیعہ صلح کریں یا نہ کریں اور اس صلح پسندی کا کوئی نتیجہ مرتب ہو یا نہ ہو، بہر حال اہل بیت سے محبت ضروری ہے۔

حضرت جابر بن عبد اللہ رضی اللہ عنہ سے مروی ہے کہ آنحضرت ﷺ نے عرفہ کے دن خطبہ دیا اور فرمایا:

«يَا أَيُّهَا النَّاسُ! إِنِّي قَدْ تَرَكْتُ فِيكُمْ مَا إِنْ أَخَذْتُمْ بِهِ لَنْ تَضِلُّوا: كِتَابُ اللَّهِ وَعِترَتِي أَهْلُ بَيْتِي»⁽¹⁾ (ترمذی)

”میں تم میں دو ایسی چیزیں چھوڑ رہا ہوں کہ جب تک تم انھیں تھامے رہو گے تم بھولو گے نہیں: وہ دو چیزیں اللہ کی کتاب اور میری اولاد اہل بیت ہیں۔“

زید بن ارقم رضی اللہ عنہ فرماتے ہیں، آنحضرت ﷺ نے فرمایا:

«كِتَابُ اللَّهِ حَبْلٌ مَمْدُودٌ مِّنَ السَّمَاءِ إِلَى الْأَرْضِ وَعِترَتِي أَهْلُ بَيْتِي، وَلَنْ يَتَفَرَّقَا حَتَّى يَرِدَا عَلَيَّ الْحَوْضَ»⁽²⁾ انتہی ملخصاً (ترمذی)

”اللہ کی کتاب آسمان سے ایک رسی لٹکائی گئی ہے اور میری اولاد اور اہل بیت یہ کتاب اللہ سے تاقیامت الگ نہیں ہوں گے۔“

کتاب اللہ کے ساتھ دائمی التزام کتنی بڑی فضیلت ہے۔ اس حدیث میں اہل بیت کی منقبت

⁽¹⁾ سنن الترمذی، رقم الحدیث (۳۷۸۶)

⁽²⁾ سنن الترمذی، رقم الحدیث (۳۷۸۸)

ہی نہیں، بلکہ سادات کا ایک امتیازی نشان بھی بتا دیا گیا ہے۔ نسب میں غلطی ہو سکتی ہے، لیکن یہ نشان واضح ہے کہ سید وہی ہو سکتا ہے جو کتاب اللہ کا عملاً پابند ہو۔ ایسے سادات سے بغض یقیناً ایمان اور دیانت سے بغض ہوگا۔

عبداللہ بن عباس رضی اللہ عنہما فرماتے ہیں کہ آنحضرت ﷺ نے حضرت عباس رضی اللہ عنہما سے فرمایا کہ تم سوموار کے دن بچوں سمیت میرے پاس آنا، میں تمہارے لیے بہترین دعا کروں گا، چنانچہ ہم سب تعمیل ارشاد میں حاضر ہوئے، آنحضرت ﷺ نے ہمیں کساء پہنائی اور برکت و مغفرت کے لیے دعا فرمائی۔^(۱) (ترمذی) کیا اچھا ہو کہ اہل عباء کے ساتھ اصحاب کساء کو بھی شامل فرما لیا جائے، تاکہ مصالحت کی راہ زیادہ واضح ہو جائے۔

”عَنْ أَبِي حَبَّةَ الْبَدْرِيِّ قَالَ: كَانَ رَسُولُ اللَّهِ ﷺ يَوْمَ حُنَيْنٍ لَا يَنْظُرُ فِي نَاحِيَةٍ إِلَّا رَأَى أَبَا سُفْيَانَ بْنَ الْحَارِثِ يُقَاتِلُ، فَقَالَ رَسُولُ اللَّهِ ﷺ: إِنَّ أَبَا سُفْيَانَ خَيْرٌ أَهْلِي“ رواه الطبراني في الكبير والأوسط، وإسناده حسن. (مجمع الزوائد: ۹/ ۲۷۴)

”ابو حبابہ بدری فرماتے ہیں کہ آنحضرت ﷺ حنین کے دن جس طرف دیکھتے ابوسفیان کو لڑتے دیکھا، آنحضرت ﷺ نے فرمایا: ابوسفیان ہمارے اہل سے بہترین آدمی ہے۔“ ابوسفیان رضی اللہ عنہ کے ابتدائی اعمال کتنے ہی غلط کیوں نہ ہوں، حنین میں ان کی جاں نثاری ان کی سچی توبہ کی دلیل ہے اور اسی جاں نثاری کی بدولت فخر کائنات ﷺ نے »خَيْرُ أَهْلِي« کا خطاب عطا فرمایا۔ حضرت ابوسفیان رضی اللہ عنہ کی اہلیت سے ان کے خاندان پر جو اثر پڑے گا اس سے گھبرانے کی ضرورت نہیں۔ »لَنْ يَتَفَرَّقَا حَتَّى يَرِدَا عَلَيَّ الْحَوْضَ« کا معیار سب جگہ صحیح ہوگا۔

اسامہ بن زید، حضرت عباس، ابن عباس، حمزہ، جعفر رضی اللہ عنہم سارے ہی بزرگ ہیں جو آنحضرت ﷺ کے اہل ہیں۔ میں نے اہل کے معنی میں غموم کو عماً ذکر نہیں کیا اور اس سے اتباع مراد نہیں لیے، کیونکہ مصلحت اور سمجھوتے میں یہ انتہا پسندانہ خیالات مقبول نہ ہوں گے۔ اعمال کی بہتری کی راہ سب

^(۱) سنن الترمذی، رقم الحدیث (۳۷۶۲)

^(۲) المعجم الكبير (۲۲/ ۳۲۷) المعجم الأوسط (۶/ ۳۳۰) المستدرک (۳/ ۲۸۵)

کے لیے کھلی ہوئی ہے۔

اہل بیت کے مناقب اور مفاخر میں احادیثِ نبویہ کا بہت بڑا ذخیرہ موجود ہے۔ میں نے اختصار کے طور پر چند اشارات کیے ہیں۔ مولانا سے بہتر اس ذخیرے کو کون جانتا ہے؟ اہل سنت اس محبت پر عقیدتاً مجبور ہیں۔ یہ شیعہ حضرات پر احسان نہیں، اپنا فرض ہے۔ حضرت امام ابوحنیفہ، امام شافعی، امام مالک، امام احمد بن حنبل، ابن ابی ذئب رحمہم اللہ وغیرہ بزرگوں کے ارشادات ہم تک نہ پہنچتے تو بھی ہم اہل بیت سے محبت کرتے، اس لیے حبِّ اہل بیت کی رشوت دے کر حضراتِ شیعہ سے مصالحت کی خواہش کرنا قطعی غلط ہے اور یہ سودا قطعی غیر مفید ہے۔ فرض کیجیے، حضرت مولانا میر سیالکوٹی اور سید امداد حسین صاحب کسی اچھے نتیجے پر نہ پہنچ سکیں، جیسے کہ امید ہے اور جس کا اظہار مدبرِ درنجف ”معاذ اللہ“ کے فقرے سے فرما چکے ہیں، ہم پھر بھی اہل بیت سے محبت کریں گے۔

البتہ رفض و تشیع سے مصالحت، یہ دوسرا مسئلہ ہے۔ اختلاف محبت میں نہیں، محبت کی کیفیت میں ہے۔ شیعہ کا طریق محبت اہل بیت نے کبھی پسند نہیں کیا، بلکہ تعزیر کا یہ طریق کہ بزرگانِ اہل بیت کی نارسائیوں کا تذکرہ سرِ بازار ہو، اہل سنت نے اسے کبھی پسند نہیں کیا۔ «لَيْسَ مِنَّا مَنْ ضَرَبَ الْخُدُودَ وَشَقَّ الْجُيُوبَ وَدَعَا بِدَعْوَى الْجَاهِلِيَّةِ»^①

بالکل یہی اختلاف مسیحیت اور اسلام میں ہے۔ اہل اسلام نے کبھی حضرت مسیح علیہ السلام کی توہین نہیں کی، لیکن مسیحی حضرات مسیح علیہ السلام کی تعظیم کے لیے جو طریق اختیار کرتے ہیں، اسلام اسے پسند نہیں کرتا۔ محبت کے اظہار اور اس کی کیفیت میں اختلاف ہے، اس میں محبت کی نفی نہیں۔

ہمارے بریلوی بزرگ اہل اللہ کی محبت کے مدعی ہیں۔ ہم بھی ان بزرگوں سے محبت کرتے ہیں، لیکن محبت کے جوش میں نہ ہم بدعت کے لیے آمادہ ہوتے ہیں اور نہ ہی ہم بزرگوں اور ان قبور کو سجدہ کرتے ہیں۔ ہمارے نزدیک نصاریٰ اور حضراتِ شیعہ اور بریلوی حضرات کا طریق محبت بغض کے مرادف ہے، اس میں ان بزرگوں کی توہین ہے، اس لیے اہل حق نے اس طریق محبت کو کبھی پسند نہیں فرمایا، بلکہ اسے محبت کہنا ہی غلط ہے۔

عیسائیوں سے رفعِ نزاع کے لیے ہم مسیح علیہ السلام کی محبت کا کبھی واسطہ نہیں دیتے اور نہ ہی یہود کا

① صحیح البخاری، رقم الحدیث (۱۲۳۵) صحیح مسلم، رقم الحدیث (۱۰۳)

تعاون حاصل کرنے کے لیے حضرت موسیٰ اور عزیر علیہ السلام کی محبت کا واسطہ دینا چاہتے ہیں۔ آنحضرت ﷺ سے محبت کے لیے ایک معیار ہمارے سامنے موجود ہے، اس لیے احبابِ بریلی سے تعلقات کی استواری کے لیے اس کی ضرورت نہیں کہ ہم انھیں آنحضرت ﷺ کی محبت کا واسطہ دیں، جب معلوم ہے کہ یہ طریق محبت ہی غلط ہے۔

محمد بن عبداللہ بن حسن اور حضرت امام ابو حنیفہ رحمہ اللہ خلیفہ منصور عباسی کے دورِ حکومت میں تھے۔ ائمہ اسلام اس طریق حکومت سے تنگ آ چکے تھے۔ اسلام کا شورائی نظام قریباً آمریتِ مطلق کی صورت اختیار کر رہا تھا، عامۃ المسلمین کا حقِ نامزدگی ولایتِ عہد نے غصب کر لیا تھا، اس کے ساتھ ملوک کے استبداد نے اہل حق کی زبانوں پر تالے ڈال دیے تھے۔ دورِ اندیش اہل علم مستقبل کی مشکلات کے تصور سے کانپ اٹھے، وہ ان تمام بد عملیوں کو دیکھ رہے تھے جو ایک مستبد نظام سے پیدا ہو سکتی ہیں۔ حکومتِ وقت کچھ تملق اور خوشامد پرست علماء میں گھر چکی تھی کہ وہاں حریت پسند اربابِ فکر کی نہ ضرورت تھی اور نہ ہی ان کی پروا۔

سرزمینِ کوفہ:

ان تمام غلط اور استبدادی مظاہروں کے لیے سرزمینِ کوفہ بے حد موزوں تھی۔ یہ مشرقی شہر آنحضرت ﷺ کی پیشین گوئی کا صحیح مصداق تھا:

«هُنَالِكَ الزَّلَازِلُ وَالْفِتَنُ، وَهُنَالِكَ يَطْلُعُ قَرْنُ الشَّيْطَانِ»^①

آنحضرت ﷺ نے ایک دفعہ مشرق کی طرف اشارہ کر کے فرمایا تھا کہ یہ فتنوں اور زلزلوں کی سرزمین ہے۔ یہ زمین شیطان کی سر بلندیوں کے لیے آماج گاہ ہے، چنانچہ خلافتِ فاروقی سے شروع ہو کر یہ زمین فسادات اور خطرات کی سرزمین رہی ہے۔ ایک حدیث میں نجد کا ذکر بھی ہے، جس سے مراد نجد العراق ہے، اس لیے ظاہر ہے کہ یہ پیشین گوئی اس سرزمین میں ظہور پذیر ہوتی رہی۔ حضرت علی رضی اللہ عنہ اور حضرت حسین رضی اللہ عنہ کے خلاف ریشہ دوانیوں کے لیے یہی زمین مرکز بنی رہی۔ خوارج کی اکثر سرگرمیاں بھی اسی سرزمین میں پیدا ہوئیں اور پروان چڑھیں، بالآخر فنا کے گھاٹ اتر گئیں۔

حضرت سعد رضی اللہ عنہ کے خلاف ایک جھوٹی شکایت اہل کوفہ ہی کی طرف سے کی گئی۔ فاروقِ اعظم رضی اللہ عنہ

① صحیح البخاری، رقم الحدیث (۶۶۸۱)

نے شکایت کو غلط سمجھتے ہوئے بھی حضرت سعد رضی اللہ عنہ کو بدل دیا اور دوسرا گورنر بھیج دیا۔^① حضرت فاروق اعظم رضی اللہ عنہ کی دور بین نگاہیں اس سنگلاخ زمین کی انتقامی سازشوں سے خوب آگاہ تھیں۔ یوں بھی ایک سرحدی مقام ہونے کی وجہ سے ضروری تھا کہ یہاں مختلف الحیال ارباب فکر جمع ہوں جو اپنے فکر کی اشاعت کے لیے میدان ہموار کریں، دوسرے کے افکار کو توڑیں اور اس تصادم میں ایسے فاسد الفطرت نوجوانوں کا پیدا ہونا قدرتی ہے جو ہر شرارت کے سرغنہ بن سکیں۔

حضرت علی رضی اللہ عنہ کا مدینہ منورہ سے منتقل ہو کر کوفہ آنا بھی شاید اسی لیے ہو کہ ان فتنوں پر براہ راست قابو پاسکیں اور قصہ زمین بر سر زمین نبٹنے میں زیادہ سہولت ہو، لیکن یہ انتقال مکانی کی تدبیر اس وقت عمل میں لائی گئی جب کہ معاملہ تقدیر کے ہاتھ میں جا چکا تھا اور تدبیر کی ساری ہوشمندیاں فتنہ انگیزوں کی بدحواسیوں کا شکار ہو چکی تھیں۔

سیدنا الامام:

جس قدر یہ زمین سنگلاخ تھی، اسی قدر وہاں اعتقادی اور عملی اصلاح کے لیے ایک آئینی آدمی کی ضرورت تھی جس کے علم و عقل کی پہنائیاں اس سر زمین کے مفاسد کو سمیٹ لیں۔ میری ناقص رائے میں یہ آئینی شخص حضرت امام ابوحنیفہ رضی اللہ عنہ تھے، جن کی فقہی موشگافیوں نے اعتزال و تجہم کے ساتھ رض و تشیع کو بھی ورطہ حیرت میں ڈال دیا۔ اللھم ارحمہ، واجعل الجنة الفردوس مأواہ۔

حضرت الامام کا سیاسی موقف:

حضرت امام رضی اللہ عنہ کو جہاں دین کے فقہی معاملات میں ایک اعجازی مقام حاصل تھا، وہاں وہ وقت کی سیاست سے بھی بے خبر نہ تھے۔ وہ ان مؤثرات کو خوب سمجھتے تھے جن سے ایک غلط حکومت ماحول کو متاثر کر سکتی ہے، اس لیے حضرت امام جہاں اپنے دارالافتاء میں مجتہدانہ انداز سے کتاب و سنت کے بعض مقاصد کی تکمیل فرماتے تھے، وہاں ایک ماہر سیاستدان کی طرح حکومت وقت کی نارسائیوں اور کمزوریوں سے بھی واقف اور باخبر تھے اور حکومت بھی اس مؤثر شخصیت اور اس کے دور رس اثرات سے واقف تھی۔ حضرت امام کی قوت نفوذ اور عوام میں حضرت امام کی مقبولیت حکومت سے پوشیدہ نہ تھی اور نہ ہی حضرت امام اپنی اس ہمہ گیر قوت سے بے خبر تھے، اس لیے ناممکن تھا کہ کوئی موقع حضرت امام کی نظروں سے اوجھل ہو جائے۔

① صحیح البخاری، رقم الحدیث (۷۲۲) صحیح مسلم، رقم الحدیث (۴۵۳)

حضرت امام کے مخالف، بلکہ دشمن بھی ان خوبیوں سے ناواقف نہیں تھے۔ اگر اس دور پر فتن میں یہ مقدس شخصیت سر زمین کوفہ میں موجود نہ ہوتی تو شاید اس سر زمین کا حشر عاد و ثمود یا قوم لوط علیہ السلام جیسا ہوتا۔ ﴿وَمَا قَوْمٌ لُّوطٍ مِّنْكُمْ بِبَعِيدٍ﴾ [ہود: ۸۹]

علامہ زنجیری اعتقاداً مائل بہ اعتزال ہیں، لیکن فروع میں وہ حنفی ہیں۔ فرماتے ہیں:

”وَكَانَ أَبُو حَنِيفَةَ يُفْتِي سِرًّا بِوُجُوبِ نُصْرَةِ زَيْدِ بْنِ عَلِيٍّ ؑ، وَحَمْلِ الْمَالِ إِلَيْهِ وَالْخُرُوجِ مَعَهُ عَلَى اللَّصِّ الْمُتَغَلِّبِ الْمُتَسَمِّيِّ بِالْإِمَامِ وَالْخَلِيفَةِ كَالِدَوَانِيْقِي، وَقَالَتْ لَهُ امْرَأَةٌ: أَشَرْتُ عَلَى ابْنِي بِالْخُرُوجِ مَعَ إِبْرَاهِيمَ وَمُحَمَّدِ ابْنِي عَبْدِ اللَّهِ بْنِ الْحَسَنِ حَتَّى قُتِلَ، فَقَالَ: لَيْتَنِي مَكَانَ ابْنِكَ“^①

(کشاف: ۷۴، سورة بقرہ)

”حضرت امام ابو حنیفہ در پردہ زید بن علی کی مالی اور جانی اعانت کا فتویٰ دیتے تھے اور منصور دوانیقی ایسے چور کے مخالف تھے۔ ایک عورت نے حضرت امام سے فرمایا کہ میرا لڑکا آپ کے فتوے کے مطابق محمد اور ابراہیم بن عبد اللہ بن حسن کے ساتھ شہید ہو گیا۔ حضرت امام نے فرمایا: کاش میں اس کی جگہ ہوتا۔“

حضرت امام ابو حنیفہ رحمۃ اللہ علیہ اور خلیفہ منصور:

حضرت امام ابو حنیفہ رحمۃ اللہ علیہ ۸۰ھ میں (حسب روایت صحیحہ) پیدا ہوئے اور ۱۵۰ھ میں انتقال فرمایا، اسی مدت میں اموی حکومت نے دم توڑا اور عباسی حکومت نے اس کی جگہ لے لی۔ اکثر ائمہ اسلام نے اس انقلاب میں کوئی اہم حصہ نہیں لیا۔ حکومت کے امیدواران کا شخصی کیریئر اور اس انقلاب کے اسباب و دواعی ان کے سامنے تھے۔ محض اسلام کے نام پر وہ کسی کے ہاتھ نہیں کھیلے۔ ایسا محسوس ہوتا ہے کہ ان بزرگوں کی نگاہ میں نہ تو مروان الحمار کی ذاتی بردباری قابلِ تعریف تھی اور نہ ہی عبد اللہ السفاح پہلے عباسی بادشاہ کی ہوش مندی میں ان کے لیے کوئی جاذبیت تھی، ان کی نظر میں یہ انقلاب ”گاؤ آمد و خرفت“ سے زیادہ واقع نہ تھا۔ ائمہ اسلام ان دونوں سلسلوں پر غیر مطمئن تھے، حالانکہ یہ دونوں سلسلے بظاہر سنت کا دم بھرتے تھے، مگر ائمہ اسلام کی دوراندیش نگاہیں ان کے شخصی اعمال اور اخلاق سے آگاہ

تھیں، اس لیے وہ بدستور ایک صحیح شرعی اور دینی حکومت کے لیے ساعی اور منتظر رہے۔

ظاہر ہے کہ جب اموی اور عباسی خلفاء کی ظاہری سذیت انھیں مطمئن نہ کر سکی تو وہ کسی رافضی حکومت پر کس طرح مطمئن ہو سکتے تھے؟ یہ ہمارے علماء کی سادگی اور قصورِ فکر و نظر ہے کہ وہ ۱۹۴۷ء کے انتخابات میں بعض غالی اور تبرائی شیعوں کی مدح و ثنا میں زمین و آسمان کے قلابے ملا تے رہے اور پورے ہندوستان میں دورے کر کے اہل توحید اور اربابِ سنت کی مخالفت کرتے رہے۔ اپنوں سے دشمنی اور غیروں سے دوستی؛ یہ عجیب سادگی تھی، اس سادگی کا خدا حافظ، لیکن حضرت امام ابو حنیفہ رحمۃ اللہ علیہ اور حضرت امام مالک رحمۃ اللہ علیہ، طمع، تحریص اور رعب و تخویف سے بالا تھے۔ وہاں مردم شناسی کا جوہر خلفاء اور امراء تک کے اخلاق اور ذاتی معائب پر محیط تھا۔

توازنِ طبیعت:

ان مقتدر بزرگوں کے مزاج میں اس قدر توازن تھا کہ انتہائی ناگزیر حالات کے باوجود توازن بگڑنے نہیں پایا۔ خلیفہ منصور کی لغزشیں نظر میں تھیں، لیکن نظام کے ساتھ وابستگی میں خلل نہیں۔ احکام کی پابندی بھی ہوتی رہی، تنقید کا سلسلہ بھی جاری رہا، اہل اور مناسب آدمی کی تلاش اور جستجو بھی رہی۔

”قَالَ الْخَطِيبُ: بَلَغَنِي عَنْ مُحَمَّدِ بْنِ خَلْفٍ وَكِيعٍ أَنَّ أَبَا حَنِيفَةَ النُّعْمَانَ ابْنَ ثَابِتٍ كَانَ يَتَوَلَّى الْقِيَامَ بِضَرْبِ لَبِنِ الْمَدِينَةِ وَعَدَدِهِ حَتَّى فَرَغَ مِنْ اسْتِمَامِ بِنَاءِ حَائِطِ الْمَدِينَةِ مِمَّا يَلِي الْخُنْدَقَ“ (تاریخ بغداد: ۱/ ۷۱)

”حضرت امام ابو حنیفہ رحمۃ اللہ علیہ شہر کی اینٹیں بنواتے اور گنتے رہے، یہاں تک کہ شہر کی فصیل ختم ہو گئی۔“

اس روایت کی تائید ”البدایۃ والنہایۃ“ سے بھی ہوتی ہے۔ ملاحظہ ہو: البدایۃ (۱۰/ ۹۷)

ابن کثیر فرماتے ہیں: یہ دیوار ۱۴۴ھ میں ختم ہوئی۔

معلوم ہوتا ہے کہ خلیفہ منصور نے حضرت امام کو عہدہ قضا کے لیے مجبور کیا، حضرت امام نے انکار فرمایا۔ منصور نے حلف اٹھایا کہ تمہیں بہر حال حکومت کے ساتھ تعاون کرنا پڑے گا۔ حضرت امام نے عارضی طور پر عمارت میں تعاون قبول فرمایا۔ اس کشیدگی میں ممکن ہے کہ جیل جانے کا مرحلہ بھی

آیا ہو، لیکن حضرت امام کے جیل میں انتقال کی خبر چنداں موثق معلوم نہیں ہوتی۔

حضرت امام کی دانش مندی کا تقاضا بھی یہی معلوم ہوتا ہے کہ جب تک کوئی بہتر آدمی سامنے نہ آجائے، خواہ مخواہ ایچی ٹیشن کیوں کی جائے؟ محض جنگ کے لیے جنگ تو کوئی خوبی نہیں اور نہ بے مقصد ایچی ٹیشن سے ملک کو کوئی فائدہ پہنچ سکتا ہے۔ صرف تخریب اور بد امنی سے انقلاب کو قریب لانا یہ اشتراکی طریق کار ہے۔ اہل حق ناگزیر حالات کے بغیر بد امنی کی حمایت نہیں کرتے اور نہ ہی اہل علم حق پرست شرفاء کے ساتھ عداوت مول لیتے ہیں، بلکہ اہل حق فساق اور معصیت پیشہ لوگوں سے نہ تعلق جوڑتے ہیں اور نہ ہی ان پر اعتماد کرتے ہیں۔

اس لیے حضرت امام ابوحنیفہ، منصور سے اختلاف کے باوجود جائز امور میں اس کی اعانت فرماتے رہے۔ منصور اور ابن ہبیرہ وغیرہ کو امر بالمعروف فرماتے رہے۔ ابن ابی ذئب اور حضرت امام مالک رحمہ اللہ کی بھی یہی روش رہی، ان حالات میں حضرت امام کی موت کا مسئلہ بصورت قید غور طلب ہے۔

محمد بن عبداللہ بن حسن:

محمد بن عبداللہ کو اہل مدینہ نے توجہ دلائی، بلکہ مجبور کیا کہ وہ منصور کی حکومت کے خلاف تحریک حریت کی قیادت فرمائیں اور جس قدر جلد ممکن ہو اس نظام کو ختم کیا جائے۔ خلیفہ منصور خلفائے عباسیہ میں سے دوسرے خلیفہ ہیں۔ اپنے بھائی سفاح کی موت کے بعد مسند خلافت کو ۱۳۶ھ میں زینت بخشی۔ منصور بڑا ہشیار اور فصیح البیان اور لسان مقرر تھا۔ محمد بن عبداللہ سے اس کی مکاتبت اس کی ادبی مہارت پر زندہ شاہد ہے۔ لیکن اس کے دینی رجحانات سفاح سے بہتر نہ تھے۔ مسند خلافت پر متمکن ہونے کے بعد اس نے اپنے مخالفین پر کڑی نگرانی کی اور لطیف حیلوں سے ان کو مروا دیا۔ ان سیاسی دشمنوں میں اچھے اور برے سب لوگ شامل تھے، اس لیے ائمہ اسلام کی ایک صحیح شرعی نظام کے لیے تشنگی ایک قدرتی امر تھا۔ امن و اطمینان کے لیے ضروری تھا کہ ایک دینی نظام ملک کے طول و عرض میں کار فرما ہو، اس کام کے لیے محمد بن عبداللہ بن حسن بن علی رضی اللہ عنہم زیادہ موزوں معلوم ہوئے اور ان کی حکومت کے لیے خفیہ کوششیں شروع ہوئیں۔ یہ پورا خاندان حکومت کی نظروں میں معتب و ٹھہرا۔ محمد اور ان کا بھائی ابراہیم دونوں روپوش ہو گئے۔ محمد تو مدینہ منورہ ہی میں رہے اور ابراہیم بصرہ میں چلے گئے اور ان کے بہت سے اعزہ و اقربا بڑی مسکنت کی موت مرے۔ یہ سانحہ بھی کربلا سے کچھ کم

نہیں۔ معلوم نہیں مظلوموں کے حامی یہاں کیوں خاموش ہیں؟! محمد بن عبد اللہ کے مذہب کے متعلق ائمہ تاریخ اور رجال نے صراحت نہیں فرمائی، لیکن قرائن سے معلوم ہوتا ہے کہ وہ شیعہ نہیں تھے۔ اس کے مندرجہ ذیل قرائن ہیں:

(1) محمد بن عبد اللہ نے اپنی تحریک کا آغاز مدینہ منورہ سے کیا اور مدینے کے لوگوں نے ہی انہیں اس

پر آمادہ کیا، یہاں تک کہ وہ اس پر آمادہ ہو گئے۔ حافظ ابن کثیر فرماتے ہیں:

”لَمْ يَزَلِ النَّاسُ أَهْلُ الْمَدِينَةِ وَغَيْرُهُمْ يُؤْنَبُونَ مُحَمَّدَ بْنَ عَبْدِ اللَّهِ فِي إِخْفَائِهِ وَعَدَمِ ظُهُورِهِ حَتَّى عَزَمَ عَلَى الْخُرُوجِ“ (البداية: ۸۳/۱۰)

”اہل مدینہ اور دوسرے لوگ محمد بن عبد اللہ کو اس کی روپوشی پر ملامت کرتے رہے، یہاں تک کہ اس نے حکومت کی مخالفت کا قطعی فیصلہ کر لیا اور وہ میدان میں آ گئے۔“

(2) امام مالک رحمہ اللہ نے ان کی حمایت کا فیصلہ کیا اور لوگوں کو ان کی حمایت کے لیے کہا:

”قَدْ رَوَى ابْنُ جَرِيرٍ عَنِ الْإِمَامِ مَالِكٍ أَنَّهُ أَفْتَى النَّاسَ بِمُبَايَعَتِهِ، فَقِيلَ لَهُ: فَإِنَّ فِي أَعْنَاقِنَا بَيْعَةً لِلْمَنْصُورِ؟ فَقَالَ: إِنَّمَا كُنْتُمْ مُكْرَهِينَ وَلَيْسَ لِمُكْرَهٍ بَيْعَةٌ“ (البداية: ۴۴/۱۰)

”امام مالک رحمہ اللہ نے محمد بن عبد اللہ کی بیعت کا فتویٰ دیا۔ لوگوں نے کہا: ہم منصور کی بیعت کر چکے ہیں؟ امام رحمہ اللہ نے فرمایا: وہ جبراً تھی اور جبری بیعت کا کوئی اثر نہیں۔“

(3) حضرت امام ابو حنیفہ رحمہ اللہ نے بھی ان کی حمایت کی۔ گویا اصحاب مدینہ اور علمائے کوفہ دونوں ان کی تائید میں متفق تھے۔ ظاہر ہے کہ یہ دونوں امام اور ان کے رفقاء رض کی حمایت پر کیسے جمع ہو سکتے تھے، اور اگر خلاف سنت نظام ہی کو اختیار کرنا ہوتا تو پھر منصور اس سے بہتر تھا۔

(4) اور مروان الحمار کے عہد حکومت میں عبد اللہ بن حسن کی بیعت خود خلیفہ منصور کر چکا تھا اور معلوم ہے کہ عباسی امراء میں رض کے لیے کوئی جگہ نہیں۔

(5) محمد بن عبد اللہ نے اپنا نائب عثمان بن محمد بن خالد کو مقرر کیا اور قاضی عبدالعزیز بن مطلب کو قضا پر اور پولیس کا محکمہ عثمان بن عبد اللہ بن عمر بن الخطاب کے سپرد کیا اور دیوان العطاء پر عبد اللہ بن جعفر بن عبد اللہ کو مقرر فرمایا۔⁽¹⁾ ان تمام حضرات میں کوئی بھی رافضی یا شیعہ نہیں۔

6 ان کے اساتذہ کا تذکرہ حافظ ابن کثیر نے صفحہ (۹۴) میں کیا ہے، ان میں کوئی بھی شیعہ نہیں، مثلاً عبداللہ، نافع، ابوالزناد۔ نسائی اور ابن حبان رحمہما اللہ نے انھیں ثقہ فرمایا ہے۔ حافظ ابو عوانہ رحمہ اللہ نے انھیں خارجی فرمایا ہے، لیکن یہ خارجی مذہبی نسبت نہیں، بلکہ غالباً منصور کے خلاف خروج کی وجہ سے لغتاً خارجی کہا گیا ہے۔ حافظ ابن حجر رحمہ اللہ نے ”تہذیب التہذیب“ میں بھی ابو عوانہ رحمہ اللہ کا یہ قول ذکر فرمایا ہے اور اسے رد کر دیا ہے۔^①

7 خود شیعہ حضرات نے بھی محمد بن عبداللہ کو نہ سیاسی اہمیت دی ہے نہ دینی، بلکہ شیعہ نوشتوں نے انھیں اور ان کی تحریک کو پسندیدہ نظر سے نہیں دیکھا اور حضرت مولانا محمد ابراہیم سے بہتر کون جانتا ہے کہ قدمائے اہل بیت میں سے کوئی بھی شیعہ نہ تھا۔ شیعہ فرقہ بالمعنی المتعارف المصطلح صدیوں بعد کی پیداوار ہیں، گواہل بیت نبوت ﷺ اس وقت کے رفقاء سے بھی خوش نہ تھے اور نہ ہی اس وقت کے شیعہ حضرات نے ان بزرگوں کا صحیح طور پر ساتھ ہی دیا، بلکہ تقیہ کے غلط مفہوم نے انھیں ہمیشہ مستور اور مخفی رہنے کی عادت ڈال دی اور وہ کبھی کھل کر اہل بیت کی اعانت نہ کر سکے۔ حضرات بزرگان اہل بیت نے بادلِ نخواستہ یہ رائے قائم فرمائی کہ ”خَذَلْتَنَا شِيعَةً“، غرض یہ شیعیت مذہبی اور دینی سے زیادہ سیاسی شیعیت تھی، اس لیے محمد بن عبداللہ کی حمایت اور ائمہ اسلام کی ان کے ساتھ ہمدردیاں وحدت خیال ہی کی بنا پر تھیں۔ ایک شرعی اور دینی نظام کی تشکیل کے لیے تھیں، اس کا تعلق شیعہ سنی وحدت سے نہیں تھا، بلکہ اگر یہ تحریک محمد بن عبداللہ کے علاوہ کوئی سا آدمی بھی شروع کرتا، جس کا تعلق اہل بیت سے نہ ہوتا تو بھی ائمہ اسلام اس کی گردِ راہ کو آنکھوں کا سرمہ بناتے۔

عبداللہ بن حسن بن حسن رحمہ اللہ:

یہ مشہور تابعی ہیں۔ اپنے والد اور حضرت فاطمہ بنت حسین اور عبداللہ بن جعفر سے ان کا سماع ثابت ہے۔ کتب رجال میں پورے خاندان میں سے کسی کے متعلق بھی تشیع کا شبہ نہیں کیا گیا۔ عبداللہ بن حسن کے تلامذہ میں سفیان ثوری رحمہ اللہ اور امام مالک رحمہ اللہ کا ذکر کیا گیا ہے۔ عمر بن عبدالعزیز رحمہ اللہ ان کا احترام فرماتے تھے۔ یحییٰ بن معین فرماتے ہیں: ”ثقة صدوق“۔ ابراہیم بن عبداللہ کا تذکرہ رواقہ حدیث میں نمایاں نہیں ہے۔ غرض پورے خاندان میں تشیع کا کوئی نشان نہیں ملتا۔ ائمہ اسلام کا

تعاون ایک اصولی تعاون تھا، چنانچہ پچھلے انتخابات میں مولانا محمد ابراہیم صاحب نے کرامت علی صاحب کی اعانت فرمائی۔

ہم جانتے ہیں کہ مولانا شیعہ نہیں، نہ ہی شیعہ کو حق پر سمجھتے ہیں، صرف سیاسی نظریے میں مولانا کو کرامت علی صاحب سے اتفاق تھا، اس لیے مولانا نے ہندوستان بنارس وغیرہ میں اپنے محسنوں سے بگاڑ لی۔ یہاں کرامت علی صاحب کے لیے اپنے پرانے ساتھیوں سے برسرِ پیکار ہو گئے اور گوجرانوالہ پر دو دفعہ حملہ آور ہوئے۔

اب بھی شاید وہی اثر ہے کہ مولانا کا رجحان اہل تشیع کی طرف روز بروز بڑھ رہا ہے۔ تعجب ہوا کہ بقول ”درِ نجف“ مولانا ”درِ نجف“ اپنی مسجد میں تقسیم فرماتے ہیں۔ انا للہ وانا الیہ راجعون! آخر عمر میں یہ رجحانات افسوس ناک ہیں۔ ”الاعتصام“ پر ناراضگی کے لیے کچھ غلط یا صحیح وجہ یہ بھی تھی، مگر تعجب یہ ہے کہ مولوی عبدالمجید صاحب مدیر جریدہ ”اہل حدیث“ سوہدرہ منتیں کرتے مارے گئے اور یزیدی روح سے ممتاز فرما دیے گئے۔

محتسب کا نام بھی آ گیا زیرِ احتساب
مجلسِ اہلِ جام میں منکرِ جام آ گیا¹

شیعہ اور سنی علماء کے لیے دعوتِ فکر شیعہ سنی نظریات کی روشنی میں

شیعہ سنی تعلیمات پر غور کرنے سے ظاہر ہوتا ہے کہ دونوں تعلیمات میں ایسے بنیادی اختلاف ہیں جن میں تطبیق دینا کافی مشکل ہے۔ شیعہ پریس بد قسمتی سے ایسے ہاتھوں میں ہے جو سنجیدگی سے کسی معاملے پر غور کرنے کا عادی نہیں ہے۔ پچھلے دنوں حضرت مولانا محمد ابراہیم صاحب میرسیالکوٹی کے بعض ارشادات پر، جو شیعہ سنی نزاع کے متعلق تھے، میں نے اپنا نقطہ نظر بذریعہ ”الاعتصام“ عرض کیا تھا، اس میں حضراتِ شیعہ سے قطعاً خطاب نہ تھا، بلکہ حضرت مولانا سے ادباً گزارش تھی کہ جس تسامح اور سہل انگاری سے جناب کام لے رہے ہیں، آیا شیعہ تعلیمات میں اس تسامح سے کسی فائدے کی امید کی جاسکتی ہے یا ان متضاد تعلیمات میں کوئی تطبیق بھی ممکن ہے؟

شیعہ تعلیمات میں بعض ایسے مسائل بنیادی طور پر موجود ہیں جن کی موجودگی میں شیعہ سنی اتحاد اور اتفاق کا بہت کم امکان ہے۔ جب تک طرفین میں سے ایک فریق اپنے اصول کو قربان نہ کرے، شیعہ سنی اتحاد ناممکن ہے۔ مداخلت سے جو صلح ہوگی وہ غلط ہونے کے علاوہ ناپائیدار بھی ہوگی۔

مولانا ہمارے ہیں۔ ہم ان کا احترام کرتے ہیں۔ ہم ان پر شکر رنجی کریں یا ان کی کرم فرمائیوں کی وجہ سے کوئی جسارت کر بیٹھیں، یہ ہمارا گھر کا مسئلہ ہے۔ مدیر ”درِ نجف“ یا کسی دوسرے بزرگ کے لیے اخلاقاً اس میں مداخلت کا حق نہیں، خصوصاً جب اندازِ سخن بحیثیتِ اہلِ حدیث ہو۔ ہم حضرت مولانا سے یہی گزارش کر رہے تھے کہ عقیدہ اہلِ حدیث کے لحاظ سے شیعہ سنی مصالحت ناممکن ہے۔ اس موضوع پر ہم نے بعض ایسے مسائل کے متعلق بطورِ مثال نشاندہی کی تھی جو شرعاً اور اخلاقاً باہمی مصالحت سے مانع تھے۔

آج کل شیعہ پریس مولانا جعفر حسین صاحب اور مولوی کفایت حسین صاحب سے اسلام کے دستوری مسائل سے متعلق برسرِ پیکار ہے، لیکن ہم نے اس میں مداخلت کی ضرورت نہیں سمجھی۔ وہ ان کا اپنا گھریلو مسئلہ ہے، حالانکہ ہم مولانا جعفر حسین صاحب اور مولانا کفایت حسین صاحب کو مظلوم سمجھتے

ہیں۔ شیعہ پریس انہیں ناحق دق کر رہا ہے اور اس ساری ہنگامہ خیزی کے پیچھے کوئی جذبہ رقابت کام کر رہا ہے، لیکن یہ چونکہ خالص شیعہ حضرات کا اندرونی مسئلہ ہے، اس لیے ہم اس میں خاموش ہیں۔

درِ نجف:

مدیر ”درِ نجف“ ہماری گزارشات سے برا فروختہ ہو گئے۔ وہ اگر ہمیں گالیاں دیتے تو ہم گوارا کرتے، لیکن حضرت مدیر نے حضرت المغفور مولانا ثناء اللہ صاحب، حضرت المحترم مولانا محمد حسین صاحب بٹالوی اور حضرت شیخ الاسلام امام المسلمین ابن تیمیہ حرائی رحمۃ اللہ علیہ کی شان میں بے ادبی کی۔ یہ اندازِ بحث اخلاقی پستی کا ترجمان ہے۔ کوئی مذہبی جماعت اس اخلاقی انحطاط پر فخر نہیں کر سکتی۔

اس اخلاقی کمزوری کے باوجود اگر کچھ اصل موضوع پر فرمایا ہوتا تو ہم اس پر غور کرتے۔ مدیر محترم کے طویل و عریض مباحث پر غور کرنے سے بھی یہی نتیجہ نکلتا ہے کہ شیعہ سنی اتحاد ناممکن ہے اور یہی گزارش ہم نے حضرت مولانا سیالکوٹی سے کی تھی۔ تقیہ یا متعہ کا تذکرہ بطور بحث و تحقیق نہیں آیا تھا۔

اگر اس مسئلے پر کسی شیعہ عالم نے لکھا تو ہم وعدہ کرتے ہیں کہ نہایت سنجیدگی سے ہم اس پر غور کریں گے۔ مدیر ”درِ نجف“ ہمارے بزرگ ہیں اور ہمارے کرم فرما، ہم ان مباحث میں الجھنے کی انہیں تکلیف نہیں دیں گے۔ معلوم ہے کہ پانی بلونے سے کوئی فائدہ نہیں۔ ہمارا جواب وہی ہے جو حضرت علی رضی اللہ عنہ نے حضرت عثمان رضی اللہ عنہ کو دیا تھا: **إِنْ قُلْتُ لَمْ أَقُلْ إِلَّا مَا تَكْرَهُ، وَلَيْسَ لَكَ عِنْدِي إِلَّا مَا تُحِبُّ** ^(۱)۔ [اگر میں بولا تو میری بات آپ کو ناگوار گزر گی، حالانکہ میرے پاس آپ کی پسندیدہ شے کے علاوہ کچھ نہیں]

مقطوع اور ناقص حوالوں کی کشید سے کوئی مسئلہ ثابت نہیں ہوا کرتا۔ صحیح راہ تحقیق کی یہ ہے کہ پہلے اسلام کے مزاج کو سمجھنا چاہیے اور ان مقاصد پر غور کرنا چاہیے جو بوقتِ تشریع اسلام کے پیش نظر تھے، اس کے بعد مسئلے کے قائلین اور مخالفین کی طرف توجہ دینا چاہیے اور وجوہ ترجیح کو ادلہ شرعیہ کے معیار پر پرکھنا چاہیے۔ ایک چیز دین کے مزاج سے متصادم ہے، اس کے قائلین کی طویل یا مختصر فہرست قائلین کی غلطی یا عدم اطلاع کا پتا دے سکتی ہے، اسلام اور دین کے مزاج کی تبدیلی کے لیے مفید نہیں ہو سکتی۔

فرض کیجیے! دس آدمی شہادت دیتے ہیں کہ زید نے آگ کھالی۔ اس شہادت پر غور کرنے سے

پہلے ہمیں سوچنا ہوگا کہ آیا انسان آگ کھا سکتا ہے اور مزاج بشریت اس کا متحمل ہے کہ وہ آگ کو بطور خوراک کے استعمال کرے یا آگ کا مزاج اس استعداد کا حامل ہے کہ وہ کسی انسان کی غذا بن سکے؟ اگر مسئلہ یہیں ختم ہو جائے تو حوالوں کی بحث بے سود ہے۔ انسانی علوم میں سہو، نسیان، سوئے فہم، قلتِ علم، ساری چیزیں موجود ہیں۔ ایسے حوالوں کے متعلق انتہائی طور پر یہی کہا جاسکتا ہے کہ قائل سے غلطی ہوئی ہے، وہ اجتہادِ صحیح کے نتائج پر نہیں پہنچ سکا۔ بھول، خطا، نسیان، قلتِ علم، ہر چیز ممکن ہے۔ اس کلیے میں آنحضرت ﷺ کے علاوہ سب لوگ شامل ہیں۔ ﴿وَمَا أُبَرِّئُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي إِنَّ رَبِّي غَفُورٌ رَحِيمٌ﴾ [یوسف: ۵۳]

متعہ میں جس طرح ایک عورت بلا قید متعدد مردوں سے اختلاط کرتی ہے، آیا اسلام کا مزاج اس کا متحمل ہے؟ اہل بیت اور ائمہ نے اپنے عزیز و اقارب میں اس کی اجازت مرحمت فرمائی؟ ممتوعہ اولاد کا اعزاز اور حقِ ارث منکوحہ اولاد کی طرح تسلیم فرمایا؟ نکاح کی پابندیوں سے جو عورت کو اخلاقی اعزاز حاصل ہوتا ہے، خاوند کی محبت آمیز نگاہیں اس معصومہ کو جس اعزاز سے دیکھتی ہیں، آیا ممتوعہ بیوی بھی اسی نگاہ سے دیکھی جاسکتی ہے؟ اور اگر اس دفع الوقتی کو معصوم نکاح کا مقام حاصل نہ ہو تو بحث کے لیے بحث کوئی مفید مشغلہ نہیں۔

حالانکہ مسئلے کی نوعیت یہ ہے کہ مدیر ”در نجف“ ہماری تسکین کے لیے حوالہ کشی کی تکلیف فرما رہے ہیں اور قلبی کیفیت یہ ہے کہ سر جھکائے ہوئے پیشانی سے پسینہ صاف کرتے ہوئے فرماتے ہیں کہ ”حقیقت یہ ہے کہ متعہ وغیرہ سے ہمیں بھی کوئی خاص دلچسپی نہیں۔“ ”وغیرہ“ اور ”خاص“ اور بھی دلچسپ ہیں۔ معلوم نہیں، محترم کی متعہ وغیرہ سے دلچسپی کب سے کم ہو رہی ہے؟ اگر ابتدائے عمر سے ہے تو فطرت کی ترجمانی ہے اور اگر اب یہ جادو ہو گیا ہے تو ”وقتِ پیری...“ کا معاملہ ہوگا، اور یہ کوئی خوبی نہیں!!

امام اور اس کا مقام:

شیعہ سنی تعلیمات میں امام کا موقف اور مقام اسی طرح محلِ اختلاف ہے۔ قرآنِ حکیم کا ارشاد ہے:

﴿وَجَعَلْنَا مِنْهُمْ آيَةً يَهْدُونَ بِأَمْرِنَا لَهَا صَبَرُوا ۖ وَكَانُوا بِآيَتِنَا يُوقِنُونَ﴾

[السجدة: ۲۴]

”ہم نے (بنی اسرائیل) کو امام بنایا، وہ ہمارے حکم سے راہنمائی کے فرائض انجام دیتے

ہیں۔ مصائب پر صبر اور آیاتِ الہیہ پر یقین ان کا دائمی شیوہ رہا۔“

یہاں صبر و یقین کے بعد وہ اوامرِ الہیہ کا مبلغ ہے اور بس!

بعض ائمہ کے متعلق فرمایا:

﴿وَجَعَلْنَاهُمْ آيَةً يَدْعُونَ إِلَى النَّارِ﴾ [القصص: ۴۰]

یعنی بعض لوگوں کی امامت اس لیے ہے کہ وہ آگ کی طرف دعوت دیں۔

امام جہنم کا داعی بھی ہو سکتا ہے اور جنت کی بھی دعوت دے سکتا ہے۔ امامت بذاتِ خود اچھی

بھی ہے اور بری بھی۔ جنت کے داعی وہی لوگ ہیں جو خدا تعالیٰ اور پیغمبر کی اطاعت کی دعوت دیں،

اور جہنم کے داعی وہ لوگ ہیں جو لوگوں کو اپنی برتری کی طرف دعوت دیں، اپنے اوصاف کا مظاہرہ

کریں۔ ﴿ثُمَّ يَقُولُ لِلنَّاسِ كُونُوا عِبَادًا لِّي مِنْ دُونِ اللَّهِ﴾ [آل عمران: ۷۹]

وہ لوگوں کو کہتے ہیں کہ ہماری برتری پر یقین کرو۔ اگر ائمہ خود اپنی ذات کے لیے دعوت دیں

تو وہ بھی مجرم ہیں اور ان کے معتقد اگر ان کی مبالغہ آمیز تعریف کریں اور ”مریدانِ مے پرانند“ کا

معاملہ ہو تو بھی شیطانی دعوت کی دلیل ہے۔

اہل سنت میں امام:

اہل السنہ میں امام کا ٹھیک یہی مرتبہ ہے، نہ اس کے لیے گناہ سے معصوم ہونا ضروری ہے نہ

غلطی سے پاک ہونا۔ اس کے اجتہادات صحیح ہوں یا غلط، قابلِ اجر ہیں، لیکن ظاہر ہونے کے بعد ان

کی اطاعت ضروری نہیں ہے نہ ہی ان کے اتباع کا حکم۔ امام امیرِ قوم ہے یا امامِ نماز، وہ ایک طے

شدہ راہ کا داعی ہے۔ اس کا علم کسی دوسرے علم سے ماخوذ ہے۔ اگر وہ اس طے شدہ راہ سے عمداً سرِ مو

انحراف کرے، اسے اپنی جگہ سے الگ کر دیا جائے۔ نماز کی امامت سے شروع ہو کر تختِ حکومت تک

اس کی یہی پوزیشن ہے۔ قوم اس کی اقتدا پر خوش نہ ہو تو مولانا کو امامت سے معزول کر دیا جائے گا،

مثلاً کفرِ بواح کا ارتکاب کرے یا نماز کو بالکل ترک کر دے تو ان حالات میں امارت قائم نہیں رہے

گی، بلکہ امیر یا امام کو معزول کر دیا جائے گا۔

ویسے بھی اہل سنت کے نزدیک امیر کو قوم کے مشوروں کا پابند ہونا چاہیے۔ آنحضرت کو حکم دیا

گیا ہے: ﴿وَشَاوِرْهُمْ فِي الْأَمْرِ﴾ [آل عمران: ۱۵۹] پیش آمدہ امور میں اپنے رفقاء سے مشورہ کرو۔

عامۃ المسلمین کی تعریف فرمائی: ﴿وَأَمْرُهُمْ شُورَى بَيْنَهُمْ﴾ [الشوری: ۳۸] ان کے کام مشورے سے طے پاتے ہیں۔

حضرت ابو ہریرہ رضی اللہ عنہ فرماتے ہیں:

”مَا رَأَيْتُ أَحَدًا أَكْثَرَ مَشُورَةً لِأَصْحَابِهِ مِنْ رَسُولِ اللَّهِ ﷺ“^①

(معالم السنن، جلد: ۴)

”میں نے آنحضرت ﷺ سے زیادہ مشورہ کرتے کسی کو نہیں دیکھا۔“

اہل سنت کے نزدیک امام کو منصوص امور میں نصوص شرعیہ کا پابند ہونا چاہیے اور غیر منصوص امور میں اسے زیادہ سے زیادہ قابل اعتماد رفقاء کے مشورے پر عمل کرنا چاہیے۔

اہل سنت کے نزدیک امارت نبوت کی طرح منصوص نہیں ہوتی، اس کے نصب و عزل میں عامۃ المسلمین کی آراء کو دخل ہے، اس کے اعمال پر رعایا کو تنقید کا حق ہے اور کوئی ظالم و بے دین اس مسند پر قائم نہیں رکھا جاسکتا۔ ﴿لَا يَنَالُ عَهْدِي الظَّالِمِينَ﴾ [البقرة: ۱۲۴] میں یہ چیز بطور اصول کے پیش نظر رہے گی۔ کسی ظالم کو امت یہ مسند تفویض نہیں کرے گی۔ امیر وجوب اطاعت کے باوجود اہل سنت کے نزدیک تنقید و محاسبے سے بالا نہیں، اس کے اعمال کو کتاب و سنت کے معیار پر پرکھا جائے گا۔ پیغمبر کی طرح اس کا ہر قول و فعل امت پر حجت نہیں، بلکہ امیر اور امت دونوں خدا اور رسول کے سامنے جواب دہ ہیں: ﴿فَإِنْ تَنَزَّعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ [النساء: ۵۹]

نزاع کے وقت بادشاہ اور رعیت دونوں کو کتاب و سنت کے سامنے خم ہونا پڑے گا۔

امام کی معصومیت:

اہل سنت کے نزدیک بالاتفاق امیر کی یہی حیثیت ہے اور یہی معقول ہے، جبکہ اس پر نہ وحی ہوتی ہے نہ الہام ہوتا ہے، نہ وہ نبوت کا مدعی ہے، نہ اس کے لیے شرعاً عصمت ثابت ہے، ان حالات میں نہ وہ شوریٰ سے مستغنی ہو سکتا ہے نہ تنقید سے بالا۔ کسی تاویل سے بھی اسے اگر یہ حیثیت دی جائے تو ختم نبوت کا اقرار بالکل بے مقصد ہو جائے گا اور ختم نبوت کا عقیدہ بالکل بے جان ہو جائے گا۔

① دیکھیں: سنن الترمذی (۲۱۳ / ۴) سنن البیہقی (۲۱۸ / ۹) حافظ ابن حجر رحمہ اللہ فرماتے ہیں: ”رجاله ثقات إلا

أنه منقطع“ (فتح الباری: ۱۳ / ۳۴۰)

گا۔ مامون، منصور، واثق، متوکل اور ابن ہبیرہ کے اعمال پر ائمہ سنت نے جس طرح محاسبہ فرمایا ہے، اس سے اہل سنت کا مسلک واضح ہے۔

تعلیماتِ شیعہ:

تعلیماتِ شیعہ میں صورتِ حال بالکل الگ ہے، ان کے ہاں ائمہ کی طرف وحی ہوتی ہے:

”أَصْل: قُلْتُ: أَلِإِمَامٌ مَا مَنَزَلْتُهُ؟ قَالَ: يَسْمَعُ الصَّوْتَ وَلَا يَرِي وَلَا يُعَايِنُ الْمَلَكُ“ (الصافي الحجة: ۲۹ / ۳)

”امام فرشتے کی آواز سنتا ہے، لیکن اسے دیکھتا نہیں ہے۔“

”وَالْأَئِمَّةُ لَمْ يَفْعَلُوا شَيْئًا وَلَا يَفْعَلُونَهُ إِلَّا بِعَهْدٍ مِّنَ اللَّهِ وَأَمْرٍ مِنْهُ لَا يَتَجَاوَزُونَهُ“ (ص: ۱۳۵)

”ائمہ خدا تعالیٰ کے عہد کے بغیر کوئی کام نہیں کرتے۔“

گویا حضراتِ شیعہ کے نزدیک امام کا علم براہِ راست خدا کے علم سے ماخوذ ہے۔ اسے فرشتہ دیکھنے کی بھی ضرورت نہیں، بلکہ نصوصِ شیعہ کا مفاد تو یہ معلوم ہوتا ہے کہ ائمہ کو سہو ہوتا ہے نہ نسیان، ان کا علم جبریل کے توسط سے بھی بالاتر ہے، حالانکہ انبیاء کا علم جبریل کے واسطے سے ہے۔ حضراتِ شیعہ کے نزدیک ائمہ کا مقام انبیاء سے بھی برتر ہے۔ ﴿كَبُرَتْ كَلِمَةً تَخْرُجُ مِنْ أَفْوَاهِهِمْ﴾ [الكهف: ۵]

امام ہر وقت موجود رہتا ہے:

”قُلْتُ لِأَبِي عَبْدِ اللَّهِ: يَكُونُ الْأَرْضُ لَيْسَ فِيهَا إِمَامٌ؟ قَالَ: لَا. قُلْتُ: يَكُونُ إِمَامَانِ؟ قَالَ: لَا إِلَّا وَأَحَدُهُمَا صَامِتٌ“ (الصافي شرح الكافي: ۳۵ / ۳)

”کیا ایسا ممکن ہے کہ زمین میں کوئی امام نہ ہو؟ فرمایا: ایسا نہیں ہو سکتا۔ میں نے عرض کیا:

کیا ایک وقت میں دو امام ہو سکتے ہیں؟ فرمایا: ایک کو چپ رہنا پڑے گا (جیسے

آنحضرت ﷺ کے زمانے میں علی رضی اللہ عنہ خاموش رہے)۔“

لیکن معلوم ہے کہ حضرت موسیٰ اور ہارون دونوں امام بیک وقت کام کرتے رہے۔

اس قول سے ظاہر ہے کہ امام ہر وقت موجود ہوتا ہے، زمین کبھی امام سے خالی نہیں ہوتی۔ پھر

فرماتے ہیں:

”قَالَ أَبُو عَبْدِ اللَّهِ، قَالَ: سَمِعْتُهُ يَقُولُ: لَوْ لَمْ يَكُنْ فِي الْأَرْضِ إِلَّا اثْنَانِ لَكَانَ الْإِمَامُ أَحَدَهُمَا“ (۳۸ / ۳)

اگر دنیا میں وہی دو آدمی رہ جائیں تو ایک ان میں ضرور امام ہوگا۔
ان شیعہ نصوص سے ذیل کے نتائج ظاہر ہوتے ہیں:

① حضراتِ شیعہ کے نزدیک امام پر وحی نازل ہوتی ہے اور وہ خدا کا کلام سنتے ہیں۔

② امام سے زمین کبھی خالی نہیں ہوتی۔

③ یہ سلسلہ قیامت تک رہے گا۔ اگر دو آدمی بھی دنیا میں رہ جائیں گے تو ایک ضرور امام ہوگا۔

ان ارشادات کے بعد غور فرمائیے کہ ختم نبوت یا انقطاع وحی کا کوئی مقصد باقی رہ جاتا ہے اور قادیانیت کا جرم اس سے کہاں تک زیادہ ہے؟ یا یہ ناسور صرف پرانا ہونے کی وجہ سے برداشت کیا جا رہا ہے؟ مجھے معلوم ہے کہ شیعہ ختم نبوت کے قائل ہیں، مگر ادباً گزارش ہے کہ اس سے فائدہ؟!

شیعہ سنی مصالحت پر غور کرنے والے آیا اس خلیج کو پاٹنے کی کوئی تجویز پیش کریں گے؟

حضراتِ شیعہ ناراض نہ ہوں، بلکہ کوئی عملی تجویز ارشاد فرمائیں، تاکہ اس پر غور ہو سکے۔ گالیاں دراصل مسئلے کا حل نہیں۔ میری آرزو ہے کہ شیعہ پریس پر حضراتِ علماء کا بھی اقتدار ہو، تاکہ مسائل کی علمی تقادیر پر بھی غور ہو سکے۔ مجھے افسوس ہے کہ میں نے حضراتِ شیعہ میں کوئی مفکر نہیں دیکھا۔ جذبات سے وقتی ہيجان تو ہو سکتا ہے، مگر طمانیتِ قلب حاصل نہیں ہو سکتی۔

آنحضرت ﷺ اور حضرت علی رضی اللہ عنہ:

”عَنْ أَبِي بَصِيرٍ قَالَ: قُلْتُ لِأَبِي عَبْدِ اللَّهِ: إِنَّمَا أَنْتَ مُنْذِرٌ، وَلِكُلِّ قَوْمٍ

هَادٍ، فَقَالَ: رَسُولُ اللَّهِ ﷺ الْمُنْذِرُ، وَعَلِيُّ الْهَادِي“ (حجة، ص: ۷۰)

ارشاد ہوتا ہے کہ قرآنِ عزیز نے جس منذر اور ہادی کا ذکر فرمایا ہے، اس میں منذر تو آنحضرت ﷺ ہیں اور حضرت علی ہادی ہیں۔ گویا آنحضرت ﷺ صرف منذر ہیں اور تمام اقوام کی ہدایت حضرت علی کے ذمے ہے۔

غور طلب مسئلہ یہ ہے کہ دونوں سے افضل کون ہے؟ پھر آیا سیاق و سباق اس تفسیر کا متحمل بھی

ہے؟ آیت کا مفہوم بلحاظ سیاق و سباق تو یہ معلوم ہوتا ہے کہ یہاں منذر اور ہادی دونوں آنحضرت ﷺ

کی صفات ہیں۔ ہمارے محترم بزرگ حضرت مولانا محمد ابراہیم صاحب غور فرمائیں، آیا قرآن کا مفاد یہی ہے جو (حسب روایت شیعہ) حضرت امام جعفر نے فرمایا؟ ابو عبد اللہ فرماتے ہیں:

”فِي قَوْلِ اللَّهِ عَزَّوَجَلَّ: ﴿وَاللَّهُ الْأَسْمَاءُ الْحُسْنَىٰ فَادْعُوهُ بِهَا﴾ قَالَ: نَحْنُ وَاللَّهُ الْأَسْمَاءُ الْحُسْنَىٰ الَّتِي لَا يَقْبَلُ اللَّهُ مِنَ الْعِبَادِ عَمَلًا إِلَّا بِمَعْرِفَتِنَا“

(کافی، توحید: ۲/۲۲۲)

ہم یعنی اہل بیت ہی اسمائے حسنیٰ ہیں۔ تمام مخلوق کے اعمال ہماری معرفت ہی قبول ہو سکتے ہیں۔ گویا خدا تعالیٰ کوئی عمل قبول ہی نہیں فرما سکتے۔

اگر یہ پابندی فی الواقع صحیح ہو تو پھر خدائی کہاں باقی رہی؟!

بارش اور پھلوں کا سبب:

ابو عبد اللہ فرماتے ہیں:

”إِنَّ اللَّهَ خَلَقَنَا فَأَحْسَنَ خَلْقَنَا، وَصَوَّرَنَا فَأَحْسَنَ صُورَنَا، وَجَعَلَنَا عَيْنَهُ فِي عِبَادِهِ وَلِسَانَهُ النَّاطِقَ فِي خَلْقِهِ وَيَدَهُ الْمَبْسُوطَةَ عَلَى عِبَادِهِ بِالرَّأْفَةِ وَالرَّحْمَةِ، وَوَجْهَهُ الَّذِي يُؤْتِي مِنْهُ، وَبَابَهُ الَّذِي يَدُلُّ عَلَيْهِ، وَخُزَّانَهُ فِي سَمَائِهِ وَأَرْضِهِ، بِنَا أَثْمَرَتِ الْأَشْجَارُ وَأَيَّنَعَتِ الثَّمَارُ، وَجَرَتِ الْأَنْهَارُ، بِنَا يَنْزِلُ غَيْثُ السَّمَاءِ وَيَنْبُتُ عَشِيبُ الْأَرْضِ، وَبِعِبَادَتِنَا عَبْدَ اللَّهِ، وَلَوْلَا نَحْنُ مَا عَبْدَ اللَّهُ“

(کافی، توحید: ۲/۲۲۳)

یعنی اہل بیت خدا کی آنکھ ہیں اور وہی اس کی زبان اور رحمت کا ہاتھ ہیں۔ وہی حضرات اس کا منہ ہیں اور دروازہ جہاں سے اس کی ملاقات ہو سکتی ہے۔ زمین اور آسمان میں وہی اس کے خزانچی ہیں، درختوں کے پھل، پھلوں کا پکنا اور دریاؤں کا چلنا، بارشوں کا برسنہ، گھاس کا اگنا ہماری وجہ سے ہے۔ اگر ہم نہ ہوتے تو خدا کی عبادت ہی نہ ہوتی۔

قرآن مجید میں بارش برسانا، درخت اُگانا، پھل پیدا کرنا، دریا چلانا، آسمان اور زمین کے تمام مغیبات کے خزانوں کا مالک اللہ تعالیٰ کو قرار دیا گیا ہے اور یہاں یہ سب چیزیں اہل بیت کے قبضہ و اقتدار میں ہیں، حتیٰ کہ خدا تعالیٰ کو ان کا ممنون ہونا چاہیے کہ اگر یہ بزرگ نہ ہوتے تو خدا کو کون پوچھتا اور خدائی کا کاروبار کیسے چلتا؟!

قرآن عزیز میں ارشاد ہے:

﴿وَلَيْنُ سَأَلْتَهُمْ مَّنْ خَلَقَ السَّمَوَاتِ وَالْأَرْضَ وَسَخَّرَ الشَّمْسَ وَالْقَمَرَ لِيَقُولَنَّ اللَّهُ ۖ فَإِنِّي يُؤْفَكُونَ ۖ﴾ ⁶¹ اللَّهُ يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ ۚ إِنَّ اللَّهَ بِكُلِّ شَيْءٍ عَلِيمٌ ۖ﴾ ⁶² وَلَيْنُ سَأَلْتَهُمْ مَّنْ نَّزَّلَ مِنَ السَّمَاءِ مَاءً فَأَحْيَا بِهِ الْأَرْضَ مِنْ بَعْدِ مَوْتِهَا لِيَقُولَنَّ اللَّهُ ۖ قُلِ الْحَمْدُ لِلَّهِ ۚ بَلْ أَكْثَرُهُمْ لَا يَعْقِلُونَ ﴿[العنكبوت: ٦١ تا ٦٣]

مشرکین عرب کا بھی اس بات پر اتفاق تھا کہ آسمان اور زمین کا مالک و خالق اللہ ہی ہے۔ سورج اور چاند کی تسخیر اسی کی قدرت کی کرشمہ سازی ہے۔ رزق کی تنگی اور پھیلاؤ بھی اسی کے علم کا نتیجہ ہے۔ آسمان سے پانی اتار کر اس نے زمین کو زندہ کیا۔ یہ کفار مکہ مانتے تھے، لیکن اکثر ان میں سے بے عقل ہیں۔ نیز فرمایا:

﴿وَنَزَّلْنَا مِنَ السَّمَاءِ مَاءً مُّبَارَكًا فَأَنْبَتْنَا بِهِ جَنَّاتٍ وَحَبَّ الْحَصِيدِ ۖ﴾ ⁹ وَالنَّخْلَ بَاسِقَاتٍ لَّهَا طَلْعٌ نَّضِيدٌ ۖ﴾ ¹⁰ رَزَقًا لِلْعِبَادِ ۖ وَأَحْيَيْنَا بِهِ بَلْدَةً مَّيْتًا ۚ كَذَلِكَ الْخُرُوجُ ﴿

[ق: ٩ تا ١١]

”ہم نے آسمان سے بابرکت پانی اتارا اور اس سے باغ کھیتیاں اور لمبی کھجوریں پیدا کیں، جن پر کھجوروں کی تہیں لگی ہوئی ہیں، زمین کی اسی زندگی سے آخرت کی زندگی پر بھی یقین ہو جانا چاہیے۔“

قرآن مجید ان تمام مظاہر قدرت کو خدا تعالیٰ کی طرف براہ راست منسوب فرماتا ہے اور اس معاملے میں نہ کسی امام کا واسطہ اور ذریعہ مذکور ہے نہ کسی عالم اور صوفی کا، حتیٰ کہ کسی پیغمبر کی مداخلت بھی اس میں گوارا نہیں فرمائی گئی۔ براہ راست اسی کی کرشمہ سازیاں ہیں، بلکہ وہاں تو یہاں تک ارشاد ہے کہ حضرات ائمہ عظام اور اولیائے کرام اور حضرات اہل بیت سے کوئی بھی ان چیزوں کی پیدائش کے وقت موجود نہ تھا:

﴿مَا أَشْهَدُهُمْ خَلْقَ السَّمَوَاتِ وَالْأَرْضِ وَلَا خَلْقَ أَنْفُسِهِمْ وَمَا كُنْتُ مُتَّخِذَ الْبُضِلِّينَ عَصَدًا﴾ [الكهف: ٥١]

ائمہ اہل بیت تو بہر حال آنحضرت ﷺ کے بعد پیدا ہوئے، ان کا زمانہ کافی بعد کا ہے۔ آسمان، زمین، بادل، درخت، پھل، عبادت الہی کی محفلیں ہزار ہا سال پہلے دنیا میں موجود تھیں۔ تعجب ہے کہ یہ تمام خزان خازن حضرات کے توسط کے بغیر ہی تقسیم ہوتے رہے۔ دنیا کی عبادتیں حضرات ائمہ کی بے خبری ہی میں آسمان پر جاتی رہیں۔ انبیاء، صلحاء اپنے اعمال کی جزا کے مستحق قرار پاتے رہے۔ اعمال انسان کرتا ہے، اس کی قبولیت، اس کے شرائط و کوائف سب اللہ تعالیٰ کو معلوم ہیں اور انبیاء کو معلوم ہے کہ ان کی شرائع میں کس عبادت کا کون سا مقام ہے، پھر اس رد و قبول میں اہل بیت اور ائمہ حضرات کو بے ضرورت مداخلت کی تکلیف دینا کچھ بھلا معلوم نہیں دیتا۔

قرآن کا طالب علم ان شیعہ نصوص اور قرآن کی نصوص سن لینے کے بعد حیرت زدہ ہو جاتا ہے۔ انسانی فہم تو اس نتیجے پر پہنچتا ہے کہ یہ سارا لٹریچر مشکوک ہے اور مشتبہ۔ توحید کا مضمون پورے قرآن میں پھیلا ہوا ہے اور وہ اس میں کسی لچک اور نرمی کی اجازت نہیں دیتا۔

﴿فَإِنْ آمَنُوا بِبِشْرٍ مَّا آمَنْتُمْ بِهِ فَقَدْ اهْتَدَوْا ۖ وَإِنْ تَوَلَّوْا فَإِنَّمَا هُمْ فِي شِقَاقٍ﴾

[البقرة: ۱۳۷]

ہدایت کی ایک ہی صورت ہے کہ وہ تمہاری طرح ایمان لائیں۔

﴿قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي﴾ [يوسف: ۱۰۸]

”یہ میری ہی راہ ہے، جس کی طرف میں پوری بصیرت کے ساتھ دعوت دے رہا ہوں۔“

نور کیا ہے؟

آیت سورہ توبہ کی تفسیر میں فرماتے ہیں:

”النُّورُ: فَاطِمَةُ، مِصْبَاحُ: الْحَسَنُ، الزُّجَاجَةُ: الْحُسَيْنُ، شَجَرَةٌ مُبَارَكَةٌ:

إِبْرَاهِيمُ، نُورٌ عَلَىٰ نُورٍ: إِمَامٌ بَعْدَ إِمَامٍ“

کہیں نور سے مراد حضرت علی ہیں۔ کہیں تمام ائمہ کو نور کا مصداق بتایا گیا ہے۔ کہیں ہر

امام وقت کو نور فرمایا گیا ہے۔ حضرت علی کی ولایت کو بھی نور سے تعبیر فرمایا ہے، امارت کو بھی نور کا

عنوان دیا گیا ہے۔

آ نحضرت ﷺ اور علی رضی اللہ عنہ:

”عَنْ أَبِي عَبْدِ اللَّهِ قَالَ: مَا جَاءَ بِهِ عَلِيٌّ عَلَيْهِ السَّلَامُ أَخَذَ بِهِ، وَمَا نَهَى مِنْهُ أَنْتَهَى عَنْهُ، جَرَى لَهُ مِنَ الْفَضْلِ مِثْلُ مَا جَرَى لِمُحَمَّدٍ ﷺ الْفَضْلُ عَلَى جَمِيعِ مَنْ خَلَقَ اللَّهُ عَزَّ وَجَلَّ، أَلْتَمَعْتُ عَلَيْهِ فِي شَيْءٍ مِنْ أَحْكَامِهِ كَأَلْتَمَعْتُ عَلَى اللَّهِ وَرَسُولِهِ، وَالرَّادُّ عَلَيْهِ فِي صَغِيرَةٍ أَوْ كَبِيرَةٍ عَلَى حَدِّ الشَّرْكِ بِاللَّهِ، كَانَ أَمِيرُ الْمُؤْمِنِينَ أَبَا لِلَّهِ الَّذِي لَا يُؤْتَى إِلَّا مِنْهُ، وَسَبِيلُهُ الَّذِي مَنْ سَلَكَ بِغَيْرِهِ هَلَكَ“ (۸۴/۳)

”حضرت علی جو فرمائیں، اس کی اطاعت کی جائے۔ جن چیز سے روکیں، اس سے رکنا ضروری ہے۔ حضرت علی کو ساری مخلوق پر اس قدر فضیلت ہے جس قدر آ نحضرت ﷺ کو حاصل ہے۔ آپ کے احکام کا تعاقب اللہ اور آ نحضرت ﷺ پر تعاقب کے برابر ہے اور آپ کی چھوٹی یا بڑی بات کو رد کرنا شرک ہے۔ امیر المومنین کے سوا جو راہ ہے اس میں تباہی کے سوا کچھ نہیں۔“

قرآن عزیز نے آ نحضرت ﷺ کے متعلق فرمایا تھا:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷]

لیکن یہاں یہ حکم حضرت علی کے متعلق دیا گیا ہے!!

① حضرت علی پر تعاقب درست نہیں ہے۔

② حضرت علی جو بھی فرمائیں، اس کے خلاف کہنا شرک ہے۔ (یہاں شرک کا استعمال عجیب ہے)

③ حضرت علی کی راہ کے سوا سب گمراہی کی راہیں ہیں۔ (گویا آ نحضرت ﷺ بھی!)

سوچنا یہ ہے کہ اس کے بعد نبوت کی ضرورت ہے؟ اور اس کے بعد نبوت کی حیثیت کیا ہے؟

اگر حضرت علی کا کوئی قول آ نحضرت ﷺ کے ارشاد سے متصادم ہو تو ترک کس کو کیا جائے؟ اگر

آ نحضرت ﷺ کے ارشاد کو ترجیح دی جائے تو ”سَبِيلُهُ الَّذِي مَنْ سَلَكَ بِغَيْرِهِ هَلَكَ“ کا مصداق تو

نہ ہوگا؟ اس نص کی موجودگی میں نبوت اور امامت میں محض لفظی فرق ہی باقی رہے گا، حقیقت میں

دونوں برابر ہوں گی، بلکہ امامت کا مقام الوہیت پر بھی جزوی سا قبضہ ہوگا۔

ارکان الارض:

”الْأَئِمَّةُ جَعَلَهُمُ اللَّهُ أَرْكَانَ الْأَرْضِ أَنْ تَمِيدَ بِأَهْلِهَا، وَحُجَّةُ اللَّهِ عَلَى مَنْ فَوْقَ الْأَرْضِ وَمَنْ تَحْتَ الثَّرَى“ (أصول کافی، ص: ۸۵)

”ائمہ زمین میں ارکان (پہاڑ) کی طرح ہیں، تاکہ وہ ہل نہ سکے اور ائمہ زمین کے اوپر آباد ہونے والی مخلوق کے لیے بھی حجت ہیں اور تحت الثریٰ کے لیے بھی۔“

تحت الثریٰ کے لیے حجت خوب رہی، آیا وہاں آبادی ممکن ہے اور پھر وہ خطاب شرعی کی اہلیت بھی رکھتے ہیں؟ آنحضرت ﷺ کی نبوت تو آسمان و زمین تک ہی محدود تھی، ائمہ کا مقام اس لحاظ سے آنحضرت ﷺ سے بھی سوا ٹھہرا۔

حضرت علی فرماتے ہیں:

”أَنَا قَسِيمُ الْجَنَّةِ وَالنَّارِ، وَأَنَا الْفَارُوقُ الْأَكْبَرُ، أَنَا صَاحِبُ الْعَصَا وَالْمِيسَمِ“ الخ (حجة: ۳/۴۵)

”میں جنت اور دوزخ کو تقسیم کروں گا۔ میں فاروقِ اکبر ہوں۔ میرے پاس حضرت موسیٰ کا عصا ہے اور حضرت سلیمان کی مہر۔“

کس قدر جامعیت ہے اور کس قدر وسیع اختیارات ہیں!!

اسی روایت کے بعض الفاظ میں فرمایا:

”مَا يَعْزُبُ عَنِّي مَا غَابَ“ ”کوئی غیب مجھ سے پوشیدہ نہیں ہے۔“

گویا حضراتِ ائمہ علم غیب سے بھی پوری طرح واقف ہیں۔ قرآن مجید میں ارشاد ہے:

﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ﴾ [الأنعام: ۵۹]

”اللہ کے سوا غیب کوئی نہیں جانتا۔“

لیکن ان نصوص کی موجودگی میں ایمان کا خدا حافظ! پھر اسی روایت میں آیا ہے:

”إِنِّي لَصَاحِبُ الْعَصَا وَالْمِيسَمِ، وَالِدَابَّةُ الَّتِي تُكَلِّمُ النَّاسَ“ (حجة: ۳/۹۰)

”میں ہی دابۃ الارض ہوں۔“ سبحان اللہ! ائمہ شیعہ کیا کچھ ہیں؟!

یہ بھی ارشاد ہوتا ہے کہ امامت کا شرف، شرفِ نبوت کے برابر ہے۔ یہ خدا اور رسول کی

خلافت ہے اور حسن اور حسین کی میراث، پھر ارشاد فرماتے ہیں:

”الْإِمَامُ يُحِلُّ حَلَالَ اللَّهِ وَيُحَرِّمُ حَرَامَ اللَّهِ“ ”امام کو حلال و حرام کا اختیار ہے۔“

امامت کے ان اوصاف پر مزید غور فرمائیے:

”الْإِمَامَةُ إِذَا شَاءُوا أَوْ يَعْلَمُوا شَيْئًا أَعْلَمَهُمُ اللَّهُ إِيَّاهُ، وَهُمْ يَعْلَمُونَ مَتَى يَمُوتُونَ، وَلَا يَمُوتُونَ إِلَّا بِاخْتِيَارِهِمْ، وَهُمْ يَعْلَمُونَ عِلْمَ مَا كَانَ وَمَا يَكُونُ، وَلَا يَخْفَى عَلَيْهِمْ شَيْءٌ“ (ص: ۱۲۵-۱۲۶)

”امام جب کوئی چیز جاننا چاہیں، خدا انھیں بتا دیتا ہے، انھیں موت کا وقت معلوم ہوتا ہے اور وہ اپنی مرضی سے مرتے ہیں۔ وہ لوگوں کی طرح موت پر مجبور نہیں ہیں اور ما کان وما یكون سے پوری طرح واقف ہیں۔“

ان تعلیمات پر اہل سنت کو سوچنا چاہیے کہ کہاں تک وہ ان سے مطمئن ہو سکتے ہیں اور ائمہ سنت کے مسلک میں ان کے لیے کہاں تک گنجائش ہے؟ اسلامی تعلیمات کی تطبیق ان تعلیمات سے کہاں تک ممکن ہے؟

ائمہ پر اعمال کا عرض:

”إِنَّ أَعْمَالَكُمْ تُعْرَضُ عَلَيَّ فِي كُلِّ يَوْمٍ وَلَيْلَةٍ، فَاسْتَعْظُمْتُ ذَلِكَ فَقَالَ: أَمَا تَقْرَأُ كِتَابَ اللَّهِ عَزَّ وَجَلَّ: وَقُلْ اْعْمَلُوا فَسَيَرَى اللَّهُ عَمَلَكُمْ وَرَسُولُهُ وَالْمُؤْمِنُونَ؟ قَالَ: هُوَ وَاللَّهِ عَلَيَّ بُنُ أَبِي طَالِبٍ“ (حجة: ۳/ ۱۴۰)

”امام رضا فرماتے ہیں کہ تمہارے اعمال مجھ پر صبح و شام پیش کیے جاتے ہیں۔ مجھے یہ مستبعد معلوم ہوا تو فرمایا: تم نے قرآن نہیں پڑھا کہ اللہ اور رسول اور مومن تمہارے اعمال دیکھیں گے۔ خدا کی قسم! اس سے حضرت علی مراد ہیں۔“

یہ محکمہ معلوم نہیں کب سے حضراتِ ائمہ کے سپرد فرمایا گیا ہے؟ یہ اعمال صرف شیعہ حضرات کے ہیں یا ساری دنیا کے؟ اس کے لیے معلوم نہیں کتنا سٹاف رکھا گیا ہے؟ ہم تو ہفتے کے بعد عرضِ اعمال کی روایات کو بھی قابلِ اعتماد نہیں سمجھتے تھے، یہاں روزمرہ کا مسئلہ ہے اور وہ بھی ایک ہی آدمی سے متعلق؟!

جعفر الجامعہ اور مصحفِ فاطمہ:

جعفر الجامعہ اور مصحفِ فاطمہ کے متعلق عجیب ارشاد ہے۔ جعفر تو ایک گائے کا چمڑا ہے، جس میں علم بھرا گیا ہے اور الجامعہ اونٹ کی ٹانگ کی طرح ستر ہاتھ لمبی کتاب ہے، اس میں دنیا کے تمام معاملات مرقوم ہیں۔ اور مصحفِ فاطمہ دراصل عزا کے کلمات تھے جو جبریل آنحضرت ﷺ کے انتقال کے بعد حضرت فاطمہ کو بتاتے رہے، ان میں ان کی اولاد کے متعلق ہونے والے واقعات کا بھی تذکرہ تھا۔ حضرت علی انھیں چپکے سے لکھتے رہے۔ یہ مصحف تمھارے قرآن سے تین گنا بڑا ہے، اس میں اس قرآن کا ایک حرف بھی نہیں۔ (حجۃ: ۳/۱۸۰ تا ۱۸۴)

اہل بیت کے پاس تمام انبیاء کے معجزات تھے۔ عصائے موسیٰ اور وہ اسی طرح سبز ہے جس طرح وہ اس وقت سبز تھا جب اسے موسیٰ علیہ السلام نے درخت سے کاٹا تھا۔ اسے اگر بلایا جائے تو بولتا ہے اور وہ ہر چیز کو کھا جائے گا، اس کا منہ چالیس ہاتھ کھلا ہوگا۔ (حجۃ: ۳/۱۶۳)

یہ شیعہ حضرات کے نزدیک اصول و عقیدے کی چیزیں ہیں اور اہل سنت شاید اسے سن کر ہنس دیں۔ فرمائیے! اتحاد و اتفاق کی صورت کیا ہو؟

اسمِ اعظم کا علم:

اسمِ اعظم کے کل ۷۳ حرف ہیں۔ ۷۲ اہل بیت کو معلوم ہیں اور خدا تعالیٰ کو پورے ۷۳ حروف معلوم ہیں۔ آنحضرت کو بھی ۷۳ ہی معلوم ہیں۔ (حجۃ: ۳/۱۶۱)

پھر ارشاد ہوتا ہے:

”مَنْ قَالَ إِنَّهُ جَمَعَ الْقُرْآنَ كُلَّهُ سِوَى عَلِيٍّ بْنِ أَبِي طَالِبٍ فَقَدْ كَذَبَ“

(حجۃ: ۲/۱۸۵)

”جس نے کہا کہ حضرت علی کے سوا کسی نے سارا قرآن جمع کیا ہے، وہ جھوٹا ہے۔“

اب اہل سنت سوچ لیں کہ وہ ان اصولوں پر کہاں تک متفق ہو سکتے ہیں اور حضراتِ شیعہ بھی سوچ لیں کہ وہ کہاں تک مراعات دے سکتے ہیں؟ اس کے بعد فریقین کے مفکر فیصلہ فرما سکیں گے کہ کیا یہ دونوں جماعتیں مل سکتی ہیں؟!

بعض شیعہ جرائد تعزیے کے تماشے میں عوام کی شرکت سے یہ سمجھ رہے ہیں کہ شیعہ سنی اتحاد ہو گیا

اور دنیا روشن خیال ہوگئی۔ یہ بچوں کی سی بات ہے۔ جب تک حقائق کو سمجھ کر ایک جماعت دوسری کے قریب نہ ہو، مصالحت کبھی پائیدار نہیں ہوتی۔ آج سے چند سال پہلے ہندو مسلم اتحاد اسی انداز سے ہوا۔ فریقین نے ایک دوسرے کو جذبات میں آ کر سمجھنے کی کوشش نہ کی، اس کے نتائج کس قدر تلخ ہوئے؟ سن ۴۷ء کا انقلاب اس کا گواہ ہے۔ لاکھوں جانیں ضائع ہوئیں اور ہزاروں عصمتیں برباد ہوئیں، اس لیے اس تماشائے اتحاد پر خوش ہونا عقلمندی نہیں۔ ہم اس موضوع پر لکھتے رہیں گے، تاکہ فریقین کے لیڈر جذبات سے بالا رہ کر حقائق پر سمجھنے کی کوشش کریں۔

شعائرِ الہیہ کی توہین:

تعزیے کی موجودہ صورت نہ اہل سنت کے نزدیک درست ہے نہ حضراتِ شیعہ کی مستندات اس کھیل کی تائید کرتی ہیں۔ یہ ایک بزنس ہے جسے بزنس ہی کے نقطہ نظر سے کیا جا رہا ہے۔ اس میں مصارف سے خاصی زیادہ آمدن ہو جاتی ہے۔ معقول اور سنجیدہ آدمی آرام سے چلتے ہیں، عوام اور مزدور بے چارے پیٹ پیٹ کر بے حال ہو جاتے ہیں۔ اژدہام کی حیثیت تماشائیوں کی ہوتی ہے۔ عورتوں کی شرکت اور اس کے نتائج سے ایک شریف آدمی کی گردن شرم سے جھک جاتی ہے۔ یہ رسمی عزا پوری قوم کے اخلاق کے لیے موت کا پیغام ہے اور مدامت اور دیوثی کا اس سے کامل مرقع ملنا مشکل ہوگا۔

حضرت امام حسین کی شہادت ایک مقدس اور درد انگیز سانحہ ہے، لیکن اس کے ساتھ یہ نقالی اور بازاری تماشادترین توہین ہے۔ عبادت اور شہادت کی نقالی، ممکن ہے شیعہ اسے جائز سمجھیں۔ اہل سنت تو اسے کسی طرح بھی جائز نہیں سمجھتے۔ یہ معصیت ہے اور کبیرہ گناہ اور شعائرِ اللہ کی بدترین توہین۔ حضرت امام حسین رضی اللہ عنہ کے ساتھ اس سے بڑا ظلم نہیں ہو سکتا کہ جو قربانی ظلم کے مقابلے میں کامل ایثار اور خلوص سے دی گئی تھی، آج اسے ذاتی منفعت کے لیے ایک بزنس اور تماشے کی صورت دے دی گئی ہے!!

اہل سنت کو حضراتِ اہل بیت سے سچی محبت ہے۔ وہ کبھی گوارا نہیں کریں گے کہ ایک مقدس امام کی مقدس قربانی کے ساتھ یہ بد مذاقی کی جائے۔

مہاجرین کی آمد اور حکومت کی مشکلات کے سبب دو تین سال اس بیہودگی کے خلاف آواز نہیں اٹھائی گئی۔ ہمارے محترم معاصر ”دعوت“ نے اس پر بڑی سنجیدگی سے لکھا ہے۔ حکومت، شیعہ لیڈر اور اہل سنت کے اصحاب اثر اس چیز پر سوچ لیں کہ ہم تعزیے کی عرفی صورت کو حضرت حسین اور

اہل بیت کی توہین سمجھتے ہیں، سر بازار اس اخلاقی انارکی کی اجازت نہیں دی جاسکتی۔ حکومت کو بھی لائسنس دیتے وقت غور کر لینا چاہیے۔

یہ عجیب صلح ہے کہ شیعہ حضرات تو اپنی غلط نوازیوں سے ایک انچ سرکنے کے لیے تیار نہیں ہیں، اہل سنت کی مساجد کے سامنے اس طرح حضرت حسین کی توہین کی جاتی ہے اور اہل سنت سے وسعتِ ظرف کی اپیل بھی کی جاتی ہے۔

کیا ساری روشن خیالی اہل سنت ہی کے لیے الاٹ کر دی گئی ہے؟ شیعہ حضرات بھی تو کچھ روشن خیالی اور وسعتِ ظرف کا ثبوت دیں۔ وہ تعزیر ایسے محلوں اور گھروں سے لے جائیں جہاں شیعہ حضرات کی کثرت ہے۔ ہم جب عزا کی اس صورت کو کبیرہ گناہ سمجھتے ہیں تو ہمیں اس کی نمائش پر کیوں مجبور کیا جاتا ہے؟!

بچارے ذوالجناح کی جس طرح مٹی پلید کی جا رہی ہے، یہ ہمارے اور شیعہ حضرات کے لیے شرمناک ہے۔ ٹانگے کا گھوڑا کرائے پر لے کر وقت نکال لیا جاتا ہے۔ کیا حضرت حسین جنگ میں کرائے کا گھوڑا لے کر شریک ہوئے تھے؟ ہم سب کو ان خرافات پر شرم آنی چاہیے۔ شہادت ایسی مقدس عبادت کو فجار و فساق کے ہاتھوں تماشا بنا دینا شہادت ایسے شعائر کی توہین ہے، جسے گوارا نہیں کیا جائے گا۔^①

شیعہ تعلیمات میں اخلاقی کمزوریاں

شیعی لٹریچر پاکستان میں بہت کم دستیاب ہوتا ہے اور جو ملتا ہے وہ اتنا گراں ہے کہ ایک متوسط الحال آدمی کے لیے اس کا خریدنا کافی مشکل ہے۔ میرے پاس بھی ”کافی“ اور ایک آدھ کتاب کے سوائے کوئی کتاب نہیں۔ اس لٹریچر کے مطالعہ میں میری حیثیت ایک طالب علم کی ہے۔ اگر شیعہ اہل علم ان گزارشات پر غور فرما کر سنجیدگی سے جواب دیں تو ممکن ہے مجھے اس سے کچھ فائدہ ہو سکے۔

شیعی جرائد جن ہاتھوں میں ہیں، یہ تبلیغی لحاظ سے قطعی غیر موزوں ہیں۔ یہ بیچارے نہ اپنا مسلک سمجھتے ہیں، نہ دوسرے کا مطلب سمجھنے کی کوشش فرماتے ہیں۔ گالیاں دے کر حق طلب آدمی کا منہ بند کرنا چاہتے ہیں۔ اس لیے ان حضرات سے کسی علمی مشکل کے حل کی امید رکھنا بے سود ہے۔ گالیاں تو کسی مسئلے کا حل نہیں۔ جن لوگوں کا مبلغ علم یہ ہو کہ متعۃ النکاح کے جواز میں متعۃ الحج کی روایات پیش فرمانا شروع کر دیں، ایسے متنازع فیہ مسائل کے حل کی کیا امید رکھی جائے جس میں دو طرفہ بصیرت کی ضرورت ہو؟ اسی امید پر کہ شاید کوئی نیک دل اور عقلمند شیعہ ان مخلصانہ گزارشات پر غور کرے، بحوالہ ”الاعتصام“ پیش کی جا رہی ہیں۔

مذہب میں اخلاق کو بہت زیادہ اہمیت حاصل ہے۔ جس طرح اسلام کو اخلاقی تعلیمات کی وجہ سے باقی مذاہب پر فوقیت اور برتری حاصل ہے، اسی طرح اسلامی فرقوں میں حق و باطل کے امتیاز میں اخلاق کا معیار کافی اہمیت رکھتا ہے۔ فقہی جزئیات میں ہر فرقے کے فقہاء نے بعض اوقات اس معیار کو نظر انداز فرمایا ہے۔ ان کی لغوی توجیہات اور منطقی دلائل کو علمی طور پر کتنی اہمیت دی جائے، اخلاقی طور پر اس میں تساہل یقیناً نا مناسب ہے۔ فقہ الحدیث کے موضوع پر لکھنے والے اہل علم نے بھی بعض جگہ لغزش کھائی ہے۔

فقہائے حنفیہ:

ہدایہ اور فقہ حنفیہ کے دوسرے متون اور شروح میں کتاب الحدود پڑھتے وقت ”مَنْ أَتَى“

بِهَيْمَةً فَلَا حَدَّ عَلَيْهِ^① اور ”مَنْ عَمِلَ عَمَلٍ لُّوْطٍ فَلَا حَدَّ عَلَيْهِ“^② ازیں قسم کے مسائل کا ذکر آتا تو حضرات اساتذہ اور شراح کے بیانات میں فقہ اور ادب کے بہت سے مفید معلومات حاصل ہوتے۔ ”إِدْرَؤُا الْحُدُودَ بِالشُّبُهَاتِ“ اور اقسامِ شبہات سے بہت سی مشکلات حل ہوتی ہیں، لیکن اس نقطہ نوازی سے جو اخلاقی اثرات پیدا ہوئے، طلبہ ان مباحث سے جس طرح متاثر ہوئے، اس سے اخلاقی انحطاط کی بہت سی راہیں پیدا ہوئیں۔ حیلے تراشے جاتے، اس کا اثر طلبہ کی اخلاقی حالت پر بھی پڑتا۔ جن میں قرآنِ عزیز اور سنت کی تعلیمات کا اثر غالب ہوتا، وہ اس اخلاقی تشنگی کو بری طرح محسوس کرتے اور منطقی اور لغوی مباحث مزید تشنگی کا موجب ہوتے۔ جدید تصنیفات میں بعض کتابیں فقہ الحدیث کے موضوع پر لکھی گئی ہیں، ان میں کسی فقہی مسلک کو تقلیداً گو اختیار نہیں کیا گیا، لیکن یہ کمی ان میں پھر بھی نمایاں ہے کہ فقہی اور لغوی موشگافیوں میں اخلاقی مقادیر کا پورا لحاظ نہیں رکھا گیا۔

شیعہ تعلیمات کی بعض خوبیاں:

میں نے چند دنوں سے شیعہ لٹریچر کو اسی اخلاقی نقطہ نظر سے دیکھنا شروع کیا تو جہاں متعہ ایسے غیر اخلاقی مسائل دیکھنے میں آئے، وہاں بعض خوبیاں بھی معلوم ہوئیں۔ گو میں مسلکِ شیعہ سے بہت دور ہوں، مگر تنقید میں خوبی کا اقرار نہ کرنا علمی دیانت کے خلاف ہے۔ فقہ حنفیہ اور فقہ الحدیث دونوں میں بعض جگہ یہ کمی ہے۔ غیر فطری سلوک سے جس قدر نفرت ایک ذہن میں ہونا چاہیے، وہ ہماری فقہی نصوص سے پیدا نہیں ہوتی۔ قرآن اور سنت میں یہ پہلو بہت واضح ہے:

﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ﴾^③ فَمِنْ ابْتِغَىٰ

وَرَاءَ ذٰلِكَ فَأُولٰٓئِكَ هُمُ الْعَادُونَ ﴿[المؤمنون: ۶-۷]

”اپنی بیویوں، مملوکہ عورتوں کے سوا جو شخص کوئی دوسری راہ اختیار کرے، ایسے لوگوں کا

شمار حدودِ اللہ کے توڑنے والوں میں ہوگا۔“

حدیث شریف میں لوطی کے قتل کا فتویٰ دیا گیا ہے۔^③ جانوروں سے جو شخص بد فعلی کرے،

① الهدایة (ص: ۳۴۴) فتح القدیر (۵/ ۲۶۵)

② الهدایة (۲/ ۱۱۲)

③ سنن أبي داود، رقم الحديث (۴۴۶۲) سنن الترمذی، رقم الحديث (۱۴۵۶)

حدیث میں فاعل اور مفعول دونوں کو قتل کا حکم دیا گیا ہے،^① مگر ہماری فقہی روایات اسی لحاظ سے تشنہ ہیں۔ شیعہ روایات میں یہ نقص کم نہیں ہے، چنانچہ امام جعفر صادق سے مروی ہے:

”حُرْمَةُ الدُّبْرِ أَكْثَرُ مِنْ حُرْمَةِ الْفَرْجِ، إِنَّ اللَّهَ أَهْلَكَ أُمَّةً بِحُرْمَةِ الدُّبْرِ، وَلَمْ يَهْلِكِ اللَّهُ بِحُرْمَةِ الْفَرْجِ“ (کافی: ۲/۲۲۶)

امام جعفر فرماتے ہیں:

”قَالَ: قَالَ رَسُولُ اللَّهِ ﷺ: مَنْ جَامَعَ غُلَامًا جَاءَ جُنْبًا يَوْمَ الْقِيَامَةِ لَا يُنْقِيهِ مَاءُ الدُّنْيَا“ الخ (حوالہ مذکورہ)

”لو طی قیامت کے دن جنبی ہوگا اور ساری دنیا کا پانی بھی اسے پاک نہیں کر سکے گا، اس پر اللہ کے فرشتے لعنت کرتے ہیں۔ اس فعل سے عرش پر لرزہ طاری ہو جاتا ہے۔ لو طی کو جہنم کے ہر درجے میں رکھا جائے گا، یہاں تک کہ اسفل السافلین میں گرایا جائے گا۔“

اس حدیث کے بیان سے نبوت کا نور تو معلوم نہیں ہوتا، لیکن لواطت سے نفرت کے لیے اچھا طریق بیان اختیار فرمایا گیا ہے۔

حضرت علی رضی اللہ عنہ سے مروی ہے:

”الْلَّوَاطُ مَا دُونَ الدُّبْرِ هُوَ الْكُفْرُ“ (حوالہ مذکور) ”لواطت قطعاً کفر ہے۔“

کتنا سنگین فتویٰ ہے؟ کفر کا مفہوم ان افعال پر کہاں تک صادق آتا ہے؟ یہ دوسری بحث ہے، مگر اخلاقی اثر کا انکار نہیں کیا جاسکتا، اس کے بعد کافی میں ابوبصیر سے ایک مبسوط روایت نقل کی ہے جس میں لواطت کے شیوع کی کیفیت مذکور ہے۔ حدیث کے الفاظ اور طریق بیان سے تو گپ سی معلوم ہوتی ہے، تاہم لواطت کی شاعت اس سے ظاہر ہے۔ اس کے علاوہ بھی شیعہ احادیث میں اس فعل کی برائی بڑی صراحت سے مرقوم ہے۔ اسی طرح استمنا بالید اور جانوروں سے بدکاری کو بھی زنا سمجھا گیا ہے۔ (کافی: ۲/۲۳۴)

اسی طرح زنا کی مذمت میں اخلاق کی بہترین تعلیم دی گئی ہے۔ زنا کو فقر، چہرے کی بے رونقی، اللہ کی ناراضگی اور خلود فی النار کا موجب فرمایا گیا ہے۔ یہ تعلیمات قابل تعریف ہیں۔

② سنن أبي داود، رقم الحديث (۴۴۶۴) سنن الترمذی، رقم الحديث (۱۴۵۵)

دوسرا رخ:

لیکن ایک دوسرے لحاظ سے شیعہ کی تعلیمات اخلاقی پستی کا موجب ہیں اور تعجب ہوتا ہے کہ اسلام کے ساتھ تعلق کے بعد یہ تعلیمات کیوں کر دی جاسکتی ہیں؟! علی بن سوید فرماتے ہیں، میں نے حضرت علی سے عرض کیا:

”إِنِّي مُبْتَلًى بِالنَّظَرِ إِلَى الْوُجُوهِ الْجَمِيلَةِ فَيُعْجِبُنِي النَّظَرُ إِلَيْهَا فَقَالَ: يَا عَلِيُّ! لَا بَأْسَ إِذَا عَرَفَ اللَّهُ مِنْ نِيَّتِكَ الصَّدَقَ، وَإِيَّاكَ وَالزَّنا، فَإِنَّهُ يَمَحَقُ الْبَرَكَهَ، وَيُهْلِكُ الدِّينَ“ (فروع کافی: ۲/ ۲۳۵)

”مجھے خوبصورت عورتیں دیکھنے کا مرض ہے۔ فرمایا: کچھ حرج نہیں، خدا تعالیٰ تمہاری نیت کو جانتا ہے، لیکن زنا سے بچنا، اس سے دین اور برکت دونوں ضائع ہو جاتے ہیں۔“

نظر بازی زنا کا پیش خیمہ ہے، اس اجازت کے بعد زنا سے بچنا مشکل ہے۔ اسلام نے اسی لیے پردے کو ضروری قرار دیا ہے۔ عورتوں کو حکم دیا کہ وہ اپنے گھروں میں ٹھہرنے کی کوشش کریں۔ [سورۃ الأحزاب: ۳۳]

پردے کے بعد عورتوں کو دیکھنے کا سوال کیوں کر پیدا ہوتا ہے؟ پھر ایسی غلط عادت کی حوصلہ افزائی حضرت علی کے لیے کہاں تک مناسب ہے؟ مجھے اس حدیث کی سند کا تو علم نہیں، مگر ایسا معلوم ہوتا ہے کہ اس کی نسبت حضرت علی کی طرف درست نہیں۔ اسی عادت کا اثر ہے کہ تعزیے کے جلوس اور سینہ کو بی کے ساتھ مسلسل نظر بازی ہوتی رہتی ہے اور ان مجالس کی رونق کا سبب ہی اخلاقی خرابی ہے۔ مسئلہ عزا کے متعلق ہماری رائے ڈھکی چھپی نہیں، لیکن جو لوگ ان مجالس کو جائز سمجھتے ہیں ہماری ان سے گزارش ہے کہ اخلاق پر اتنا رحم تو فرمائیں کہ مجالس عزا میں عورتوں کا آنا قطعی بند کر دیں۔ اگر ان کی حاضری ضروری ہو تو ان کی مجالس مردوں سے بالکل جدا ہوں۔ یہ مشترک رونا ترک کر دیا جائے اور اجتماعی محفلیں بند ہو جانی چاہئیں۔

غیر فطری سلوک:

عموماً سنتے تھے کہ شیعہ حضرات بیوی سے غیر فطری سلوک کو جائز سمجھتے ہیں، لیکن دل قبول نہیں کرتا تھا۔ خیال تھا کہ غصبت سے لوگ شیعہ کو بدنام کرتے ہیں، جیسا کہ بعض شیعہ جرائد اہل سنت اور

اہل حدیث کے متعلق جھوٹی تہمتیں شائع کرتے رہتے ہیں جن کا ہمارے ہاں نام و نشان بھی نہیں۔ فرقہ وارانہ عصبیت میں ایسی چیزیں مشہور ہو جاتی ہیں، لیکن مجھے تعجب ہوا کہ شیعہ لٹریچر میں اس کا جواز موجود ہے۔ کافی ”باب محاش النساء“ میں یہ دواثر مرقوم ہیں:

”عَنْ أَبِي عَبْدِ اللَّهِ عَلَيْهِ السَّلَامُ قَالَ: سُئِلْتُ عَنْ إِتْيَانِ النِّسَاءِ فِي أَعْجَازِهِنَّ فَقَالَ: هِيَ لِعُبَّتِكَ فَلَا تُؤْذِيهَا“ اھ (۲/۲۳۴)

”میں نے پوچھا کہ آیا جنسی خواہش کو غیر فطری سلوک سے پورا کر لیا جائے؟ فرمایا: یہ تیرا کھلونا ہے، اسے ایذا نہ دو۔“

اس کا مطلب یہ ہے کہ اگر عورت اس سے اذیت محسوس نہ کرے تو کچھ حرج نہیں۔ جب مذہباً اجازت ہو تو اس بیچاری کے لیے چارہ ہی کیا ہے؟ ایذا کا سوال ہی پیدا نہیں ہوتا۔

② دوسرا اثر حضرت رضا سے منقول ہے:

”إِنَّ رَجُلًا مِنْ مَوَالِيكَ أَمَرَنِي أَنْ أَسْأَلَكَ عَمَّا هَابَكَ، وَاسْتَحْيَا مِنْكَ أَنْ يَسْأَلَكَ. قَالَ: وَمَا هِيَ؟ قُلْتُ: الرَّجُلُ يَأْتِي امْرَأَتَهُ فِي دُبْرِهَا؟ قَالَ: ذَلِكَ لَهُ، قُلْتُ لَهُ: فَأَنْتَ تَفْعَلُ؟ قَالَ: إِنَّا لَا نَفْعَلُ ذَلِكَ“.

”آپ کا ایک غلام پوچھتا ہے کہ وہ اپنی عورت کی دُبر سے خواہش کی تکمیل کر سکتا ہے؟ فرمایا: درست ہے۔ کہا: آپ بھی ایسا کرتے ہیں؟ کہا: ہم ایسا نہیں کیا کرتے۔“^①

کیا غیر اللہ کے نام کی نذر مانا ہوا جانور شرعی طریق پر ذبح کرنے سے حلال ہو جاتا ہے؟

ایک فتویٰ متعلقہ ”نذر لغير الله“، ”توحید“ (۱۵/شوال ۱۴۳۷ھ) کی اشاعت میں شائع ہوا ہے، جس کا ما حاصل یہ تھا کہ اگر نذر لغير الله اسلامی قبضے میں آ کر تعظیماً لوجه الله ذبح کی جائے تو حلال ہے۔ فتویٰ بہت مختصر اور مجمل ہے، جس سے عوام میں غلط فہمی کا اندیشہ اور خطرہ ہے، بلکہ بعض لوگوں نے جلسہ منٹگمری پر ذکر کیا کہ کیا مولوی صاحب موصوف نذر لغير الله کو حلال سمجھتے ہیں؟ یہی خیال اس تحریر کا محرک ہوا، ورنہ حضرت الشیخ کے مضمون پر کوئی تنقید مقصود نہیں۔ مقصود صرف اسی مفہوم کا اظہار ہے جو حضرت مفتی صاحب مذکور کے الفاظ میں مستور ہے اور ان کے دلائل اقتضاء اس پر دلالت کرتے ہیں، لیکن عوام اس کے فہم سے قاصر ہیں۔ فتویٰ مذکور میں کہا گیا ہے:

”اگر وہ زندہ مسلمان کے قبضہ اور ملک میں آ کر بہ نیت تعظیم رب العالمین عزوجل اور بہ نیت توحید رب العالمین سبحانہ و تعالیٰ اس کو ذبح کرے ”بِسْمِ اللّٰهِ اَللّٰهُ اَكْبَرُ“ کے ساتھ تو اب وہ حلال ہوگا۔“

قبضے کی چار صورتیں:

عبارت مسطور میں طریق قبضہ کی وضاحت از حد ضروری ہے کہ وہ چیز جو مسلمان کے قبضے میں ہے:

۱ بیع و شرا کے ساتھ آئے۔

۲ یا ہبہ و ہدیہ کے ساتھ۔

۳ یا مسلمان اس پر غصب و نہب سے قابض ہو یا غنیمت و فے سے۔

۴ یا میراث و ترکہ کے سبب موحد اس پر قابض و متصرف ہو جائے۔

میرے خیال میں صورت اول و ثانی میں وہ چیز حلال نہیں ہوگی اور نہ یہ اخذ و اعطا درست ہوگا۔

حرمت کی پہلی وجہ:

اولاً: اس لیے کہ بائع یا ہبہ کرنے والا اگر ان لوگوں میں سے ہے جو اس قسم کی حرام نذر و نیاز کو بحیثیت مجاورینِ قبور یا خدامِ اَصنام کے مشرکین سے قبول کر کے پھر آگے بیچ دیتے ہیں یا ہبہ کر دیتے ہیں تو ظاہر ہے کہ نہ تو ان کی بیع درست اور نہ ان کا ہبہ، اس لیے کہ ان مجاورینِ قبور اور خدامِ اَصنام کا قبضہ ان جانوروں پر جائز طریق پر نہیں ہوتا، ان کو آگے بیچنے یا ہبہ کرنے کا حق نہ ہوگا، جیسے چوری، ڈاکا زنی، لوٹ کھسوٹ اور سلب و نہب سے کسی چیز پر قبضہ کر کے آگے بیچنا یا ہبہ کرنا صحیح نہیں ہے، کیونکہ چور کا قبضہ ہی نہیں تو اس کے بعد کے تصرفات کیسے صحیح ہوں گے؟ اسی طرح نذر لغیر اللہ کے ذریعے جو چیز کسی مجاور یا خادمِ صنم کے ہاتھ آئے گی، اس پر اس کا قبضہ ناجائز اور خلافِ شرع ہوگا، تو جب یہ قبضہ ناجائز ہے تو قبضہ کے تصرفات یعنی بیع اور ہبہ کیسے جائز ہوگا؟

حرمت کی دوسری وجہ:

ثانیاً: جس طرح مجاورینِ قبور یا خدامِ اَصنام کا ان نذر لغیر اللہ پر قبضہ اور پھر اس کے بعد بیع یا ہبہ ناجائز ہے، اسی طرح کسی دوسرے شخص کے لیے ان مجاورین وغیرہ سے خریدنا بھی ناجائز ہے، اس لیے کہ اس میں علانیہ ان کی مشرکانہ رسوم کی حوصلہ افزائی ہے اور ان کی تجارت کے فروغ کا سامان مہیا کرنا ہے۔ اس کا معنی تو یہ ہے کہ موحدین ہی مشرکین کی گرم بازاری کا سبب بن جائیں اور ان کی تجارت مٹانے کے بجائے ان کے مدد و معاون بن جائیں اور اثم و عدوان کے لیے تعاون کریں، حالانکہ قرآن کریم فرماتا ہے:

﴿وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ﴾ [المائدة: ۲]

[اور نیکی اور تقویٰ پر ایک دوسرے کی مدد کرو اور گناہ اور زیادتی پر ایک دوسرے کی مدد نہ کرو]

نیز فرمایا:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾

[آل عمران: ۱۱۰]

[تم سب سے بہتر امت چلے آئے ہو جو لوگوں کے لیے نکالی گئی، تم نیکی کا حکم دیتے ہو

اور برائی سے منع کرتے ہو]

حرمت کی تیسری وجہ:

آیت: ﴿إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ﴾ [البقرة: ۱۷۳] میں مسلمانوں کو دو قسم کے محرمات سے روکا گیا ہے۔ ایک وہ جس میں حرمت اصلی و ذاتی ہے، جیسے: مردار اور خون وغیرہ۔ دوم وہ جس میں حرمت عارضی ہے، جیسے: نذر لغير الله۔ قسم اول کے استعمال کی اجازت بجز اضطرار شرعاً غیر ممکن ہے۔ قسم دوم میں جب تک وہ عارض، جو حرمت کی علت ہے، زائل نہ ہو جائے، وہ چیز حلال کیسے ہو سکتی ہے؟ غرض آیت: ﴿مَا أَهْلًا﴾ میں ثبوت محمول بشرط وصف الموضوع ضروری ہے۔ کما هو شأن الشروط العامة۔

جب تک موضوع سے وصف عنوانی منفک نہ ہو جائے، حرمت عارضہ بالمحمول موضوع کے لیے وجوباً اور ضرورتاً ثابت ہوگی، وگرنہ نہیں۔ پس ہر ایسی تبدیلی جو علت حرمت کو زائل کر دے، حلت کی طرف منتج ہوگی اور جو تبدیلی علت حرمت پر موثر نہ ہو، مفید حلت نہیں ہو سکتی۔

حدیث بریرہ رضی اللہ عنہا:

بریرہ رضی اللہ عنہا کی حدیث سے یہ امر واضح ہوتا ہے کہ صدقہ آں حضرت ﷺ پر حرام تھا اور بریرہ رضی اللہ عنہا پر حلال۔ جب گوشت عقد صحیح کے ساتھ بریرہ رضی اللہ عنہا کی ملک میں آ گیا تو بریرہ کے ارادہ ہبہ نے حضرت ﷺ، فدائے ابی و امی، کے لیے علت حرمت (صدقہ) کو بالکل ناپید کر دیا، اسی لیے فرمایا: «لَهَا صَدَقَةٌ وَلَنَا هَدِيَّةٌ»¹ گویا علت حرمت زائل ہونے کے بعد نص حرمت اسے شامل ہی نہیں ہوگی، اس کی مثال بالکل استحالہ نجاست کی سی ہے۔

استحالہ نجاسات اور اقوال فقہاء:

استحالہ نجاسات میں فقہاء رحمہم اللہ نے اختلاف فرمایا ہے، مثلاً: خنزیر، مردار جب نمک میں گر کر نمک ہو جائیں۔ امام شافعی رحمہ اللہ فرماتے ہیں کہ وہ پاک نہیں ہو سکتے۔ امام مالک رحمہ اللہ کا ایک قول بھی یہی ہے اور جمہور حنابلہ کا رجحان بھی اسی طرف ہے۔ حضرت امام ابو حنیفہ رحمہ اللہ فرماتے ہیں کہ وہ پاک ہو جاتے ہیں۔ اہل الظاہر کا بھی یہی مذہب ہے۔ امام مالک رحمہ اللہ کا بھی ایک قول اسی طرف ہے۔ امام احمد رحمہ اللہ سے بھی ایک روایت اس کے موافق آئی ہے۔ اس تمام توضیح کے بعد شیخ الاسلام

① صحیح البخاری، رقم الحدیث (۱۴۲۲)

ابن تیمیہ رحمہ اللہ مذہبِ ثانی کے متعلق فرماتے ہیں:

”وَهَذَا هُوَ الصَّوَابُ الْمَقْطُوعُ بِهِ، فَإِنَّ هَذِهِ الْأَعْيَانَ لَمْ تَنَاولْهَا نُصُوصُ التَّحْرِيمِ لَا لَفْظًا وَلَا مَعْنًا، فَلَيْسَتْ مُحَرَّمَةً وَلَا فِي مَعْنَى الْمُحَرَّمَ، فَلَا وَجْهَ لَتَحْرِيمِهَا، بَلْ تَنَاولْهَا نُصُوصُ الْحِلِّ، فَإِنَّهَا مِنَ الطَّيِّبَاتِ، وَهِيَ أَيْضًا فِي مَعْنَى مَا اتَّفَقَ عَلَى حِلِّهِ، فَالْنَّصُّ وَالْقِيَاسُ يَقْتَضِي تَحْلِيلَهَا“

(فتاویٰ ابن تیمیہ: ۷۰/۲۱)

یعنی ان اشیاء کا بوجہ تبدیل و استحالہ پاک ہونا قطعاً و یقیناً صحیح ہے، کیونکہ ان پر نصِ حرمت:

﴿إِنَّمَا حَرَّمَ عَلَيْكُمُ الْمَيْتَةَ﴾ شامل ہی نہیں، بلکہ نصِ تحلیل: ﴿أُحِلَّ لَكُمْ الطَّيِّبُ﴾

میں یہ چیز شامل ہو جائے گی۔

ٹھیک اسی طرح جب نذرِ غیرِ اللہ میں کوئی ایسی تبدیلی واقع نہ ہو جو نذر ماننے والے کے ارادے کو بدل دے، وہ چیز نصِ تحریم میں داخل ہو کر حرام ہی رہے گی۔

جواز کی پہلی صورت:

لیکن نذر ماننے والا اگر خود اس ناجائز نذر کو قبر یا بت کی بھینٹ چڑھانے سے پیشتر کسی کے پاس بیچ دے یا ہبہ کر دے تو وہ شے حلال ہو جائے گی، کیونکہ اس صورت میں نذر ماننے والے نے اپنے ارادہ نذر کو فسخ کر دیا ہے اور دوسرے لفظوں میں یوں کہنا چاہیے کہ اس نے نذرِ غیرِ اللہ کی نیت تبدیل کر کے اس کی جگہ بیچ یا ہبہ کی نیت کر لی ہے۔ پس تبدیلِ نیت کی وجہ سے حرمتِ عارضہ بھی زائل ہو جائے گی اور حلتِ اصلیہ عود کر آئے گی۔ وَالْأَحْكَامُ تَدُورُ مَعَ الْعِلَلِ.

جواز کی دوسری صورت:

اسی طرح اگر غیرِ اللہ کے نام پر نذر مانے ہوئے جانوروں پر مسلمانوں کا قبضہ بصورتِ ثالث، یعنی غصب یا غنیمت کے ذریعے حاصل ہو تو بلاشبہ وہ نذر حلال ہو جائے گی۔ غالباً فتویٰ مذکور میں حضرت مفتی صاحب نے اپنے دلائل میں ایسی صورت کو پیش نظر رکھا ہے، چنانچہ آپ نے فتوحاتِ صحابہ رضی اللہ عنہم اور فتحِ سومنات اور «الْإِسْلَامُ يَعْلُو وَلَا يُعْلَى عَلَيْهِ»^① اور «الْإِسْلَامُ يَهْدِمُ مَا كَانَ قَبْلَهُ»^② کا

① سنن الدارقطني (۳/۲۵۲)

② صحيح مسلم، رقم الحديث (۱۲۱)

ذکر فرمایا ہے، جس سے معلوم ہوتا ہے کہ قبضہ بصورتِ غلبہ و علو اہل اسلام ہونا چاہیے، نہ یہ کہ مسلمان مغلوبانہ یا مساویانہ حیثیت سے قابض ہوں، جیسے ہبہ کہ اس میں ایک طرح کا احسان ہوتا ہے اور اس میں مسلم موحد غالب اور اعلیٰ کی حیثیت نہیں رکھتا، بلکہ ادنیٰ کی حیثیت رکھتا ہے، اور بیع کہ اس میں بحیثیتِ بائع و مشتری دونوں مساویانہ حیثیت رکھتے ہیں۔ پس یہ دونوں صورتیں جواز کی ہیں اور فتوائے حلت جو حضرت الشیخ المحترم کی طرف سے توحید میں شائع ہو چکا ہے، غالباً انہی پر مشتمل ہے اور جو دلائل آپ نے دیے ہیں، وہ اسی کی طرف راہنمائی کرتے ہیں۔

جواز کی تیسری صورت:

البتہ اگر نذر لغير الله پر قبضہ بصورتِ میراث ہو اور ورثاء موحد ہوں تو اجتہاد کے لیے گنجائش ہے۔ میرے خیال میں رائج یہ ہے کہ اس مال کی حیثیت اموالِ مغصوبہ و مسروقہ و مستحصلہ بالرشوة کی ہے، جس وقت غاصب، چور اور راشی توبہ کر لے۔ اگر وہ اس کے مالکوں کو جانتا ہو تو حق حقدار کو پہنچانا چاہیے اور اگر مالک غیر معلوم ہو تو ایسے اموال کو قومی ضروریات اور عمومی انتفاع کی جگہوں میں خرچ کر دینا چاہیے یا غرباء اور مساکین میں تقسیم کر دینا چاہیے۔ شیخ الاسلام ابن تیمیہ رحمہ اللہ نے اسے فتاویٰ (۲۸/۵۶۵، ۵۶۶) میں کسی قدر تفصیل سے فرمایا ہے اور حق ورثاء کے لیے حدیث «رَدَّهَا عَلَيْكَ الْمِيرَاثُ»^① سے بھی استدلال کیا جاسکتا ہے، گو بلحاظ تقویٰ صورتِ اول رائج ہے۔

حضرت الشیخ نے مضمون کے اخیر میں فرمایا ہے کہ آیت: ﴿مَا أَهْلٌ بِهِ لِيُغِيرَ اللَّهُ﴾ کے معنی گذشتہ دلائل سے یہی معلوم ہوتے ہیں کہ جو غیر اللہ کی شرکیہ نیت پر ذبح کیا جائے وہی حرام ہے اور اگر وہ بے جان اور غیر زندہ چیز ہے تو جو اس مشرکانہ نیتِ تقرب الی غیر اللہ پر تقسیم کیا جائے وہی حرام ہے۔ اس عبارت سے بھی مولانا نے دو امور کی طرف توجہ دلائی ہے:

- ① ایک وہی جس کا پہلے ذکر آچکا ہے کہ جب تک نیت غیر اللہ قائم رہے گی، حرمت دور نہ ہوگی۔
- ② یہ کہ ﴿أَهْلٌ﴾ کو صرف مذبوح چیزوں پر محصور کرنا صحیح نہیں، بلکہ ﴿أَهْلٌ لِيُغِيرَ اللَّهُ﴾ قابلِ ذبح اور غیر قابلِ ذبح سب کو شامل ہے۔

نذر لغیر اللہ کا غصب وغیرہ:

نذر لغیر اللہ کے غصب وغیرہ کے متعلق میں نہیں کہہ سکتا کہ علماء کی کیا رائے ہو؟ لیکن جہاں تک فہم فاتر میں آتا ہے، اُس کی دو صورتیں ہیں: ایک تو یہ کہ اسی نذر پر غصب یا سرقہ اتفاقاً پڑ جائے، اس صورت میں وہ چیز حلال ہو جائے گی۔ لرفع العلة۔ البتہ ثواب نہیں ہوگا اور اگر ان افعال کا ارتکاب اس لیے کیا جائے کہ یہ چیز حلال حرام ہونے سے بچ جائے اور ناذر کو بھی گناہ کا موقع نہ ملے تو اس صورت میں علاوہ حلت کے ثواب عظیم بھی ہوگا، جیسے: حضرت ابراہیم خلیل اللہ کے واقعات سے ظاہر ہوتا ہے: ﴿لَا كَيْدَنَّ أَصْنِمَكُمْ بَعْدَ أَنْ تُوَلُّوا مُدْبِرِينَ﴾ [الأنبياء: ۵۷]

”میں ضرور ہی تمہارے بتوں کی خفیہ تدبیر کروں گا، اس کے بعد کہ تم پیٹھ پھیر کر چلے جاؤ گے۔“

نیز فرمایا: ﴿فَجَعَلَهُمْ جُودًا إِلَّا كَبِيرًا لَهُمْ﴾ [الأنبياء: ۵۸]

”پس اس نے انہیں ٹکڑے ٹکڑے کر دیا، سوائے ان کے ایک بڑے کے۔“

نیز حدیث ابو مرثد^(۱) سے بھی اس اصول پر صحیح روشنی پڑتی ہے، لیکن ایسے امور کے لیے نصبِ امام اور لزومِ جماعت ضروری ہے، اور یہی ایک نکتہ مسلمانوں کی موجودہ بیماریوں کا واحد علاج ہے۔^(۲)

^(۱) سنن أبي داود، رقم الحديث (۲۰۵۱)

^(۲) ہفت روزہ ”توحید“ امرتسر (یکم مئی ۱۹۲۹ء) و ہفت روزہ ”الاعتصام“ لاہور (۱۷ جنوری ۱۹۸۶ء)

ڈاڑھی کتنی بڑی ہو؟

ڈاڑھی کے خلاف آج کل ایک عالم گیر نفرت ہے۔ مشرکینِ فرنگ، مشرکینِ مجوس و ہنود اور مشرکینِ یہود، مشرکینِ اسلام کے ساتھ اس نفرت میں پوری طرح متفق ہیں۔ والمتفرنجون لہم بعد ذلك ظہیر۔ اور اہل علم اس میں متساہل اور خاموش، روشن خیالی کی آرزو میں روشن ضمیری سے دستکش ہونے کے لیے عملاً تیار!

ملک کے اہم مسائل کی آڑ میں تعلیم یافتہ طبقہ مصر ہے کہ سنتِ نبوی کی جگہ انھیں سنتِ یورپ پر عمل کے لیے کھلا چھوڑ دیا جائے۔ وقت کے اہم مسائل کو حل کرنے کا یہ عجیب حیلہ ہے اور ایک حیرت انگیز انکشاف۔ گویا وقت کے اہم اور موسم کے مشکل مسائل کا حل صرف چہرے کے چند بالوں کے اڑا دینے پر موقوف ہے۔ ہم ایسے قدامت پسندوں کے لیے اس منطقی ربط کا سمجھنا قطعی ناممکن ہے جو ان مسائل اور بالوں میں پایا جاتا ہے، اس لیے ترقی پسند حضرات کی ہر سرزنش بجا اور بر محل!

اصلاح اور اثر:

اسلام نے ایک جامع دعوت دنیا کے سامنے پیش فرمائی ہے، جس میں اعتقاد، عمل اور جو آثار ان پر مرتب ہوتے ہیں، سب کو یکساں ملحوظ رکھا ہے اور ہر ایک کو دعوت میں مناسب جگہ دی ہے۔ اسلام کی نظر میں وضع کی درستی اصلاحِ قلب کا لازمی سا اثر ہے۔

«إِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ الْقَلْبُ»^①

یہ تو ہو سکتا ہے کہ وضع درست ہو اور دل درست نہ ہو، لیکن یہ مشکل ہے کہ دل درست ہو اور وضع پر اس کا کچھ اثر نہ پڑے، اسی لیے ان آثار کی تبدیلی پر کوئی سزا نہیں دی گئی۔ اعتقاد و عمل کے بعد کھلا چھوڑ دیا گیا ہے، تاکہ اس کا اثر خود بخود ظاہر ہو۔

① صحیح البخاری، رقم الحدیث (۵۲) صحیح مسلم، رقم الحدیث (۱۵۹۹)

اصلاح وضع میں داڑھی کے بالوں کو شرعاً خاص اہمیت حاصل ہے۔ آنحضرت ﷺ نے اسے فطری عادت قرار دیا ہے۔ بعض احادیث میں خصائل فطرت پانچ آئی ہیں۔^(۱) (بخاری) بعض میں ان کی کل تعداد دس بتائی گئی ہے۔^(۲) (مسلم، أبو داود) صحیح یہ ہے کہ اس سے بھی زیادہ ہیں۔ دائیں اور بائیں ہاتھ کے کاموں کا امتیاز اسی قسم کا تہذیبی مسئلہ ہے۔ حضرت ابراہیم علیہ السلام سے لے کر آنحضرت ﷺ کے مقدس دور تک انبیاء اور صلحاء ان عادات کے پابند رہے اور ان عادات کی پابندی کو امت اسلامیہ کا شعار قرار دیا گیا۔

شاہ ولی اللہ فرماتے ہیں:

”أَقُولُ: هَذِهِ الطَّهَارَاتُ مَنْقُولًا عَنْ إِبْرَاهِيمَ عَلَيْهِ السَّلَامُ مُتَدَاوِلَةٌ فِي طَوَائِفِ الْأُمَمِ الْحَنِيفِيَّةِ لِلَّهِ أَشْرَبَتْ فِي قُلُوبِهِمْ، وَدَخَلَتْ فِي صَمِيمِ اعْتِقَادِهِمْ، عَلَيْهَا مَحْيَاهُمْ، وَعَلَيْهَا مَمَاتُهُمْ عَصْرًا بَعْدَ عَصْرٍ، وَلِذَلِكَ سُمِّيَتْ بِالْفِطْرَةِ، وَهَذِهِ شِعَارُ الْمِلَّةِ الْحَنِيفِيَّةِ، وَلَا بُدَّ لِكُلِّ مِلَّةٍ مِنْ شِعَائِرٍ يُعْرَفُونَ بِهَا...“

(حجة الله البالغة: ۱/۱۸۲، ۲/۱۹۱، مصری)

”یہ پاکیزہ عادتیں حضرت ابراہیم علیہ السلام سے منقول ہیں۔ تمام موحد قومیں ان کی پابند ہیں، ان لوگوں نے دل سے اسے پسند کیا اور ان کے معتقدات کی یہ عادتیں جزو بن گئیں۔ ہر ملت کے لیے ایسے نشانات کی ضرورت ہے جن سے وہ پہچانے جائیں اور ضروری ہے ان کی وضع اس کی نظیر ہے۔“

غرض اگر ملت کا دینی مزاج درست ہوگا تو یہ نشانات یقیناً اسے پسند ہوں گے۔ اگر دینی مزاج بگڑ جائے تو ان مقدس عادتوں سے خود بخود انحراف شروع ہو جاتا ہے۔ مزاج ملت کے لیے ایسے شعارات نبض کا حکم رکھتے ہیں۔ اللہم وفقنا لما تحب وترضیٰ.

مسئلے کی اہمیت:

ان شعائر کے ترک سے خروج عن الملة یا ارتداد تو لازم نہیں آتا، لیکن انبیاء اور دانش وران فطرت کی راہ سے انحراف ضرور ہو جاتا ہے۔ ان دس خصلتوں میں تجمل اور نظافت کا بہت حد تک خیال رکھا

^(۱) صحیح البخاری، رقم الحدیث (۵۵۵۰) صحیح مسلم، رقم الحدیث (۲۵۷)

^(۲) صحیح مسلم، رقم الحدیث (۲۶۱) سنن أبي داود، رقم الحدیث (۵۳)

گیا ہے، اسی سے نظافت پسند غیر مسلموں نے بھی نظافت کے نقطہ نگاہ سے ان عادات کی پابندی کی۔
کلمۃ الحکمة ضالۃ الحکیم^①

مشرکین ہنود اور فرنگی تہذیب کی آمیزش نے عوام میں داڑھی بڑھانے کے متعلق عجیب قسم کے خیالات پیدا کر دیے ہیں۔ ایک مختصر سی جماعت کے سوا، جو اس کو دینی شعار سمجھتی ہے، عوام کی غلط روی اس معاملے میں واضح ہے۔ کسی نائی کی دکان پر چند منٹ ٹھہر کر دیکھیے کہ وہاں کاٹ چھانٹ کے کتنے نمونے بنتے ہیں اور کتنے خوش منظر چہرے حجام کی بارگاہ میں پیش ہوتے ہیں اور چھل چھلا کر فرسودگی سے واپس ہوتے ہیں۔ ان فی ذلک لعبرة!

گناہ کے عموم سے بے حسی اس قدر بڑھ گئی ہے کہ عوام تو خیر عوام ہیں، علماء بھی ان مسائل پر گفتگو کرنے سے ہچکچاتے ہیں۔ احادیثِ اعفا کی تاویل اس طرح کی جاتی ہے کہ مداہنت کا واہمہ بھی نہ ہو، روشن خیالی بھی قائم رہے اور موجودہ فیشن پرستی کے لیے سندِ جواز بھی حاصل ہو جائے!!

اصحابِ عزیمت:

ایسے حالات میں اصحابِ عزیمت کی رفتار تیز ہو جانی چاہیے۔ سننِ نبویہ پر بوقتِ فساد عمل کرنے سے سوشہید کا ثواب فرمایا ہے۔^② سنت کی ترویج اور اس اجرِ عظیم کے لیے اس سے بہتر وقت کون سا ہوگا؟ روشن خیالی وہی درست ہوگی جس کے ساتھ روشن ضمیری ہاتھ سے نہ جائے۔ ضرورت ہے امر بالمعروف کے تمام ذرائع اس وقت جمع کر دیے جائیں، تاکہ عوام کم از کم اتنا تو محسوس کریں کہ وہ غلطی کر رہے ہیں اور ان کے دلوں میں اعمالِ صالحہ اور سننِ صحیحہ کے لیے جستجو اور خلش باقی رہے۔ وہ گناہ کو گناہ سمجھ کر کریں اور غلطی کو غلطی سمجھیں۔ اس مسئلے پر لکھتے وقت میں خود بھی سوچتا ہوں کہ اسے پڑھ کر عوام کے تاثرات کیا ہوں گے؟ جبکہ علماء کا شیوہ بھی تساہل کی انتہا کو پہنچ چکا ہے۔

① مشکاة المصابیح (۱/ ۴۷) میں ان الفاظ سے ایک حدیث سننِ ترمذی سے منقول ہے، لیکن سننِ الترمذی، رقم الحدیث (۲۶۸۷) کے الفاظ «ضَالَّةُ الْمُؤْمِنِ» ہیں اور اس کی سند بھی ضعیف ہے۔

② الكامل لابن عدي (۲/ ۹۰) اس کی سند میں حسن بن قتیبہ اور اس کا استاد عبدالحق بن منذر سخت ضعیف اور مجہول ہیں۔ تفصیل کے لیے دیکھیں: السلسلة الضعيفة، رقم الحدیث (۳۲۶) البتہ ایک صحیح حدیث ان الفاظ «إِنَّ مِنْ وَرَائِكُمْ أَيَّامَ الصَّبْرِ، لِلْمُتَمَسِّكِ فِيْهِنَّ يَوْمٌ بِمَا أَنْتُمْ عَلَيْهِ أَجْرٌ خَمْسِينَ مِنْكُمْ» کے ساتھ مروی ہے۔ دیکھیں: السلسلة الصحيحة، رقم الحدیث (۴۹۴)

یورپ زدہ ذہن تو شاید یہ سننا بھی گوارہ نہ کریں کہ داڑھی شعارِ اسلام سے ہے، تاہم میں بے امید نہیں۔
چند آدمی بھی اس جمودِ عام میں اس سنت کے صحیح مقام کو سمجھ جائیں تو اس ظلمستان میں غنیمت ہوگا۔

اس معاملے میں احادیثِ صحیحہ کا منشا:

- ① عَنْ ابْنِ عُمَرَ عَنِ النَّبِيِّ ﷺ قَالَ: « خَالِفُوا الْمُشْرِكِينَ وَفَرُّوا اللَّحَى، وَأَحْفُوا الشَّوَارِبَ » (صحیح بخاری مع الفتح: ۱/ ۲۷۳)
- ② أَيْضًا عَنْهُ: قَالَ رَسُولُ اللَّهِ ﷺ: «إِنْهُكُوا الشَّوَارِبَ، وَأَعْفُوا اللَّحَى» (حوالہ مذکورہ)
- ③ عَنْهُ أَيْضًا: أَنَّهُ أَمَرَ بِإِحْفَاءِ الشَّوَارِبِ وَإِعْفَاءِ اللَّحْيَةِ. (صحیح مسلم، أبو داود: ۱/ ۱۲۹)
- ④ عَنْ عَائِشَةَ قَالَتْ: قَالَ رَسُولُ اللَّهِ ﷺ: «عَشْرٌ مِنَ الْفِطْرَةِ: قَصُّ الشَّوَارِبِ وَإِعْفَاءُ اللَّحْيَةِ...»

- ⑤ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: « جَزُّوا الشَّوَارِبَ، وَأَرْخُوا اللَّحَى وَخَالِفُوا الْمَجُوسَ » (أبو داود، مسلم: ۱/ ۱۲۹)
- ⑥ وَفِي حَدِيثٍ: «أَحْفُوا الشَّوَارِبَ وَأَوْفُوا اللَّحَى» (مسلم: ۱/ ۱۲۹)
- ⑦ وَفِي شَمَائِلِهِ ﷺ: أَنَّهُ كَانَ كَتَّ اللَّحْيَةِ. (شمائل ترمذی)

ان احادیث کا مفاد یہ ہے کہ لبوں کے بال منڈا دیے جائیں یا جڑ سے کٹوا دیے جائیں اور داڑھی پوری طرح بڑھائی جائے۔ احادیثِ زیرِ قلم سے داڑھی بڑھانا ضروری معلوم ہوتا ہے۔ بعض احادیث میں یہ ذکر بصیغہ امر آیا ہے اور بعض میں بلفظ امر، اور خود آنحضرت ﷺ کی ریش مبارک بہت بھاری تھی۔ وجوب و اباحت کی اصطلاحی مباحث کو نظر انداز کر کے بھی کسی حکم کا جو مفاد ہو سکتا ہے اور امران الفاظ سے جن نتائج کا خواہش مند ہو سکتا ہے، ان سے اغماض نہیں کیا جاسکتا۔

① صحیح البخاری، رقم الحدیث (۵۵۵۳) صحیح مسلم، رقم الحدیث (۲۵۹)

② صحیح البخاری، رقم الحدیث (۵۵۵۴)

③ صحیح مسلم، رقم الحدیث (۲۵۹) سنن أبي داود، رقم الحدیث (۴۱۹۹)

④ صحیح مسلم، رقم الحدیث (۲۶۱)

⑤ صحیح مسلم، رقم الحدیث (۲۶۰)

⑥ صحیح مسلم، رقم الحدیث (۲۵۹)

⑦ الشمائل للترمذی (۸)

جب یہ معلوم ہے کہ آنحضرت ﷺ کی اطاعت امت پر فرض ہے، آنحضرت ﷺ کے سوا کسی کی اطاعت پر امت مجبور نہیں، آنحضرت ﷺ کی صحیح صریح احادیث کی موجودگی میں کسی دوسرے شخص کے عمل کو اہمیت نہیں دی جا سکتی اور نہ تعارض یا ترجیح کسی دوسرے کا حق ہے۔ اگر تاویل کی ضرورت ہو تو امت کے اقوال و اعمال میں ہونی چاہیے، پیغمبر ﷺ کو امت کے تابع نہیں کرنا چاہیے۔ صحابہ رضی اللہ عنہم ہوں یا عام افراد امت؛ مقام نبوت کی تقدیس کو نہیں پہنچ سکتے۔ اطاعت کا عہد آنحضرت ﷺ سے کیا گیا ہے، افراد امت سے نہیں۔

نص حدیث:

حدیث میں اس مفہوم کو پانچ الفاظ سے تعبیر فرمایا گیا ہے:

① اَوْفُوا، ② اَعْفُوا، ③ اَرْحُوا، ④ اَرْجُوا، ⑤ وَفُّرُوا.

① امام نووی رحمہ اللہ فرماتے ہیں:

”مَعْنَى كُلِّهَا: تَرْكُهَا عَلَى حَالِهَا، هَذَا هُوَ الظَّاهِرُ مِنَ الْحَدِيثِ الَّذِي يَقْتَضِيهِ الْأَلْفَاظُ، وَهُوَ الَّذِي قَالَهُ جَمَاعَةٌ مِنْ أَصْحَابِنَا وَغَيْرِهِمْ مِنَ الْعُلَمَاءِ“

(شرح صحيح مسلم: ۱/ ۱۲۹)

”ان تمام الفاظ کا یہ مطلب ہے کہ داڑھی اپنی حالت پر چھوڑ دی جائے اور حدیث کا بظاہر یہی مطلب ہے۔ علماء کی ایک جماعت کا بھی یہی قول ہے۔“

② قال في مجمع البحار (۳/ ۴۰۳): ”فِيهِ أَمْرٌ بِإِعْفَاءِ اللَّحْيِ، وَهُوَ أَنْ يُوفَّرَ شَعْرُهَا وَلَا يُقَصُّ كَالشَّوَارِبِ...“ اس میں داڑھی بڑھانے کا حکم ہے۔ دوسرے مقام پر فرماتے ہیں:

”وَمَعْنَى الْكُلِّ: تَرْكُهَا عَلَى حَالِهَا، وَيُكْرَهُ حَلْقُهَا وَقَصُّهَا...“

ان تمام الفاظ کا یہ مطلب ہے کہ داڑھی کو اپنی حالت پر چھوڑ دیا جائے، نہ کترایا جائے، نہ

منڈایا جائے۔

③ قَالَ النَّوَوِيُّ: أُرْكُوهَا، وَلَا تَتَعَرَّضُوا لَهَا بِتَغْيِيرٍ“ (شرح صحيح مسلم: ۱/ ۱۲۹)

”داڑھی کو اپنے حال پر چھوڑ دو اور اس میں کوئی تبدیلی نہ کرو۔“

”قَالَ الطَّبْرِيُّ: ذَهَبَ قَوْمٌ إِلَى ظَاهِرِ الْحَدِيثِ فَكَرِهُوا تَنَاوَلَ كُلِّ شَيْءٍ مِنْ

اللَّحِيَةِ مِنْ طُولِهَا وَعَرُضِهَا“

”ایک جماعت نے حدیث کے صریح مفہوم کو پسند فرمایا اور طول و عرض سے کٹانا نا پسند کیا ہے۔“

”قَالَ عِيَاضٌ: يُكْرَهُ حَلْقُ اللَّحِيَةِ وَقَصُّهَا وَتَحْرِيقُهَا...“

”قاضی عیاض فرماتے ہیں: داڑھی منڈانا، کترانا اور اس میں کمی کرنا ناجائز ہے، لیکن

طولِ فاحش میں کمی درست ہے۔“

امام نووی رحمہ اللہ فرماتے ہیں: یہ بھی ظاہر حدیث کے خلاف ہے۔

مفہوم لغوی:

اب إعفاء، إرخاء، إيفاء، إرجاء، توفیر کے لغوی معنی پر غور فرمائیے، ان الفاظ میں تکثیر و تکمیل کے معنی کو ملحوظ رکھا گیا ہے اور ظاہر ہے کہ یہ مفہوم کمی اور نقص کے منافی ہے جو حلق اور تقصیر کا لازمی مفاد ہے۔

إعفاء کا لغوی معنی:

1 صاحب الجامع الصحیح رحمہ اللہ نے لغوی شہادت کے طور پر آیتِ سورت اعراف کا ذکر فرمایا ہے: ”حَتَّىٰ

إِذَا عَفَا: كَثُرُوا، وَكَثُرَتْ أَمْوَالُهُمْ“ یعنی ان کے مال اولاد میں بڑی کثرت ہوئی۔

2 ”قَالَ ابْنُ قُتَيْبَةَ: حَتَّىٰ عَفَا أَيُّ: كَثُرُوا، وَمِنْهُ الْحَدِيثُ، أَنَّ رَسُولَ اللَّهِ ﷺ أَمَرَ أَنْ

تُحْفَى الشَّوَارِبُ وَتُعْفَى اللَّحْيُ أَيُّ: تُوَفَّرُ“

”عفو کے معنی کثرت کے ہیں اور حدیث «أَعْفُوا اللَّحْيُ» کا بھی یہی مطلب ہے۔“

3 ابنِ دقین العید فرماتے ہیں:

”حَقِيقَةُ الْإِعْفَاءِ: التَّرْكُ، وَتَرْكُ التَّعَرُّضِ لِلْحِيَةِ يَسْتَلْزِمُ تَكْثِيرَهَا“

(فتح الباری: ۱/ ۱۷۳)

4 ”عَفَا الشَّيْءُ: كَثُرَ، وَفِي التَّنْزِيلِ: حَتَّىٰ عَفَا أَيُّ. كَثُرُوا، وَيُقَالُ: عَفَوْتُ الشَّعْرَ

عَفْوًا وَعَفَيْتُهُ وَأَعْفَيْتُهُ عَفِيًّا: تَرَكْتُهُ حَتَّىٰ يَكْثُرَ وَيَطُولَ، وَمِنْهُ: أَحْفُوا الشَّوَارِبَ،

وَأَعْفُوا اللَّحْيَ“ (المصباح المنیر مختصراً)

5 قَالَ الرَّائِغُ: ”أَعْفَيْتُ كَذَا أَيُّ: تَرَكْتُهُ يَعْفُو وَيَكْثُرُ، وَمِنْهُ قِيلَ: أَعْفُوا اللَّحْيَ“

وَالْعَفَاءُ: مَا كَثُرَ مِنَ الْوَبْرِ وَالرِّيشِ...^① (مفردات القرآن)

6] نواب صدیق حسن خاں رحمہ اللہ فرماتے ہیں:

”مراد باعفا گزشتن ریش بر حالِ اوست بدون حلق و تقصیر یا تکثیر و انبوه کردن او۔“

(هدایۃ السائل، ص: ۱۲)

[اعفا سے مراد ڈاڑھی کو اپنی حالت پر چھوڑ دینا ہے، نہ اسے مونڈھنا اور نہ کاٹنا۔ یا یہ

مطلب ہے: اسے بڑھانا اور زیادہ کرنا]

پھر فرماتے ہیں:

”ابو حنیفہ رحمہ اللہ گفتہ اعفاء لمحیہ ترکِ اوست تا آنکہ انبوه و بسیار شود“ (ص: ۱۲)

[امام ابو حنیفہ رحمہ اللہ کا کہنا ہے کہ اعفائے لمحیہ کا مطلب ہے اسے چھوڑ دینا، تا آنکہ وہ

بڑی اور لمبی ہو جائے]

7] ”قَالَ عِيَاضٌ: قَوْلُهُ: أَمَرَ بِإِعْفَاءِ اللَّحْيِ أَيُّ: بِتَوَفِيرِهَا. يُقَالُ: عَفَا الشَّيْءُ إِذَا كَثُرَ،

وَيُقَالُ فِيهِ: أَعْفَيْتُ الشَّيْءَ وَعَفَيْتُهُ إِذَا أَكْثَرْتَهُ، وَتَفْسِيرُهُ فِي الْحَدِيثِ الْآخِرِ: وَفَرُّوا

اللَّحْيُ، وَمِنْهُ فِي الْحَدِيثِ الْآخِرِ: إِذَا دَخَلَ صَفْرٌ وَعَفَا الْوَبْرُ...“ (مشارق الأنوار: ۲/ ۹۸)

كَذَا فِي الْقَامُوسِ، وَالْمُنْجَدِ، وَالنَّهَائَةِ، وَأَقْرَبِ الْمَوَارِدِ، وَغَيْرِ ذَلِكَ مِنْ كُتُبِ

اللُّغَةِ وَشُرُوحِ الْحَدِيثِ.

ان تمام حوالوں کا منشا یہ ہے کہ عفو کے معنی لغت میں تکثیر اور انبوه کے ہیں اور داڑھی کے

معاملے میں آنحضرت ﷺ کا یہی مقصود ہے، کیونکہ اسلامی وضع میں یہ ایک اہم اسلامی شعار ہے۔

داڑھی بڑھانا آنحضرت ﷺ کا حکم ہے، اس کی کوئی حد مقرر نہیں فرمائی اور اس کی ضرورت

بھی نہ تھی۔ یہ تو فطرت کا طبعی فعل ہے، اس کے لیے قانونی حد مقرر نہیں کی جاسکتی۔ کہیں چند بالوں

تک یہ قصہ ختم ہو جاتا ہے اور کہیں پوری چھاتی اس کی لپیٹ میں آ جاتی ہے، البتہ کترانا چونکہ انسانی

فعل ہے، اس کی تحدید ضروری ہے اور دلیل بذمہ مدعی۔

إِرْخَاءُ كَالْعَوَى مَعْنَى:

إِرْخَاءُ، رِخَاءُ، اسْتِرْخَاءُ، رِخْوَةٌ: قَرِيبُ الْمَعْنَى الْفَافِظُ هُنَّ، جَنِّ مِثْلِ نَرْمٍ أَوْ وَسْعَتِ لِمَحْظُظٍ هِيَ۔ ”فَرَسٌ

رِخَاءٌ أَيْ: وَسِيعُ الْجَرِيِّ“۔ ”أَرْخُوا اللَّحِيَةَ“ کا معنی یہ ہوگا کہ اسے اپنی طبعی رفتار سے لٹکنے اور بڑھنے کا موقع دیا جائے۔

ایفاء کا لغوی معنی:

وفا، ایفاء، توفی؛ یہ الفاظ تکمیل و اتمام کی تعبیر کے لیے مستعمل ہوئے ہیں:

”قَالَ الرَّاعِبُ: الْوَافِي الَّذِي بَلَغَ التَّمَامَ. يُقَالُ: دَرُهِمٌ وَافٍ، وَكَيْلٌ وَافٍ، وَأَوْفَيْتُ الْكَيْلَ وَالْوَزْنَ، الْمَوْفُونَ بِعَهْدِهِمْ“¹ وغیرہ امثلہ میں اتمام و تکمیل کا مفہوم ظاہر ہے، گویا ریش کا شرعاً کامل رکھنا ضروری ہے۔ کذا في دواوين اللغة.

ارجاء کا لغوی معنی:

ارجاء، اس کے معنی تاخیر اور مہلت کے ہیں۔ ﴿وَاٰخِرُونَ مُرْجُونَ لِمِصْرِ اللّٰهِ﴾ ”أَرْجُوا اللَّحْيَ“ اسی محاورے سے ماخوذ ہے، یعنی بالوں کو چھوڑ دو۔ اس تاخیر کے لیے بڑھنا ضروری ہے اور یہی شارع ﷺ کا مقصود ہے۔

توفیر کا لغوی معنی:

”وَفَّرَ، وَفُورٌ، تَوْفِيرٌ. الْوَفْرُ: الْمَالُ التَّامُّ. يُقَالُ: وَفَّرْتُ كَذَا: تَمَمْتُهُ وَكَمَلْتُهُ، وَقَالَ تَعَالَى: ﴿فَإِنَّ جَهَنَّمَ جَزَاءُكُمْ جَزَاءً مَّوْفُورًا﴾ وَوَفَّرْتُ عَرْضَهُ: إِذَا لَمْ تَنْقُصْهُ“²

(مفردات القرآن)

”وفروا اللحی“ صحیح بخاری کے الفاظ ہیں، جس کا مطلب ہوگا کہ داڑھی کو مکمل کرو۔ اتمام و تکمیل اس کے معنی میں ضروری ہیں۔ مصباح، مختار الصحاح و دیگر کتب لغت ان معانی پر متفق ہیں۔ اگر آنحضرت ﷺ زبان جانتے تھے تو پھر ان الفاظ میں تاویل کی گنجائش نہیں۔ ان مرفوع احادیث کا مطلب تو یہی ہے کہ داڑھی کو اپنی طبعی حد تک پہنچنا چاہیے، نہ اس میں منڈانے کی گنجائش ہے اور نہ قصرِ فاحش کی، بلکہ یہ سبزہ اپنی طبعی رفتار سے بڑھنا چاہیے اور اسے چہرے کی زینت رہنا چاہیے۔

جہاں تک صحیح احادیث کا تعلق ہے، کوئی حدیث منڈانے یا کترانے کے جواز میں میری نظر سے نہیں گزری۔ جامع ترمذی میں ایک حدیث بواسطہ ”عمرو بن شعيب عن أبيه عن جده“

بایں الفاظ مروی ہے:

”إِنَّ النَّبِيَّ ﷺ كَانَ يَأْخُذُ مِنْ لِحْيَتِهِ مِنْ عَرْضِهَا وَطُولِهَا“^① (ترمذی مع تحفة: ۱۱/۴)

”آنحضرت ﷺ داڑھی کے طول و عرض سے کچھ بال لے لیا کرتے تھے۔“

یہ حدیث بشرط صحت پر اگندہ بالوں کے کترانے کی دلیل ہو سکتی ہے، لیکن حدیث میں کئی وجوہ سے کلام ہے:

① حدیث عمرو بن شعیب عن ابیہ عن جدہ ایسی نہیں جس سے بصورت افراد کوئی حکم ثابت ہو سکے۔^②

② اگر اس میں نکارت نہ بھی پائی جائے تو بھی صحیحین کی احادیث اس کے خلاف ہیں۔

③ اس کی سند میں عمرو بن ہارون راوی ہیں۔ امام بخاری رحمہ اللہ فرماتے ہیں: ان کی یہ روایت بالکل بے اصل اور منکر ہے۔

④ عمرو بن ہارون منفرد ہیں اور ان کا کوئی متابع نہیں۔

⑤ عمرو بن ہارون تفرد کے علاوہ ضعیف ہیں۔ عبد الرحمن بن مہدی، امام احمد اور نسائی فرماتے ہیں:

یہ متروک الحدیث ہیں۔ یحییٰ بن معین فرماتے ہیں: کذاب اور خبیث ہے۔ ابو داؤد فرماتے ہیں:

ثقة نہیں۔ ابن مدینی اور دارقطنی فرماتے ہیں: سخت ضعیف ہے۔^③ (میزان الاعتدال و تقریب)

ایسی روایات سے نہ کوئی مسئلہ ثابت ہو سکتا ہے اور نہ ترجیح ہی دی جاسکتی ہے۔

شعار المشرکین:

آنحضرت ﷺ کا ارشاد ہے: «خَالِفُوا الْمُشْرِكِينَ»^④ اس کی تفسیر میں مجوس اور یہود دونوں

① سنن الترمذی، رقم الحدیث (۲۷۶۲) اس کی سند میں واقع راوی ”عمرو بن ہارون“ کو امام ابن معین نے ”کذاب“

کہا ہے، اس لیے علامہ البانی رحمہ اللہ نے اس حدیث کو موضوع قرار دیا ہے۔ دیکھیں: السلسلة الضعيفة،

رقم الحدیث (۲۸۸)

② عمرو بن شعیب کی حدیث میں اگرچہ محدثین کا اختلاف منقول ہے، لیکن راجح قول کے مطابق افراد بھی ان کی

حدیث حسن ہوتی ہے۔ امام بخاری رحمہ اللہ فرماتے ہیں: ”رأيت أحمد بن حنبل و علي بن المديني وإسحاق

بن راهويه وأبا عبيدة وعامة أصحابنا يحتجون بحديث عمرو بن شعيب عن أبيه عن جدّه، ما تركه

أحد من المسلمين... فمن الناس بعده!“ (تهذيب التهذيب: ۴۴ / ۸) نیز حافظ ذہبی فرماتے ہیں: ”لسنا

نقول: إن حديثه من أعلى أقسام الصحيح، بل هو من قبيل الحسن“ (میزان الاعتدال: ۳ / ۲۶۸)

③ ميزان الاعتدال (۳ / ۲۲۸) تقریب التهذيب (۴۹۷۹)

④ صحيح البخاري، رقم الحدیث (۵۵۵۳) صحيح مسلم، رقم الحدیث (۲۵۹)

کا ذکر آیا ہے۔ معلوم ہوتا ہے کہ مشرکین میں منڈانے اور کترانے کی دونوں عادتیں تھیں، آنحضرت ﷺ نے ان کی مخالفت کے لیے حکم فرمایا، بلکہ تاکید فرمائی کہ ہم اپنی وضع ان سے جدا رکھیں۔

حافظ ابن حجر رحمہ اللہ فرماتے ہیں:

”وَقَدْ حَدَّثَ قَوْمٌ يَحْلِقُونَ لِحَاهُمْ، وَهُوَ أَشَدُّ مِمَّ نُقِلَ عَنِ الْمَجُوسِ أَنَّهُمْ كَانُوا يَقْصُونَهَا“ (فتح الباری: ۱۰/۲۷۲)

”ایک قوم نے داڑھی منڈانا شروع کیا اور یہ مجوس سے زیادہ برے ہیں، کیونکہ وہ (مجوس) کتراتے تھے۔“

ان حوالوں سے ظاہر ہے کہ مشرکین عموماً کترانے کے عادی تھے۔ منڈانے کا زیادہ رواج حافظ ابو شامہ کے زمانے میں ہوا۔ مجوس میں منڈانے کی عادت کم تھی، گویا حدیث: «خَالِفُوا الْمُشْرِكِينَ» میں کترانے کو برا سمجھا گیا، اس کے باوجود یہ دونوں فعل ناجائز ہیں اور ممنوع۔ یہ بھی معلوم ہوتا ہے کہ مشرکین میں قصر فاحش کا رواج تھا، اسی سے بعض سلف نے قبضہ کو قصر کی آخری حد سمجھا، اس سے کم کرنا مشرکین کی مشابہت ہے جس سے حدیث میں بصراحت روکا گیا ہے۔ حضرت عمر رضی اللہ عنہ مشرکین کی وضع اور زمی کے سخت مخالف تھے، جیسے ان کے مکاتیب سے واضح ہے۔^(۱) کیونکہ جب اسلام زندگی کے تمام شعبوں میں راہنمائی فرماتا ہے تو پھر وضع کا شعبہ اس راہنمائی سے کیوں محروم ہو؟ علامہ طیبی فرماتے ہیں:

”قَصْرُ اللَّحْيَةِ مِنْ صُنْعِ الْأَعَاجِمِ، وَهُوَ الْيَوْمَ شِعَارُ كَثِيرٍ مِنَ الْمُشْرِكِينَ كَالْفَرَنْجِ وَالْهِنْدُودِ، وَمَنْ لَا خَلَقَ لَهُ فِي الدِّينِ مِنَ الْفِرْقِ الْمَوْسُومَةِ بِالْقَلَنْدَرِيَّةِ“ (مجمع البحار: ۴۰۳)

”داڑھی کٹانا اکثر فرنگیوں اور ہنود مشرکوں کی عادت ہے اور ایک بے دین فرقہ قلندریہ کا بھی یہی شیوہ ہے۔“

جب مشرکین میں قصر کا رواج زیادہ تھا تو منڈانے کے ساتھ کترانا بطریق اولیٰ ممنوع ہوگا۔ مجوزین قصر کے نزدیک اس چیز کا خیال رکھنا ضروری ہوگا کہ قبضہ سے کم نہ ہو، کیونکہ یہی قصر فاحش

ہے جو مشرکین کرتے تھے۔ آنحضرت ﷺ نے ان کی مشابہت سے روکا۔
 اگر قصر کا معیار ہر شخص کی صوابدید کو قرار دیا گیا تو حدیث: «خَالِفُوا الْمَجُوسَ» بالکل
 بے مقصد رہ جائے گی۔ آخر وہ کون سا قصر ہے جس سے آنحضرت ﷺ نے منع فرمایا ہے اور حدیث نہی
 کا انطباق قصر کے کون سے افراد پر ہوگا؟ حضراتِ قاصرین سنجیدگی سے تحدیدِ قصر پر غور فرمائیں!
 صحابہ کرام رضی اللہ عنہم:

سنتِ صحیحہ کے بعد جہاں تک عمل و اعتقاد کا تعلق ہے کسی دوسرے شخص کی طرف توجہ کی ضرورت
 باقی نہیں رہتی، تاہم صحابہ رضی اللہ عنہم کے مقام کی رفعت معلوم ہے، ان کے اعمال و ارشادات تسکینِ قلب
 میں اضافے کا موجب ہیں، اس لیے مذاہبِ صحابہ رضی اللہ عنہم کا تذکرہ دلچسپی سے خالی نہ ہوگا۔

حضرت جابر رضی اللہ عنہ:

”عَنْ جَابِرٍ رَضِيَ اللَّهُ عَنْهُ كُنَّا نُعْفِي السَّبَالَ إِلَّا فِي حَجٍّ أَوْ عُمْرَةٍ“^①

(أبو داود مع بذل المجهود: ۷۹ / ۵)

① سنن أبي داود، رقم الحديث (۴۲۰۱) بعض اہل علم نے اس حدیث کو ضعیف قرار دیا ہے، کیوں کہ اس کی سند
 میں ابو زبیر مدلس ہے اور ”عن“ سے بیان کرتا ہے اور کثیر التذلیس راوی میں یہ احتمال ہوتا ہے کہ اس نے بیان کردہ
 روایت کو اپنے شیخ سے نہ سنا ہو، لیکن اس اثر کی سند میں تذلیس کارگر نہیں ہے، کیوں کہ ”المحدث الفاضل“
 (۴۹۴) میں اس بات کی صراحت موجود ہے کہ یہ روایت متصل ہے اور ابو زبیر نے یہ حدیث جابر رضی اللہ عنہ سے سنی
 ہے۔ امام رامہرمزی اس حدیث کو بیان کرتے ہوئے فرماتے ہیں: ”وقرأ أبو الزبير على جابر“ لہذا یہ سند
 متصل ہے اور اس میں تذلیس و انقطاع کا احتمال بھی نہیں ہے۔ حافظ ابن حجر رحمہ اللہ نے بھی ابو داود والی سند کو حسن
 کہا ہے۔ دیکھیں: فتح الباری (۳۵۰ / ۱۰)

علاوہ ازیں یہ حدیث مصنف ابن أبي شيبة (۵۶۳ / ۸) میں قنادہ بھی جابر رضی اللہ عنہ سے بیان کرتے ہیں۔ اس کی سند
 میں ابو ہلال راسبی ہے، جو ”صدوق فیہ لین“ ہے اور یہ متابعات و شواہد کے قابل ہے، اس لیے اس سند سے بھی
 مذکورہ بالا ابو زبیر والی روایت کو تقویت ملتی ہے۔ قنادہ کی روایت جابر رضی اللہ عنہ کے صحیفے سے ہوتی ہے، اس لیے وہ بھی
 معتبر ہے۔ دیکھیں: تہذیب الکمال (۴۹۸ / ۲۳) یہاں یہ بات بھی قابل غور ہے کہ سیدنا جابر رضی اللہ عنہ اس روایت
 میں اس عمل کو عموماً صحابہ کرام کا عمل بتاتے ہیں، کسی فردِ واحد کا نہیں۔ بعض اہل علم تو کسی صحابی سے ایسے صیغے
 ”کنا نفعل کذا“ کے ساتھ مروی روایت کو حکماً مرفوع کہتے ہیں۔ اگرچہ یہ ائمہ اصول کے درمیان ایک اختلافی
 مسئلہ ہے۔ نیز عطاء بن ابی رباح تابعی سے صحیح سند سے مروی ہے: ”کانوا يحبون أن يعفوا اللحية إلا في
 حج أو عمرة“ (مصنف ابن أبي شيبة: ۵۶۲ / ۸) لیکن ان تمام آثار کو دیکھتے ہوئے یہ امر بھی ملحوظ خاطر رہے
 کہ وہ ایسا صرف حج یا عمرے میں کیا کرتے تھے، عام اوقات اور حالات میں نہیں۔

”حج یا عمرے کے سوا ہم داڑھی کے بال بڑھایا کرتے تھے۔“

سبال ”سَبَلہ“ کی جمع ہے۔ شوارب کے آخری بالوں کو بھی کہا جاتا ہے اور سامنے کے بالوں کو بھی، جو سینے پر پھیلاتے ہیں۔^(۱) یہاں دوسرا معنی مراد ہے۔ الفاظِ حدیث سے جمہور صحابہ کے دائمی عمل کا پتا چلتا ہے کہ ان میں کٹانے کا رواج نہ تھا، بلکہ سب بڑھایا کرتے تھے۔ قرینِ قیاس بھی یہی ہے، کیونکہ آنحضرت ﷺ سے مرفوعاً بشرطِ صحت کترانا ثابت نہیں۔

حضرات عمر و عثمان رضی اللہ عنہما:

نواب صدیق حسن فرماتے ہیں:

”لیکن عمر و عثمان و علی رضی اللہ عنہم را ریش دراز زاید بر قبضہ بود و این ناظر در ارسال ست و لہذا فقہا ارسال را مباح داشتہ اند۔ و در لحيہ مبارک نبویہ آمدہ ”كَتَّ اللَّحِيَّةَ يَمَلَأُ صَدْرَهُ“ یعنی انبوہ ریش کہ پر میگرد سینہ را“ الخ (ہدایۃ السائل، ص: ۱۲)

”حضرت عمر، عثمان، علی کی داڑھیاں قبضہ سے زیادہ تھیں۔ یہ ارسال کی دلیل ہے، اس سے فقہاء نے ارسال کی اجازت فرمائی ہے۔ آنحضرت ﷺ کے لحيہ کے بارے میں مرقوم ہے کہ حضرت ﷺ کی داڑھی سینے پر چھائی ہوئی تھی۔“

حضرت عبداللہ بن عمر رضی اللہ عنہما:

عبداللہ بن عمر رضی اللہ عنہما سے منقول ہے کہ وہ حج اور عمرے سے جب فارغ ہو کر احرام کھولتے تو داڑھی کے زائد بال کٹوا دیتے:

”وَكَانَ ابْنُ عُمَرَ إِذَا حَجَّ أَوْ اعْتَمَرَ قَبَضَ عَلَى لِحْيَتِهِ، فَمَا فَضَلَ أَخَذَهُ“

(الجامع الصحيح: ۱/ ۲۷۲، أيضاً: زرقاني مع الموطأ)

صحابہ عموماً اور عبداللہ بن عمر رضی اللہ عنہما خصوصاً اتباعِ سنت میں مشہور ہیں، لیکن ان کا یہ فعل سنتِ صحیحہ کے

خلاف ہے:

❶ اس لیے کہ موقوف آثار سننِ صحیحہ سے متعارض نہیں ہو سکتے۔

❷ صحابہ رضی اللہ عنہم کا اجماع یا جمہور صحابہ اگر عملاً کسی سنتِ صحیحہ کے خلاف ہوں تو حدیث کے مطلب پر

غور کی ضرورت ہے، لیکن افراد کے اختلاف میں سنتِ صحیحہ پر کوئی اثر نہیں ہو سکتا۔ پیش نظر مسئلہ بھی اسی نوعیت کا ہے۔

❖ عبداللہ بن عمر رضی اللہ عنہما حدیثِ اعفائے لحيہ کے راوی ہیں۔ ائمہ حدیث اور جمہور ائمہ اسلام کے نزدیک مرفوع صحیح حدیث ہی معمول بہا ہوگی۔ (خلافا لجمہور الحنفیہ) امام شوکانی فرماتے ہیں:

”وَلَا يَضُرُّهُ عَمَلُ الرَّاَوِي بِخِلَافِهِ خِلَافًا لِّجُمْهُورِ الْحَنْفِيَّةِ وَبَعْضِ الْمَالِكِيَّةِ لِأَنَّا مُتَعَبِّدُونَ بِمَا بَلَغَ إِلَيْنَا مِنَ الْخَبَرِ، وَلَمْ نَتَّعَبِدْ بِمَا فَهِمَهُ الرَّاَوِي، وَلَمْ يَأْتِ مَنْ قَدَّمَ عَمَلَ الرَّاَوِي عَلَى رِوَايَتِهِ بِحُجَّةٍ تَصْلُحُ لِلِاسْتِدْلَالِ“

(إرشاد الفحول: ۵۳، و کتاب الإحكام لابن حزم)

”راوی کا عمل حدیث کے خلاف حدیث کو کوئی نقصان نہیں پہنچا سکتا (خلافا للحنفیہ) ہم اتباع حدیث کے پابند ہیں، فہم راوی کے پابند نہیں۔ جو لوگ عملِ راوی کو مقدم سمجھتے ہیں، ان کے پاس کوئی دلیل نہیں۔“

❖ بعض لوگوں کا یہ بھی خیال ہے کہ ابن عمر صرف حج یا عمرے ہی میں ایسا کرتے تھے۔

(شرح الزرقاني، ص: ۲۵۰)

جامع صحیح میں بھی یہ تخصیص موجود ہے۔ جہاں یہ تخصیص نہیں، ممکن ہے تصرفِ رواۃ سے ایسا ہوا ہو۔ سابقہ گزارشات ظاہر معنی کی بنا پر تھیں، اس کا یہ معنی بھی ہو سکتا ہے کہ عبداللہ بن عمر رضی اللہ عنہما داڑھی کے پراگندہ بالوں کو اطرافِ لحيہ سے پکڑ کر درست فرما دیا کرتے تھے، اس اثر میں قبضہ سے مراد پیالشی قبضہ نہیں، جیسے قرآن میں ہے: ﴿ثُمَّ قَبْضُوهُ إِلَيْنَا قَبْضًا يَسِيرًا﴾ یہاں قبض بمعنی اخذ آیا ہے۔

”وَأَنكَرَ ابْنُ التَّيْنِ ظَاهِرَ مَا نُقِلَ عَنِ ابْنِ عُمَرَ فَقَالَ: لَيْسَ الْمُرَادُ أَنَّهُ كَانَ يَقْتَصِرُ عَلَى قَدْرِ الْقُبْضَةِ مِنْ لِحْيَتِهِ، بَلْ كَانَ يُمْسِكُ عَلَيْهَا فَيُزِيلُ مَا شَدَّ مِنْهَا فَيُمْسِكُ مِنْ أَسْفَلِ ذَقْنِهِ بِأَصَابِعِهِ الْأَرْبَعَةِ“ (فتح الباري: ۱/ ۳۷۳)

”ابن عمر رضی اللہ عنہما کا یہ منشا نہیں کہ قبضہ سے زائد داڑھی کاٹ دی جائے، بلکہ واقعہ یہ ہے کہ حضرت عبداللہ ذقن کے نیچے کے بال چاروں انگلیوں سے پکڑ کر کاٹ دیا کرتے تھے،

یعنی پراگندہ بال طول و عرض سے لے لیا کرتے تھے۔“

یہ معنی احادیثِ صحیحہ سے متعارض نہیں ہوتا۔ حضرت عبداللہ بن عمر رضی اللہ عنہما کا جذبہ اتباعِ سنت اسی معنی کا مقتضی ہے۔ جذبہ اتباعِ سنت سے خلافِ سنت کو سنت ثابت کرنا مضحکہ خیز استدلال ہے۔ عبداللہ بن عمر رضی اللہ عنہما کے داڑھی کٹوانے سے اگر کترانا سنت ہو سکتا ہے تو آنحضرت ﷺ، فداہ اُبی و اُمی، کا حکم اور عمل داڑھی بڑھانا سنت نہ ہوگا؟ آیا عبداللہ بن عمر رضی اللہ عنہما کو آنحضرت ﷺ سے بھی سنت کی محبت زیادہ تھی؟ العجب!!

تفرداتِ صحابہ رضی اللہ عنہم:

جب آنحضرت ﷺ سے صراحئاً کوئی سنت ثابت ہو تو صحابہ رضی اللہ عنہم کے اختلاف سے اس پر کوئی اثر نہیں پڑ سکتا۔ صحابہ رضی اللہ عنہم کا شغف بالسنة سنتِ ثابتہ کے خلاف استعمال نہیں ہونا چاہیے۔ صحابہ رضی اللہ عنہم سنت کے عاشق تھے، ان کا عمل اسی صورت میں دلیل ہو سکتا ہے جب آنحضرت ﷺ سے صراحئاً اس باب میں کچھ ثابت نہ ہو۔ اگر آنحضرت ﷺ سے صراحت آجائے تو اصل سنت وہی ہوگی۔

بعض صحابہ بیس رکعت تراویح پڑھتے تھے، لیکن آنحضرت ﷺ سے یہ تعداد ثابت نہیں۔

آنحضرت ﷺ اور ابوبکر رضی اللہ عنہ نے ایک دفعہ کی تین طلاقوں کو ایک سمجھا، حضرت عمر رضی اللہ عنہ نے انھیں تین ہی نافذ فرمایا۔^(۱) (مسلم)

حضرت عمر رضی اللہ عنہ معتہ الحج کو ناپسند کرتے تھے۔^(۲) (مسلم)

عروہ بن زبیر لڑکا ہوا لڑکی؛ ایک ہی بکری کافی سمجھتے تھے۔^(۳) (موطأ مع زرقانی: ۹۸/۳)

عبداللہ بن عمر رضی اللہ عنہما بھی عقیقہ میں عروہ بن زبیر سے متفق تھے۔ (شرح الزرقانی: ۹۸/۳)

ابراہیم بن حارث چڑیا کے ساتھ عقیقہ جائز جانتے تھے۔ (موطأ: ۹۸/۳)^(۴)

عبداللہ بن مسعود رضی اللہ عنہ رکوع میں تشبیک کے قائل تھے، حالانکہ سنتِ صحیحہ اس کے خلاف ہے۔^(۵)

(ترمذی وغیرہ)

① صحیح مسلم، رقم الحدیث (۱۴۷۲)

② صحیح مسلم، رقم الحدیث (۱۲۴۹)

③ موطأ الإمام مالك (۱۰۷۲)

④ موطأ الإمام مالك (۱۰۷۰)

⑤ سنن الترمذی، رقم الحدیث (۲۶۰)

- ✽ بعض صحابہ مرغی اور انڈے تک کی قربانی جائز جانتے تھے۔^(۱) (محلّی ابن حزم)
- ✽ حضرت عائشہ رضی اللہ عنہا عورت کی ولایت کو جائز سمجھتی تھیں۔^(۲) والحديث على خلافه
- ایسے مسائل میں صحابہ کے عمل سے سنت ثابت نہیں ہوگی اور نہ صحابہ رضی اللہ عنہم پر طعن کیا جائے گا۔
- ﴿تِلْكَ أُمَةٌ قَدْ خَلَتْ لَهَا مَا كَسَبَتْ وَلكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ﴾

[البقرہ: ۱۳۴]

جنگِ جمل اور جنگِ صفین نے اس حقیقت کو اور بھی واضح کر دیا ہے۔

حضرت عمر رضی اللہ عنہ اور ابو ہریرہ رضی اللہ عنہ:

حضرت عمر رضی اللہ عنہ کا ایک اثر فتح الباری میں مجملًا آیا ہے، حافظ رحمہ اللہ نے اسے طبری کے حوالے سے ذکر فرمایا ہے اور سند نہیں لکھی۔^(۳) عمدة القاری میں اس کی تھوڑی سی تفصیل فرمائی ہے کہ حضرت عمر رضی اللہ عنہ نے ایک آدمی کو دیکھا، اس کی داڑھی بہت لمبی اور پراگندہ تھی، آپ نے اس کی داڑھی کاٹ دی۔ علامہ عینی نے یہ روایت بصیغہ تملیض ذکر فرمائی ہے۔^(۴) امام احمد رحمہ اللہ نے مسندِ عمر میں اس کا ذکر نہیں فرمایا۔ یوں بھی اس کا تعلق پراگندگی کے ساتھ ہے، اس میں داڑھی کے چھوٹے یا بڑے ہونے کا ذکر بالاصالہ نہیں۔ حضرت عمر رضی اللہ عنہ کا مقصد یہ ہے کہ گندا نہیں رہنا چاہیے، بلکہ اس اثر سے ظاہر ہوتا ہے کہ اس وقت داڑھی کٹانے کا رواج نہیں تھا۔ لوگ سنت کے مطابق داڑھی بڑھاتے تھے۔ حضرت عمر رضی اللہ عنہ اگر اسے گندا نہ دیکھتے تو کٹانے کی ضرورت محسوس نہ کرتے۔ پہلے ذکر آچکا ہے کہ حضرت عمر رضی اللہ عنہ کی ریش مبارک بھی قبضہ سے زیادہ تھی۔

① محلّی ابن حزم (۳۷۰/۷)

② دراصل ”موطأ الإمام مالك“ (۵۵۵/۲) میں ایک اثر مروی ہے کہ سیدہ عائشہ رضی اللہ عنہا نے اپنی بھتیجی حفصہ کی شادی کروائی، جب کہ ان کے والد عبدالرحمن ملکِ شام میں تھے۔ لیکن حافظ ابن حجر فرماتے ہیں کہ اس میں یہ صراحت نہیں کہ سیدہ عائشہ نے بذاتِ خود ولی بن کر نکاح کروایا تھا، بلکہ حضرت عائشہ سے صحیح اثر میں مروی ہے کہ انھوں نے اپنے ایک بھتیجے کی شادی کرائی اور جب عقدِ نکاح کا وقت آیا تو ایک مرد کو حکم دیا اور اس نے نکاح کروایا۔ پھر سیدہ عائشہ نے فرمایا کہ ”عورت کو نکاح کرانے (ولایت) کا اختیار حاصل نہیں ہے۔ دیکھیں: فتح الباری (۱۸۶/۹/۱)

③ فتح الباری (۳۵۰/۱۰)

④ عمدة القاری (۴۶/۲۲)

اسی طرح حضرت ابو ہریرہ رضی اللہ عنہ کے متعلق مذکور ہے کہ وہ قبضہ سے زیادہ کتر ادا کرتے تھے۔^① یہ اثر بھی بے سند ہے اور محدثین نے اس قسم کے آثار پر اعتماد نہیں فرمایا، نہ ہی ان کی اسانید کے متعلق کوئی ذمہ داری لی ہے۔ اگر صحیح سند سے ان کا ثبوت مل بھی جائے تو احادیث سے تعارض کی صورت میں صحیح احادیث کو ترجیح دی جائے گی۔

ایک مرسل روایت کا ذکر صاحب اتحاف النبلاء نے بحوالہ فوائد ابن قیم ذکر فرمایا۔ ابن قیم رحمہ اللہ کی فوائد اور بدائع الفوائد چھپ چکی ہے، ان میں ایسی کوئی حدیث نہیں ملی۔ ویسے یہ روایت بواسطہ ابو صالح السمان (ذکوان) مرقوم ہے۔ ابو صالح اوساط تابعین سے ہیں، ۱۰۷ھ میں انتقال فرمایا، اس لیے حدیث مرسل ہوگی۔ مرسل کی حجیت ائمہ حدیث اور اہل حدیث کے نزدیک معلوم ہے۔ جن صحیح روایات کا ذکر ہم اوپر کر آئے ہیں، آثار و مراسیل کا یہ مختصر اور مشکوک ذخیرہ ان کے مقابل معرض حجت میں نہیں آ سکتا۔

موجودہ فیشن:

جہاں تک آنحضرت صلی اللہ علیہ وسلم کے ارشادات کا تعلق ہے، حلق اور قصر فاحش معصیت ہیں اور کبیرہ گناہ اور آنحضرت صلی اللہ علیہ وسلم کے صریح احکام کی مخالفت۔ تعجب یہ ہے کہ عوام کی بد عملی کے سبب اکثر پڑھے لکھے لوگوں نے بھی اس میں تاویل شروع کر دی اور عوام کی خوشنودی کے لیے تاویل اور حیل کا افتتاح فرما دیا، تاکہ عوام میں ان کی روشن خیالی کا چرچا ہو۔

مشرکین مجوس میں قصر فاحش کا عام رواج تھا اور «خَالِفُوا الْمُشْرِكِينَ» فرما کر اسی قصر سے روکا گیا۔ اگر قصر کی تحدید شرعاً نہ کی جائے تو حدیث «أَعْفُوا اللَّحْيَ» بے معنی ہو کر رہ جائے گی، کیونکہ جنسِ اعفاء تو قصر اور حلق کی ہر صورت میں پائی جاتی ہے۔ جب تک مشرکین کے قصر کو سمجھ نہ لیا جائے، اس کی کوئی صورت ذہن میں نہ آجائے، ان کی مخالفت کا بھی کوئی مقصد نہیں ہو سکتا۔ حدیث «خَالِفُوا» اور حدیثِ اعفاء صرف ایک قضیہ مفروضہ ہو کر رہ جائیں گی، اس مقام پر عوام کے ساتھ بعض اہل علم بھی مبتلا ہیں، اس لیے میں چاہتا ہوں کہ اس مقام کو صحیح طور پر سمجھ لیا جائے۔ ﴿لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ﴾ [الأنفال: ۴۲]

① مصنف ابن أبي شيبة (۵۶۲/۸) اور "الترجل" للخلال (۹۷) میں یہ اثر با سند موجود ہے اور اس کی سند بھی حسن ہے۔

متذکرہ دونوں صورتیں قطعی طور پر خلاف سنت ہیں۔ ترک سنت چونکہ کفر نہیں، اس لیے عموماً مجلسی طور پر اسے گوارا کیا جاتا ہے اور شاید اسی وجہ سے یہ معصیت روز بروز بڑھ رہی ہے، اس تاہل کو جواز و اباحت کی دلیل نہ سمجھا جائے۔ ہمارے معمولات میں اس قسم کی چیز حقہ ہے، اس کی حرمت میں بعض اہل علم کو تاہل ہے، لیکن اس کی مضرت میں کوئی اختلاف نہیں اور اس کا غیر مفید ہونا قریباً مسلم ہے، اور سوسائٹی میں اس کا استعمال اس کثرت سے ہے کہ بعض وقت سوسائٹی کی ذہنی افتاد پر افسوس ہوتا ہے، تاہم کثرت استعمال اور اس بلیہ کے عموم کو اس کے جواز یا استحسان کی دلیل قرار نہیں دیا جاسکتا، بلکہ اصحاب عزیمت کا فرض ہے کہ معاشرے میں ایسی خرابیوں کے وقت اصلاح حال کی پوری کوشش فرمائیں۔

بلیک مارکیٹ، ذخیرہ اندوزی، منافع بازی، سود کی بعض صورتیں؛ ہمارے معاشرے میں عام ہو رہی ہیں۔ رشوت، کنبہ پروری ہمارے ذمے دار طبقے کا عام روگ ہے، لیکن اسے جواز یا اباحت کی دلیل نہیں تصور کیا جاسکتا۔ زیرِ قلم مسئلے ہی کو دیکھیے، آپ اس کے خلاف کچھ کہیں تو لوگ تعجب انگیز نگاہوں سے آپ کی طرف دیکھیں گے، لیکن یہ جواز کی دلیل نہیں قرار دی جاسکتی۔

بعض لوگ قبضہ سے زائد کٹوا دیتے ہیں، جس کے لیے حضرت عبداللہ بن عمر رضی اللہ عنہما اور حضرت ابو ہریرہ رضی اللہ عنہ کے اثر سے استدلال کیا گیا۔ آثار کی بحث بلحاظ ثبوت پہلے گزر چکی ہے۔

نواب صدیق حسن رضی اللہ عنہ فرماتے ہیں:

”بہچنین بعضی از اہل علم حکایت ایں فعل از جماعتی از تابعین و استحسان از شععی و ابن سیرین نقل کرده اند، و مذہب ابو حنیفہ رضی اللہ عنہ و محمد رضی اللہ عنہ نیز ہمیں ست کہ طولی لحیہ بقدر قبضہ باید و قطع ماورای او واجب باشد“ (ہدایۃ السائل، ص: ۱۲)

”تابعین کی ایک جماعت کا بھی یہی خیال ہے۔ امام ابو حنیفہ رضی اللہ عنہ اور صاحبین کا بھی یہی مذہب ہے کہ قبضہ سے زائد کٹا دینا ضروری ہے۔“

آنحضرت ﷺ سے اس مسئلے میں کوئی حدیث منقول نہیں۔ کٹانے کے باب میں یہی حد ہے جسے فعل صحابہ رضی اللہ عنہم کی بنا پر مباح کہا جاسکتا ہے، گو عام صحابہ کا عمل اس کے خلاف ہے، چنانچہ حضرت جابر رضی اللہ عنہ کا اثر بروایت ابو داؤد پہلے گزر چکا ہے۔

داڑھی کے طول و عرض سے بکھرے ہوئے بال کتر ا دینا یہ صورت درست ہے اور حدیثِ اعفاء

کے خلاف بھی نہیں۔ سنن ابن ماجہ میں اصول کے طور پر اس کا ذکر آیا ہے:

”بَابُ كَرَاهِيَةِ الشَّعْرِ. عَنْ وَائِلِ بْنِ حُجْرٍ قَالَ: رَأَيْتُ النَّبِيَّ ﷺ، وَلِيَّ شَعْرٍ طَوِيلٍ، فَقَالَ: ذَبَابٌ ذَبَابٌ. فَاَنْطَلَقْتُ فَأَخَذْتُهُ، فَرَأَيْتُ النَّبِيَّ ﷺ فَقَالَ: إِنِّي لَمَ أَغْنِكَ، وَهَذَا أَحْسَنُ“⁽¹⁾ (ابن ماجہ، أصح المطابع، ص: ۲۶۷)

”آنحضرت ﷺ نے میرے بال لمبے لمبے دیکھے تو فرمایا: یہ دیں کیسی ہیں؟ میں نے جا کر بال کٹوا دیے۔ حضرت ﷺ نے دیکھ کر فرمایا: میں نے تمہیں نہیں کہا تھا، لیکن یہ بہتر ہے۔“

حضرت عمر رضی اللہ عنہ کے اثر کا مفاد بھی یہی معلوم ہوتا ہے اور وائل بن حجر رضی اللہ عنہ کی حدیث کا ضعف کے باوجود اسی قدر مفاد ہے۔ ابن عمر رضی اللہ عنہما کے اثر کا جو معنی ہم نے پہلے لکھا ہے، اس کا بھی یہی مطلب ہے۔ احادیثِ اعفاء اور آثارِ قطع لحیہ میں اس سے تطبیق بھی ہو جاتی ہے۔

تجمل کے نقطہ نظر سے:

بعض لوگوں کا خیال ہے کہ اس مسئلے میں حسن کے نقطہ نظر سے بھی گفتگو ہونی چاہیے۔ لباس کے معاملے میں شارع نے اسے کافی حد تک ملحوظ رکھا ہے۔ «إِنَّ اللَّهَ جَمِيلٌ، وَيُحِبُّ الْجَمَالَ»⁽²⁾ سے اس اصل کا پتا چلتا ہے۔ اس اصول کے پیش نظر اگر بحیثیت مسلمان بحث کی جائے تو تجمل کی صحیح صورت تو وہی ہوگی جسے آنحضرت ﷺ نے پسند فرمایا، لیکن اگر عشق کی طغیانیاں اور حسن کی سرمستیاں کسی ساحلی تحدید کی پابند نہ رہ سکیں تو اتنا تو سوچنا پڑے گا۔ حسن و تجمل کے لیے دنیا کے پاس کوئی قطعی قانون تو ہے نہیں۔ یہ بالکل وقتی اور اضافی چیز ہے۔ متمدن شہروں میں فیشن ہفتوں کا مہمان ہوتا ہے، اس لیے مصنوعی حسن و تجمل کی تلاش میں حسن سازج کی حدود کو پھاندنا مناسب نہیں۔ حسن و تجمل کو جزوی حیثیت ہی دی جاسکتی ہے، لیکن اس کے لیے قدرت کے اٹل قانون سے پیہم جنگ کوئی خوشگوار مشغلہ نہیں۔

اس اجمال کی تفصیل یوں سمجھیے کہ آغازِ سبزہ سے جو جمالیاتی کیفیت اس لیل و نہار کے اجتماع میں پائی جاتی ہے اور نگاہیں جس قدر حظ اس قدرتی منظر سے پاتی ہیں، جو اس سیاہی اور سپیدی کے

⁽¹⁾ سنن ابن ماجہ، رقم الحدیث (۳۶۳۶)

⁽²⁾ صحیح مسلم، رقم الحدیث (۹۱)

امتزاج سے پیدا ہوتا ہے، اسے اس مصنوعی شور زمین سے کوئی نسبت ہی نہیں جسے پر تکلف تراش خراش کے بعد پوڈر اور کریم کی مدد سے پیدا کیا جاتا ہے، اس مصنوعی سپیدہ میں بالوں کی سیاہ کھونٹیاں گویا حسن کی سیاہ قبریں ہیں جو اس کے ماتم کی زندہ اور جاوید دعوت ہے۔ عوام کا ذوق ویسے بھی کوئی اہمیت نہیں رکھتا، لیکن استدلال و بحث کے مقام پر تو عوامی رجحانات کی کوئی قیمت ہی نہیں اور حسن کی اس ریاکارانہ نمائش میں عوام کے عامیانہ جذبات کے سوا کچھ بھی نہیں، جس پر ایک عقلمند غور و فکر کر سکے یا سوچنے کی تکلیف کرے!

بڑھاپے میں، جب کہ جمال و تزین کا چراغ طلوعِ سحر کا پتا دے رہا ہو، چہرے کی جھریاں بکھر کر قیافے کی پریشانیوں کی غمازی کر رہی ہوں، چند بالوں کی پریشانی سے پریشان ہو کر موسیٰ و مقراض کی دیوانہ وار احتیاج صرف پریشان خیالی ہی نہیں، بلکہ عقل کی پراگندگی کا بھی پتا دیتی ہے اور جب چہرہ قدرتی جمال کی رعنائیوں سے سرشار ہو، جوانی کی سبج دھج پورے جو بن پر ہو، تازہ خون کی سیلاب آمیز موجیں چہرے پر مچل رہی ہوں، ان قدرتی عساکر کو حضری اور مصنوعی اسلحہ سے مسلح کرنا تحصیلِ حاصل ہے۔ سچ جانے کہ یہاں تو بالوں کی پر پیچ پراگندگیاں چہرہ دل آرام پر مشاطہ کی حیثیت رکھتی ہیں۔ آج کی یہ پریشانی اور ان سیاہ ناگوں کے پر پیچ بل اور بے ترتیب پریشانی حسن و جمال کی آخری معراج ہے، اس پریشانی کی حفاظت کے لیے عاشق اور شاعر شانہ سے برسرِ پیکار ہیں کہ وہ اس پریشانی کو پریشانی سے بچانے کے لیے..... کس دعوے سے کہا جاتا ہے ع

حاجتِ مشاطہ نیست روی دلآرام را^①

کتنا ظلم ہو گا شانہ کے ساتھ اس کھلی جنگ کے بعد حسن کا تمام اثاث البیت استرے اور قینچی کی نذر کر دیا جائے، ایسے حسن پرستوں سے حسن کی یہ فریاد کس قدر بر محل ہوگی۔ ع

چو دیدم عاقبت خود گرگ بودی^②

یہاں یورپ کی تقلید کا جنون اس قدر سوار ہے کہ اگر کہیں پیرس کی آوارہ مزاج حسن بدوش لیڈیوں نے سر منڈانے کا فیصلہ کر لیا تو یہاں بلا تامل آمین کہہ دی جائے گی اور عورت کی چوٹی اور مرد کا چہرہ

① ”خوبصورت چہرے کو آرائش گر خاتون (کے بناؤ سنگھار) کی ضرورت نہیں ہے۔“

② ”جب دیکھا کہ انجام کار تو بھی بھیڑیا ہی نکلا۔“

دونوں پاش پاش ہوتے نظر آئیں گے۔ تجربہ شاہد ہے کہ ان ماہرانِ جمالیات کی متاعِ گراں بہا تقلیدِ یورپ کے سوا کچھ بھی نہیں۔ ہم ایسے قدامت پسند تقلید و نقل کی ان زنجیروں کو کیوں کر توڑ سکتے ہیں؟!

مجھے حسنِ مصنوع سے عداوت نہیں، جہاں تک فطرت کی سادگی کا تعلق ہے، یہ بال ایک نوجوان چہرے کی عصمت و آبرو ہیں، اس پر نائی کو دست درازی کا کوئی حق نہیں، اس آبرو کو پامال کرنا معصوم فطرت پر ایک ظلم ہے۔ جہاں تک اس موضوع کا فطرت کی صنعت کاری سے تعلق ہے، میں نے جو عرض کیا وہ قطعی صحیح ہے اور اگر اختلاق و تصنع پر ہی اصرار ہے تو ہر صنایع و حراف کو حق ہے کہ اپنی رائے پر اعتماد کرے اور وہ آزاد ہے کہ قدرت کے پیدا کردہ حسن میں جو تحریف و تبدیل کر سکتا ہے، کر گزرے۔ ﴿فَظَرَتِ اللّٰهُ الَّتِیْ فَطَرَ النَّاسَ عَلَیْهَا لَا تَبْدِیْلَ لِخَلْقِ اللّٰهِ ذٰلِكَ الدِّیْنُ الْقَیِّمُ وَلٰكِنْ اَكْثَرَ النَّاسِ لَا یَعْلَمُوْنَ﴾¹ [الروم: ۳۰]

رویتِ ہلال اور مشینی آلات^①

اس سال شعبان کی آخری تاریخ کو مطلع ابر آلود تھا۔ لاہور اور اس کے نواحی علاقوں میں ابر محیط تھا، چنانچہ رمضان المبارک کا چاند نظر نہ آسکا، لیکن سرشام اور نو بجے تک کافی مقامات سے اطلاعات آ گئیں کہ اکثر مقامات پر چاند واضح طور پر دیکھا گیا اور بڑی کثرت سے دیکھا گیا ہے، جسے یقینی اطلاع کہا جائے تو مبالغہ نہیں ہوگا، لیکن یہ اطلاعات چونکہ ریڈیو وغیرہ مشینی اور سرکاری ذرائع سے آئی تھیں، اس لیے بعض اہل علم نے انھیں غیر مستند سمجھا اور روزہ نہیں رکھا۔

یکم رمضان کو جمعہ تھا۔ بعض حضرات نے بڑی جسارت کی اور بوقتِ خطبہ لوگوں کو روزہ توڑنے پر مجبور کیا، اس سے عامۃ المسلمین میں کافی تشویش پیدا ہوئی۔ بعض مقامات پر نزاع نے ہنگامے کی صورت اختیار کر لی۔ علماء کے عقیدت مندوں نے عقیدت مندی کا مظاہرہ کرتے ہوئے مخالف فریق کے علماء کو برا بھلا بھی کہا۔ بعض مقامات پر اپنی پوزیشن صاف کرنے کے لیے اشتہارات تقسیم کیے گئے، انعامات کا اعلان کیا، جبکہ بعض لوگوں نے روزہ توڑنے سے انکار کیا، اس قسم کی جرات اور علمی نمائش کے بعد ایسے حالات کا پیدا ہونا قدرتی امر تھا، اس لیے ضرورت محسوس ہوئی کہ رویتِ ہلال کے مسئلے پر کتاب و سنت اور نئے حالات کی روشنی میں غور کیا جائے۔ ان گزارشات کا مقصد کسی کی تردید یا تائید نہیں، بلکہ صورتِ حال کا بقدر امکان جائزہ لینا ہے اور صحیح شرعی پوزیشن کی تلاش۔

شریعت میں رویتِ ہلال اور اس کی تصدیق کے لیے مختلف راہیں اختیار فرمائی گئی ہیں:

① مولانا مرحوم نے جب یہ مضمون (اپریل ۱۹۶۷ء) لکھا، اس وقت حکومت کے زیر اہتمام مرکزی رویتِ ہلال کمیٹی قائم نہ ہوئی تھی اور اس بنا پر رمضان المبارک یا عیدین کے مواقع پر کبھی مختلف مکاتبِ فکر میں اختلاف و انتشار کی صورت پیدا ہو جاتی تھی، لیکن آج کل بجمہ اللہ یہ صورت پیدا نہیں ہوتی، اس لیے کہ مرکزی رویتِ ہلال کمیٹی کے فیصلے کے مطابق چاند ہونے یا نہ ہونے کا باقاعدہ اعلان کر دیا جاتا ہے، تاہم مولانا مرحوم کے قلم سے نکلے ہوئے یہ مضمون اپنا ایک علمی مقام رکھتے ہیں اور عوام و خواص کے لیے ان میں بہت کچھ افادیت موجود ہے۔ (منیر احمد سلفی)

① مطلع صاف ہو اور چاند واضح طور پر نظر آ جائے تو اس صورت میں یہ خبر ہی رویت کی تصدیق کے لیے کافی ہے۔ جن لوگوں نے چاند نہ دیکھا ہو، انھیں دیکھنے والوں کی اطلاع پر اعتماد کرنا چاہیے اور اگر کسی جگہ کسی عذر کی وجہ سے یا کوئی معذور چاند نہ دیکھ سکے تو اسے اس رویت عامہ پر اعتماد کرتے ہوئے اس ظن کو قبول کرنا چاہیے جسے شارع حکیم نے ایسے مواقع پر احکام کے لیے کافی سمجھا ہے۔

علامہ علاؤ الدین ہکفی فرماتے ہیں:

”وَقَبِلَ بِلَا عِلَّةٍ جَمْعُ عَظِيمٍ يَقَعُ الْعِلْمُ الشَّرْعِيُّ وَغَلَبَةُ الظَّنِّ بِخَبَرِهِمْ، وَهُوَ مُفَوَّضٌ إِلَى رَأْيِ الْإِمَامِ مِنْ غَيْرِ تَقْدِيرٍ بَعْدَدٍ“ (الدر المختار: ۱/ ۱۵۲)

”ایسی جماعت کی اطلاع جس سے گمان ہو کہ چاند طلوع ہو گیا ہے، قبول کر لی جائے گی، امام یا حاکم کا فیصلہ اس میں کافی ہے اور شرعاً کوئی تعداد اس کے لیے معین نہیں۔“
غرض حکام تک چاند ہونے کی اطلاع بھیجنا اور اس بارے میں ان کا فیصلہ کافی ہے، اس کے بعد کسی شرعی شہادت کی ضرورت نہیں۔

② مطلع ابر آلود ہو یا افق پر غبار آ گیا ہو اور بعض مقامات پر اکثر لوگ چاند نہ دیکھ سکیں تو رویت ثابت کرنے کے لیے شہادت کی ضرورت ہوگی۔ امام احمد، ابن مبارک فرماتے ہیں کہ ایک شہادت کافی ہوگی۔ امام شافعی رحمہ اللہ سے بھی ایک روایت اسی طرح ہے:

”وَقَالَ فِي الْقَدِيمِ وَالْجَدِيدِ: تُقْبَلُ مِنْ عَدْلٍ وَوَاحِدٍ، وَهُوَ الصَّحِيحُ لِمَا رَوَى ابْنُ عُمَرَ: تَرَأَى النَّاسُ الْهَلَالَ فَأَخْبَرْتُ النَّبِيَّ ﷺ أَنِّي رَأَيْتُهُ، فَصَامَ رَسُولُ اللَّهِ ﷺ وَأَمَرَ النَّاسَ بِالصِّيَامِ، وَلِأَنَّهُ إِجَابُ عِبَادَةٍ فَقَبِلَ مِنْ وَاحِدٍ إِحْتِيَاطًا“ (المهذب قلمی نسخہ کتاب الصیام)

”امام شافعی رحمہ اللہ کا قدیم و جدید قول یہ ہے کہ ایک عادل گواہ کی شہادت کافی ہوگی اور یہی صحیح ہے، چنانچہ عبداللہ بن عمر رضی اللہ عنہما سے مروی ہے، لوگ چاند دیکھ رہے تھے، میں نے چاند دیکھ کر آنحضرت ﷺ کو اطلاع دی، آپ ﷺ نے میری شہادت پر خود بھی روزہ رکھا

اور لوگوں کو بھی حکم دیا، اور چونکہ اس سے ایک عبادت واجب ہوتی ہے، اس لیے احتیاط کے طور پر ایک ہی شہادت قبول فرمائی۔“

امام شافعی رحمہ اللہ سے ایک اور روایت دو شہادتوں کے متعلق بھی آئی ہے۔ (نیل الأوطار: ۴/ ۱۹۰) فقہائے حنفیہ کا رجحان بھی رمضان کے متعلق ایک شہادت کی طرف ہے۔ امام طحاوی رحمہ اللہ فرماتے ہیں:

”وَيُقْبَلُ فِي الشَّهَادَةِ عَلَى رُؤْيَا هِلَالِ رَمَضَانَ رَجُلٌ وَاحِدٌ مُسْلِمٌ أَوْ امْرَأَةٌ وَاحِدَةٌ مُسْلِمَةٌ أَيْنَمَا شَهِدَ بِذَلِكَ وَحْدَهُ قُبِلَتْ شَهَادَتُهُ عَلَيْهِ عَدْلًا كَانَ الشَّاهِدُ بِذَلِكَ أَوْ غَيْرِ عَدْلٍ بَعْدَ أَنْ يَكُونَ يَشْهَدُ أَنَّهُ رَأَاهُ خَارِجَ الْمِصْرِ وَأَنَّهُ رَأَاهُ فِي الْمِصْرِ، وَفِي السَّمَاءِ عِلَّةٌ تَمْنَعُ الْعَامَّةَ التَّسَاوِيَّ فِي رُؤْيَا“

(مختصر الطحاوی، ص: ۵۶، شامی: ۲/ ۱۴۳، أيضاً، بدائع: ۲/ ۸۱)

”مطلع صاف نہ ہو تو ایک مرد یا ایک عورت کی شہادت کافی ہے، اس کے لیے عدالت بھی ضروری نہیں، اس میں ایک عورت کی شہادت مرد کے برابر ہوگی۔“

علامہ علاؤ الدین ابوبکر مسعود کا سانی فرماتے ہیں، چونکہ اس اطلاع کا اثر اطلاع دینے والے پر بھی پڑتا ہے، اس لیے یہ شہادت نہیں خبر ہے:

”وَلَيْسَ هَذَا بِشَهَادَةٍ، بَلْ هُوَ إِخْبَارٌ بِدَلِيلٍ أَنَّ حُكْمَهُ يَلْزَمُ الشَّاهِدَ“

(بدائع الصنائع للکاسانی: ۲/ ۸۱)

معلوم ہوا کہ خبر کے لیے خبر دینے والوں کی تعداد ضروری نہیں۔ اگر فقہائے حنفیہ رحمہم اللہ کی یہ توجیہ قبول کر لی جائے تو اس کا مطلب یہ ہوگا کہ ایک آدمی کی اطلاع پر بھی رویت کی تصدیق ہو سکتی ہے۔ فقہائے حنفیہ رحمہم اللہ کی نظر اس مسئلے میں انسانی نفسیات پر ہے۔ وہ یہ سمجھتے ہیں کہ انسان بلا ضرورت جھوٹ نہیں بولتا۔ رمضان کے چاند کی اطلاع میں کسی کا کوئی ذاتی فائدہ نہیں، اس لیے اس خبر میں جھوٹ کا کوئی شائبہ نہیں ہو سکتا۔ امام طحاوی کے ارشاد کو فقہائے حنفیہ نے عدالت کے معاملے میں

ظاہر روایات کے خلاف فرمایا ہے۔ (بدائع الصنائع للکاسانی: ۲/ ۸۱)

۳) کہیں چاند نظر آ جائے۔ کسی دوسرے شہر میں ابر، غبار یا کسی عارضے کی وجہ سے چاند نظر نہ آ سکے تو ظاہر ہے کہ اس صورت میں اطلاع کے لیے خبر دی جاسکتی ہے۔ بعینہ شہادت یا عدالت تو دوسرے شہر میں منتقل نہیں ہو سکے گی۔ اگر خبر اور اطلاع کو ساقط الاعتبار سمجھا جائے تو اس کا

مطلب یہ ہوگا کہ چاند جہاں دیکھا جائے، وہیں روزے رکھے جائیں، دور یا قریب اطلاع کا کچھ فائدہ نہیں۔ شہادت اور خبر کے اصطلاحی فرق سے اس قدر غلط فائدہ اٹھانا پسندیدہ طریقہ نہیں۔ رمضان المبارک کی فضیلت کے پیش نظر یہ ٹیکنیکل فرق کوئی اہمیت نہیں رکھتا۔ جب ایک اطلاع ایک مقام سے دوسرے مقام کی طرف منتقل کی جائے اور وہ قابلِ اعتماد ذرائع سے مل جائے تو اس پر یقین کرنا چاہیے۔ اصطلاحی مباحث میں الجھنا نہ دیتا درست معلوم ہوتا ہے نہ اس سے شارع حکیم کے مقاصد کو کچھ فائدہ پہنچتا ہے۔

علامہ کاسانی محدود بالقذف کی شہادتِ رویتِ ہلال کے متعلق فرماتے ہیں:

”وَرَوَى أَبُو يُوسُفَ عَنْ أَبِي حَنِيفَةَ أَنَّ شَهَادَتَهُ بِرُؤْيَا الْهِلَالِ لَا تُقْبَلُ، وَالصَّحِيحُ أَنَّهَا تُقْبَلُ، وَهُوَ رِوَايَةُ الْحَسَنِ عَنْ أَبِي حَنِيفَةَ لِمَا ذَكَرْنَا أَنَّهَا خَبَرٌ، وَلَيْسَ بِشَهَادَةٍ، وَخَبَرُهُ مَقْبُولٌ، وَتُقْبَلُ شَهَادَةُ وَاحِدٍ عَدْلٍ عَلَى وَاحِدٍ عَدْلٍ فِي هِلَالٍ رَمَضَانَ بِخِلَافِ الشَّهَادَةِ عَلَى الشَّهَادَةِ فِي سَائِرِ الْأَحْكَامِ، أَنَّهَا لَا تُقْبَلُ مَا لَمْ يَشْهَدْ عَلَى شَهَادَةِ رَجُلٍ وَاحِدٍ رَجُلَانِ أَوْ رَجُلٌ وَامْرَأَتَانِ لِمَا ذَكَرْنَا أَنَّ هَذَا مِنْ بَابِ الْإِخْبَارِ لَا مِنْ بَابِ الشَّهَادَةِ، وَيَجُوزُ إِخْبَارُ رَجُلٍ عَدْلٍ كَمَا فِي رِوَايَةِ الْإِخْبَارِ“ (بدائع: ۲/۲۱)

”جس شخص کو حدِ قذف لگائی گئی ہو، امام ابو یوسف رحمہ اللہ امام ابو حنیفہ رحمہ اللہ سے نقل فرماتے ہیں کہ ہلال کے معاملے میں اس کی شہادت مقبول نہیں ہوگی۔ صحیح یہ ہے کہ ہلال کے متعلق (باقی احکام کے خلاف) اس کی شہادت مقبول ہوگی، کیونکہ یہ دراصل خبر اور اطلاع ہے، شہادت نہیں، اسی طرح ایک عادل آدمی کی شہادت کی اطلاع دوسرا عادل آدمی رویتِ ہلال کے متعلق دے سکتا ہے، (بخلاف دوسرے احکام کے) کیونکہ یہ خبر ہے، شہادت نہیں، اور خبروں کے متعلق شہادت کی شرائط اور پابندیاں شرعاً ملحوظ نہیں رکھی گئیں۔“

رویتِ ہلال کے متعلق ایک شہادت پر اعتماد احادیثِ صحیحہ میں بصراحت موجود ہے۔ سنت کے دفاتر اس سے بھرے پڑے ہیں، بخوفِ طوالت یہاں ان کا تفصیلی تذکرہ ضروری نہیں سمجھا گیا۔ جو لوگ کتاب و سنت میں سلف کی راہ سے سوچتے اور سمجھتے ہیں، الحمد للہ وہ اس قسم کی اُلجھی ہوئی

راہوں سے کافی حد تک محفوظ ہیں، گو فقہائے حنفیہ رحمہم اللہ نے گواہ کی عدالت کے متعلق امام طحاوی کے ارشاد کو ظاہر روایات کے خلاف سمجھا ہے، لیکن انسانی نفسیات کے لحاظ سے یہ قول کافی حد تک معقولیت پر مبنی ہے۔ ہلالِ رمضان کے معاملے میں خبر دینے والے کے عادل ہونے کو اس قدر اہمیت نہیں ہونی چاہیے، اس میں نہ عوام جھوٹ کی ضرورت محسوس کرتے ہیں نہ خواص، نہ حکومت کو اس سے کچھ فائدہ پہنچتا ہے نہ حکام کو۔ اگر اس قسم کا کوئی خطرہ کہیں پیدا ہو تو اہل علم علل کے مطابق احکام بدل سکتے ہیں۔ الأحکام تدور مع العلل۔

ریڈیو اناؤنسر کا عادل ہونا:

ریڈیو کا تذکرہ جب بعض علماء اور اربابِ فتویٰ کی زبان پر آتا ہے تو ایسا معلوم ہوتا ہے کہ ریڈیو کوئی بہت بڑا جھوٹا ”آدمی“ ہے۔ جب وہ کوئی اطلاع دے تو حضرات علماء کو خود محتاط ہو جانا چاہیے۔ اس میں اس حد تک معقولیت بھی ہے کہ عموماً جو لوگ اس محکمے میں کام کرتے ہیں وہ متدین نہیں ہوتے، إلا ما شاء اللہ۔ اس لیے ان کی اطلاع پر اعتماد نہیں ہونا چاہیے۔ شہادت کے معاملے میں تدین ضروری ہے اور شہادت کی شرائط کا لحاظ بھی ضروری ہے، لیکن معلوم ہونا چاہیے کہ اطلاعات کو نشر کرنے کا معاملہ شہادت سے مختلف ہے۔ حکومت یا ریڈیو کے ناشر اطلاعات میں بلا وجہ غلط بیانی نہیں کرتے۔ حکومت غیر مسلم ہو تو اس معاملے میں بے اعتنائی کا امکان تو ہو سکتا ہے، مگر عمداً جھوٹ یا غلط بیانی کا سوال وہاں بھی پیدا نہیں ہوتا۔ اب جبکہ حکومت خود مسلمانوں کی ہے، گو آئین کے لحاظ سے وہ سرِ دست کاملاً اسلامی نہیں، لیکن اس کے اربابِ بست و کشاد بہر حال مسلمان ہیں اور ان میں اہل علم بھی ہیں، پھر حکومت یا حکام کو ایسی اطلاعات کے غلط نشر کرنے میں کچھ ملکی یا سیاسی فائدہ بھی نہیں، ان حالات میں اس قسم کی بدگمانی کی کوئی وجہ نہیں۔

محکمہ ریڈیو کے اربابِ کار شہادت کے ناقل ہیں یا دوسرے مقامات کی اطلاعات کے راوی ہیں، اور خاص طور پر جب حکومت نے یہ ذمے داری لی ہے کہ وہ ایسی اطلاعات پوری تصدیق کے بعد نشر کرے گی۔ انگریز کے زمانے میں جس بے اعتنائی کا خطرہ تھا، اب بظاہر اس کا بھی کوئی کھٹکا نہیں رہا تو دیانت دارانہ سوچ بچار کا تقاضا یہ ہے کہ مشینی آلات اور حکومت کے فیصلوں پر بدلتے ہوئے حالات کی روشنی میں غور کیا جائے اور ان پر اعتبار کیا جائے۔ بریلوی حضرات اگر اس معاملے میں غور

فرمائیں تو وہ مجبور ہیں، ان کی یہ عادت ہے، لیکن تعجب ہے کہ بعض دوسرے لوگوں نے بھی جو کچھ اس سال کیا ہے، اس کی ان سے اُمید نہ تھی۔ رات روزہ نہ رکھا گیا ہو تو اس موقف میں کچھ جان ہے، مگر بوقتِ جمعہ بھرے مجمع میں روزہ توڑنے کے لیے کہا جائے اور اس پر زور دیا جائے، یہ نہ دیانت کا تقاضا ہے نہ اخلاق کا۔ اگر یہ ضروری تھا تو کہہ دیا جاتا کہ نفلی روزے کی نیت کر لی جائے۔ فقہائے حنفیہ کے نزدیک شک کے دن نفلی روزہ درست ہے، مگر یہاں تو شک کا سوال ہی نہیں۔ شک کے جراثیم تو بعض حضرات نے زورِ تقریر اور قوتِ فتویٰ سے پیدا کیے، ورنہ اطلاعات قابلِ وثوق تھیں۔ روزہ رکھنے میں کچھ حرج نہیں تھا۔ چاند کی بلندی اور غروب میں دیر سے یہ حقیقت اور بھی واضح ہو گئی تھی، تاہم اب تک فتوے لیے جا رہے ہیں اور روزہ رکھنے والوں کو مطعون کیا جا رہا ہے۔ واقعہ کی صحت کے بعد ٹیکنیکل الفاظ پر زور اور ان اصطلاحات کو شریعت کا مقصد اور مدار قرار دینا بھلا معلوم نہیں ہوتا، اس کا نتیجہ یہ ہو گا کہ حقیقت شناس لوگوں کا اعتماد علمائے کرام پر سے اٹھ جائے گا اور ان کی قوتِ فکر عوام کی نظر میں مطعون ہوگی۔

ظروف و احوال کا لحاظ:

علمائے حق ہمیشہ اپنے فتوؤں میں ظروف و احوال کا خیال رکھتے رہے ہیں۔ اجتہاد کے اختلافات میں کافی حد تک یہی حقیقت ہے۔ فقہائے حنفیہ کا طریقِ عمل اس معاملے میں اور بھی کھلا ہوا ہے۔ مفقود الخبر کے متعلق انھوں نے موالک کے قول کو قبول فرمایا۔ قرآن و سنت کی تعلیم پر اجرت کے متعلق انھوں نے شوافع، موالک اور حنابلہ کی تحقیقات کو قبول فرما کر ملک پر اور عامۃ المسلمین پر احسانِ عظیم کیا ہے۔ مولانا اشرف علی تھانوی رحمۃ اللہ علیہ کی مرتبہ کتاب ”الحیلة الناجزة للحلیلة العاجزة“ اس باب میں چھپ چکی ہے۔ رویتِ ہلال کے متعلق بھی اگر اسی حقیقت پسندی سے کام لیا جائے تو اس کے نتائج بہت ہی مفید ہوں گے۔

اختلافِ مطالع کے متعلق اصحابِ متون نے جو روش اختیار فرمائی تھی، متاخرین نے اس کے خلاف کو پسند کیا اور اختلافِ مطالع کو کسی حد تک قبول فرمایا۔

علامہ ابن عابدین شامی نے رویتِ ہلال کے متعلق جب آسمان صاف ہو، خبر دینے والوں کی تعداد کا ذکر فرمایا ہے، فقہائے عظام کی متعدد روایات کا ذکر کیا ہے، امام کی روایت کو ترجیح دیتے ہوئے ایک بڑے پتے کی بات کہی ہے۔ فرماتے ہیں:

”أَقُولُ: أَنْتَ خَيْرٌ بَأَنَّ كَثِيرًا مِنَ الْأَحْكَامِ تَغَيَّرَتْ لِتَغْيِيرِ الْأَزْمَانِ، وَلَوْ اشْتَرَطَ فِي زَمَانِنَا الْجَمْعُ الْعَظِيمُ لَا يَصُومُ النَّاسُ إِلَّا بَعْدَ لَيْلَتَيْنِ أَوْ ثَلَاثٍ لِمَا هُوَ مُشَاهِدٌ مِنْ تَكَاسُلِ النَّاسِ، بَلْ كَثِيرًا مَّا رَأَيْنَاهُمْ يَشْتِمُونَ مَنْ يَشْهَدُ بِالشَّهْرِ، وَيُؤْذُونَهُ، وَحِينَئِذٍ فَلَيْسَ فِي شَهَادَةِ الْاِثْنَيْنِ مِنْ بَيْنِ الْجَمِّ الْغَفِيرِ حَتَّى يَظْهَرَ غَلْطُ الشَّاهِدِ، فَاتَّفَقَتْ عِلَّةُ ظَاهِرِ الرَّوَايَةِ فَتَعَيَّنَ الْإِفْتَاءُ بِالرَّوَايَةِ الْآخَرَى“ (شامي: ۱۴۲/۲)

”تمہیں معلوم ہے کہ اکثر احکام زمانے کی تبدیلی کی وجہ سے بدل جاتے ہیں۔ لوگوں کی سستی اور بے توجہی کو دیکھیے، اگر چاند دیکھنے کے لیے جم غفیر کی شرط لگائی جائے تو لوگ رمضان میں دوسری اور تیسری تاریخ ہی کو روزہ رکھ سکیں گے۔ ہم نے دیکھا ہے لوگ اسے گالیاں دیتے ہیں، جو انہیں رمضان کی آمد کا پتا دے، اس لیے دو آدمیوں کی اطلاع کو کافی سمجھنے میں کوئی تفرقہ نہیں اور ظاہر روایت کے خلاف فتویٰ دینے میں کوئی حرج معلوم نہیں ہوتا۔“

پچھلے بزرگوں کی طرح اگر ظروف و احوال اور تغیراتِ زمانہ کی روشنی میں قدماء کے فتوؤں پر سوچنے کی عادت ڈال لی جائے تو ترکِ تقلید کے نام پر اہلِ حدیث کے ساتھ جو بلا وجہ تلخی پیدا کر لی گئی ہے، یہ آسانی سے ختم ہو سکتی ہے۔ یہ تو آپ کو معلوم ہے کہ متاخرین کا علم متقدمین ہی سے ماخوذ ہے، اس لیے آپ اور ہم انہیں ائمہ کے خوشہ چین ہیں، اسی خوشہ چینی میں اہلِ حدیث اور احناف کا انداز کسی قدر مختلف ہے۔ اگر فکر و نظر میں تھوڑی سی وسعت پیدا کر لی جائے جس طرح قرنِ اول میں تھی تو تلخی ختم ہو سکتی ہے اور پاک و ہند کے اہلِ حدیث نے اس سے زیادہ کوئی جرم نہیں کیا۔

مشینی آلات کا استعمال روز بروز اس قدر عام ہو رہا ہے کہ اس کے استعمال کے سوا کوئی چارہ نہیں۔ آپ حضرات بھی تبلیغی امور میں ان سے استفادہ فرماتے ہیں۔ تمام اخبارات جن کی خبروں پر زندگی کی بہت سی ضروریات کا انحصار ہے، ان مشینی آلات ہی کی مرہون ہیں۔ موت اور زندگی کے متعلق اطلاعات کا صحیح ترین ذریعہ یہی ہے۔ جلسوں کی حاضری، مختلف ممالک کی اطلاعات انہی ذرائع سے حاصل ہوتی ہیں، آپ اور ہم؛ سب ان پر یقین کرتے ہیں۔ روزہ افطار کے وقت سائرین بجتا ہے، ہم بلاشبہ روزہ افطار کرتے ہیں اور کسی عدالتی شہادت کا مطالبہ نہیں کرتے۔ کاروباری لوگ

کروڑوں روپے کا کاروبار ان آلات کے اعتماد پر کرتے ہیں۔ ٹیلیفون پر لاکھوں سے زائد روپے کے سودے روزانہ ہوتے ہیں، وہاں ہماری قوتِ اعتماد کو کوئی ٹھیس نہیں لگتی۔

غرض دینی اور دنیوی امور میں ہم ان آلات پر اعتماد کرتے ہیں، آخر رویتِ ہلال میں کون سی نزاکت ہے کہ ان کی زبان سے اطلاع آجائے تو ہم سرتاپا اعتراض بن جاتے ہیں؟! ایک معقول آدمی کی نظر میں یہ بڑی مضحکہ خیز پوزیشن ہے۔ یقیناً بعض اوقات ان آلات کے ذریعے غلطی ہونے کا بھی امکان ہے تو اس کی اصلاح کے لیے ہمیں سوچنا چاہیے نہ کہ ایک مفید چیز کو خواہ مخواہ اپنے اوپر حرام ٹھہرا لینا چاہیے۔

آخر میں ادباً گزارش ہے کہ ان آلات کے اعتماد اور ان کی افادی حیثیت کو برقرار رکھنے کے بارے میں عقل مندی سے غور فرمائیے اور عوام کو تشویش سے نکالنے کی کوشش کیجیے۔^①

رویتِ ہلال اور خبر و شہادت کی بحث

اس سال [اپریل ۱۹۶۷ء] شعبان اور رمضان کی آخری تاریخوں میں آسمان ابر آلود تھا۔ مغربی پاکستان کے وسطی علاقوں میں چاند نظر نہ آسکا۔ رمضان کا چاند کراچی سے سکھرتک بڑی کثرت سے دیکھا گیا۔ آزاد کشمیر کے قریبی علاقوں میں بھی مطلع صاف تھا اور چاند نظر آ گیا تھا، چنانچہ تمام مکاتب فکر کے دانشمند لوگوں نے ریڈیو اور ٹیلی فون کی اطلاع پر روزہ رکھا۔ بعض حضرات کو صحیح اطلاع نہ پہنچ سکی، انھوں نے روزہ نہ رکھا۔ بعض وہم پرست حضرات نے رکھے ہوئے روزے بھرے مجمع میں تڑوا دیے اور اسے دین کی بہت بڑی خدمت تصور کیا۔

رمضان کی آخری تاریخ کو عید کا چاند حسب بیان اخبارات، لاہور اور کراچی میں چند آدمیوں نے دیکھا، مقامی طور پر شہادت ہوئی اور اس کی اطلاع دوسرے شہروں کو بھی دی گئی۔ اطلاع کے ذرائع وہی مشینی تھے، البتہ کہیں کسی نے اصالتاً دریافت کر لیا اور اطمینان کے بعد مغربی پاکستان کے اکثر حصوں میں عید ہو گئی، لیکن کراچی میں عید صرف سرکاری حلقوں نے منائی۔ عوام سرکاری اطلاعات پر مطمئن نہیں ہوئے، تاہم باقی اکثر شہروں میں اس شہادت کی اطلاع دے دی گئی اور عام طور پر عید ہفتے کے دن منائی گئی، لیکن بعض مقامات پر عید کے دن بدستور روزہ رکھا گیا۔

غرض عید کے موقع پر بعض حلقوں میں خاصی بے اطمینانی رہی۔ بعض ملا قسم کے بزرگوں نے اشتہار بازی سے اپنے آپ کو مشہور کرنے کا اچھا موقع تلاش کیا، لیکن اس میں شک نہیں کہ بے اطمینانی ضرور ہوئی۔ اس بے اطمینانی کے اسباب میں سرکاری حلقوں کی ذمہ داری بھی کچھ کم نہیں، لیکن عموماً اس کا احساس نہیں فرمایا گیا۔ بہر حال جہاں خبر رسانی کے ذرائع موجود تھے، وہاں احساس ناپید تھا اور جہاں احساس کی فراوانی تھی، وہاں ذرائع موجود نہ تھے۔

کئی سوال:

قدرتی طور پر اس وقت کئی سوال پیدا ہو گئے، مثلاً:

(1) کیا تار، خط، ریڈیو، ٹیلی فون اور ٹیلی ویژن وغیرہ خبر رسانی کے ذرائع شرعاً قابلِ اعتماد اور درست ہیں اور جو واقعات ان ذرائع سے معلوم ہوں، انھیں قبول کرنا شرعاً جائز ہے یا نہیں؟

(2) رویتِ ہلال کے لیے شرعاً شہادت ضروری ہے یا خبر اور اطلاع پر بھی روزہ رکھا جاسکتا ہے؟

(3) عوام اگر مطمئن ہو کر عید منالیں اور حکومت کے ادارے فیصلہ کر دیں تو کیا کسی شخص کے لیے افراداً ان کی مخالفت درست ہے؟

ان سوالات پر غور کرنے سے پہلے ایک حقیقت کو سمجھ لینا چاہیے اور وہ یہ ہے کہ اس قسم کے عوامی مسائل کی ذمہ داری اصلاً حکومت پر ہے۔ اربابِ حکومت کا مذہب اگر اسلام نہ ہو تو بھی عوام کی ضرورت کے پیش نظر اس کا صحیح اہتمام ہونا چاہیے اور اس طرح ہونا چاہیے جس سے عوام مطمئن ہوں اور ان الفاظ سے ہونا چاہیے جو اسلام نے اس کے لیے مقرر فرمائے ہیں، نیز ان لوگوں کی شمولیت سے ہونا چاہیے جن پر لوگوں کو مذہبی معاملات میں اعتماد ہو اور وہ اس کی شرعی اہمیت کو سمجھتے ہوں۔

ڈائریکٹر محکمہ موسمیات کراچی نے اپنے بیان میں فرمایا ہے:

”گو میرا فرض نہیں تھا، لیکن میں دونوں گواہ لے کر مولانا احتشام الحق صاحب کے پاس گیا۔“

یہ اندازِ گفتگو کیا ہے؟ جب آپ ایک ایسا اعلان فرماتے ہیں جس سے بحیثیتِ مسلمان مولانا احتشام الحق وغیرہم کا براہِ راست تعلق ہے، پھر مولانا احتشام کی شخصیت ایسی ہے جس پر عامۃ المسلمین کو اعتماد ہے تو آپ ان کو اعتماد میں لیے بغیر کیوں اعلان فرماتے ہیں؟ اخلاقاً، شرعاً اور بحیثیتِ ہیڈ آف ڈیپارٹمنٹ آپ کا فرض ہے کہ اعلان سے قبل ان حضرات سے رابطہ قائم کریں اور ان کو مطمئن کریں۔ ہم نے ڈائریکٹر محکمہ موسمیات اور مولانا احتشام الحق صاحب کے اخباری بیانات پڑھے ہیں، ہمارا تاثر یہ ہے کہ چاند یقیناً دیکھا گیا، لیکن ان بیانات اور ان میں اختلاف سے اقتدار اور خود داری کی جنگ نمایاں ہے۔

علماء نے چاند نہیں دیکھا۔ عوام کے پاس وہ ذرائع نہیں جو محکمہ موسمیات کے پاس ہیں تو اس صورت میں صحیح طریق کار یہ تھا کہ جہاں دو افسر دور بین سے چاند دیکھ رہے تھے وہاں مولانا احتشام الحق یا مفتی محمد شفیع صاحب بھی دور بین استعمال فرما لیتے، اس سے دور بین کا کون سا پرزہ گھس جاتا؟ علماء کا اطمینان بہر حال محکمہ والوں کو کرا لینا چاہیے تھا۔

پھر یہ کیا الفاظ ہیں: ”کراچی میں چاند ہو گیا، ڈھا کہ میں چاند نہیں ہوا۔“
یہ الفاظ شرعی شہادت کے لحاظ سے قطعی غیر مبہم ہیں۔ محکمہ موسمیات کے ڈائریکٹر مسلمان ہیں، انہیں معلوم نہیں، شہادت میں مبہم الفاظ کا استعمال نہ شرعاً درست ہے نہ قانوناً، اس کے لیے واضح الفاظ ہونے چاہئیں، مثلاً: چاند فلاں مقام پر دیکھا، فلاں فلاں صاحب نے خود دیکھا، وہ فلاں بزرگ ہیں، ان کا مختصر سا تعارف ہو جانا چاہیے۔ اس دفعہ جو بھی تھوڑا بہت انتشار ہوا ہے، اس میں محکمہ موسمیات کی بے اعتنائی کو زیادہ دخل ہے۔ وہ اگر بروقت ذمے دار حضرات سے رابطہ قائم فرما لیتے تو نہ ان کو تکلیف ہوتی نہ عید منانے کے سلسلے میں ملک میں بے اطمینانی ہوتی۔

آپ غور فرمائیں! اگر سائنسدان چاند کو عبور کر کے اس سے کہیں آگے نکل جائیں تو رویتِ ہلال کی شرعی یا عرفی حیثیت میں کیا فرق پیدا ہو سکتا ہے؟ وہ تو بہر حال نظر آئے گا۔
اب پیش آمدہ سوالات کے متعلق شرعی مقاصد کے لحاظ سے عرض ہے:

① اصل چیز کسی اطلاع پر یقین اور اطمینان ہے۔ یہ اطمینان کسی طرح حاصل ہو جائے، شارع حکیم کا مقصد پورا ہو جاتا ہے۔ اگر حالات شہادت کے مقتضی ہوں تو شہادت کی شرائط پوری ہونی چاہئیں اور اگر یہ مقصود کسی دوسرے طریق سے پورا ہو جائے تو ذرائع کی بحث عبث ہے، اس میں بظاہر مکاتبِ فکر میں کوئی اختلاف نہیں۔ جن لوگوں نے رمضان یا عید کے چاند کی اطلاع کو صرف اس لیے رد کیا ہے کہ ریڈیو، تار یا ٹیلیفون کے ذریعے سے یہ اطلاع آئی ہے، ان حضرات نے عقل و دانش سے جنگ لڑی ہے۔ اب یہ ذرائع ہماری زندگی کا جزو بن چکے ہیں اور آئندہ روز بروز ان کا اعتبار بڑھ رہا ہے۔ جب ٹیلیفون پر ایک آدمی کی آواز کو لوگ پہچانتے ہیں تو ٹیلیفون کی خبر پر بے اعتمادی کیوں کی جائے؟ کبھی کبھی چونکہ آوازیں مل جاتی ہیں، اس لیے حقیقت کو اوہام کی نظر کر دیا جائے؟

یہ فکر و نظر کے استعمال کا معقول طریقہ نہیں۔ یہ کس قدر غیر معقول بات ہوگی کہ ہم لوگ دنیا کے تمام معاملات میں ان چیزوں سے فائدہ اٹھاتے ہیں، موت اور زندگی کے حوادث میں خطوط لکھتے ہیں، تار دیتے ہیں، ٹیلیفون سے استفادہ کرتے ہیں اور ان ذرائع سے آئی ہوئی خبر کو صحیح سمجھتے ہیں، جلسوں کی تواریخ کی اطلاع ڈاک سے ہوتی ہے، دوسرے ذرائع سے پیغام بھیجے جاتے ہیں، ہمیں ان

کے قبول کرنے میں کوئی تامل نہیں ہوتا اور اکثر یہ اطلاعات صحیح ہوتی ہیں۔

پورا رمضان سائرین بچتا رہا، سب لوگ اس پر روزہ افطار کرتے رہے۔ سائرین بچتا یا گولہ چلتا تو سحری بند ہو جاتی، حالانکہ سائرین کی آواز میں اشتباہ اور ابہام کی زیادہ گنجائش ہے، لیکن ریڈیو اور ٹیلیفون کے مخالف سائرین پر یقین کرتے ہوئے سحری بند بھی کرتے رہے اور روزہ افطار بھی کرتے رہے، مگر جہاں تک چاند کا تعلق ہے یہ ذریعہ جھوٹا سمجھا جائے، یہ کس قدر غیر معقول بات ہے؟ میرا یہ مطلب نہیں کہ اس میں مغالطے کی کوئی گنجائش نہیں۔ مطلب یہ ہے کہ ان تمام ذرائع میں قرآن اور احوال کی وجہ سے اگر ظن غالب ان خبروں کی صحت کے متعلق ہو جائے تو اسے قبول کرنا چاہیے۔ کسی خبر کو صرف اس لیے رد کر دینا کہ وہ فلاں ذریعے سے آئی ہے، قطعاً غیر معقول ہے۔

فقہائے اسلام کی نظر میں یہ شہادت علی الشہادت کی صورت ہو سکتی ہے۔ کسی مقام پر اگر ہلال رمضان دیکھا گیا تو ریڈیو نے اس شہادت کو نقل کر دیا۔

علامہ علاؤ الدین ابوبکر بن مسعود کاسانی (۵۸۷ھ) محدود بالقذف کے متعلق فرماتے ہیں:

”رَوَى أَبُو يُوسُفَ عَنْ أَبِي حَنِيفَةَ أَنَّ شَهَادَتَهُ بِرُؤْيَا الْهِلَالِ لَا تُقْبَلُ، وَالصَّحِيحُ أَنَّهَا تُقْبَلُ، وَهُوَ رِوَايَةُ الْحَسَنِ عَنْ أَبِي حَنِيفَةَ لِمَا ذَكَرْنَا أَنَّهَا خَبَرٌ، وَلَيْسَ بِشَهَادَةٍ، وَخَبَرُهُ مَقْبُولٌ، وَتُقْبَلُ شَهَادَةُ وَاحِدٍ عَدْلٍ عَلَى وَاحِدٍ عَدْلٍ فِي هِلَالِ رَمَضَانَ“ (بدائع الصنائع: ۸۱/۲)

”مقدوف کے متعلق حضرت امام ابو حنیفہ رحمۃ اللہ علیہ سے دو روایات ہیں، امام ابو یوسف فرماتے ہیں: یہ شہادت مقبول نہیں۔ حسن بن زیاد فرماتے ہیں: مقبول ہے۔ کاسانی فرماتے ہیں: یہ صحیح ہے۔ فرماتے ہیں: یہ خبر ہے، شہادت نہیں (ایسی خبر سے گویا روایت ہلال ثابت ہو سکتی ہے) نیز یہ ایک عادل گواہ پر دوسرے عادل کی شہادت ہے، جو ہلال رمضان کے متعلق قبول کر لی جائے گی۔“

اس عبارت سے ظاہر ہے جس طرح شہادت سے ہلال رمضان کی روایت ثابت ہو سکتی ہے، اسی طرح ایک صحیح اور عادل آدمی کی خبر سے بھی ہو سکتی ہے، لہذا بعض حضرات کا شہادت کے لیے اصرار فقہاء کے موقف سے بے خبری پر مبنی ہے۔ عفا اللہ عنا وعنہم۔

اصل چیز قرائن ہیں۔ اگر ایک یا دو شہادتیں مل جائیں، لیکن اس کے ساتھ ایسے قرائن بھی مل جائیں جن سے یہ ثابت ہو کہ یہ گواہ غلط کہتے ہیں تو اس صورت میں یہ شہادت بھی مسترد ہو جائے گی۔ اصل چیز صحیح اطلاع ہے۔ ذرائع اصل بحث نہیں۔ اگر قرائن موجود ہوں تو غیر عادل اور غیر ثقہ کی روایت بھی مقبول ہوگی، کیونکہ ضعیف اخبار کو کلیتاً مسترد نہیں کیا گیا۔

اصطلاحی شہادت پر اصرار اور خبر سے انکار کرنا منکرین حدیث کے ہاتھوں کو مضبوط کرے گا، کیونکہ احادیث کا سارا سلسلہ ہی اخبار پر مبنی ہے۔ اگر اخبار کو ساقط الاعتبار یا مشکوک سمجھا جائے تو پورا فن حدیث غیر معتبر اور غیر مستند سمجھا جائے گا۔ احادیث کی صحت یا ضعف کا انحصار ثقہ یا کمزور راویوں کی اخبار اور اطلاعات پر ہی تو ہے۔

رویت ہلال کے متعلق خبر کی حجیت اور استشہاد پر تمام فقہاء اور محدثین متفق ہیں، اس لیے ریڈیو اور ٹیلیفون کی خبروں کو کلی طور پر مسترد کرنا بے خبری کی دلیل ہے، البتہ جب شہادت کا موقع ہو تو شہادت پر ہی اعتماد ہوگا۔ مقصود کلام یہ ہے کہ واقعہ کی تصدیق ہو جائے اور تصدیق کا ذریعہ خواہ کوئی بھی شہادت یا خبر ہو، پھر یہ اطلاع ریڈیو سے ہو یا فون سے یا کوئی اور مصدقہ طریق اطلاع ہو، سب صحیح ہے۔

اس میں شک نہیں کہ ریڈیو اور دوسرے سرکاری محکموں میں کام کرنے والے لوگ عام طور پر متدین نہیں ہوتے، لیکن اس میں ان آلات کا کیا قصور ہے؟ یہ تو حکومت کا فرض ہے کہ وہاں متدین آدمی رکھے یا کم از کم وہ اس قسم کے اعلانات متدین اہل علم حضرات سے کرائے۔ بایں ہمہ اس دفعہ بعض دیوبندی اور اکثر بریلوی دوستوں نے بے چارے ٹیلیفون اور ریڈیو کی جو گت بنائی ہے وہ معقول اور پسندیدہ طریق نہیں۔

② خبر اور شہادت میں واقعی فرق ہے، لیکن جہاں تک کسی معاملے کی تصدیق و توثیق کا تعلق ہے، ان دونوں میں کوئی فرق نہیں۔ فرق اس میں ہے کہ بعض لوگ اگر خبر دیں مقبول ہوگی، لیکن ان کی شہادت مقبول نہیں۔ اکیلی عورت شہادت نہیں دے سکتی، خبر دے سکتی ہے، اس لیے جہاں تک رویت ہلال کی توثیق اور تصدیق کا تعلق ہے، اس میں دونوں مفید اور موثر ہیں، لہذا شرعاً بعض مواقع پر رویت ہلال میں خبر سے استفادہ کیا گیا ہے اور بعض اوقات شہادت شرعی کی ضرورت محسوس کی جاتی ہے۔

حضرت عبداللہ بن عباس رضی اللہ عنہما فرماتے ہیں: ایک اعرابی نے آنحضرت ﷺ کو اطلاع دی کہ میں نے چاند دیکھا ہے۔ آپ ﷺ نے بلال رضی اللہ عنہ کو حکم دیا کہ روزے کا اعلان کر دو۔^①

فقہائے حنفیہ فرماتے ہیں، یہ شہادت نہیں خبر ہے۔ کاسانی فرماتے ہیں:

”لَإِنَّ هَذَا لَيْسَ بِشَهَادَةٍ، بَلْ هُوَ إِخْبَارٌ بِدَلِيلٍ أَنَّ حُكْمَهُ يَلْزِمُ الشَّهَادَةَ“

(بدائع الصنائع: ۲/۸۱)

”یہ شہادت نہیں بلکہ خبر ہے، کیونکہ اس کا اثر خبر دینے والے پر بھی پڑتا ہے۔“

اسی طرح مقدوف اگر چاند ہونے کی شہادت دے تو قبول کر لی جائے گی، کیونکہ یہ خبر ہے، شہادت نہیں، اس سے ظاہر ہے کہ فقہائے عراق کے نزدیک بھی خبر سے چاند کی تصدیق ہو سکتی ہے۔

ایک بہت بڑے بزرگ کے ارشادات بھی سنئے، وہ محلی میں فرماتے ہیں:

”مسئلة ۷۵۷: مَنْ صَحَّ عِنْدَهُ بِخَبَرٍ مَنْ يُصَدِّقُهُ مِنْ رَجُلٍ وَاحِدٍ أَوْ امْرَأَةٍ وَاحِدَةٍ عَبْدٍ أَوْ حُرٍّ أَوْ أَمَةٍ أَوْ حُرَّةٍ فَصَاعِدًا أَنَّ الْهَلَالَ قَدْ رَأَى الْبَارِحَةَ فِي آخِرِ شَعْبَانَ فَفَرَضَ عَلَيْهِ الصَّوْمُ، صَامَ النَّاسُ أَوْ لَمْ يَصُومُوا“ (محلی ابن حزم: ۲/۲۳۵)

”اگر مصدقہ خبر مل جائے کہ ایک مرد یا ایک عورت، غلام یا آزاد نے گزشتہ رات چاند دیکھ لیا ہے تو اس پر روزہ فرض ہے، لوگ روزہ رکھیں یا نہ رکھیں۔“

اس کے بعد فرماتے ہیں:

”امام ابوحنیفہ رحمہ اللہ اور امام شافعی رحمہ اللہ رمضان کے چاند میں تو ہمارے ساتھ اتفاق فرماتے ہیں، مگر شوال کے متعلق ان کا خیال ہے کہ دو آدمیوں کی شہادت ضروری ہے۔“

ابن حزم رحمہ اللہ فرماتے ہیں کہ یہ کھلا ہوا تناقض ہے اور مسئلہ بے دلیل ہے۔ پھر فرماتے ہیں:

”فَأَمَّا نَحْنُ فَخَبَرُ الْكَافَّةِ مَقْبُولٌ فِي ذَلِكَ، وَإِنْ كَانُوا كُفَّارًا أَوْ فُسَّاقًا، لِأَنَّهُ يُوجِبُ الْعِلْمَ ضُرُورَةً“ (محلی: ۲/۲۳۶)

”ہمارے ہاں تو چاند کے معاملے میں فاسق اور کافر کی اطلاع بھی درست ہے، کیونکہ اسی سے بقدر ضرورت علم ہو جاتا ہے، بشرطیکہ یہ اطلاع عامۃ الناس دیں۔“

① سنن أبي داود، رقم الحديث (۲۳۴۰، ۲۳۴۱) اس حدیث کی سند ضعیف ہے اور یہ روایت بھی مرسل ہے۔

اہل علم کی وسعتِ ظرف اور رفعتِ خیال ملاحظہ فرمائیے اور سوچیے کہ آپ کہاں ہیں اور اہل علم کی پروازِ تحقیق کہاں؟

ابن حزم رحمہ اللہ کی پوری بحث آثار کے لحاظ سے قابلِ غور ہے۔ انسانی نفسیات کا تقاضا ہے کہ صحیح خبر کو قبول کیا جائے، خواہ کہیں سے بھی آئے۔

معنی ابن قدامہ کے شارح فرماتے ہیں:

”وَإِنْ أَخْبَرَهُ بِرُؤْيَا الْهَلَالِ مَنْ يَثْقُ بِقَوْلِهِ لَزِمَهُ الصَّوْمُ، وَإِنْ لَمْ يَثْبُتْ ذَلِكَ عِنْدَ الْحَاكِمِ، لِأَنَّهُ خَبَرٌ بِوَقْتِ الْعِبَادَةِ يَشْتَرِكُ فِيهِ الْمُخْبِرُ وَالْمُخْبَرُ أَشْبَهَ الْخَبَرَ عَنْ رَسُولِ اللَّهِ ﷺ وَالْخَبَرَ عَنْ دُخُولِ وَقْتِ الصَّلَاةِ“ (المغنی: ۹/۲)

”اگر کوئی ثقہ آدمی چاند کی اطلاع دے تو روزہ واجب ہوگا، گو حاکم اس اطلاع کو مسترد کر دے، کیونکہ یہ عبادت کے وقت کی اطلاع ہے، اس میں خبر دینے والا اور جسے خبر دی گئی ہے، برابر ہیں۔ یہ احادیث روایت کرنے یا نماز کے وقت کی اطلاع دینے کے مشابہ ہے۔“ (جس میں صرف موزن کی اطلاع کافی ہوتی ہے)

اس کے بعد فرماتے ہیں:

”اگر یہ اطلاع کسی عورت کی زبانی ہے تو قیاس یہ ہے کہ یہ بھی مقبول ہوگی۔ امام ابو حنیفہ رحمہ اللہ اور شافعی رحمہ اللہ کا بھی یہی مذہب ہے۔ (مگر شافعی رحمہ اللہ سے ایک روایت اس کے خلاف بھی ہے) کیوں کہ یہ ایک دینی اطلاع ہے۔ یہ حدیث کی روایت یا سمتِ قبلہ کی اطلاع یا نماز کے وقت کی خبر کے مشابہ ہے، جیسے وہاں صرف خبر کافی ہے، چاند کے متعلق بھی خبر ہی کافی ہے۔“

آج کل بڑے شہروں میں سائرن کی آواز اور قصابات میں موزن کی آواز یا نوبت کی آواز پر روزہ رکھا اور افطار کیا جاتا ہے۔ یہ خبر ہے، شہادت نہیں۔ فقہائے حنابلہ کے نزدیک ہلال کا معاملہ بھی بعض وقت اسی نوعیت کا ہوتا ہے۔ بعض ائمہ نے بڑی صراحت سے خبر کی حجیت کا اعتراف فرمایا ہے۔ وہ ہلال کے بارے میں ایک شہادت کے متعلق جس قدر احادیث آئی ہیں، انھیں خبر پر محمول فرماتے ہیں اور اسے شہادت سمجھتے ہی نہیں۔ فقہائے عراق بھی اس توجیہ میں پیش پیش ہیں، جیسا کہ سابقہ

منقولات سے ظاہر ہے اور فقہائے اہل حدیث بھی اس مسئلے میں فقہائے عراق رحمہم اللہ کے ہم نوا ہیں۔
خطابی فرماتے ہیں:

”وَقَدْ رُوِيَ عَنْ عُمَرَ بْنِ الْخَطَّابِ مِنْ طَرِيقِ عَبْدِ الرَّحْمَنِ بْنِ أَبِي لَيْلَى أَنَّهُ أَجَازَ شَهَادَةَ رَجُلٍ فِي أَصْحَىٰ أَوْ فِطْرٍ، وَمَالَ إِلَىٰ هَذَا الْقَوْلِ بَعْضُ أَهْلِ الْحَدِيثِ، وَزَعَمَ أَنَّ بَابَ رُؤْيَةِ الْهِلَالِ بَابُ الْإِخْبَارِ فَلَا يَجْرِي مَجْرَى الشَّهَادَاتِ، أَلَا تَرَىٰ أَنَّ شَهَادَةَ الْوَاحِدِ مَقْبُولَةٌ فِي رُؤْيَةِ هِلَالِ شَهْرِ رَمَضَانَ فَكَذَلِكَ يَجِبُ أَنْ تَكُونَ مَقْبُولَةً فِي هِلَالِ شَهْرِ شَوَّالٍ“ (معالم السنن: ۲/۱۰۱)

”عبد الرحمن بن ابی لیلیٰ سے مروی ہے، حضرت عمر رضی اللہ عنہ نے عید الاضحیٰ یا عید فطر کے چاند میں ایک آدمی کی شہادت کو قبول فرمایا۔ بعض اہل حدیث کا بھی یہی خیال ہے کہ رویتِ ہلال کا مسئلہ از قبیلِ اخبار ہے، از بابِ شہادت نہیں، اس لیے اس میں شہادت کی پابندیاں ملحوظ نہیں رکھی جاسکتیں۔ جس طرح رمضان میں ایک آدمی کی شہادت مقبول ہے، شوال کے چاند میں بھی اسے مقبول ہونا چاہیے۔“

گویا احناف، اہل حدیث، حنابلہ؛ ہلالِ رمضان کے متعلق خبر ہی کو کافی سمجھتے ہیں۔ عام حالات میں اس کے لیے شہادت کی ضرورت نہیں ہوتی۔ خطابی کا خود رجحان چونکہ موالک کی طرف ہے، اس لیے وہ اپنا اختلاف ظاہر فرمانے کے بعد فرماتے ہیں:

”لَكِنْ بَعْضُ الْفُقَهَاءِ ذَهَبَ فِي أَنَّ رُؤْيَةَ هِلَالِ شَهْرِ رَمَضَانَ خُصُوصًا مِنْ بَابِ الْإِخْبَارِ، وَذَلِكَ لِأَنَّ الْوَاحِدَ الْعَدْلَ فِيهِ كَافٍ عِنْدَ جَمَاعَةٍ مِنَ الْعُلَمَاءِ“ (معالم السنن: ۲/۱۰۱)

”لیکن بعض فقہاء ہلالِ رمضان کا مسئلہ اخبار ہی کی قسم سے سمجھتے ہیں، اسی لیے ایک شہادت پر کفایت فرماتے ہیں، گویا ان کے نزدیک اطلاع خبر کی قسم سے ہے۔“

پھر (۲/۱۰۲) فرماتے ہیں کہ امام ابو حنیفہ رحمہ اللہ اور امام ابو یوسف رحمہ اللہ کے نزدیک ہلالِ رمضان کے متعلق ایک ہی آدمی کی شہادت کافی ہے، اگرچہ وہ غلام ہو یا لونڈی، اسی طرح ایک عورت کی شہادت بھی کافی سمجھتے ہیں۔ امام ظاہر روایت کے خلاف مرد، عورت، غلام، لونڈی، عادل، غیر عادل میں اطلاع کو کافی سمجھتے ہیں، کیونکہ یہ دراصل شہادت ہے ہی نہیں، بلکہ خبر اور اطلاع ہے۔

ان نقول سے واضح ہوتا ہے کہ ہلالِ رمضان کے لیے شہادت ضروری نہیں، البتہ فقہائے حنفیہ کے نزدیک ظاہر روایت کے مطابق مخبر کا ثقہ ہونا ضروری ہے، لیکن امام طحاوی یہ بھی ضروری نہیں سمجھتے۔

ایک لطیفہ:

اس قسم کے مضامین میں شاید مقامی تذکرہ بھلا نہ لگتا ہو، لیکن بطورِ لطیفہ اور واقعہ کے یہ غالباً نامناسب بھی نہ ہوگا کہ بعض اچھے بھلے اہل علم اور سمجھ دار حضرات پر بھی ٹیلی فون وغیرہ کی خبر سے کس قسم کی کیفیت طاری ہو جاتی ہے۔

معلوم ہے اس سال ۲۹ رمضان کو مطلع ابرا آلود تھا۔ چاند کے متعلق تشویش تھی۔ عشاء کی نماز پڑھ رہے تھے کہ ریڈیو نے اطلاع دی کہ کراچی میں چاند ہو گیا ہے۔ تقریباً بارہ تیرہ آدمی ہمارے ہاں مسجد میں اعتکاف کر رہے تھے۔ وہ اعتکاف ختم کرنے کے لیے دریافت کر رہے تھے۔ میں اس قدر ذمہ داری لینے کے لیے تیار نہ تھا، اس لیے کوشش کی کہ لاہور یا کراچی سے رابطہ قائم کیا جائے اور صورتِ حال دریافت کی جائے۔ پوری کوشش کے باوجود کراچی سے رابطہ قائم نہ ہو سکا۔ دفتر مرکزی جمعیت اہل حدیث میں صدرِ محترم مولانا سید محمد داود صاحب غزنوی (صدر مرکزی جمعیت اہل حدیث) رات کو تقریباً گیارہ بجے مل سکے۔ مولانا نے فرمایا: جامعہ اشرفیہ کے مہتمم مولانا مفتی محمد حسن صاحب اور مولانا مفتی محمد جمیل کے پاس قابلِ اعتماد شہادت آگئی ہے، اس لیے مولانا ابوالبرکات صاحب کے سوا پورے لاہور میں ہفتے کے دن عید کا فیصلہ ہو گیا ہے۔ اس ساری گفتگو میں مولانا عبدالواحد صاحب (خطیب جامع مسجد گوجرانوالہ) وہیں موجود تھے۔ میں نے انھیں پیغام بھیج کر بلا لیا تھا کہ جو فیصلہ ہو؛ اتفاق سے ہو۔ میں نے رسیور مولانا عبدالواحد صاحب کو دے دیا تا کہ مولانا خود مولانا غزنوی سے براہِ راست گفتگو فرمائیں۔ میں نے اس کے بعد مولانا عبدالواحد صاحب سے عرض کیا کہ اب تو شرعاً عید کا فیصلہ ہفتے کے دن ہو جانا چاہیے۔ مولانا نے فرمایا: ہاں مجھے تو یقین ہو گیا، لیکن ذرا معاملہ شریعت کے مطابق ہو جائے۔ میں مولانا کی یہ بات سمجھ نہ سکا کہ اب شریعت کے ساتھ مطابقت کا کیا مطلب ہے؟

میں خاموش رہا۔ ایک بہت بڑا ہجوم یہ گفتگو سن رہا تھا، ان سب نے کہنا شروع کر دیا کہ عید کل ہوگی۔

صبح مجھے یہ سن کر تعجب ہوا کہ مولانا عبدالواحد صاحب دو تین حضرات کے ہمراہ رات لاہور گئے اور مولانا مفتی محمد جمیل صاحب سے مل کر ان کی زبانی چاند دیکھنے کی اطلاع لائے، پھر ان کو اطمینان ہوا۔ میں اسے لطیفہ سمجھتا ہوں۔ مولانا عبدالواحد صاحب پڑھے لکھے سمجھ دار آدمی ہیں۔ اب دو ہی باتیں ہو سکتی ہیں، یا تو مولانا کو مولانا سید محمد داود غزنوی رحمۃ اللہ علیہ پر اعتماد نہیں تھا یا پھر فون کے بجائے مولانا محمد جمیل صاحب سے بالمشافہ بات سننا چاہتے تھے۔ میری رائے میں اس توثیق کی حیثیت وہم سے زیادہ نہیں۔ فون پر آواز پہچان کر لاہور جانا، پھر اسے شریعت کی مطابقت سے تعبیر کرنا؛ ایک پڑھے لکھے سنجیدہ آدمی کے لیے نامناسب ہے اور اگر یہ فون سے گھبراہٹ ہے تو اور بھی معیوب اور مضحکہ خیز ہے، پھر یہاں کے بریلوی بزرگ، جنہوں نے یکم رمضان المبارک کو جمعہ کے دن روزے تڑوائے تھے، وہ اپنے ایک مرید کی جیپ لے کر لاہور گئے اور اپنے کسی بریلوی بزرگ سے مل کر عید لائے اور تقریباً سات بجے تک ان کے مقتدی روزے سے رہے۔ ان کی اپنی بریلوی عید بریلوی جیپ میں سوار ہو کر آئی تو ان بے چاروں کی جان میں جان آئی۔

علماء میں یہ تعصب، باہم بے اعتمادی اور بغض یا پھر وہم پرستی اور ریڈیو یا فون کے نام سے دشمنی؛ نہ کوئی علمی کارنامہ ہے نہ عقل و شعور کا تقاضا۔ حضرات علماء ہی وسعتِ ظرف کے داعی ہیں، یہی توہمات میں مبتلا ہو جائیں تو عوام کا خدا حافظ!

ان حالات میں پڑھے لکھے اور باشعور حضرات ان توہم پرستوں کا اگر مذاق اڑائیں تو وہ حق بجانب ہیں۔ بریلوی حضرات سے تعجب نہیں، لیکن حضرات دیوبند کی یہ ریڈیو یا فون دشمنی میری سمجھ میں بالکل نہیں آتی۔ اللہم وفقنا لما تحب وترضی۔

③ آنحضرت ﷺ کا ارشاد ہے:

«وَالْفِطْرُ يَوْمٌ تُفْطِرُونَ، وَالْأَضْحَى يَوْمٌ تُضَحُّونَ»^① (ترمذی)

یعنی بادشاہ یا عامۃ المسلمین جب افطار کا فیصلہ کر لیں یا عید منائیں تو ان کے ساتھ اتفاق کرنا چاہیے۔

حافظ مقدسی مغنی کی شرح میں فرماتے ہیں:

① سنن الترمذی، رقم الحدیث (۶۹۷) سنن ابن ماجہ، رقم الحدیث (۱۶۶۰)

وَعَنْهُ رَوَايَةٌ ثَالِثَةٌ أَنَّ النَّاسَ تَبِعُوا لِلْإِمَامِ، فَإِنْ صَامَ صَامُوا، وَإِنْ أَفْطَرَ أَفْطَرُوا وَهُوَ قَوْلُ الْحَسَنِ وَابْنِ سِيرِينَ، لِقَوْلِ النَّبِيِّ ﷺ: «الصَّوْمُ يَوْمٌ تَصُومُونَ وَالْفِطْرُ يَوْمٌ تُفْطِرُونَ وَالْأَضْحَى يَوْمٌ تُضَحُّونَ» قِيلَ مَعْنَاهُ: إِنَّ الصَّوْمَ وَالْفِطْرَ مَعَ الْجَمَاعَةِ وَمُعْظَمِ النَّاسِ. قَالَ التِّرْمِذِيُّ: حَدِيثٌ حَسَنٌ غَرِيبٌ، (المغني مع الشرح: ۵/۳)

”لوگ اس معاملے میں امام کے تابع ہیں۔ متذکرہ صدر حدیث کا یہی مطلب ہے کہ عوام اور امیر المسلمین کے ساتھ اتفاق کرنا چاہیے، اختلاف اور تفریق پیدا کرنے سے بچنا چاہیے۔“ مقصد شارع حکیم کا یہی معلوم ہوتا ہے کہ اس مسئلے میں تفریق پسند ذہن اسلام کے خلاف ہے۔ اگر عامۃ المسلمین روزہ رکھ لیں تو تڑوانا درست نہیں اور اگر عید سمجھ کر افطار کر لیں تو ان کو روزے پر مجبور نہیں کرنا چاہیے۔

ہمارے ہاں گوجرانوالہ کے ایک بریلوی مولوی صاحب نے کراچی کی صحیح اطلاع کے باوجود روزے تڑوا دیے تھے۔ وہ اپنے ضمیر کی چوری اور اپنی غلط روش کو چھپانے کے لیے اشتہاروں کی بھرمار کر رہے ہیں، گویا وہ اپنی غلطی کے خلا کو اشتہاروں سے پُر فرما رہے ہیں اور وہ یہ ثابت کرنے کی کوشش فرما رہے ہیں کہ ایک صحیح اطلاع چونکہ ریڈیو یا فون کے ذریعے سے آئی ہے، اس لیے چاند ہوا ہی نہیں۔ گویا ایک صحیح واقعہ اگر ان آلات کی معرفت معلوم ہو جائے تو وہ واقعہ واقعہ ہی نہیں ہوتا۔ اگر تار یا فون کی معرفت کسی کی موت یا پیدائش کی اطلاع آ جائے تو حضرت مولانا کے نزدیک یہ واقعہ ہوا ہی نہیں، نہ کوئی مرا، نہ کوئی پیدا ہوا۔ ایسے عقلمندوں کا خدا حافظ! ^①

عید اور وحدتِ ملت:

۲۹ رمضان کے ریڈیو سے معلوم ہوا کہ ڈھا کہ میں چاند نظر نہیں آیا، لیکن کمشنر صاحب مشرقی پاکستان نے وہاں بھی عید کا اعلان کر دیا۔ معلوم نہیں کیوں کیا گیا؟

① ان سطور میں بعض علمائے کرام کی طرف سے دینی معاملات پر غور و فکر کا جو انداز سامنے آتا ہے وہ یقیناً ان حضرات کے شایانِ شان نہیں، لہذا اس آئینے میں اپنی تصویر دیکھنے کے بعد علماء کو چاہیے کہ جدید احوال و ظروف میں مسائلِ دین کی تعبیر جس علم و تحقیق اور وسعتِ ظرف کا تقاضا کرتی ہے، وہ اپنے اندر پیدا کرنے کی کوشش کریں، تاکہ امتِ مسلمہ کی نگاہ میں ان کا اعتماد اور ان کے منصب کی افادیت برقرار رہ سکے۔ [مولف]

بات یہ ہے کہ اختلافِ مطلع ایک حقیقت ہے۔ وحدتِ ملت کی دلیل صرف عید ہی کو تصور کرنا حقائق سے مطابقت نہیں۔ اگر ڈھا کہ میں عید اتوار کو ہو جاتی تو اس سے ملت کو کوئی نقصان نہیں پہنچتا۔ موسمیات کے محکمہ ہی سے دریافت فرمائیے، اگر ڈھا کہ کا مطلع مغربی پاکستان سے مختلف ہے تو ان لوگوں کو عید پر کیوں مجبور کیا جائے؟ کمشنر صاحب ہزاروں روزے تڑوانے یا رکھنے کا گناہ اپنے ذمے کیوں لیں؟ یہ نہ شرعاً درست ہے نہ عقلاً۔ محکمہ موسمیات اس کا فتویٰ نہیں دے سکتا ہے۔

مسلمان بحمد اللہ پوری دنیا میں پھیلے ہوئے ہیں، ان سب کا ایک دن عید منانا ممکن ہی نہیں اور نہ یہ وحدت شرعاً مطلوب ہے۔ حجاز، مصر اور شام میں عید جمعہ کو ہو تو وحدتِ ملت کو کچھ نقصان نہیں۔ ڈھا کہ میں چاند نظر نہ آنے کی وجہ سے اگر عید اتوار کو ہو تو اس میں وحدتِ ملت کو کون سا نقصان پہنچ سکتا ہے؟ بلکہ وحدتِ ملت اس میں ہے کہ ملت کے احکام اور قواعد کی صحیح پابندی کی جائے۔ دانشمندی یہ ہے کہ جب اتنی دور کے منطقہ میں چاند نظر نہیں آیا تو معاملے کو اپنے حال پر چھوڑ دیا جائے۔ طے شدہ مسائل کے خلاف پبلک سے کچھ کہنا حکومت کے وقار کا تقاضا ہر گز نہیں۔^①

کیا باجا بجانا جائز ہے؟

کتنا ہی خطرناک مرحلہ ہے جب کہ ہمارے تعلیم یافتہ حضرات اور امراء نکاح اور شادیوں کے موقع میں عین عورتوں اور مردوں کے اختلاط کے وقت فحش نغموں اور باجے وغیرہ کا استعمال کرتے ہیں۔ ایک طرف باجا بجتا ہے، دوسری طرف نو عمر لڑکیاں پورے ترنم اور خوش الحانی سے ایسے فحش نغمے گاتی ہیں جنہیں کسی دوسرے موقع پر نہ تو وہ خود انہیں گاسکتی ہیں اور نہ ہی ان کے اقرباء ان کو سن سکتے ہیں، مگر وہ اس معمورہ نغمات میں اتنے بے سر اور بے بس ہو جاتے ہیں کہ وہ اس دیوٹی کو بجائے قباحت کے سرمایہ فخر و مباہات سمجھتے ہیں۔ حالانکہ تجربہ بتا رہا ہے کہ اس فخر و سرور کے نتائج میں سیکڑوں معزز خاندانوں کی عصمت مآب خاتونوں کے دامن خسیس اور بد معاش مردوں سے الجھ کر خاندان اور نسل کے لیے تباہی کا پیغام ثابت ہوتے ہیں۔

معلوم نہیں کہ مسلمانوں میں یہ عاداتِ شنیعہ کہاں سے آگئیں؟ حالانکہ شریعتِ اسلامیہ (علی صاحبہا ألف صلاة وتحيية) نے کیسے لفظوں میں اسے حرام فرمایا ہے۔ غرض آپ جہاں غور فرمائیں گے، گانے کے پیشہ ور وہی لوگ ملیں گے جنہیں عصمت فروشی سے کوئی عار نہیں۔ پھر معلوم نہیں کہ مسلمانوں کی سی عقیف قوم کی خالص شرعی رسم نکاح ایسے فواحش اور محرمات کے بغیر کیوں بے رونق اور ناتمام رہتی ہے اور وہ غربت کی تباہ کن بیماری میں بھی ان بد پرہیزیوں سے نہیں بچتے۔ اختلافی مسائل میں تو علماء کا اختلاف عذر بن سکتا ہے، لیکن یہاں تو کوئی اختلاف نہیں۔ تمام امت متفق ہے کہ یہ امر ناجائز ہے مگر بایں ہمہ قرآن و حدیث کے صریح حکموں سے بھی باجے کو زیادہ ترجیح دی جاتی ہے۔

احادیث میں مزامیر اور معازف؛ دو لفظ استعمال ہوئے ہیں، اس لیے اس کے لغوی معنی معلوم

ہو جانے چاہئیں۔

اقرب الموارد میں ہے: ”الْمِزْمَارُ: أَلَاةُ اللَّيْلِ يُزْمَرُ فِيهَا“ یعنی مزار وہ اوزار ہے جس

سے گایا جائے (اس میں بانسری اور باجہ جیسی سب چیزیں شامل ہوں گی)۔ ”الْمَعَارِفُ: الْمَلَاهِي كَالْعُودِ وَالطَّنْبُورِ“ یعنی لہو کی چیز جیسے عود اور طنبوری وغیرہ۔

مذہبِ ائمہ اربعہ:

گو کتاب و سنت کی تصریحات کے بعد کسی تیسری چیز کی ضرورت نہیں، لیکن عوام مسلمین کے خیال میں چونکہ کتاب و سنت کے فہم میں ائمہ کا مرتبہ بہت بلند ہے اور حقیقت بھی یہی ہے، گو ائمہ معصوم عن الخطأ نہیں ہیں، تاہم فہم کتاب و سنت میں ان کا مرتبہ متاخرین سے بدرجہا بلند اور ارفع ہے، اس لیے مناسب معلوم ہوا کہ ائمہ کے ارشادات بھی ذکر کر دیے جائیں، تاکہ یہ مختصر تحریر ایک حد تک مکمل ہو جائے۔

امام احمد کے زمانے میں گوغانے کی یہ فحش صورتیں، جو آج کل مروج ہیں، موجود نہ تھیں، تاہم وہ فرماتے ہیں:

”الْغِنَاءُ يُنْبِتُ النِّفَاقَ فِي الْقَلْبِ، لَا يُعْجِبُنِي“^①

”گانا چونکہ دل میں نفاق پیدا کرتا ہے، اس لیے مجھے اچھا نہیں معلوم ہوتا۔“

ابو الحارث فرماتے ہیں کہ امام احمد نے فرمایا:

”الْتَّغْنِي بِدُعَاةٍ“ ”گانا بدعت ہے۔“

ایک دوسرے فتویٰ میں فرماتے ہیں:

”إِنَّ أَحْمَدَ بْنَ حَنْبَلٍ سُئِلَ عَنْ رَجُلٍ مَاتَ وَتَرَكَ وَلَدًا وَجَارِيَةً مُغْنِيَةً فَاحْتَجَّ الصَّبِيُّ إِلَى بَيْعِهَا فَقَالَ: لَا تَبَاعُ عَلَى أَنَّهَا مُغْنِيَةٌ“^②

یعنی امام احمد سے پوچھا گیا کہ ایک آدمی مر گیا، اس کا ایک لڑکا ہے اور ایک گانے والی لونڈی۔ فرمایا: اس کو مغنیہ کہہ کر نہ بیچا جائے۔ لوگوں نے کہا: اگر مغنیہ کہہ کر بیچی گئی تو اس کی قیمت تیس ہزار ہوگی، اور اگر ویسے ہی بیچی گئی تو وہ بمشکل بیس دینار کو بکے گی۔ فرمایا: ویسے ہی بیچی جائے۔ یتیم کا نقصان کیوں نہ ہو، مگر مغنیہ کہہ کر نہ بیچی جائے۔“

① الکافی لابن قدامة (۴/ ۲۷۴)

② المغنی لابن قدامة (۱۲/ ۴۲)

امام ابو حنیفہ رحمہ اللہ بھی گانا حرام سمجھتے تھے، بلکہ تمام اہل کوفہ جیسے ابراہیم نخعی، امام شعبی، حماد، سفیان ثوری، سب کا یہی فتویٰ تھا۔ (نقد العلم، ص: ۲۴۴)

علامہ قاضی خاں نے اس سے زیادہ وضاحت سے فرمایا ہے:

”أَمَّا اسْتِمَاعُ صَوْتِ الْمَلَاهِي كَالضَّرْبِ بِالْقَصَبِ وَ غَيْرِ ذَلِكَ حَرَامٌ وَمَعْصِيَةٌ لِقَوْلِهِ ﷺ: اسْتِمَاعُ الْمَلَاهِي مَعْصِيَةٌ وَالْجُلُوسُ عَلَيْهَا فِسْقٌ وَالتَّلَذُّدُ بِهَا كُفْرٌ“ (قاضی خاں: ۴۱۲/۳)

یعنی گانے کے اوزاروں کو سننا حرام اور معصیت ہے۔ اس لیے کہ حضور ﷺ نے فرمایا ہے کہ ان چیزوں کی آواز کو سننا نافرمانی ہے، اس مجلس میں بیٹھنا فسق ہے اور ان سے لطف اٹھانا کفر ہے۔“

تعجب ہے کہ جس مذہب میں اس کے متعلق اتنا سخت حکم ہے، وہی اس کے زیادہ شیدا ہو رہے ہیں۔ احناف کو شرم ہونی چاہیے کہ ان کا مذہب کیا ہے اور عمل کیا ہے!!^①

زمین کی ملکیت اور کاشتکار کے حقوق قانون اسلام کی نظر میں

زمین کی ملکیت اور کاشتکار کے حقوق کے متعلق آج کل بڑی گرم بحثیں ہو رہی ہیں۔ ہم چاہتے تھے کہ علمائے دین میں سے کوئی بالغ نظر بزرگ، جو موجودہ زمانے کے تقاضوں سے بھی پوری طرح آگاہ ہوں، ان معاملات کے متعلق شرعی نقطہ نگاہ دلائل کے ساتھ واضح فرمائیں۔ ہمیں خوشی ہے کہ مولانا محمد اسماعیل صاحب (جامعہ اہل حدیث گوجرانوالہ) نے اس ضرورت پر توجہ مبذول فرمائی۔ یقیناً مولانا آج پاکستان کے چند ممتاز اور وسیع النظر علماء میں سے ہیں۔ اگر دوسرے اہل علم کے نزدیک مولانا محمد اسماعیل صاحب کی بیان کردہ رائے نظر ثانی کی محتاج ہو تو وہ علمی رنگ میں متانت کے ساتھ جو کچھ لکھ بھیجیں گے، اسے شکریہ کے ساتھ شائع کیا جائے گا۔ مقصود محض یہ ہے کہ ان معاملات کی حقیقی شرعی حیثیت منفتح ہو جائے۔ ہم مولانا کے شکر گزار ہیں کہ انھوں نے ان مسائل کی علمی تحقیق کا موقع پیدا کیا اور امید ہے کہ وہ وقت کے دوسرے اہم مسائل پر بھی اسی طرح توجہ فرماتے رہیں گے۔ [مولانا غلام رسول مہر رحمہ اللہ]

زمین کی ملکیت اور کاشتکار کے حقوق قانون اسلام کی نظر میں

زمین کی ملکیت، کاشتکار کے حقوق، سرمایہ دار کی چیرہ دستی، مزدور کے تحفظ کا مسئلہ، ہمارے اخبارات کا دل پسند موضوع ہے۔ پچھلی جنگ میں جرمنی کی خلاف امید شکست نے یورپین جمہوریتوں کے لیے ذہنی شکست کا سامان پیدا کر دیا۔

امریکہ، روس، برطانیہ تینوں فتح میں شریک ہوئے لیکن اس اتحاد میں مغربی جمہوریتوں نے اصول سے ہٹ کر روس کا تعاون حاصل کیا، اس لیے وہ ظاہری فتح کے باوجود اخلاقی شکست سے نہ بچ سکے۔ یہ صحیح ہے کہ ہٹلر بڑا متمدن اور ضدی تھا، جرمن قوم غرور قومیت میں مخمور تھی لیکن ترک اصول کے لیے یہ کوئی معقول وجہ نہیں ہو سکتی۔

مذہب پر اشتراکیت کا اثر:

مسلمانوں کی بڑی اکثریت برطانیہ کے زیر اثر آباد ہے۔ وہ مستقل تہذیب کے بانی ہیں اور زندگی کے تمام شعبوں میں ان کا مقام بالکل جدا ہے، لیکن اس اخلاقی شکست کا ان پر بھی اثر پڑا۔ وہ بھی زندگی کے مسائل کو اشتراکی اثرات کے ماتحت سوچ رہے ہیں۔ زمین کی ملکیت اور مزدور کے حقوق کو اس طرح مرتب کیا جا رہا ہے کہ وہ اشتراکیت کے ساتھ زیادہ سے زیادہ سازگار ہو سکیں۔ بعض جرائد کمیونزم کی خدمات بڑی سنجیدگی سے کر رہے ہیں۔

وقتی مسائل پر ظروف و احوال کی روشنی میں بحث کرنا اہل علم کا خوشگوار فرض ہے، لیکن اصول و مقاصد میں لچک دانشمندی نہیں۔ افہام و تفہیم میں عنوان اور تعبیرات بدل سکتے ہیں، مقاصد اور اصول نہیں بدل سکتے۔

اسلام اور اشتراکیت دو جدا جدا راہیں ہیں۔ جو صرف مختلف نہیں، بلکہ بعض مقام ان میں کلی تضاد کا پتا دیتے ہیں۔ بعض اہل علم فقہی اور فروعی اختلافات کو اس انداز سے بیان فرماتے ہیں گویا وہ

اسلام سے الگ تھلگ ہی اشتراکیت سے صلح کر لیں گے۔ ائمہ اربعہ اور فقہائے اسلام اختلافِ تعبیر کے باوجود اسلام کے ترجمان ہیں۔ یہ ناممکن ہے کہ وہ کوئی ایسی چیز کہیں جو اسلام میں ناپید ہو۔ اشتراکیت کیسے آئے گی؟ کب آئے گی؟ یہ امید کیوں کر پوری ہوگی اور اس کی مشکلات کیا ہیں؟ اشتراکیت نے روس میں کیا کامیابی حاصل کی؟ اس مختصر سی عمر میں اشتراک کی کہاں تک کامیاب ہوئے؟ کیا کیا اور کہاں کہاں ترمیم کی ضرورت پڑی؟ اور اس تاریخی ارتقاء میں لینن اور اس کی تعلیمات کی روح کہاں تک قائم رہی؟ ہندوستان یا پاکستان کے مزاج کے ساتھ یہ تعلیم کہاں تک سازگار ہوگی؟ یہ نسخہ یہاں امراضِ بطن کے لیے کہاں تک مفید ہوگا؟

ان سوالات میں مفکر اور سیاستدان، دونوں کے لیے یکساں دعوتِ فکر ہے۔ اس قسم کے اور بھی بیسیوں سوالات ہیں جن پر اہل علم کو سوچنا چاہیے۔

اسلام کی ترمیم:

اسلام کا یہ دعویٰ ہے کہ وہ آسمانی پیغام ہے اور زندگی کے تمام شعبوں میں اس کی ہدایات کارفرما ہیں۔ ظروف و احوال کے تقاضوں کو سوچتے وقت اس کی تعبیر میں کوئی ترمیم نہیں ہونی چاہیے۔ ظروف و احوال بدل سکتے ہیں، ابدی قانون نہیں بدلتے۔ طوفان میں خس و خاشاک کتنے ہی سر بلند ہوں مگر پانی کی افادیت کا ابدی قانون نہیں بدل سکتا۔

ائمہ اسلام سے عقیدت مندی ایک سعادت ہے، لیکن اس کا یہ منشا نہیں ہونا چاہیے کہ اسلام کو موسمی تحریکات کی نذر کر دیا جائے، اور یہ اسی صورت میں ہو سکتا ہے کہ مآخذِ ترجیح میں کتاب و سنت کی طرف رجوع کیا جائے، ایسی ترمیم یا مرمت میں اسلام سے انصاف ہوگا اور ائمہ کا اعزاز۔

① اسلام نے شخصی ملکیت کا احترام کیا ہے اور مالک کو اجازت دی ہے کہ وہ اس میں مناسب تصرف کرے۔ مالک کی حیثیت اپنی ملکیت میں حاکم یا حکومت کی ہوگی۔

② حاکم اگر رعایا کی ملکیت پر دست درازی کرے تو وہ بھی اسی طرح ظالم تصور ہوگا جیسے عام افراد رعایا۔ انتظامی اختیارات کو مستثنیٰ کرنے کے بعد اگر حکومت کسی کی ملکیت پر قبضہ کرے تو اسلامی قانون کی رو سے وہ بھی مجرم ہوگی۔

ان بنیادی قوانین کو ملحوظ رکھ کر ہمیں غور کرنا چاہیے کہ اشتراکیت اسلام کے ساتھ کہاں تک چل

سکتی ہے؟ اس میں کوئی ایسی تبدیلی ممکن نہیں جس سے اصول و مقاصد کو نقصان پہنچے۔ حضرت امام ابوحنیفہ مزارعت اور مساقات کو حرام فرمائیں یا مکروہ، زمین آباد ہو یا بنجر، لیکن وہ کسی دوسرے کی ملکیت نہیں ہوگی۔ کاشتکار اپنے کام کی اجرت کتنی لے؟ حکومت اس کی کس قدر حوصلہ افزائی کرے؟ مگر وہ مالکانہ حقوق کا حق دار نہیں ہوگا۔ نہ حکومت کو یہ اجازت ہے کہ خواہ مخواہ غصب کرنے کی کوشش کرے۔

مذاہبِ ائمہ اور کاشتکاری کے اقسام:

۱] کاشتکار مالک کو بٹائی بصورتِ نقد ادا کرے۔ یہ باتفاقِ ائمہ اربعہ درست ہے۔

① (نووی، شرح مسلم)

۲] کاشتکار اور مالک بٹائی میں زمین کے قطعات معین کر لیں، تباہی یا بربادی کی صورت میں کوئی دوسرے کا ذمہ دار نہ ہوگا، باتفاقِ ائمہ درست ہے۔ (مغنی ابن قدامہ) ②

۳] کاشتکار بٹائی حصے (نصف، ثلث، ربع) کی صورت میں زمین کی اسی آمدنی سے ادا کرے، ائمہ کے مسلک اس میں مختلف ہیں۔

مشہور یہ ہے کہ حضرت امام ابوحنیفہ اور امام مالک اس قسم کی بٹائی کو ناجائز سمجھتے ہیں۔ حضرت امام کے دونوں مقتدر شاگرد امام محمد بن الحسن اور امام ابو یوسف اسے جائز تصور فرماتے ہیں۔ امام شافعی کا خیال ہے کہ اگر کسی باغ میں کوئی سفید قطعہ قابلِ زراعت ہو تو اس حصے پر بٹائی درست ہے، یعنی مزارعت مع المساواة درست ہے۔ صرف سفید زمین میں یہ معاملہ درست نہیں۔ امام احمد اور ائمہ حدیث کے نزدیک مزارعت علی الاطلاق درست ہے، البتہ امام احمد کا خیال ہے کہ بیج مالک کی طرف سے ہونا چاہیے۔ اہل حدیث کے نزدیک یہ بھی ضروری نہیں، اگر مزارعت شروطِ فاسدہ سے مبرا ہو تو شرعاً درست ہے۔

کتبِ فقہ حنفیہ میں (حضرت امام کی ممانعت کے باوجود) کاشتکاری کے مفصل فروع اور احکام موجود ہیں۔ (ہدایہ، در مختار، رد المحتار، قاضی خان وغیرہ)

سید انور شاہ مرحوم کا ارشاد:

حضرت سید انور شاہ صاحب مغفور، جو قوتِ حفظ اور وسعتِ نظر کے علاوہ حضرت امام ابوحنیفہ رحمہ اللہ کے مسلک کی حمایت کے لحاظ سے اپنے وقت کے طحاوی تھے، بخاری کے حواشی میں فرماتے ہیں:

① شرح صحیح مسلم للنووی (۱۹۷/۱۰)

② المغنی لابن قدامة (۵/۵۶۸)

”لَمْ أَكُنْ أَفْهَمُ دَهْرًا مَا فِي الْهُدَايَةِ فِي أَوَّلِ بَابِ الْمُزَارَعَةِ: لَا تَجُوزُ الْمُزَارَعَةُ وَالْمُسَاقَاةُ عِنْدَ أَبِي حَنِيفَةَ. ثُمَّ أَرَاهُ يَنْقُلُ الْخِلَافَ فِي الْمَسَائِلِ بَيْنَهُ وَبَيْنَ صَاحِبِيهِ أَيْضًا، وَكُنْتُ أَتَعَجَّبُ أَنَّ الْمُزَارَعَةَ إِذَا لَمْ تَجُزْ عِنْدَهُ، فَمِنْ أَيْنَ تِلْكَ التَّفْرِيعَاتُ وَالْمَسَائِلُ؟“^(۱)

”میں صاحب ہدایہ کی اس روش کو مدت تک نہ سمجھ سکا کہ وہ ایک طرف تو مزارعت کو حضرت امام کے نزدیک ممنوع فرماتے ہیں، اور صاحبین اور حضرت امام کے اختلاف کے فروعات کا مفصل تذکرہ فرماتے ہیں۔ جب امام کے نزدیک مزارعت درست ہی نہیں تو ان تفریعات کی کیا ضرورت ہے؟“

پھر فرماتے ہیں:

”ثُمَّ رَأَيْتُ فِي حَاوِي الْقُدْسِيِّ، حَيْثُ قَالَ: كَرِهَهَا أَبُو حَنِيفَةَ، وَلَمْ يَنْهَ عَنْهَا أَشَدَّ النَّهْيِ، حِينَئِذٍ نَشَطَتْ مِنَ الْعِقَالِ وَثَلَجَ الصَّدْرُ“^(۲) الخ

”حاوی قدسی سے معلوم ہوا کہ امام صاحب نے مزارعت کو مکروہ سمجھا ہے، سختی کے ساتھ اس سے نہیں روکا۔ اسی حوالے سے مجھے اطمینان ہو گیا۔“ الخ

فقہاء کے اسلوب میں بھی تطبیق ہوگئی۔ اس تحقیق سے واضح ہوتا ہے کہ حضرت امام بھی مزارعت میں اباحت کے قائل ہیں۔

شافعیوں اور مالکیوں کا مسلک:

حضرات شوافع کا بھی قریباً یہی حال ہے:

”يَحْتَجُّ بِهِ الشَّافِعِيُّ وَمُؤَافِقُوهُ، وَهُمْ الْأَكْثَرُونَ فِي جَوَازِ الْمُزَارَعَةِ تَبَعًا لِلْمُسَاقَاةِ“ (نووی شرح مسلم: ۱۴/۲)

”رافع بن خدیج رضی اللہ عنہ کی روایت سے امام شافعی اور ان کے اکثر موافقین نے استدلال کیا ہے کہ مزارعت مساقات کے ساتھ جائز ہے، علاحدہ نہیں۔“

دوسری جگہ فرماتے ہیں:

”قَالَ ابْنُ أَبِي لَيْلَى وَأَبُو يُونُسَ وَمُحَمَّدٌ وَسَائِرُ الْكُوفِيِّينَ وَفُقَهَاءُ

الْمُحَدِّثِينَ وَأَحْمَدُ وَابْنُ خُزَيْمَةَ وَابْنُ شُرَيْحٍ وَآخَرُونَ: تُجَوِّزُ الْمَسَاقَاةَ
وَالْمُزَارَعَةَ مُجْتَمِعَتَيْنِ، وَيُجَوِّزُ كُلُّ وَاحِدٍ مِنْهُمَا مُنْفَرِدَةً،

(شرح مسلم للنووي: ۱۴/۲)

”ابن ابی لیلیٰ امام محمد، امام ابو یوسف اور تمام اہل کوفہ اور فقہائے محدثین، امام احمد، ابن خزیمہ، ابن شریح، مزارعت اور مساقات معاً اور الگ الگ ہر طرح جائز سمجھتے ہیں۔“
امام مالک مزارعت مطلقاً منع سمجھتے ہیں، ان کا مشہور قول یہی ہے۔ افسوس ہے کہ میرے پاس مدونہ مالک کے سوافقہ موالک کی کوئی کتاب نہیں۔ مدونہ میں کراء الأرض کے ابواب میں بھی مزارعت کی مفصل تفریعات موجود ہیں۔ مدونہ مجلد ثالث کے آخر میں یہ مباحث کئی صفحات پر پھیلے ہوئے ہیں، جس سے معلوم ہوتا ہے کہ موالک کا حال بھی اس باب میں احناف کی طرح ہے۔ وہ بھی اسے حرام نہیں سمجھتے۔
امام نووی ایک مقام پر فرماتے ہیں:

”امام مالک فرماتے ہیں: زمین کی کاشت نقد کے عوض درست ہے، غلہ کے عوض نہیں۔
امام ابو یوسف اور امام محمد بن الحسن اور ائمہ موالک سے ایک جماعت اور بہت سے دوسرے علماء کے نزدیک جس طرح نقد، یعنی روپے پر بٹائی درست ہے، اسی طرح حصے (نصف، ثلث) پر بٹائی بھی درست ہے۔“ (نووی شرح مسلم)^①
موالک کا مسلک بھی اس سے واضح ہو جاتا ہے۔

دو باتیں:

مذہب ائمہ کی اس وضاحت سے دو امر واضح ہو جاتے ہیں:

اول: یہ کہ جمہور ائمہ مذہب اربعہ اور ائمہ حدیث کے نزدیک بٹائی (مزارعت، مخابرہ) درست ہے، اختلاف بعض صورتوں میں ہے، یا اولویت میں۔

دوم: زمین کی شخصی ملکیت کے متعلق ائمہ اسلام متفق ہیں۔ مزارع کو حق ملکیت دینے کا کوئی بھی قائل نہیں، اور نہ ہی وہ غصب و انتہاب کی اجازت دیتے ہیں۔ آپ اس کا قانونی نام کچھ رکھیں، حقیقت میں اس کا نام غصب اور لوٹ کے سوا کچھ نہیں، جس سے شرعاً اور اخلاقاً بچنا چاہیے۔

حرمتِ مزارعت کے دلائل پر ایک نظر:

مزارعت کی حرمت یا عدمِ جواز میں جن احادیث سے استدلال کیا گیا ہے، بعض ان میں مجمل ہیں، جو اثباتِ مدعا کے لیے کافی نہیں۔ جو مفصل ہیں، وہ حرمت یا عدمِ جواز میں نص نہیں، بلکہ ان کا تعلق بعض فاسد شرائط سے اور بعض خاص صورتوں سے ہے۔

ائمہ حدیث نے ان احادیث کا تذکرہ مساقات، مزارعات، کراء الارض وغیرہ ابواب میں کیا ہے۔ اس وقت نہ تو مروجہ اصطلاحات تھیں اور نہ ہی صحابہ، متاخرین کی اصطلاحی موشگافیوں سے آشنا تھے، جو متاخرین اہل علم کے لیے اوقاتِ فرصت کا بہترین مشغلہ رہا۔ ان ابواب کو ایک حقیقت کے لیے مختلف عنوان سمجھنا چاہیے۔

اس مضمون کی احادیث قریباً چھ صحابہ سے مروی ہیں: ① عبداللہ بن عمر، ② ابوسعید خدری، ③ ابو ہریرہ، ④ جابر بن عبداللہ، ⑤ رافع بن خدیج، ⑥ ثابت بن ضحاک رضی اللہ عنہ۔ ① ابوسعید خدری، ابو ہریرہ اور ثابت بن ضحاک کی روایات مجمل ہیں۔ جن میں نہ مدعی کا تعین ہے، نہ مقامِ حرمت اور صورتِ نہی کی تخصیص۔ ان میں محافلہ، مخبرہ اور کراء الارض کا تذکرہ مجمل طور پر آیا ہے، اور ان کی بعض صورتوں کے ناجائز ہونے میں کوئی کلام نہیں۔ عبداللہ بن عمر عرصہ تک اپنی زمین کرایہ پر دیتے رہے۔ حضرت معاویہ کی خلافت کے آخری ایام میں انھیں رافع بن خدیج کی حدیث کا علم ہوا، انھوں نے احتیاطاً اسے ترک فرما دیا۔ ② انھیں اس نہی کے متعلق ذاتی علم نہ تھا، اپنی تحقیق کے لحاظ سے وہ مزارعت کے قائل تھے۔

مجمل اور مفصل روایات:

حضرت جابر بن عبداللہ اور رافع بن خدیج سے مجمل اور مفصل دونوں طرح کی روایات آتی ہیں۔ مختصر حدیث کے الفاظ یہ ہیں: ”نَهَى رَسُولُ اللَّهِ ﷺ عَنْ كِرَاءِ الْأَرْضِ“ ③ مفصل حدیث سے معاملہ واضح ہو جاتا ہے۔ حنظلہ بن قیس انصاری فرماتے ہیں:

① دیکھیں: صحیح مسلم، رقم الحدیث (۱۵۳۶-۱۵۴۷)

② دیکھیں: صحیح مسلم، رقم الحدیث (۱۵۴۷)

③ صحیح مسلم، رقم الحدیث (۱۵۳۶)

”سَأَلْتُ رَافِعَ بْنَ خَدِيجٍ عَنْ كِرَاءِ الْأَرْضِ بِالذَّهَبِ وَالْفِضَّةِ فَقَالَ: لَا بَأْسَ بِهِ، إِنَّمَا كَانَ النَّاسُ يُؤَاجِرُونَ عَلَى عَهْدِ رَسُولِ اللَّهِ ﷺ عَلَى الْمَازِيَانَتِ وَأَقْبَالِ الْجَدَاوِلِ وَأَشْيَاءَ مِنَ الزَّرْعِ، فَيَهْلِكُ هَذَا وَيَسْلَمُ هَذَا، وَيَسْلَمُ هَذَا وَيَهْلِكُ هَذَا، فَلَمْ يَكُنْ لِلنَّاسِ كِرَاءٌ إِلَّا هَذَا، فَلِذَلِكَ زَجَرَ عَنْهُ، وَأَمَّا شَيْءٌ مَعْلُومٌ مَضْمُونٌ فَلَا بَأْسَ بِهِ“ (صحيح مسلم: ۱۴/۲)

”حضرت حنظلہ نے رافع بن خدیج سے پوچھا: کیا زمین کی بٹائی نقد یعنی سونے چاندی کے سکوں سے درست ہے؟ فرمایا کہ حرج نہیں، آنحضرت ﷺ کے زمانے میں نالیاں اور اچھی جگہیں مالک زمین اپنے لیے منتخب کر لیتے۔ موسم کی ناہمواری کی وجہ سے کبھی کاشتکار کو نقصان رہتا اور کبھی زمیندار خسارہ اٹھاتا، کوئی فریق بھی دوسرے کے نقصان کا ذمہ دار نہ ہوتا۔ جب زمین کی آمدن مشترک ہو اور حصہ معلوم ہو جس کی ذمہ داری لے لی گئی ہو تو اس میں حرج نہیں۔“ قطعات کی تعیین میں ایک فریق ضرور خسارے میں رہے گا۔

امام بخاری جامع صحیح میں فرماتے ہیں:

”بَابُ الْمُزَارَعَةِ بِالشَّطْرِ وَنَحْوِهِ. وَقَالَ قَيْسُ بْنُ مُسْلِمٍ عَنْ أَبِي جَعْفَرٍ قَالَ: مَا بِالْمَدِينَةِ أَهْلُ بَيْتِ هَجْرَةٍ إِلَّا يَزْرَعُونَ عَلَى الثُّلُثِ وَالرُّبْعِ. وَزَارَعَ عَلِيُّ وَسَعْدُ بْنُ مَالِكٍ وَعَبْدُ اللَّهِ بْنُ مَسْعُودٍ وَعُمَرُ بْنُ عَبْدِ الْعَزِيزِ وَالْقَاسِمُ وَعُرْوَةُ وَآلُ أَبِي بَكْرٍ وَآلُ عُمَرَ وَآلُ عَلِيٍّ وَابْنُ سِيرِينَ. وَقَالَ عَبْدُ الرَّحْمَنِ بْنُ الْأَسْوَدِ: كُنْتُ أَشَارِكُ عَبْدَ الرَّحْمَنِ بْنَ يَزِيدَ فِي الزَّرْعِ. وَعَامَلَ عُمَرُ النَّاسَ عَلَى إِنْ جَاءَ عُمَرُ بِالْبَذْرِ مِنْ عِنْدِهِ فَلَهُ الشَّطْرُ، وَإِنْ جَاءُوا بِالْبَذْرِ فَلَهُمْ كَذَا. وَقَالَ الْحَسَنُ: لَا بَأْسَ أَنْ تَكُونَ الْأَرْضُ لِأَحَدِهِمَا فَيُنْفِقَانِ جَمِيعًا فَمَا خَرَجَ فَهُوَ بَيْنَهُمَا، وَرَأَى ذَلِكَ الزُّهْرِيُّ... الخ“^①

”مدینہ میں تمام مہاجرین بٹائی پر کاشت کرتے تھے۔ حضرت علی، سعد بن مالک، عبداللہ بن مسعود، عمر بن عبدالعزیز، قاسم اور عروہ سب حصہ پر کاشت کرتے تھے۔ آل ابو بکر،

آلِ عمر، آلِ علی تمام نے اسی طرح کاشت کی۔ عبدالرحمن بن یزید مشترک کام کرتے تھے۔ حضرت عمر فرماتے: اگر میں بیج دوں تو میرا حصہ نصف ہوگا اور اگر مزارع بیج دے تو حصہ اس سے کم ہوگا۔ ایک کی زمین ہو اور دونوں خرچ کر لیں تو اس میں بھی کوئی حرج نہیں۔“

حضرت عبداللہ بن عباس رضی اللہ عنہما فرماتے ہیں کہ حضرت نے بٹائی سے منع نہیں فرمایا، البتہ پسند فرماتے تھے کہ زمین بلا معاوضہ دے دی جائے۔ ابنِ قدامہ مقدسی فرماتے ہیں:

”عَامِلَ رَسُولِ اللَّهِ ﷺ أَهْلَ خَيْبَرَ بِالشَّطْرِ، ثُمَّ أَبُو بَكْرٍ، ثُمَّ عُمَرُ، ثُمَّ عُثْمَانُ، ثُمَّ عَلِيٌّ، ثُمَّ أَهْلُهُمْ إِلَى الْيَوْمِ، يُعْطُونَ الثُّلُثَ وَالرُّبْعَ“

(مغنی ابنِ قدامہ: ۵/۲۸۲)

”آنحضرت اور آپ کے بعد کے خلفائے اربعہ نے خیبر کی زمین بٹائی پر دی اور آج تک خیبر کے لوگ یہ حصہ دے رہے ہیں۔“

مدینہ میں تمام لوگ اسی طرح کاشت کرتے رہے۔ امہات المومنین نے بھی اپنی زمین بٹائی پر دی اور مدت العمر یہی معمول رہا۔ بعض حضرات نے مزارعت کے نسخ کا دعویٰ کیا ہے، جب زمانہ خلافتِ راشدہ کے بعد یہی مزارعت کا سلسلہ جاری رہا تو نسخ کا سوال ہی پیدا نہیں ہوتا۔ مزارعت کے جواز یا عدمِ جواز کی بحث فقہی اور اجتہادی بحث ہے، اس کے جواز یا عدمِ جواز سے زمین کی ملکیت پر کوئی اثر نہیں پڑتا۔ مذاہبِ ائمہ میں سے آپ کوئی بھی پسند فرمائیں، اشتراکیت کے ساتھ مفاہمت کی کوئی گنجائش نہیں۔

ائمہ حدیث کے مسلک میں وسعت:

ائمہ مذاہب کی تفصیل سے معلوم ہوتا ہے کہ ائمہ نے مزارعت کے متعلق بعض قیود عائد فرمائے ہیں جو منصوص نہیں ہیں۔ فقہائے اہل حدیث کا مسلک اس میں بہت واضح اور صاف ہے اور اشتراکیت سے بہت دور، اور اقتضائے حال کے بالکل مطابق۔

علامہ محمد بن اسماعیل امیر یمنی (۱۱۸۲ھ) فرماتے ہیں:

”حضرت علی، حضرت ابوبکر، حضرت عمر، امام احمد، ابن خزیمہ اور تمام فقہائے محدثین مزارعت کو انفرادی اور اجتماعی طور پر جائز سمجھتے ہیں، اور تمام بلادِ اسلامیہ میں ہمیشہ مزارعت

اور بٹائی پر تمام عالم اسلام کا عمل رہا۔“ (سبل السلام: ۱۰۲/۳)
حافظ ابن القیم فرماتے ہیں:

”آنحضرت ﷺ نے اہل خیبر کو ان کی زمین دے دی تاکہ وہ اپنے اخراجات سے اس کی کاشت کریں، اور نہ ہی کبھی مدینہ منورہ سے بیج روانہ کیا گیا، اس لیے اس شرط کا بھی کوئی ثبوت نہیں کہ بیج مالک کی طرف سے ہو (جیسے امام احمد کا خیال ہے) خلفائے راشدین کا بھی یہی معمول تھا۔“^(۱) (زاد المعاد، ص: ۲)

شوکانی صحیح بخاری کی سابقہ عبارت کے متعلق فرماتے ہیں:

”وَأَرَادَ بِذِكْرِهَا الْإِشَارَةَ إِلَى أَنَّ الصَّحَابَةَ لَمْ يَنْقُلْ عَنْهُمْ الْخِلَافَ فِي الْجَوَازِ خُصُوصًا أَهْلُ الْمَدِينَةِ“ (نیل الأوطار: ۹/۶)

”امام بخاری کا مقصد یہ ہے کہ صحابہ اور خصوصاً اہل مدینہ سے کوئی بھی مزارعت کے مخالف نہ تھا۔“

تفصیلات کے بعد تاویل، ائمہ اور ان کے دلائل اور ہر فریق کے جوابات کا تذکرہ غیر ضروری ہے۔ احادیث پر غور کرنے سے ساری چیزیں خود بخود ذہن میں آ جاتی ہیں۔ تفصیل کے لیے مغنی ابن قدامہ، نیل الاوطار، سبل السلام اور شروح حدیث کی طرف رجوع کیا جاسکتا ہے۔

ترمیم یا سمجھوتے کی آرزو:

مذہب ائمہ اجتہادی وسعت کے باوجود شخصی ملکیت کے معاملے میں متفق ہیں، اس لیے زمین یا جائیداد پر غاصبانہ قبضہ اسلام کی مسلمہ حکمت عملی کے خلاف ہے۔ احادیث کی تاویل، مذاہب ائمہ میں بحث و تنقید سے کوئی فائدہ نہیں۔ جائز قبضہ اور ملکیت کو نہ حکومت توڑ سکتی ہے نہ عام رعایا۔ اسلام اور اشتراکیت کی راہیں اس میں بالکل الگ الگ ہیں، بظاہر سمجھوتے کا کوئی امکان نہیں۔ اگر اسلام کی راہ پسند نہ ہو تو کوئی جبر نہیں، جو راہ چاہیں اسے پسند فرمالیں۔ اسلام کا نام لے کر اس نام کی آڑ میں کوئی ترمیم نہیں کی جانی چاہیے۔ مزدور اور کسان حلال کما کر گزر اوقات کرنا چاہیں تو اسلام کی راہ بالکل واضح ہے۔ اگر لوٹ اور انتہاب سے ہی پیٹ کا مسئلہ حل ہو سکتا ہے اور ہماری اقتصادیات کا حل واقعی اسلام کے اندر

نہیں تو کشمکش کی ضرورت نہیں، اس سے آزادی کا اعلان کر دینا چاہیے، منافقت کی راہ اچھی نہیں۔ جس کشت و خون کے جلو میں اشتراکیت نے روس پر قبضہ کیا ہے، اس سر زمین میں بھی اس متاعِ گراں کا اگر اس قیمت پر کوئی خریدار ہے تو اسے بازار میں آ جانا چاہیے، اسلامی انقلاب کی راہیں اس سے بالکل جدا ہیں۔ ان ربی علی صراط مستقیم۔

عقل و فکر پر قفل ڈال کر کس طرح اشتراکیت کو روسی دنیا سے متعارف کرایا گیا ہے۔ اگر ماورائے روس میں کوئی عاشق اس عصمت اور پردہ داری کے ساتھ اس کی نقاب کشائی کے لیے تیار ہے تو وہ قسمت آزمائی کرے، اسلام تو شاید اس پردہ داری کے لیے کبھی آمادہ نہ ہو۔ یہاں بطنی اقتصادیات کے ساتھ دولتِ ایمان بھی مطلوب ہے، بلکہ مقصدِ اولین۔ وشتان بینہما!

مزدور اور کسان کی مشکلات کا حل:

انگریزی عملداری کے سرمایہ دارانہ قوانین نے جو مشکلات مزدور اور غریب طبقے کی راہ میں پیدا کی ہیں، اسلام اور اس کا نظام ان سے بے خبر ہے، نہ اس کے حل سے تہی دست۔ اشتراکیت کا حل انتقامی اور تخریبی جراثیم کا حامل ہے، اسلام کا حل تعمیری اور اصلاحی۔ اسلام کی نظر میں اس کا علاج اولاً صحیح تعلیم ہے اور ثانیاً حکومتِ صالحہ جمہوریہ اسلامیہ کی تشکیل، اور اس کے اختیارات کی تحدید ایک مستقل بحث ہے جس کی طرف اہل قلم کو توجہ کرنا چاہیے۔ میرے خیال میں ایک متدین اور متقی حکومت ایسے موقع پر وقتی قوانین نافذ کر سکتی ہے اور اس راہ میں وسیع اختیارات کو استعمال کر سکتی ہے، تاکہ مساکین کی حالت سدھر سکے۔ مندرجہ ذیل تبدیلیوں میں اس بیماری کا علاج کیا جاسکتا ہے:

- ① زمیندار اور غیر زمیندار کی نفرتیں بالکل اڑادی جائیں تاکہ خدا کی زمین اس کی ساری مخلوق کے لیے عام ہو۔
- ② مخصوص مقدار سے زیادہ زمین خریدنے پر پابندی عائد کر دی جائے۔
- ③ بنجر اور غیر آباد زمین صرف ان لوگوں میں تقسیم کی جائے جن کے پاس زمین نہیں یا کم ہے۔
- ④ غیر مسلموں کی (وہ) زمین جو مستحقین سے بچ جائے، ان لوگوں کو دی جائے جو کاشت کر سکتے ہوں۔
- ⑤ غیر آباد زمین ان لوگوں میں تقسیم کی جائے جن کو کمیں بنا دیا گیا ہے۔
- ⑥ جو زمین قبضہ مخالفانہ یا جھوٹے دعاوی اور انگریزی غلط قوانین سے حاصل کی گئی ہے، وہ واپس لے کر غرباء یا جائز حق داروں کے سپرد کر دی جائے۔
- ⑦ غلے کے نرخوں میں اس قسم کی تبدیلی کی جائے کہ کسان کی حالت درست ہو سکے۔

- ⑧ شرح لگان اور بٹائی کے لیے ایسے قوانین وضع کیے جائیں جس سے کاشتکار کی مشکلیں کم ہو سکیں۔
- ⑨ زمیندار پر پابندیاں لگا دی جائیں، وہ بلاوجہ مزارع کو تنگ نہ کر سکے۔
- ⑩ شملات کی آباد کاری میں بستی کے مزدوروں کو ترجیح دی جائے۔
- ⑪ مزدور کے لیے محنت کے اوقات مقرر کیے جائیں اور ان کی سختی سے پابندی کی جائے۔
- ⑫ محنت کا تعین حکومت کرے، جس سے نہ مزدور کو نقصان پہنچے، نہ سرمایہ دار کو۔
- ⑬ لیجسلیچر میں کسان اور مزدور کو موثر نمائندگی دی جائے۔
- ⑭ کارخانوں میں مزدوری کے علاوہ مزدور کو مناسب حصہ دیا جائے۔

اگر حکومت تقویٰ اور انصاف کی پابندی کرے تو مفوضہ اختیارات سے وہ پسماندہ طبقات کی بہت کچھ خدمت کر سکتی ہے اور زمیندار اور سرمایہ دار کو بھی چنداں نقصان نہیں پہنچ سکتا۔ اگر ذمہ داران حکومت کنبہ پروری، خویش نوازی، رشوت خوری سے پرہیز نہ کریں تو کوئی قانون بھی ملک کی خوشحالی کا ضامن نہیں ہو سکتا۔

موجودہ اشتراکیت:

موجودہ اشتراکیت کی عمر ابھی کچھ زیادہ نہیں، تاہم اسے بہت کچھ بدلنا پڑا، جس کا نام اس کے خیر اندیش ”تاریخی ارتقاء“ ہی رکھیں گے، اس کے باوجود اس کی حیثیت حیوانی نظام سے زیادہ نہیں۔ لینن کے مخلص رفقاء کو سٹالن کے دور حکومت میں جن مصائب کا تختہ مشق بنایا گیا، شاید دنیا کی تاریخ میں اس کی مثال کم ملے۔ مخالفین پر مقدمات بنانے میں جس جعل سازی سے کام لیا گیا، انسانیت اس پر جتنا ماتم کرے کم ہے۔ راشن کارڈ کی ضبطی (اور) آزادی رائے پر جس شدت کے پہرے بٹھائے گئے ہیں، انسانی تاریخ شاید اس کی مثال پیش نہ کر سکے۔ جس معاشرے کی بنیاد صلاحیت اور تقویٰ پر نہ ہو، اس سے ایسی ہی امید کی جا سکتی ہے۔ یورپین جمہوریت کے تلخ تجربے کے بعد روسی اشتراکیت کا تجربہ دانشمندی نہیں ہوگا۔ إِنَّ الْأَرْضَ يَرِثُهَا عِبَادِيَ الصَّالِحُونَ۔

سرمد غم عشق بوالہوس را نہ دہند سوز دل پروا نہ مگس را نہ دہند

عمرے باید کہ یار آید بکنار این دولت سرمد ہمہ کس را نہ دہند^①

① خواہش پرست کو ہمیشہ عشق کا غم نہیں دیتے۔ پروانے کے دل کی جلن مکھی کو نہیں دیتے۔ عمر زندگی میں یار کو بغل گیر ہونا چاہیے۔ ہمیشہ کی یہ دولت ہر کس و ناکس کو نہیں دیا کرتے۔

عید... عہدِ نبوت میں

آنحضرت ﷺ کی بعثت کے وقت عرب کے اس خطے میں وہ ساری برائیاں موجود تھیں جو کسی مٹنے والی قوم میں ہو سکتی ہیں۔ ان میں بت پرستی موجود تھی۔ وہ شرک پر مصر تھے۔ ان کی بد اخلاقیات اس قدر بڑھ چکی تھیں کہ وہ خود ان سے تنگ آ چکے تھے، ان کے اخلاق پر دو گونہ غلامی کے اثرات تھے۔ ابراہیمی کہلانے کے باوجود خوشی اور غمی کے ایام میں عادات و اطوار میں وہ دوسروں کے نقال اور مقلد تھے۔ ایک طرف ان پر رومن امپائر اثر انداز تھی، دوسری طرف فارسی شاہنشاہیت اور یہودی ساہوکاروں کے اثرات اس کے علاوہ تھے۔ عید کے معاملے میں وہ مجوسی عیدوں کے پابند تھے۔ کسی قوم کی ذلت کی یہ انتہا ہے کہ وہ غم اور خوشی میں دوسروں کی نقال ہو، اس کی اپنی قوم اور اپنی تاریخ اس معاملے میں کوئی راہنمائی نہ کرے، یا قومی مآثر کو ویسے ہی چھوڑ چکی ہو۔

آنحضرت کی بعثت:

آنحضرت۔ فداہ اُبی و اُمی۔ کی بعثت نے عرب میں ایک ایسا انقلاب برپا فرمایا جس سے زندگی کے تمام گوشے متاثر ہوئے۔ شرک کی جگہ توحید نے لے لی۔ بت پرستی کی جگہ ایک اللہ کی عبادت کا ذوق پیدا ہوا۔ غلامی کی کڑیاں ایک ایک کر کے ٹوٹنے لگیں، حتیٰ کہ فارسی عیدوں کو بھی خیر باد کہہ دیا گیا۔ نوروز کے اثرات سے ذہن پاک ہو گئے۔ آنحضرت کے ارشادِ گرامی کے ایک ایک فقرے پر غور فرمائیے کہ آپ نے صنادیدِ عرب کو کس قدر استقلال بخشا اور انھیں ذہنی استقلال سے کس قدر اونچا کر دیا کہ جن کے وہ نقال تھے، ان کے مقتدا بن گئے۔

”عَنْ أَنَسِ بْنِ مَالِكٍ قَالَ: كَانَ لِأَهْلِ الْجَاهِلِيَّةِ يَوْمَانِ فِي كُلِّ سَنَةٍ، يَلْعَبُونَ فِيهِمَا، فَلَمَّا قَدِمَ النَّبِيُّ ﷺ الْمَدِينَةَ، قَالَ: كَانَ لَكُمْ يَوْمَانِ تَلْعَبُونَ فِيهِمَا، وَقَدْ أَبْدَلَكُمْ اللَّهُ بِهِمَا خَيْرًا مِنْهَا: يَوْمُ الْفِطْرِ وَيَوْمُ الْأَضْحَى“ (سنن النسائي: ۵/۱۸۶)

”حضرت انس فرماتے ہیں: زمانہ جاہلیت میں عرب نے سال میں عید کے دو دن مقرر کر رکھے تھے، جن میں کھیلتے اور خوشی کرتے تھے۔ آنحضرت جب مدینہ منورہ تشریف لائے، آنحضرت ﷺ نے فرمایا: ان دو دنوں کے بجائے، جن میں تم عید سمجھ کر کھیلتے ہو، اللہ تعالیٰ نے تمہیں دوسرے دو دن بدل دیے: عید الفطر اور عید الاضحیٰ۔“

اس حدیث سے کئی مسائل ثابت ہوتے ہیں:

① خوشی اور مسرت زندگی کا جزو ہے۔ چہرے میں عبوست، مزاج کی خشکی، یہ دیانتداری اور تقویٰ کی نشانی ہے نہ ہی اسلام نے زندگی کے اس انداز کو پسند فرمایا ہے۔ آنحضرت۔ فداہ اُبی و اُمی۔ بے حد خوش مزاج تھے۔ بچوں تک سے مذاق فرماتے، بوڑھوں سے خوش طبعی کی باتیں کرتے، پھر عجیب یہ ہے کہ اس مذاق میں نہ فحش ہوتا نہ جھوٹ، بظاہر خوش طبعی اور مذاق ہوتا اور مقصد صحیح ہوتا۔ ایک آدمی نے آنحضرت سے سواری کے لیے اونٹ طلب کیا، آنحضرت ﷺ نے فرمایا: «لَا حُمْلَنَكَ عَلَى وَلَدِ النَّاقَةِ» ”میں تمہیں اونٹ کے بچے پر سوار کروں گا۔“

سائل پریشان ہوا۔ اس نے کہا: حضرت! میں بچے کو کیا کروں گا؟ حضرت نے فرمایا:

«هَلْ تَلِدُ الْجَمَلَ إِلَّا النَّاقَةُ؟»^① ”اونٹ بھی تو اونٹنی کا بچہ ہی ہوتا ہے!“

ایک ابوعمیر نامی بچے کی چڑیا مر گئی، آپ نے مزاحاً فرمایا:

«يَا أَبَا عُمَيْرٍ! مَا فَعَلَ النُّغَيْرُ؟»^② ”ابوعمیر! تمہاری چڑیا کو کیا ہوا؟“

ہمارے بعض علماء اور صوفی حضرات چہرے کی عبوست کا نام تقویٰ اور زہد سمجھتے ہیں۔

آنحضرت ﷺ بہت خوش مذاق تھے، اس کے ساتھ طبیعت کا رجحان فحش کی طرف قطعاً نہ تھا۔ «لَمْ يَكُنْ فَاحِشًا وَلَا مُتَفَاحِشًا»^③ (شمائل)

② دوسری قوموں کی نقالی قطعاً پسند نہیں فرماتے تھے۔ حدیث شریف کے الفاظ: «قَدْ أَبْدَلَكُمْ اللَّهُ

بِهِمَا خَيْرًا» سے ظاہر ہے، آنحضرت ﷺ نے سابقہ رواج کو یکسر بدل دیا اور قومی استقلال

① سنن أبي داود، رقم الحديث (٤٩٩٨) سنن الترمذي، رقم الحديث (١٩٩١)

② صحيح البخاري، رقم الحديث (٥٧٧٨) صحيح مسلم، رقم الحديث (٢١٥٠)

③ ويكفي: الشمائل المحمدية (٣٤٨) صحيح ابن حبان (٢/٢٢٥) نیز دیکھیں: صحيح البخاري، رقم الحديث

(٣٣٦٦) صحيح مسلم، رقم الحديث (٢٣٢١)

کے لیے ضروری ہے کہ غیر مسلم قوموں کی نقالی اور فساق اور اہل فجور کے تشابہ سے بچا جائے۔ یہی ایسا مقام ہے جہاں عصبیت کی ضرورت ہے، قومیں اسی طرح قوموں کو ہضم کر جاتی ہیں۔ آج ہمارے ہاں تعلیم یافتہ اور یورپ زدہ طبقہ اسی نقالی کا مریض ہے۔ کوئی فیشن کتنا فٹیج کیوں نہ ہو، ہمارے نوجوان اور ہماری مستورات فوراً اس پر لپکتی ہیں۔ اس کا نتیجہ ہے، اس جدت پسندی نے اسلامی رسوم و عوائد کے ساتھ وابستگی کم کر دی ہے اور اس عصبیت کا فقدان ہمیں اسلام کی روح سے بھی نا آشنا کر رہا ہے۔

ہمارے ایک خاص فرقے نے ملک میں کئی بدعتیں ایجاد کی ہیں، اسلام اور ائمہ اسلام کے اسوہ میں اس کی کوئی سند نہیں، اس لیے وہ غیر مسلم اقوام کی سنت سے استناد کرتے ہیں، حالانکہ غیر مسلم قوموں کی عادات ہمارے لیے قطعاً اقتدا اور استدلال کے قابل نہیں۔ شبِ براءت کی چراغاں، آتش بازی اور میلاد کے جلوس؛ کسی دینی اساس پر مبنی نہیں اور اب تو یہ عادات تفاحش اور بے حیائی کی حد تک پہنچ رہے ہیں۔ اگر اس تفاحش کو بروقت نہ روکا گیا تو یقیناً مزید خطرات کا موجب ہوگا۔

❖ جاہلیت کی عیدوں میں عبادت اور ذکرِ الہی کا کہیں پتا نہیں چلتا۔ زیادہ سے زیادہ اس میں شاعری کی راہ سے زبان کی خدمت ہوتی تھی، اور وہ بھی آئندہ جنگ کا پیش خیمہ ہوتا تھا۔ آنحضرت۔ فداہ اُبی و اُمی۔ نے عید کے موقع پر مختصر سی عبادت و ذکرِ الہی کا التزام فرمایا۔ مردوں اور عورتوں کو تاکید فرمائی کہ وہ عید کے اجتماع میں شریک ہو جائیں، لیکن اس اجتماع کو بھی جاہلی جلوسوں سے ممتاز رکھا، بلکہ ہر آدمی انفرادی طور پر مقامِ عید پر پہنچ کر نماز میں شریک ہو۔ نماز سے فارغ ہو کر انفرادی طور پر واپس گھر پہنچ جائے۔ نہ جلوس نکلنے کے لیے مقام کا تعین فرمایا نہ جلوس کے اختتام کے لیے کوئی میدان مقرر فرمایا گیا۔ اجتماع کو صرف عبادت تک محدود رکھا۔ اللہم صل وسلم علیہ۔

پورے دن کی مسرت لباس، خوراک، خوش طبعی کی انفرادی مجالس تک محدود ہو گئی اور ہنگامہ بپا نہ کیا گیا۔

بعض احادیث سے معلوم ہوتا ہے کہ چھوٹی بچیاں پرانے جنگوں کے واقعات کو اشعار اور نظموں کی صورت میں خوش الحانی سے پڑھتی تھیں، اس میں بھی مبالغہ آمیزی، غلو اور فحش گوئی ممنوع

تھی۔ ایک لڑکی نے آنحضرت ﷺ کی نعت میں فرمایا:

وَفِينَا نَبِيٌّ يَعْلَمُ مَا فِي غَدٍ^①

”ہمارے نبی کل کی باتیں جانتے ہیں۔“

اسے روک دیا۔ چھوٹے بچے، نابالغ بچیاں اپنے قومی محاسن اور مشاعر کو نظموں میں پڑھیں، خوش آوازی سے پڑھیں، اس میں کچھ حرج نہیں۔ ملی ذہن کو عبوست اور بدمزاجی سے بچانا چاہیے، یہی عید کی روح ہے۔

ایک عید بھوک کی یادگار ہے۔ رمضان المبارک خوراک کے غیر معتاد نظام کے ساتھ ختم ہوا، اس امتحان میں کامیابی کے بعد ایک دن مسرتوں کے لیے وقف ہو گیا۔ دوسری عید میں حضرت ابراہیم، حضرت اسماعیل، حضرت ہاجرہ کی جفاکشی اور ہجرت اور ان مصائب میں کامیابی پر مسرت فرمائی گئی، اس پاکیزہ خاندان کی وفاداریوں اور صبر آزمائیوں کو تاریخی حیثیت عنایت فرما کر بقا و دوام عطا فرمایا گیا۔ ﴿وَتَرْكُنَا عَلَيْهِ فِي الْآخِرِينَ﴾^② سَلَّمَ عَلَىٰ إِبْرَاهِيمَ ﴿[الصافات: ۱۰۸-۱۰۹]

ملت کو اغیار کی نقالی سے بچایا اور اپنی تاریخ کو عملاً زندہ فرما دیا گیا۔ اکابر کی قربانیاں آنے والوں کے لیے اسوہ اور زندگی کا پیغام بن گئیں۔ عید کے موقع پر اظہارِ مسرت کے لیے جنگی مشقوں کی اجازت مرحمت نہیں فرمائی۔ تھوڑے عرصے کے لیے یہ مشقیں محنِ مسجد کی زینت بنیں، اور جہاد اور دفاع کے پیشِ نظر مرد تو اُسے دیکھتے ہی تھے، عورتوں کو بھی اجازت دی گئی کہ اگر وہ پسند کریں تو اس دلنواز منظر کو ملاحظہ کریں۔ مجاہد پیدا کرنے والی مائیں جہاد کی عملی تربیت اور دفاع کی کارگزاریوں سے دلشاد ہوں اور اس انداز سے کہ اس کا اخلاق پر بھی کوئی اثر نہ پڑے۔

ضرورت ہے کہ آج کی عید کو زندہ عید کی صورت دی جائے۔ ہمارے ہاں عید کی خوشی میں خباثت اور بد اخلاقی کے معاملہ کھل جاتے ہیں۔ دن میں کئی کئی شو ہوتے ہیں، اخلاقی انارکی سے نوجوان ذہن ماؤف ہوتا ہے۔ عیاشی کی راہ سے طبائع پر وہن اور جن کا استیلا ہوتا ہے۔ نوجوان جرأت و شجاعت کے بجائے ذلیل حرکات پر اتر آتے ہیں۔ جو کچھ ان شیطانی گھروندوں میں دیکھتے ہیں، اسے عملی صورت دے کر اپنے لیے موت اور ماں باپ کے لیے شرمساری کے سامان مہیا کرتے

① صحیح البخاری، رقم الحدیث (۳۷۷۹)

ہیں۔ یہ معکوس ترقی ہے، جس کی طرف اکابر ملت اور قیادت کبریٰ کو جلد سے جلد توجہ دے کر اس کی اصلاح کرنی چاہیے۔ معلوم ہے کہ یہ کام نہ علماء کا ہے نہ عوام کا، عوام کے اخلاق کی حفاظت کے لیے حکومت کو قانون بنانا چاہیے، اور ایک اسلامی مملکت کی تشکیل ناممکن ہے جب تک اس میں اخلاق کے تحفظ کو واجبی مقام نہ دیا جائے۔

عیاش حکومتیں چونکہ حظوظِ نفس کے لیے قائم ہوتی ہیں، وہ اس کی تکمیل کے لیے اپنی مشینری کو حرکت میں لاتی ہیں، ان کا پورا قانونی ڈھانچہ اسی اساس پر قائم ہوتا ہے۔ جو حکومت اسلام کے نام پر قائم ہو، اس کا پورا مزاج اسلامی ہونا چاہیے، نہ وہ غم میں غیر مسلموں کی نقل کرے، نہ وہ خوشی میں اپنے مزاج اور معیارِ اخلاق کو بدلے، اسے پہلے بھی مسلم ہونا چاہیے اور آخر میں بھی مسلم، اس کے تمام انسانی حقوق کے لیے ضروری ہے کہ اسلام کے ارشادات پر پورے اُتریں اور خدا تعالیٰ کی اطاعت اور آنحضرت ﷺ کے اتباع میں ہر کام کریں۔^①

ایک مثالی خاندان کی یادگار

﴿وَإِذْ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَتْهُنَّ ۖ قَالَ إِنِّي جَاعِلُكَ لِلنَّاسِ إِمَامًا ۖ قَالَ وَمِنْ ذُرِّيَّتِي ۖ قَالَ لَا يَنَالُ عَهْدِي الظَّالِمِينَ﴾ [البقرة: ۱۲۴]

”اللہ تعالیٰ نے حضرت ابراہیم کو چند احکام دے کر آزمایا، وہ اس میں پورے اترے تو فرمایا: میں نے تمہیں دنیا کی امامت بخش دی۔ حضرت ابراہیم علیہ السلام نے فرمایا: اور میری اولاد؟ فرمایا: ظالموں کو یہ انعام نہیں دیا جاسکتا۔“

حضرت ابراہیم علیہ السلام بابل میں پیدا ہوئے۔ آپ کی پیدائش ایک معزز خاندان میں ہوئی۔ توحید کے سوا اس خاندان میں دنیا کی ساری وجاہتیں موجود تھیں۔ دینی قیادت کے باوجود یہ لوگ توحید کے تصور اور صفات باری کے فہم سے نا آشنا تھے۔ وہ بت پرست تھے، بت فروش تھے۔ یہ سب کچھ ہونے کے باوجود یہ حضرات خدا سے بے خبر تھے۔ وسائل کی تلاش، وسائل کی شناخت، انواع و اقسام کے وسائل کی ساخت ان کی معیشت کا جز تھا، اور یہ عجیب بات تھی کہ ان وسائل کے ذریعے جس ذات تک وہ پہنچنا چاہتے تھے، اس کی ذات اور اس کی صفات سے ناواقف تھے۔ مشرک قوموں میں یہ سب سے بڑی مصیبت ہے کہ وہ راہ کو منزل سمجھتے ہیں اور اسباب و ذرائع کو مقصد۔ بچارے ساری عمر سفر کر کے تھک جاتے ہیں اور منزل سامنے نہیں آتی۔

قرآن عزیز نے ان کی عملی زندگی کا ماحصل دو لفظوں میں واضح فرمایا ہے: ﴿عَامِلَةٌ نَّاصِبَةٌ﴾ [الغاشیة: ۳] وسائل کی پرستش کر کے تھک گئے اور منزل تک رسائی سے پہلے ہار گئے اور نتیجہ یہ ہوا کہ ساری کوشش غارت ہو گئی۔

﴿وَقَدْ مَنَّآ إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَّنْثُورًا﴾ [الفرقان: ۲۳]

”ہم ان کے اعمال کو غبار کی طرح اڑا دیں گے۔“

حضرت ابراہیم علیہ السلام کا پورا خاندان اسی وسائل پرستی کا مریض تھا۔ معاشی مجبوریوں نے اسے

اور بھی دو آتشہ کر دیا تھا، اور ان کی قوتِ ارادی حق کی تلاش سے محروم ہو گئی۔
اس وقت بعض لوگ بت پرستی کے ساتھ ستاروں کی پرستش بھی کرتے تھے۔ سورج اور چاند کو
اپنی زندگی کے عوامل میں موثر اور متصرف یقین کرتے تھے۔ حضرت ابراہیم علیہ السلام نے اپنی گفتگو میں قوم
کی ان دونوں کمزوریوں کا علاج حکیمانہ اور حاکمانہ انداز سے فرمایا۔ ایسا معلوم ہوتا ہے کہ اکیلے ہونے
کے باوجود حضرت ابراہیم کو اپنی ذات پر پورا اعتماد تھا اور اپنی صداقت اور کامیابی پر پورا یقین۔ کس
وثوق سے فرماتے ہیں:

﴿وَتَاللّٰهِ لَا كَيْدَ لَاصْنَمِكُمْۚ بَعْدَ اَنْ تُوَلُّوْا مُدْبِرِيْنَ﴾ [الأنبياء: ۵۷]

”خدا کی قسم! میں موقع پاتے ہی تمہارے ان بتوں کا تیا پانچا کر دوں گا۔“

چنانچہ موقع پاتے ہی بتوں کو توڑ پھوڑ کر رکھ دیا:

﴿فَجَعَلَهُمْ جُودًاۙ اِلَّا كَبِيرًا﴾ [الأنبياء: ۵۸]

”بڑے بت کے سوا سب کو ریزہ ریزہ کر دیا۔“

اپنے معبودوں کی یہ درگت دیکھ کر ان کا خیال فوراً حضرت ابراہیم کی طرف گیا:

﴿سَبِّحْنَا فَتَىٰ يَذْكُرُهُمْ يُقَالُ لَهُ اِبْرٰهِيْمُ﴾ [الأنبياء: ۶۰]

”ایک نو عمر لڑکا ابراہیم نامی ان ٹوٹے ہوئے بزرگوں کے متعلق کڑوی کیلی باتیں کرتا تھا۔“

یہ سنتے ہی زعمائے قوم نے حکم دیا:

﴿فَاتُّوْا بِهٖ عَلٰٓى اَعْيُنِ النَّاسِ لَعَلَّهُمْ يَشْهَدُوْنَ﴾ [الأنبياء: ۶۱]

”اس نو جوان کو سرِ مجلس لاؤ اور جھوٹی سچی شہادت قائم کرو۔“

تاکہ اگر کیس ثابت ہو جائے تو اسے سزا دی جائے۔ چنانچہ حضرت ابراہیم ان وسائل پرستوں

کی عدالت میں پیش ہوئے۔ حضرت سے پوچھا گیا:

﴿اَنْتَ فَعَلْتَ هٰذَاۙ اِلٰهَتِنَاۙ يٰۤاِبْرٰهِيْمُ﴾ [الأنبياء: ۶۲]

”ہمارے ٹھا کروں کے ساتھ یہ حرکت تو نے کی؟“

حضرت ابراہیم نے نہایت معقول اور برجستہ جواب دیا:

﴿فَسَلُّوْهُمْ اِنْ كَانُوْا يَنْطِقُوْنَ﴾ [الأنبياء: ۶۳]

”یہ حضرات اگر کچھ فرما سکتے ہیں تو یہی بتا دیں، انہیں کیا ہوا؟ کون توڑ گیا؟“
ہنچایت سرنگوں ہو گئی۔ عدالت پر سکتہ طاری ہو گیا۔ حقیقت پسندی نے دامن تھام لیا۔ صحیح بات زبان پر آ گئی:

﴿لَقَدْ عَلِمْتُمْ مَا هَؤُلَاءِ يَنْطِقُونَ﴾ [الأنبياء: ۶۵]

”ابراہیم! تم جانتے ہو، یہ بیچارے بول تو نہیں سکتے۔“

اس حقیقت پسندانہ جواب کے بعد حضرات ابراہیم نے کس شانِ تمکنت کے ساتھ فرمایا ہوگا:

﴿أَفِ لَكُمْ وَلِيًّا تَعْبُدُونَ﴾ [الأنبياء: ۶۷]

”تمہاری اور تمہارے معبودوں کی حالت انتہائی افسوسناک ہے۔ ایسے خداؤں کو پوجتے

ہو جو اپنی مظلومیت کی سرگزشت بھی نہیں سنا سکتے؟!“

اس کے بعد عدالت نے جو فیصلہ کیا، معلوم ہے۔ ایسی عدالتیں یہی کچھ کیا کرتی ہیں، لیکن شانِ استغنا اور اقامتِ حجت اور قوتِ استدلال نے اس وقت کی قوتِ فکر اور فقہ و درایت کو ایک دفعہ جھنجوڑ کر رکھ دیا۔ وہ عناد کے باوجود لا جواب ہو گئے۔

ہیا کل سماویہ:

بابل کے شرک پسند عقلاء زمین کے اصنام و تماثیل کا جوڑ آسمان کے بتوں سے جوڑتے تھے۔ حضرت ابراہیم علیہ السلام نے اس طریقِ فکر کو بھی کاری ضرب لگا دی۔ پیغمبر کے استدلالِ فکر کی صحت اور روانی فکر قابلِ غور ہے۔ قوم کو احمق اور پاگل نہیں کہا، بلکہ سرِ دست مشرک اور بے ایمان بھی نہیں فرمایا، بلکہ ”مجاراة مع الخصم“ کے مطابق ان کے خیالات کے ساتھ کھلا تصادم نہیں کیا۔ بلکہ تھوڑی دیر کے لیے اسے تسلیم فرمالیا:

﴿فَلَمَّا جَنَّ عَلَيْهِ اللَّيْلُ رَأَى كَوْكَبًا ۖ قَالَ هَٰذَا رَبِّي ۖ فَلَمَّا أَفَلَ قَالَ لَا أُحِبُّ الْإِفْلِينَ﴾

[الأنعام: ۷۶]

”رات کے گھٹا ٹوپ اندھیرے میں جب ستاروں کو دیکھا تو فرمایا: تمہارے خیال کے مطابق یہ میرا رب ہے، لیکن کچھ عرصے کے بعد جب ستارہ ڈوب گیا، تو فرمایا: یہ ڈوبنے والا خدا تو مجھے منظور نہیں۔“

میں ایسے خداؤں کو کیسے قبول کر لوں، جو دن ہوتے موت کی آغوش میں سو جاتے ہیں؟
﴿فَلَمَّا رَأَى الْقَبْرَ بَارِغًا قَالَ هَذَا رَبِّي ۖ فَلَمَّا أَفَلَ قَالَ لَيْنُ لَمْ يَهْدِنِي رَبِّي لَأَكُونَنَّ
مِنَ الْقَوْمِ الضَّالِّينَ﴾ [الأنعام: ۷۷]

”چاند کو دیکھ کر فرمایا: میرا خدا اس کو ہونا چاہیے، جب وہ بھی ڈوب گیا تو فرمایا: ان گم کردہ
راہ لوگوں سے میں خدا تعالیٰ کی راہنمائی کے ساتھ ہی بچ سکتا ہوں۔“

﴿فَلَمَّا رَأَى الشَّمْسُ بَارِغَةً قَالَ هَذَا رَبِّي هَذَا أَكْبَرُ ۖ فَلَمَّا أَفَلَتْ قَالَ يَقَوْمِ إِنِّي بَرِيءٌ
مِمَّا تُشْرِكُونَ ۖ إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا ۖ وَمَا أَنَا
مِنَ الْمُشْرِكِينَ﴾ [الأنعام: ۷۸-۷۹]

”سورج کی چمک دمک اور بڑائی دیکھ کر فرمایا: یہ رب ہے۔ جب وہ بھی غروب ہو گیا تو فرمایا: میں
تمہارے شرک سے بیزار ہوں۔ میں اپنا رخ اس ذات اقدس کی طرف پھیر رہا ہوں جس نے
آسمان اور زمین کو پیدا فرمایا، میں ان جھمیلوں سے یکسو ہو رہا ہوں اور میں مشرک نہیں ہوں۔“
تاریخ سے ظاہر ہوتا ہے کہ بت شکنی کا واقعہ بابل میں پیش آیا اور نمرود کا مناظرہ بھی اسی سرزمین
میں ہوا۔ بتوں کی خدائی اور نمرود کی خدائی دونوں تقلید جامد کی پیداوار تھے، جو ایک محقق کی تنقید کے
سامنے گھٹنے ٹیکنے پر مجبور ہو گئے، اور یہ تاریخی مناظرہ نمرود ایسے کند ذہن بادشاہ سے اسی جگہ ہوا۔
ستاروں کی خدائی اور ان کے افول کی بحث کلدانیوں کے ساتھ حران میں پیش آئی۔ حضرت
ابراہیم علیہ السلام کی حکیمانہ گفتگو نے ان ہیکل پرست فلسفیوں کو خاموش اور دم بخود کر دیا۔ حضرت ابراہیم علیہ السلام
کی جرأت اور حکمت آموز اور اس کے ساتھ صلح پسندانہ انداز گفتگو ہجرت اور ترک وطن میں یکساں اپنا
کام کرتا رہا۔ حق و صداقت کی دندناتی ہوئی آواز نے کہیں بھی مصلحت وقت کی آغوش میں پناہ نہیں لی۔
جو فرمانا تھا، صاف فرمایا اور اس انداز سے فرمایا کہ اس کے خلاف کوئی اخلاقی اعتراض نہیں کیا جاسکا۔
ایسے ماحول میں رائے عامہ کی مخالفت کا تصور بھی مشکل تھا، مگر یہاں وہ سب کچھ علی الاعلان
فرمایا گیا جس کا سوچنا بھی شاید ناممکن ہوتا۔

بمبہر نتواں گفت آنچہ بر دار تواں گفت^①

① جو گھر میں کہا جاسکتا ہے، وہ منبر پر نہیں کہا جاسکتا۔

حضرت ابراہیم اور ان کے رفقاء:

حضرت ابراہیم، ناحور اور ہاران سگے بھائی تھے۔ والد کا نام آزر تھا، جسے تاریخ اور پرانے صحیفوں میں تاریخ کے نام سے یاد کیا گیا۔ حضرت ابراہیم کے چچا کا نام بھی ہاران تھا۔ حضرت لوط اور حضرت سارہ ان کی اولاد تھے۔ حضرت ابراہیم کی شادی حضرت سارہ سے ہوئی، اور ہاران حضرت ابراہیم کے بھائی اور چچا ہاران دونوں بابل ہی میں انتقال کر گئے۔^①

قوم کی مخالفت اور حالات کی ناسازگاری کی بنا پر تین مقدس افراد کا قافلہ ہجرت کے لیے تیار ہو گیا، یعنی حضرت ابراہیم، حضرت سارہ اور حضرت لوط۔ غالباً اسی سفر میں مصر کے ظالم بادشاہ کی نظر بد لی، اس نے حضرت سارہ کی عصمت پر ہاتھ ڈالنا چاہا، مگر حضرت سارہ کی عصمت اور عفت سے وہ اس قدر مرعوب ہوا کہ اس کا ہاتھ ان کی طرف نہ بڑھ سکا، بلکہ شاہی خاندان کی ایک عصمت مآب لڑکی حضرت کے ساتھ بطور خادم بھیج دی اور حضرت ابراہیم پورے اعزاز کے ساتھ اپنی منزل کی طرف روانہ ہو گئے۔^②

یہ قافلہ، جو بڑی بے سروسامانی کے ساتھ دین کی حفاظت کے سلسلے میں گھر سے نکلا تھا، منزل بہ منزل بڑھتا گیا اور ارض مقدس میں اقامت پذیر ہو گیا۔ یہاں پہنچ کر اللہ تعالیٰ نے حضرت ہاجرہ کے بطن سے حضرت اسماعیل علیہ السلام عطا فرمائے۔ اس وقت حضرت ابراہیم علیہ السلام اسی سال کے قریب تھے اور حضرت ابراہیم علیہ السلام نے حضرت ہاجرہ کو اپنی زوجیت کے لیے قبول فرمالیا تھا۔

یہاں پہنچ کر سفر کی صعوبتوں اور پے بہ پے آزمائشوں کے باوجود حضرت ابراہیم اپنے مقصد کو نہیں بھولے، بلکہ آتے ہی دین کی تبلیغ و اشاعت کا کام پوری سرگرمی سے شروع فرما دیا۔

تبلیغی مراکز:

یہاں پہنچ کر حضرت ابراہیم نے تین مراکز قائم فرمائے:

① سدوم کی بستیوں میں حضرت لوط علیہ السلام کو ٹھہرایا۔

② حضرت ہاجرہ اور حضرت اسماعیل کو فاران کی پہاڑیوں میں ٹھہرنے کا حکم دیا اور وقتاً فوقتاً ان کی

① دیکھیں: البدایة والنهاية (۱/ ۱۴۰)

② دیکھیں: صحيح البخاري، رقم الحديث (۲۰۱۴)

خبر گیری فرماتے اور ہدایات دیتے رہے۔ بنو جرہم کی آمد سے یہ پہاڑیاں اور پُر رونق ہو گئیں۔ حضرت ہاجرہ جو تنہائی میں اپنا وقت گزار رہی تھیں، ایک پُر رونق فضا محسوس فرمانے لگیں۔ حضرت اسماعیل کی شادی بھی یہیں ہوئی، ذبح کا واقعہ یہی پیش آیا، یہیں عربی زبان پروان چڑھی جو بتدریج علمی اور عالمی زبان قرار پائی۔ آج تک یہ زبان دنیا میں اپنا مقام کیے ہوئے ہے۔

﴿3﴾ ارض مقدس فلسطین وغیرہ علاقوں میں حضرت ابراہیم نے خود تبلیغ اور اشاعتِ دین کا آغاز فرمایا، اس مرکز میں حضرت اسحاق آپ کے معاون اور جانشین تھے۔ تمام انبیائے بنی اسرائیل کا تعلق اسی شجرہ طیبہ سے تھا:

«كَانَتْ بَنُو إِسْرَائِيلَ تَسُوسُهُمُ الْأَنْبِيَاءُ، كُلَّمَا هَلَكَ نَبِيٌّ خَلَفَهُ نَبِيٌّ» (مسلم) ^①

بنی اسرائیل کی سیاسی سرپرستی اور دینی سرپرستی دونوں انبیاء کے سپرد تھی، ان میں یکے بعد دیگر نبی آتے رہے۔ قرآنِ عزیز نے ان کامیابیوں میں حضرت ابراہیم کے ایک اور اعزاز کا بھی ذکر فرمایا:

﴿وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ﴾ [العنکبوت: ۲۷]

”ہم نے حضرت ابراہیم ہی کی اولاد میں نبوت اور کتاب کو محصور کر دیا۔“

حضرت ابراہیم کے بعد کوئی نبی کسی دوسرے سلسلہ نسب سے نہیں ہوا۔ ابن کثیر فرماتے ہیں:

”وَجَعَلَ فِي ذُرِّيَّتِهِ النُّبُوَّةَ وَالْكِتَابَ، فَكُلُّ نَبِيٍّ بُعِثَ بَعْدَهُ فَهُوَ مِنْ ذُرِّيَّتِهِ، وَكُلُّ كِتَابٍ نَزَلَ مِنَ السَّمَاءِ عَلَى نَبِيٍّ مِنَ الْأَنْبِيَاءِ مِنْ بَعْدِهِ فَعَلَى أَحَدِ نَسْلِهِ وَعَقِبِهِ خِلْعَةٌ مِنَ اللَّهِ وَكَرَامَةٌ لَهُ حِينَ تَرَكَ بِلَادَهُ وَأَهْلَهُ وَأَقْرَبَاءَهُ، وَهَاجَرَ إِلَى بَلَدٍ يَتِمَكَّنُ فِيهَا مِنْ عِبَادَةِ رَبِّهِ عَزَّ وَجَلَّ“ (البداية والنهاية: ۱/ ۱۴۹)

”حضرت ابراہیم علیہ السلام کے بعد جو نبی معبوث ہوا اور جو کتاب اتری، وہ حضرت ہی کی اولاد میں نازل ہوئی۔ یہ وہ عزت و کرامت کا خلعت تھا جو ترکِ اقرباء اور اہل سے علاحدگی اور ہجرت کی بنا پر عطا فرمایا گیا، کیونکہ ہجرت سے حضرت ایسے مقام میں پہنچ گئے جہاں وہ پورے اطمینان سے اللہ تعالیٰ کی عبادت کر سکتے تھے۔“

ابن کثیر نے یہ صراحت ابی بن کعب، ابو العالیہ اور قتادہ وغیرہم سے نقل فرمائی ہے اور دراصل یہ قرآن حکیم ہی کی منشا ہے۔ ﴿فِي ذُرِّيَّتِهِ﴾ ظرف کے تقدم سے حصر ظاہر ہے، اس لیے کسی فعل یا کسی ایسے بزرگ کو جس کا حضرت ابراہیم - علی نبینا وعلیہ السلام - سے نسباً تعلق نہ ہو، نبوت کی غلط فہمی میں مبتلا نہیں ہونا چاہیے۔ قرآن عزیز کی یہ صراحت حضرت ابراہیم کی اولاد کے لیے نبوت اور کتاب کو خاص فرما رہی ہے۔ اور واقعات بھی اس کے شاہد ہیں کہ حضرت ابراہیم علیہ السلام کے بعد جس قدر انبیاء مبعوث ہوئے، وہ یا بنو اسحاق سے تھے یا بنو اسماعیل سے، اور اس میں ﴿لَا يَنَالُ عَهْدِي الظَّالِمِينَ﴾ کا اصل اپنی جگہ پر قائم رہا۔

حضرت ابراہیم علیہ السلام کی اولاد:

حضرت ابراہیم علیہ السلام کی اولاد کا معاملہ اپنی جگہ ایک معجزہ ہے۔ حضرت ابراہیم علیہ السلام کو حضرت اسحاق علیہ السلام کی بشارت دی گئی تو حضرت سارہ بھی سن رہی تھیں۔ آپ نے بڑے عجیب انداز سے فرمایا:

﴿ءَاكِلٌ وَاَنَا عَجُوزٌ وَهَذَا بَعْلِي شَيْخًا﴾ [ہود: ۷۲]

”کیا عمر رسیدہ بڑھیا کے ہاں اولاد ہوگی اور میاں کا بھی یہ حال ہے کہ بڑھاپے کی سرحدوں کو عبور فرما رہے ہیں!“

فرشتے نے بھی ایمان افروز جواب دیا:

﴿رَحِمْتُ اللَّهَ وَبَرَكَتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَّجِيدٌ﴾ [ہود: ۷۳]

”اس گھر پر خدا تعالیٰ کی رحمت ہے، وہ حمد و مجد کا سزاوار ہے۔“

خداوندی رحمت کو عام مادی اسباب پر قیاس نہیں کیا جاسکتا۔

یہ اعجاز یہیں ختم نہیں ہوا، بلکہ اس کے بعد حضرت ابراہیم نے دو شادیاں اور کیں، ان سے اللہ

تعالیٰ نے کافی اولاد مرحمت فرمائی، جس کی تفصیل ائمہ تاریخ نے اس طرح فرمائی ہے:

اولاد

ازواج

اسماعیل علیہ السلام

1 ہاجرہ

اسحاق علیہ السلام

2 سارہ

3 قنطورا

مدین - زمران - سرج - یشان - نشق - ایک نامعلوم الاسم

4 جون

کیسان - سورج - امیم - لوطان - نانس

(البدایہ، ص: ۱۷۵ بحوالہ ابوالقاسم سہیلی: کتاب التعریف والاعلام)¹

ان میں سے جو برکات حضرت اسحاق اور حضرت اسماعیل اور ان کی اولاد پر عطا فرمائی گئیں، باقی اولاد کے متعلق تاریخ کے صفحات خاموش ہیں۔

قرآن عزیز نے سورت مریم میں جہاں حضرت ابراہیم اور ان کے والد بزرگوار کا مکالمہ یا تبلیغی وعظ ذکر فرمایا ہے، وہاں والد کی تلخ کلامی کے بعد فرمایا:

﴿فَلَمَّا اَعْتَزَلَهُمْ وَمَا يَعْبُدُونَ مِنْ دُونِ اللّٰهِ وَهَبْنَا لَهُ اِسْحٰقَ وَيَعْقُوبَ ط

وَكُلًّا جَعَلْنَا نَبِيًّا﴾ [مریم: ۴۹]

اس کے بعد حضرت موسیٰ، حضرت ہارون، حضرت اسماعیل اور دیگر ابراہیمی انبیاء اور حضرت آدم اور حضرت نوح اور ان کی اولاد کا ذکر فرمایا، یہ اس کی تصدیق ہے کہ جب کوئی خدا کے لیے ہجرت کرے، ارباب فسق و فجور اور اصحاب شرک و بدعت سے مقاطعہ کرے تو اللہ اسے اکیلا نہیں چھوڑتا۔

بابل اور حران کا مہاجر بیکسی اور سراسیمگی میں اپنے آپ کو خدا کے سپرد کرتا ہے، اللہ تعالیٰ نے کئی امتوں کا باپ بنایا اور کئی ملکوں میں اس کا نام بلند ہوا۔ دنیا کی تمام قومیں اس پر سلام بھیجتی ہیں۔

﴿وَتَرَكْنَا عَلَيْهِ فِي الْاٰخِرِيْنَ ﴿۱۰۹﴾ سَلَامٌ عَلٰٓى اِبْرٰهِيْمَ﴾ [الصافات: ۷۸ - ۷۹]

یہ مثالی خاندان ہے جس نے اپنی قربانیوں کی وجہ سے زمین اور آسمان میں نام پیدا کیا، دنیا میں علم و عمل اور خدمت کی مثال قائم کی۔²

1 دیکھیں: البدایة والنهاية (۱/ ۱۷۵)

2 ہفت روزہ ”الاعتصام“ لاہور (یکم اپریل ۱۹۶۶ء)

حرم مکہ اور اُس کے تاریخی حوادث

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ﴾

[آل عمران: ۹۶]

”اللہ تعالیٰ کی عبادت کے لیے جس گھر کی سب سے پہلے بنیاد رکھی گئی، وہ مکہ میں ہے، اس میں دنیا والوں کے لیے برکت اور ہدایت ہے۔“

حضرت ابو ذر رضی اللہ عنہ فرماتے ہیں: میں نے آنحضرت ﷺ سے دریافت کیا: سب سے پہلے دنیا میں کس مقام کی بنیاد رکھی گئی؟ آپ ﷺ نے فرمایا: ”مسجد حرام کی“۔ میں نے عرض کیا: اس کے بعد؟ فرمایا: ”مسجد اقصیٰ کی“۔ میں نے عرض کیا: ان دونوں میں کس قدر مدت تھی؟ فرمایا: ”چالیس سال۔“ میں نے عرض کیا: اس کے بعد کون سی مسجد تعمیر ہوئی؟ فرمایا: ”اس کے بعد ساری دنیا مسجد ہے، جہاں وقت آ جائے نماز پڑھ لو۔“^(۱) (بخاری، مسلم، ابن کثیر: ۱/ ۲۵۳، فتح البیان: ۲/ ۷۷)

ابن عمر رضی اللہ عنہما فرماتے ہیں: اس کی تعیین آسمان کی پیدائش سے بھی دو ہزار سال پہلے کی گئی۔

(فتح البیان: ۲/ ۷۷)

حضرت علی رضی اللہ عنہ فرماتے ہیں: مکان پہلے بھی تھے، لیکن عبادت اور ذکر الہی کے لیے سب سے پہلے اسی مسجد کی تخصیص کی گئی ہے۔ عبد اللہ بن عمر رضی اللہ عنہما اور حضرت علی رضی اللہ عنہ کے آثار میں اختلاف ہے۔ ابن عمر رضی اللہ عنہما تمام دنیا میں پہلا مکان مسجد حرام کو سمجھتے ہیں۔ حضرت علی رضی اللہ عنہ کے خیال میں معابد اور مساجد سے تقدم مسجد حرام کو ملا اور اس کے چالیس سال بعد مسجد اقصیٰ کی بنیاد رکھی گئی۔^(۲)

ایک مرفوع حدیث عبد اللہ بن عمرو بن عاص رضی اللہ عنہما سے مروی ہے، جس میں صراحت ہے کہ بیت اللہ کی پہلی تعمیر حضرت آدم علیہ السلام اور حضرت حوٰنہ کی۔ یہ حدیث ابن لہیعہ کے تفردات سے ہے۔

^(۱) صحیح البخاری، رقم الحدیث (۳۱۸۶) صحیح مسلم، رقم الحدیث (۵۲۰)

^(۲) دیکھیں: تفسیر ابن کثیر (۱/ ۵۰۸)

اہل حدیث کے نزدیک بلحاظ سند اس کی کوئی اہمیت نہیں^①۔ حضرت علی رضی اللہ عنہ کا ارشاد گرامی اقرب الی الفہم ہے کہ عبادت اور ذکر کے لیے سب سے پہلے یہی گھر متعین فرمایا گیا۔

تعمیرِ اول کے متعلق آثار میں اختلاف ہے۔ بعض میں ملائکہ کا ذکر ہے اور بعض میں حضرت آدم علیہ السلام کا۔ تعمیر کرنے والا کوئی ہو، بہر حال یہ تعمیر حضرت ابراہیم علیہ السلام سے پہلے کی ہے۔ اس تعمیر کے چالیس سال بعد بیت المقدس کی تعمیر عمل میں آئی۔ اس سے صحیح بخاری کی حدیث کا مفہوم واضح ہو جاتا ہے، ورنہ حضرت ابراہیم اور حضرت داود کی تعمیر میں تو صدیوں کا فرق ہے۔

اس پر طوفان کا اثر:

اس کے بعد طوفانِ نوح کی وجہ سے یہ عمارت بالکل ناپید ہو گئی اور اس کا کوئی نام و نشان باقی نہ رہا۔ حضرت ابراہیم علیہ السلام نے جب ان میں توحید کی اشاعت شروع فرمائی، قوم نے مخالفت کی۔ حضرت ابراہیم علیہ السلام فلسطین پہنچے، حضرت اسماعیل پیدا ہوئے، حضرت ابراہیم علیہ السلام اور ان کی دونوں بیویوں (سارہ اور ہاجرہ علیہما السلام) میں ناچاقی ہو گئی۔ حضرت ابراہیم علیہ السلام نے احکامِ الہی کے مطابق حضرت ہاجرہ اور حضرت اسماعیل علیہ السلام کو حجاز کی غیر آباد سرزمین میں آباد کیا۔ حکمتِ الہی کا تقاضا تھا کہ فاران کی چوٹیاں اور صفا و مروہ کی وادیاں اس کے نور سے جگمگائیں اور خدا تعالیٰ کے نوشتے ان وادیوں کے متعلق پورے ہوں۔

حضرت ابراہیم علیہ السلام نے حضرت ہاجرہ اور حضرت اسماعیل علیہما السلام کو مسجدِ حرام کے پاس ٹھہرایا۔ اس مختصر اور مخلص کنبے کو اس اجاڑ اور بے آب و گیاہ میدان میں چھوڑا۔ حضرت ہاجرہ علیہا السلام نے حضرت ابراہیم علیہ السلام کو واپس ہوتے دیکھ کر دریافت کیا: «اللّٰهُ أَمَرَكَ بِهَذَا؟» (کیا یہ اللہ کا حکم ہے؟) حضرت ابراہیم علیہ السلام نے فرمایا: «نَعَمْ» (ہاں)۔ متوکل بیوی نے فرمایا: «إِذَا لَا يُضِيعُنَا»^② (یعنی وہ ہمیں اس وقت برباد نہیں فرمائے گا)۔

حضرت ابراہیم علیہ السلام مختلف اوقات میں یہاں آتے جاتے رہے اور حضرت اسماعیل علیہ السلام کو ہدایات دیتے رہے۔ اسی اثنا میں کعبۃ اللہ کی تعمیر ہوئی۔ ابو القاسم سہیلی فرماتے ہیں:

① دیکھیں: تفسیر ابن کثیر (۱/ ۵۰۸)

② صحیح البخاری، رقم الحدیث (۳۱۸۴)

”بیت اللہ جہاں اس وقت تعمیر ہے، یہ حضرت اسماعیل علیہ السلام کی رہائش گاہ اور ان کی بکریوں کا باڑہ تھا۔“^(۱)

اسی اثنا میں ذبح کا واقعہ پیش آیا اور قربانی کی سنت قائم فرمائی گئی۔ ان ہی ایام میں جرہم اور ان کے چچیرے بھائی قطورا یہاں آ کر آباد ہو گئے۔ حضرت ہاجرہ علیہا السلام نے اس شرط پر آبادی کی اجازت دی کہ «لَا حَقَّ لَكُمْ فِي الْمَاءِ»^(۲) کہ زمزم کے چشمے میں تمہیں ملکیت کے حقوق نہیں ہوں گے، اس شرط پر یہاں آباد ہو گئے۔ یہ لوگ یمن میں باہمی لڑائیوں سے تنگ آ کر نکلے تھے۔ یہاں پانی کا مستقل اور دوامی انتظام دیکھ کر آباد ہو گئے۔ سہیلی کے بیان سے معلوم ہوتا ہے کہ جرہم نے موجودہ مکے کی مشرقی جانب ڈیرے ڈال دیے اور قطورا نے نیچے کے حصے میں رہنا شروع کیا اور موجودہ حرم کا جوار حضرت اسماعیل علیہ السلام کے حصے میں آیا۔ حضرت اسماعیل علیہ السلام نے جرہم میں دو شادیاں کیں۔ جرہم اور قطورا نے اپنے مقام پر قبائلی انداز کی دو حکومتیں قائم کر لیں اور پورے ٹھاٹھ سے رہنے لگے۔ جرہم کے سردار کا نام مضاض بن عمرو تھا اور قطورا کے بادشاہ کا نام سمیدع تھا۔ بنو اسماعیل کا تعلق قدرتی طور پر جرہم سے رہنا چاہیے تھا۔ حضرت اسماعیل علیہ السلام کے بیٹے کا نام نابت تھا۔ نابت بن اسماعیل کے زمانے تک بیت اللہ کا نظم و نسق بنو اسماعیل میں رہا۔ زمزم اور بیت اللہ کی یہی لوگ نگہداشت کرتے رہے۔ حافظ ابو القاسم سہیلی کی تحقیق کے مطابق اس وقت بیت اللہ قد آدم بلا سقف دیواریں تھیں۔

بنو جرہم اور بیت اللہ:

بنو اسماعیل کے بعد بیت اللہ کی صیانت و حفاظت بنو جرہم کی طرف منتقل ہو گئی، بالآخر بنو جرہم نے بیت اللہ کی صیانت کو شکم پروری کا ذریعہ بنا لیا۔ بیت اللہ کی خدمت اور حفاظت کے لیے جو صدقات بیت اللہ کے خزانے میں جمع تھے، خود کھا گئے۔ بیت اللہ کے سامنے ایک گڑھا حضرت ابراہیم علیہ السلام نے اس لیے بنایا تھا کہ لوگ اس میں کعبہ کے لیے ہدیے ڈال دیا کریں۔ اسی میں سونے کی کافی مقدار جمع تھی۔ بنو جرہم یہ سب کچھ کھا گئے۔ یہ بالکل وہی طریقہ تھا جو آج کل ہمارے

(۱) الروض الأنف (ص: ۳۳۵)

(۲) صحیح البخاری؛ رقم الحدیث (۲۲۳۹)

خانقاہی نظام میں ہو رہا ہے۔ مجاور خانقاہوں کی آمدنی پر گزر بسر کرتے ہیں، حالانکہ لوگ ہدایا وہاں آنے والے غرباء اور مساکین کے لیے دیتے ہیں۔ استخوان فروشی اور صدقات خوری ہمارے خانقاہی نظام میں معزز مشغلہ ہے۔ یہی کچھ بنو جرہم نے کیا۔ بنو اسماعیل دب چکے تھے۔ ان کے لیے خاموشی کے سوا چارہ نہ تھا۔

اس بد نظمی اور بے اعتدالی کی وجہ سے زمزم کا کنواں بھی بند ہو گیا۔ حضرت اسماعیل کی یادگار یہ چشمہ فیض بھی جرہم کے دور استبداد میں بھر دیا گیا۔

جرہم اور بنو خزاعہ میں جنگ:

اسی اثنا میں جب کہ بنو جرہم حرم کعبہ میں بدعنوانیاں کر رہے تھے، یمن میں سد مآرب (یمین کا پُل) ٹوٹ گیا، اس پُل میں برساتی چشموں کا پانی جمع رہتا تھا، جس سے یمن کی زمین سیراب ہوتی تھی، جس کا تذکرہ قرآن عزیز نے سورت سبا میں فرمایا ہے۔^[1] یمن کی قبائلی رقابتوں کی وجہ سے اس پُل کی مرمت کئی سال تک نہ ہو سکی۔ بالآخر یہ پُل ٹوٹ گیا اور یمن کی سرسبز اور شاداب بستیوں اور باغوں کو بہا کر لے گیا، اور یمن کے بادشاہ اور کھاتے پیتے لوگ وہاں سے بھاگ نکلے، اور کسی دوسرے وطن کی تلاش کرنے لگے۔

قبیلہ خزاعہ کا سردار حارثہ بن ثعلبہ مع قبیلہ حجاز کی پہاڑیوں میں آ نکلا۔ پانی کے جانور دیکھ کر اسے محسوس ہوا کہ ان خشک پہاڑوں میں پانی کی سوتیں معلوم ہوتی ہیں، چنانچہ صفا و مروہ کے پاس پہنچے تو پانی کا دائمی چشمہ دیکھا۔ بنو جرہم کے سرداروں سے عرض کیا کہ وہ عارضی طور پر انھیں یہاں ٹھہرنے کی اجازت دیں، وہ اپنا آدمی کسی وطن کی تلاش میں بھیجیں گے، جس وقت مناسب ٹھکانا مل گیا، وہ یہاں سے چلے جائیں گے۔ یہ بات معمولی تھی، لیکن جرہم کے سرداروں نے ان کی درخواست کو ٹھکرا دیا اور بڑے غلط لہجے سے اس عرضداشت کو مسترد کر دیا۔

حارثہ بن ثعلبہ خزاعی کو یہ انداز گفتگو بے حد ناگوار گزرا اور اس نے حالات کی ناسازگاری اور وطن سے غربت کے باوجود فیصلہ کیا کہ وہ بنو جرہم سے لڑے گا اور کسی قیمت پر وہ حجاز سے نہیں جائے گا، چنانچہ دونوں طرف سے قبائلی لشکر مسلح ہو کر نکلے۔ جنگ میں بنو جرہم کو شکست ہوئی اور خزاعہ حرم مکہ

[1] دیکھیں: سورۃ سبا [آیت: ۱۶]

پر قابض ہو گئے اور بنو جرہم کو مکہ مکرمہ سے بالکل نکال دیا اور قتل عام کیا۔ اس جنگ میں بنو اسماعیل بالکل غیر جانبدار رہے، انھوں نے دونوں میں سے کسی کی اعانت کی، نہ ہی کسی کی مخالفت کی۔ خزاعہ بلا مزاحمت حرم پر قابض ہو گئے اور جرہم کے بقیۃ السیف مع حارث بن مضاض مقام قنونا میں اقامت پذیر ہوئے۔ جرہم اور خزاعہ میں اس قدر عداوت بڑھی کہ ایک دفعہ حارث بن مضاض کا اونٹ کھو گیا، وہ اس کی تلاش میں حرم مکہ میں آیا تو عمرو بن لُحی نے اعلان کیا کہ جہاں کوئی جرہمی ملے، اسے قتل کر دیا جائے۔ حارث بھاگ کر حرم کی حد سے نکل گیا اور اس کا اونٹ ذبح کر کے تقسیم کر دیا گیا۔ حارث کے سامنے پرانی یادیں تازہ ہو گئیں، بیت اللہ میں اپنی حکومت کا نقشہ سامنے آ گیا، اس نے آج کی بے کسی کا موازنہ کرتے ہوئے کہا ۔

كَأَنَّ لَمْ يَكُنْ بَيْنَ الْحَجُّونِ إِلَى الصَّفَا أَنَيْسٌ وَلَمْ يَسْمَرْ بِمَكَّةَ سَامِرٌ^①

”مجھے حجوں سے صفا تک کوئی آشنا نہ ملا اور نہ ہی مکے کے کسی قصہ گو سے ملاقات ہوئی۔“

یہ عمرو بن لُحی وہی ہے جس نے بیت اللہ میں بت پرستی کو رواج دیا۔ اس ملعون کو آنحضرت ﷺ نے معراج کی رات جہنم میں دیکھا۔ پیٹ کی انتریوں کے بل، کولہو کے بیل کی طرح چکر کاٹ رہا تھا۔^②

یہ پہلا شخص ہے جس نے توسل کا غلط مفہوم سمجھا اور توسل کو عبادتِ غیر اللہ کا ذریعہ بنایا۔ آج بھی اس کے سیکڑوں شاگرد دنیا میں موجود ہیں، جو دنیا کو شرک کی تعلیم دے رہے ہیں اور عوام بچارے اسے توسل شمار کر رہے ہیں۔

وَكَمْ مِنْ عَائِبٍ قَوْلًا صَحِيحًا وَآفَتُهُ مِنَ الْفَهْمِ السَّقِيمِ^③

بنائے کعبہ مختلف ادوار میں:

اگر حضرت آدم علیہ السلام کو بیت اللہ کا بانی اول مان لیا جائے تو آج تک کعبہ کی تعمیر چھ دفعہ

ہو چکی ہے:

① دیکھیں: البداية والنهاية (۱۰/ ۱۹۷)

② صحيح البخاري، رقم الحديث (۳۳۳۲) صحيح مسلم، رقم الحديث (۲۸۵۶)

③ کتنے لوگ صحیح بات کی عیب جوئی کرنے والے ہوتے ہیں، جبکہ ان کی اصل مصیبت کم عقلی ہوتی ہے۔

پہلے معمار: آدم علیہ السلام۔

دوسرے معمار: شیث علیہ السلام۔

تیسرے معمار: حضرت ابراہیم علیہ السلام اور حضرت اسماعیل علیہ السلام۔

چوتھے معمار: سادات قریش۔

یہ تعمیر آنحضرت ﷺ کی پیدائش کے بعد ہوئی، یعنی آنحضرت کی بعثت سے پانچ سال پہلے۔ اسی تعمیر میں حجرِ اسود کے رکھنے پر روسائے قریش کے باہم تصادم کا خطرہ پیدا ہو گیا تھا۔ آنحضرت ﷺ نے کمال دانش مندی سے مصالحت کی صورت پیدا فرمادی۔ علیہ ألف ألف تحية و سلام۔

اس وقت کفارِ مکہ کو بیت اللہ کی تعمیر میں بعض مشکلات پیش آئیں، انھوں نے عہد کیا کہ بیت اللہ پر حلال روپیا خرچ کیا جائے۔ سود اور غلط ذرائع سے کمایا ہوا روپیا بیت اللہ پر نہ لگایا جائے، اس لیے روپیا بہت کم مل سکا، تعمیر کے اخراجات میں دقت پیدا ہو گئی۔

پھر لکڑی ملنا مشکل ہو گئی۔ چھت کے لیے تلاش کے باوجود حسبِ منشا لکڑی نہ مل سکی۔ اتفاقاً جدہ کی بندرگاہ پر رومی تاجر آئے، ان کی کشتی ٹوٹ گئی۔ یہ کشتی آبنوس سے بنائی گئی تھی۔ ان سے یہ لکڑی خریدی گئی، لیکن یہ لکڑی پوری چھت کے لیے کافی نہ تھی۔ ان وجوہ کی بنا پر سات ہاتھ جگہ زپر تعمیر مکان سے خارج کر دی گئی، جو آج کل حطیم یا حجر کے نام سے مشہور ہے۔ اسی میں میزابِ کعبہ اترتا ہے جو ادعیہ کی قبولیت کا مقام ہے۔

پانچویں معمار: عبداللہ بن زبیر رضی اللہ عنہما۔

حضرت عبداللہ بن زبیر کی خلافت میں بیت اللہ جل گیا تھا۔ حریق کی وجہ سے اس کی دیواریں بالکل بوسیدہ ہو گئی تھیں، اس لیے عبداللہ بن زبیر رضی اللہ عنہما نے از سر نو تعمیر کا فیصلہ کیا۔

حافظ ابوالقاسم سہیلی نے اس حریق کے دو سبب ذکر کیے ہیں:

اول یہ کہ جبل ابوقبیس سے ایک چنگاری آئی، جس سے غلافِ کعبہ جلنے لگا، اس آگ نے دیکھتے دیکھتے پوری عمارت کو اپنی لپیٹ میں لے لیا۔

دوسری وجہ یہ بتائی گئی ہے کہ ایک عورت حجر میں عود جلا کر لائی، تاکہ غلافِ کعبہ کو خوشبو لگائے،

اس حجر سے غلابِ کعبہ کو آگ لگ گئی۔⁽¹⁾

تیسری وجہ یہ بھی بتائی گئی ہے کہ حجاج بن یوسف کی منجنيق کی آتش بازی سے کعبہ جل گیا۔ یہ الگ تحقیقی بحث ہے کہ کعبہ کیسے جلا؟ کس نے جلایا؟ بہر کیف یہ حریق ایسا تھا کہ تجدید تعمیر کے سوا کوئی چارہ نہ رہا۔ بعض اہل الرائے کا اس وقت بھی خیال تھا کہ صرف مرمت کرا دی جائے اور از سر نو تعمیر نہ کی جائے، کیونکہ اس کے لیے بیت اللہ کو گرانا پڑے گا، جسے وہ پسند نہیں کرتے تھے، لیکن عبداللہ بن زبیر نے آخری فیصلہ فرمایا کہ پوری عمارت بدل دی جائے، چنانچہ دیواریں بنیادوں تک گرا دی گئیں اور قواعدِ ابراہیمی پر تعمیر شروع کی گئی۔

حضرت عائشہ رضی اللہ عنہا سے مروی ہے، آنحضرت ﷺ فرماتے تھے: قریش کی بدگمانیوں کا خطرہ نہ ہو تو میں کعبہ کا نقشہ بدل دوں، حطیم کو اصل عمارت میں شامل کر دوں، مشرق اور مغرب کی طرف دروازے کھول دوں، تاکہ آنے جانے والوں کی وجہ سے ازدحام نہ ہو۔ لوگ ایک طرف سے داخل ہوں اور دوسری طرف سے نکل جائیں اور دروازے زمین کی سطح سے ملا دیے جائیں، تاکہ داخلے کے لیے سیڑھی کی ضرورت نہ رہے۔^①

آنحضرت ﷺ بعض مصالح کی بنا پر یہ اہم تبدیلی نہ فرما سکے۔ عبداللہ بن زبیر رضی اللہ عنہ کے سامنے اس قسم کا کوئی کھٹکانہ تھا، انھوں نے آنحضرت ﷺ کے پسندیدہ نقشے کے مطابق تکمیل فرمادی۔ رضی اللہ عنہ وأرضاه۔

چھٹے معمار: عبدالملک بن مروان۔

عبداللہ بن زبیر رضی اللہ عنہ عمارت ختم کر چکے، خلیفہ یزید بن معاویہ رضی اللہ عنہ کا انتقال ہو چکا تھا۔ عبدالملک بن مروان کے حکم سے حجاج بن یوسف نے حضرت عبداللہ بن زبیر رضی اللہ عنہ کے خلاف لشکر کشی کی۔ عبداللہ بن زبیر رضی اللہ عنہ شہید ہوئے۔ حجاج نے تعمیر کعبہ کے متعلق عبدالملک بن مروان سے مشورہ کیا۔ عبدالملک نے کہا: ”لَسْنَا مِنْ تَخْلِيْطِ أَبِي خُبَيْبٍ فِيْ شَيْءٍ“ ہم ابن زبیر رضی اللہ عنہ کی غلط کاریوں کے ذمے دار نہیں۔ کعبہ کو اسی طرح تعمیر کیا جائے جیسے آنحضرت ﷺ کے زمانے میں تھا، ابن زبیر رضی اللہ عنہ کی جدید اصلاحات کو بدل دیا جائے۔

حافظ سہیلی اور ابن کثیر کے بیانات سے ظاہر ہوتا ہے، یہ پورے کعبہ کی تعمیر نہ تھی، بلکہ یہ

ضروری اور اہم تبدیلیاں تھیں جن سے عبداللہ بن زبیر رضی اللہ عنہ کی خصوصیات کو مٹا کر اہل مکہ کے نقشے کو قریباً قائم کر دیا گیا، یعنی سطح اونچی کر دی گئی، عقبی دروازہ بند کر دیا گیا اور حطیم کو خارج کر دیا گیا۔ باقی عمارت وہی ہے جو عبداللہ بن زبیر رضی اللہ عنہ نے تعمیر فرمائی تھی۔ حجاج اور عبدالملک کی چیرہ دستیوں کے باوجود اللہ تعالیٰ نے عبداللہ بن زبیر رضی اللہ عنہ کا صدقہ جاریہ قائم رکھا۔ اس کے بعد حارث بن ابی ربیعہ نے عبدالملک کو حضرت عائشہ رضی اللہ عنہا کی حدیث سنائی تو اسے افسوس ہوا کہ اگر حدیث کا علم اسے پہلے ہو جاتا تو عبداللہ بن زبیر رضی اللہ عنہ کے نقشے کو بدستور قائم رہنے دیتا۔^①

ساتواں معمار: ابو جعفر خلیفہ منصور کا خیال ہوا کہ وہ عبداللہ بن زبیر رضی اللہ عنہ کی طرح بیت اللہ آنحضرت صلی اللہ علیہ وسلم کی خواہش اور حضرت ابراہیم علیہ السلام کی اساس پر قائم کر دے، لیکن حضرت امام مالک رحمۃ اللہ علیہ آڑے آگئے اور فرمایا:

”أَنْشَدَكَ اللَّهُ يَا أَمِيرَ الْمُؤْمِنِينَ أَنْ تَجْعَلَ هَذَا الْبَيْتَ مَلْعَبَةً لِلْمُلُوكِ بَعْدَكَ“

(الروض الأنف: ۱/ ۱۲۸)

”امیر المومنین! آپ بیت اللہ کو آنے والے بادشاہوں کے لیے کھیل نہ بنائیں، ہر بادشاہ اسے گراتا اور بناتا رہے گا۔“

غرض اس وقت کی موجود عمارت کعبہ حجاج کی بعض ترمیمات کے ساتھ دراصل عبداللہ بن زبیر رضی اللہ عنہ ہی کی تعمیر ہے۔

توسیع اور ترمیم:

البتہ مختلف اوقات میں بیت اللہ کی توسیع ہوتی رہی۔ حضرت عمر رضی اللہ عنہ نے بہت سے مکانات خرید کر بیت اللہ کے صحن میں شامل فرما دیے۔ مزید توسیع حضرت عثمان رضی اللہ عنہ نے فرمائی۔ حضرت عبداللہ بن زبیر رضی اللہ عنہ نے توسیع بھی فرمائی اور اسے پختہ بھی کیا، اس کے بعد عبدالملک بن مروان نے مزید ترمیمات کیں اور ولید بن عبدالملک نے اس کی خوبصورتی میں اضافہ کیا، چھت درست کرا دی، میزاب کو پختہ کرایا اور سنگ مرمر کا فرش لگوایا۔

۲۷۰ھ میں شامی دیوار کی ترمیم کی گئی، پھر ۵۴۲ھ، پھر ۶۱۹ھ، پھر ۶۷۸ھ، پھر ۸۱۴ھ میں اسی

شامی دیوار میں مرمت کی ضرورت محسوس ہوئی۔ حافظ ابن حجر رحمۃ اللہ علیہ فرماتے ہیں: اب ۸۲۲ھ میں

میزاب قابلِ مرمت ہو رہا ہے، جس کا اہتمام ملک موید باللہ کر رہے ہیں۔

حافظ ابن حجر رحمۃ اللہ علیہ فرماتے ہیں: میں نے ۸۲۲ھ میں حج کیا تو میں نے دیکھا کہ میزاب چنداں قابلِ ترمیم نہیں تھا۔ ۸۲۵ھ میں بیت اللہ کی چھت خراب ہو گئی تھی، یہاں تک کہ ۸۲۷ھ میں چھت کی پوری طرح مرمت کر دی گئی اور اسے سفید پتھر سے درست کرایا گیا۔ آخر میں حافظ فرماتے ہیں:

”وَمِمَّا يُتَعَجَّبُ مِنْهُ أَنَّهُ لَمْ يَتَّفِقْ الْإِحْتِيَاجُ فِي الْكَعْبَةِ إِلَى الْإِصْلَاحِ إِلَّا فِيمَا صَنَعَهُ الْحَجَّاجُ، إِمَّا مِنَ الْجِدَارِ الَّذِي بَنَاهُ فِي الْجِهَةِ الشَّامِيَّةِ“ الخ
(فتح الباري: ۳/ ۲۹۱ مصر)

”یہ عجیب اتفاق ہے کہ آج تک جس قدر ترمیم ہوئی ہے، وہ شامی دیوار اور میزاب وغیرہ میں ہوئی ہے جسے حجاج نے بنایا۔ یعنی دیوار میں کبھی مرمت کی ضرورت محسوس نہیں کی گئی۔ زیب وزینت کے طور پر بادشاہ مختلف اوقات میں کچھ نہ کچھ کرتے رہے۔“

اس کے بعد بھی جہاں تک بیت اللہ کی اصلاح کا تعلق ہے، یہ سیاہ سادہ پتھر آج بھی حضرت ابراہیم علیہ السلام کی یاد کو تازہ کر رہے ہیں۔ تعمیر اور اصلاح و ترمیم میں امت نے اس کی سادگی کو قائم رکھا، ورنہ یہ عمارت سونے سے بنائی جاسکتی تھی، لیکن جو جذب اور کشش اس سادگی میں ہے وہ آج کی حضری عمارتوں میں نہیں۔ یہ تاریخی یادگار بہتر ہے سادہ رہے، اس کے پتھروں کی سیاہی سیاہ دلوں میں جلا پیدا کر سکتی ہے۔ آج تک یہ عمارت اپنی سادگی کے باوجود دلوں کے لیے جاذب ہے اور معاصی کے لیے اسپیج۔ آج بھی یہ اپنی سادہ شان کے ساتھ قائم ہے۔

حال کی ترمیم اور تعمیر:

امام اہل سنت حضرت شیخ امام عبدالعزیز بن سعود رحمۃ اللہ علیہ کے دورِ حکومت میں حرمِ مدینہ کے بعض ستون اپنی جگہ سے نیچے ہو گئے۔ امام حرم کی محبتِ نبوی صلی اللہ علیہ وسلم جوش میں آئی، کروڑوں روپيا خرچ فرما کر حرمِ مدینہ کو دنیا کی قابلِ دید عمارتوں کے لیے قابلِ رشک بنا دیا۔ سنا ہے بعض ملوک نے انھیں لاکھوں روپے کی اس فنڈ میں پیش کش کی، مگر انھوں نے یہ تمام بوجھ اپنی جیب پر برداشت فرمایا اور عملی نظیر قائم فرمائی کہ اہلِ توحید و سنت کو آنحضرت صلی اللہ علیہ وسلم کے ساتھ کس قدر محبت ہے، جبکہ ایک طبقے کی محبت صرف نذر و نیاز اور گانے تک محدود ہے۔ سچ ہے ۔

خَلَقَ اللَّهُ لِلْحُرُوبِ رِجَالًا وَرِجَالًا لِقِصْعَةٍ وَثَرِيدٍ

”کچھ لوگ میدانِ کارزار کے لیے پیدا کیے گئے ہیں اور کچھ حلوے اور گوشت کے لیے۔“
 اس کے بعد جلالتہ الملک سعود بن عبدالعزیز۔ ایدہ اللہ۔ نے حرمِ مکہ میں اضافہ فرمایا اور صفا و
 مروہ کے بازار تک حدودِ مسجد میں شامل فرما کر حجاج کے لیے ہر ممکن سہولت پیدا فرمادی۔ اللہ تعالیٰ حجاز پر
 اس محبتِ توحید و سنت خاندان کی حکومت کو تاقیامت قائم رکھے۔ ان کو اور ان کے خلفاء کو سنت اور
 توحید کی دلی محبت عطا فرمائے۔

سنا ہے شاہ سعود بیت اللہ کی تعمیر بہترین مہندسوں کی نگرانی میں کر رہے ہیں۔ کروڑوں روپيا
 صرف فرما رہے ہیں۔ کہتے ہیں اگر یہ عمارت حسبِ نقشہ تکمیل تک پہنچ گئی تو دنیا کے عجائبات سے
 ہوگی۔ خدا تعالیٰ اس کے شرفِ حرمت کو قائم رکھے۔

یہ تمام معلومات طبری (جلد ۱) ابن کثیر (جلد ۲) الروض الانف (ج ۱) فتح الباری (جلد ۳)
 فتح البیان (جلد ۲) تفسیر ابن کثیر (جلد ۲) سے ماخوذ ہیں۔^①

اسلامی مرکزیت کے لیے ریگستانِ عرب کا انتخاب کیوں ہوا؟

امتِ اسلامیہ کی تاریخ اور کوائفِ حکومت پر غور کرنے کے ساتھ جب ان فتوحات پر غور کیا جائے جو عرب یا دیگر مسلم فاتحین نے اطرافِ عالم میں کیں، ان اموال و خزانے پر ایک نگاہ ڈالی جائے جو فاتحینِ اسلام نے اقوامِ عالم پر نثار کیے اور ان آثارِ باقیہ پر ایک اچھلتی ہوئی نظر کر لی جائے جو اس بے سروسامان قوم نے آتی دنیا کے لیے صفحہء عالم پر چھوڑے، جن کی پرسوز اور زہرہ گداز آواز ہم سیہ بختان کے سامنے اپنی سطوتِ ماضیہ کا مرثیہ ان الفاظ میں کہہ رہی ہے ۔

تِلْكَ آثَارُنَا تَذُلُّ عَلَيْنَا
فَانْظُرُوا بَعْدَنَا إِلَى الْآثَارِ

قرطبہ کی یونیورسٹیاں، بغداد کے علمی ادارے، ہندوستان کی فلک بوس مسجدیں اور سر بہ فلک قلعے؛ ایک ایک کو دیکھتے جاتیے اور اپنے اسلاف کے زندہ جاوید آثار میں تھوڑی دیر کے لیے اپنے آپ کو کھود بیجیے تو آپ کو ان کی دماغی رفعت، نکتہ رس طبیعت، معاملہ فہم ذہانت اور حساس دلوں کا پتا چلے گا۔ مستقبل اور حال کتنا ہی مایوس کن کیوں نہ ہو، مگر ماضی اتنا شاندار ہے کہ حال و استقبال کی نارسائیاں ماضی کے دامن میں پناہ لے کر مایوسیوں پر غالب آرہی ہیں۔ مورخ کا دل ان حالات سے اس قدر متاثر ہوگا کہ وہ عالم کی مقتدر اقوام میں شاید ہی اتنی تاریخی عظمت کسی قوم میں پائے جو ان بادیہ پیمادوں کو دنیا میں حاصل ہوئی۔

تاریخ کے طالبِ علم کی حیرت:

مستقبل کی ان عظیم الشان عظمتوں، ان حیرت زار رفعتوں کو دیکھ کر تاریخ کا طالب علم اس یقین پر پہنچے گا کہ یہ اعجازی ترقیاں کسی ایسی قوم سے غیر ممکن ہیں جس کا ماضی اتنا قابلِ رشک نہ ہو، جتنا کہ اس کی ترقیات کا موجب ہو سکے۔ وہ یقیناً ان حیران کن نظاروں کی بنیاد کے لیے کسی ایسی

اساس کا منتظر ہوگا جس کی عظمت سے کم از کم اس آنے والے دور کی جھلک نمایاں ہو۔ وہ کسی ایسے قیاس کی ٹوہ لگائے گا جس سے ایسے نتائج کا امکان ہو، لیکن اس کا کیا علاج کہ یہاں عقل کا مزاج ہی اعجاز کی تربیت کا مرہونِ منت ہے۔ جہاں فطرت ہی یہ ہے کہ ریگ کے ذروں سے پتھروں کا کام لیا جائے۔ جھونپڑیوں میں بیٹھ کر پُر شکوہ سلطنتوں کو خاک میں ملانے کے منصوبے سوچے جائیں۔ کسریٰ کے سر بہ فلک ایوانوں کی اینٹ سے اینٹ بجا دی جائے۔ جو ٹوٹے ایسا ٹوٹے کہ جوڑا نہ جائے۔ پیٹ پر بے شک پتھر بندھے ہوں، بھوک جسم سے گزر کر قوتِ حیات کو پیامِ جنگ دے رہی ہو، لیکن یہ ممکن نہیں کہ صداقت کے دلدادہ باطل کے سامنے سرنگوں ہو جائیں۔ حق کے لیے انتہائی صعوبت برداشت کی جاسکتی ہے، مگر باطل سے شکست کا تخیل یہاں محال بالذات ہے، اور یہ سب کچھ دنیائے اسباب کے ساتھ پوری بے اعتنائی سے کیا گیا۔ دنیائے اسباب نے اپنی خدمات خود بخود پیش کیں، کاروانِ عمل نے اس کے لیے اس کی کوئی خوشامد نہیں کی۔

ریگستانِ عرب کا انتخاب کیوں ہوا؟

اسلام کی ان ترقیات کی ابتدا ایک مورخ کو وقفِ حیرت کر دے گی کہ اس عظیم الشان مستقبل کا ماضی اس قدر سادہ ہے کہ وہاں آنے والی حضریت کا کوئی اثر نہیں ملتا۔ پیغمبرِ اسلام مکہ میں پیدا ہوئے، والد کی موت کا صدمہ ہوا، شرفِ یتیمی سے سرفرازی ہوئی۔ والدہ کا سایہ سر سے اُٹھا۔ والد کے کندھوں کے ساتھ والدہ کی گود بھی رخصت ہوگئی۔

ترکِ مال و ترکِ جان و ترکِ سر
در رہِ عشق است اول منزل^①

بوڑھے دادا نے بڑی دلجوئی سے ہونہار پوتے کی تربیت و پرورش کی، مگر وہ بھی اس شیریں پودے کا پھل نہ کھا سکے۔ ان کی موت کا صدمہ پہلے صدمات پر مستزاد تھا۔ مالکانِ قضا و قدر کا منشا ہی یہ تھا کہ صدمات کے دریاؤں اور مایوسیوں کے سمندروں کو چیر کر ساحلِ مراد کو پانے کی مشق ہو۔ پوری دنیا کا پاسبان، آسائشوں کے سائے سے کچھ زیادہ مانوس نہ ہونے پائے۔ آنے والے امتحانات آزمودہ کار فطرت پر کوئی بار نہ ڈال سکیں، بلکہ مصائب کے سمندروں کی موجیں ساحلِ عزم سے ٹکرائیں اور پاش پاش

① مال و جان اور خواہش کو چھوڑ دینا راہِ عشق کی اولین منزل ہے۔

ہو کر رہ جائیں۔ عزم و ارادے کی سنگین چٹانیں اس کے مقابلے کے لیے پوری طرح تیار ہوں۔ مصائب کے اس مربوط سلسلے کو دیکھتے ہوئے نہ تو رہنمائے عالم ﷺ کی افتادِ طبیعت کا علم حاصل کرنا چنداں مشکل ہے اور نہ ہی خدا تعالیٰ کے اس انتخاب کی مصلحت کو پالینا بھی کوئی بڑی بات ہے۔ رومی امپائر کی عیاشیاں عجمی حکومت کی مسرفانہ روایات ایک بین حقیقت تھی جو غرباء اور مساکین کے لیے اتنی ہی بڑی مصیبت تھی جس قدر آج کل کی یورپین تہذیب۔ اس لیے اس وقت اس سے بہتر کوئی علاج نہ تھا کہ جو چیز متمدن اقوام کی نگاہ میں سب سے بہتر اور قابلِ فخر چیز ہے، اسے اپنے پروگرام میں کوئی اہم مرتبہ ہی نہ دیا جائے۔ ﴿لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ﴾ [الزخرف: ۳۱] ایسے بودے اور مادی اعتراضات کو ﴿أَهُمْ يَقْسُونَ رَحْمَتَ رَبِّكَ نَحْنُ قَسَبْنَا بَيْنَهُمْ مَّعِيشَتَهُمْ﴾ [الزخرف: ۳۲] کے منہ توڑ جواب سے ختم کر دیا جائے۔

دنیا کی تازگی:

دنیا کی زیب و زینت یقیناً اہل دنیا کی نگاہ میں سرمایہ صد افتخار ہے، لیکن اسلام کی تعلیم میں اسے کوئی خاص مرتبہ نہیں دیا گیا۔ نہ اس کے آنے پر کوئی خوشی منائی گئی، نہ اس کے ضائع ہو جانے پر کوئی مجلسِ عزاء منعقد ہوئی۔ اخلاق کو دیانت کے بعد اگر مال و دولت کی فراوانی سے کچھ مل گیا تو یہاں مسیحیت کی طرح اس سے کوئی نفرت نہیں، اس سے قومی ضروریات کو پورا کیا جانا چاہیے، جماعت کے تعمیری پروگرام کی اس سے تکمیل ہونی چاہیے۔ اگر اخلاق اور دیانت کی دولت کے ساتھ حیاتِ دنیوی کی فراوانی مہیا نہیں ہو سکتی تو بلا سے۔ اس کے لیے ایک ایماندار کو طلب ہی کب تھی کہ اس کے نہ ملنے پر افسوس ہو۔ اسے مطلوب مل چکا، جس کے لیے سعی و طلب تھی وہ چیز میسر آ گئی۔ انعام نہیں ملا تو مالک کی مرضی، اس سے کوئی جھگڑا نہیں۔

عنایت اللہ مشرقی کا احمقانہ نظریہ:

پچھلے دنوں مسٹر مشرقی کا مقدمہ تفسیر دیکھنے کا موقع ملا، جس میں انھوں نے یورپین اقوام کو مسلم قرار دیا ہے، اس لیے کہ بجلی کی لائنیں ان کے قبضے میں ہیں، لوہے کی کانیں ان کے زیرِ تصرف ہیں۔ نہریں ان کی حکمت سے چل رہی ہیں، دریاؤں کو انھوں نے پابہ زنجیر کر دیا ہے۔ قرآن کا ایک طالب علم اس نظریے کو قرآن کے نکتہ نگاہ سے دیکھ کر متحیر ہو گا اور وہ محسوس کرے گا کہ قرآنِ حکیم پر

یہ کتنا ظلم ہے کہ جس نظریے کو قرآن حکیم یہود کی طرف منسوب کرتا ہے، جیسے: ﴿يَلَيْتَ لَنَا مِثْلَ مَا أُوتِيَ قُرُونُ إِنَّهُ لَذُو حَظٍّ عَظِيمٍ﴾ میں واضح کیا گیا ہے۔ قرآن کا مفسر اسے عین اسلام قرار دیتا ہے۔ حقیقت اسلام اسی ﴿زَهْرَةُ الْحَيَاةِ الدُّنْيَا﴾ کو تسلیم کرتا ہے۔ روح اسلام سے اس مجرمانہ غفلت کے باوجود اس قماش کے ملحد سمجھتے ہیں کہ ہماری قیادت ہی اسلامی رفعت کا موجب ہوگی۔ دور انحطاط ہماری ملحدانہ تجاوز ہی سے رفع ہوگا۔ فیا للعجب!!

① کعبہ معظمہ کا محل وقوع، ریگستانِ عرب بنائے اسلام کی مرکزیت کے لیے اسے مختص فرمالیا گیا، حالیکہ ثروتِ دنیا، اسبابِ عیش و تنعم سے کوئی جاذب بھی یہاں موجود نہ تھا، بلکہ ساری چیزیں عیش و تنعم کی ضد اور منافی تھیں، لیکن دعائے ابراہیم علیہ السلام: ﴿رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ خَيْرُ ذِي زُرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْعَدَةً مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ الثَّمَرَاتِ﴾ [ابراہیم: ۳۷] نے وہ جاذبیت پیدا کی کہ ابرہہ کے ہاتھی، قرامطہ کی شریانہ چیرہ دستی، یورپین طاقتوں کی دسیسہ کاریاں، کوئی چیز بھی اس جاذبیت کو کم نہ کر سکی، بلکہ حرمِ کعبہ کی سادگی میں وہ کشش ہے جو دنیا کے عظیم الشان دارالخلافوں اور سر بہ فلک عمارتوں میں نہیں۔ جس صادق عقیدے کا مظاہرہ حرمِ کعبہ سے کیا جاتا ہے، دنیا کی کسی مقدس جگہ کو یہ برتری حاصل نہیں۔ آج کل تو مصر نہیں یورپ کی توجہ خود بخود اس سادگی کی طرف منعطف ہو رہی ہے جس کی عملی تعبیر حرمِ کعبہ کی سادگی اور ریگستانِ عرب کی بے آبی ہے، اور کچھ شک نہیں کہ قناعت سے زیادہ کوئی بہتر سرمایہ حیات نہیں، جس کی ترجمانی موسیٰ اسلام نے جزیرۃ العرب کی مرکزیت میں پنہاں فرمادی۔ اسلام نے اپنی رفعت کے وقت اپنی غربت کو کبھی فراموش نہیں کیا:

﴿مَا الْفَقْرُ أَخْشَىٰ عَلَيْكُمْ، وَلَكِنْ أَخْشَىٰ عَلَيْكُمْ أَنْ تُبْسَطَ عَلَيْكُمُ الدُّنْيَا﴾^①

② نیز ایک مقصد اس میں یہ بھی تھا کہ کہیں زر پرست اور دنیا طلب قومیں اپنے دندانِ آزر کے لیے لقمہ تر بنانے کی آرزو میں اسے جنگ و جدل کی آماجگاہ نہ بنالیں۔ ہندوستان ایسی سرزمین صرف اپنے ہی لیے موجب مصیبت نہیں، بلکہ ہم دیکھتے ہیں، اس نقص کو محفوظ کرنے کے لیے تمام وہ

① صحیح البخاری، رقم الحدیث (۳۷۹۱) صحیح مسلم، رقم الحدیث (۲۹۶۱) یعنی مجھے تم پر فقری نہیں بلکہ دنیا کی فراخی کا ڈر ہے۔

ممالک مصیبت میں مبتلا ہیں جنہیں اس کی راہ سے بھی تھوڑا بہت تعلق ہے۔ مصر، فلسطین، یمن، عقبہ، عمان وغیرہ مقامات، برطانیہ کی نگاہ میں صرف اسی لیے ابدی غلامی کے مستحق ہیں کہ مالکانِ قضا و قدر نے انہیں ہندوستان کے راستے پر کیوں جگہ دی۔ وہاں کے رہنے والوں کا یہی جرم ہے کہ وہاں کے رہنے والوں نے اپنے قیام و توطن کے لیے وہ جگہ کیوں اختیار کی جو برطانی شکاریوں کی راہ گزر ہے۔ اگر جزیرۃ العرب کو بھی یہ خوشنودی حاصل ہوتی تو جزیرۃ العرب امن گاہ ہونے کے بجائے دوسری دنیا کے لیے بے امنی کا سبب ہوتا۔ نہ صرف یہ بلکہ دنیا کی حریص طاقتیں اسے میدانِ جنگ بناتیں اور تباہ و برباد کر دیتیں۔

﴿إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعِزَّةَ أَهْلِهَا أَذِلَّةً ۖ وَكَذَلِكَ يَفْعَلُونَ﴾ [النمل: ۳۴]

افساد و تخریب کی مشق حرمِ محترم پر بھی کی جاتی۔ اس وقت یہ حالت ہے کہ کوئی شریر طاقت بظاہر وہاں اپنے لیے کوئی فائدہ نہیں دیکھتی، اس لیے وہ جگہ نسبتاً محفوظ ہے۔

③ بیت اللہ کی اس جاذبیت کے ساتھ جو دعائے ابراہیم کے سبب سے اسے حاصل ہوئی، ضروری تھا کہ ایسے خدام کی ایک جماعت وہاں موجود رہے جو آنے والے مہمانوں کی ضروریات کو پورا کرے اور اس ذمے داری کو محسوس کرے جو ایک میزبان کے لیے ضروری اور واجب ہے۔ اور ذمے داری کا صحیح احساس بمقتضائے فطرت اسی وقت ہو سکتا ہے جب طرفین کو ایک دوسرے کی احتیاج ہو۔ متمول اور ذی ثروت خدمت گزاری کو کبھی برداشت نہیں کر سکتے۔ اس لیے علاقے کی آب و ہوا ہی ایسی وضع ہوئی۔ وہاں سرمایہ داری اور متمول کے امکانات بہت ہی کم ہیں۔

اس سلسلے میں ترکی سلاطین کی سادگی نے اہل حرم کی محبت میں اتنا غلو کیا کہ انہیں انعامات اور عطیوں سے ایسا مستغنی کیا کہ وہ حجاج کی خدمت اور محنت کے معاوضے کے بجائے حجاج کو اپنی جاگیر تصور کرنے لگے۔ اس کے نتیجے میں آپ دیکھیں گے کہ حجاز کی سرزمین میں سوال اور بخشش کا دروازہ کھل گیا۔ آپ معلمین سے شروع ہو کر بدوی تک نگاہ ڈالیں، آپ کو معلوم ہوگا کہ وہ لوگ مزدوری سے زیادہ بخشش کو پسند کرتے ہیں۔ آپ کو ہر طرف بخشش بخشش کی آوازیں سنائی دیں گی، اسی کا نتیجہ تھا کہ شریف حسین کے زمانہ حکومت میں حجاز درندوں کا ایک جنگل تھا جو بے کھٹکا حاجیوں سے

جائز اور ناجائز ذرائع سے اپنی بخشیش وصول کرتے تھے۔

تاریخ اسلام میں شریف حسین مرحوم کا دور حجاز میں بدترین دور ہے، جس میں حجاز کی حرمتیں پامال ہوئیں۔ اندرونی امن سالہا سال تک ناپید رہا، حرم کعبہ پر انگریزی افواج کی گولیاں پڑیں۔ قلعہ شکن توپوں نے اس سرزمین مقدس کو اپنی زد میں لیا، جہاں سونے والی ہرن کو جگایا نہیں جاتا تھا کہ کہیں اس کے امن میں خلل نہ پڑے، لیکن انگریزی فوج کی توپوں نے کعبہ کی عمارات کو متزلزل اور زمین بوس کر دیا۔

سلطان ابن سعود کا دور حکومت:

حکومت خلافت راشدہ کے بعد امن و آسائش کے لحاظ سے سلطان المعظم عبدالعزیز بن سعود -أیدہ اللہ بنصرہ- کا دور حکومت بہترین دور ہے، جس میں شریف حسین مرحوم کی ساری کوتاہیوں کا کفارہ ہو رہا ہے۔ بے نظیر امن حجاز ہے۔ یورپین حکومتوں کے نظام ان ساری کاغذی خوبیوں کے باوجود، جو ان میں پائی جاتی ہیں، حجاز کے امن و امان کا مقابلہ نہیں کر سکتے۔ محمد عربی ﷺ کے خادم آج پوری قوت کے ساتھ کہہ سکتے ہیں کہ ہم سے بہتر کوئی شخص حکومت نہیں کر سکتا۔ ہمارا فوجداری قانون اتنا مکمل ہے جس کی نظیر بلحاظ نتائج ساری دنیا کے پاس نہیں۔ انسانی نفسیات کا جتنا صحیح معاملہ اس قانون کے مقنن نے کیا ہے، اتنا کسی دوسرے قانون ساز نے نہیں کیا۔ ﴿وَفِي ذَٰلِكَ فَلْيَتَنَافَسِ الْمُتَنَافِسُونَ﴾ [المطففين: ۲۶]

عظمتہ السلطان سے ایک مودبانہ گزارش:

ہم حکومت حجاز کی مشکلات کو یقیناً اس قدر نہیں سمجھ سکتے جس قدر عظمتہ السلطان ان سے آگاہ ہیں، لیکن دنیا کے حالات، کسب معاش کے لحاظ سے اتنے مختلف نہیں کہ ایک ملک دوسرے کو اصولی مشورہ بھی نہ دے سکے۔

جناب والا کی ان برکتوں کے ساتھ جو حجاز پر محیط ہیں، سب سے بڑی برکت یہ ہے کہ آپ حجاز کے باشندوں کو محنت و مشقت کا عادی بنا رہے ہیں، تجارت اور حرفت کی طرف انھیں رغبت دلا رہے ہیں، لیکن اس سے بھی زیادہ توجہ کی ضرورت ہے، تاکہ اہل حجاز گلی طور پر اپنی معاش اپنے ہاتھ سے پیدا کریں اور حجاج کی خدمت محض جذبہ دینی کے ماتحت کریں۔ جیسے نجد کا بدو تطوعاً جنگی خدمت کے لیے سر بہ کف گھر سے نکل پڑتا ہے، حجاز کے ساکنین حجاج کو اپنی مذہبی ذمہ داری تصور کریں۔ اس

کے بعد آپ کے ٹیکس کم ہو جائیں گے۔ مصارف گھٹ جائیں گے، حجاج کی تعداد بڑھ جائے گی، جائز منفعت کی راہیں کھلیں گی، ساکنین مکہ مکرمہ اپنی مصنوعات فروخت کریں گے، ان کا ہاتھ سفلی کی بجائے علیا ہوگا۔ وہ اپنے اسلاف کی طرح خود دار ہوں گے، قوم فروشی کا کھٹکا تک نہ ہوگا، اپنے ملک و ملت کا زیادہ احساس کما حقہ رکھیں گے... اور اسلام کے لیے اس کا مرکز اور زیادہ فخر و مباہات کا موجب ہوگا۔ دنیا انہیں زیادہ عزت کی نگاہ سے دیکھے گی۔

آپ حضرت جدیدہ کی مفید ایجادات کا کھلے طور پر استعمال کریں، وائرلیس کے کھنبے جا بجا موجود ہوں، ٹیلیفون کی کثرت ہو۔ ریل زمین کے چپے چپے پر چلے، سڑکیں صاف ستھری ہوں، حمل و نقل کے وسائل سے بہترین فوائد حاصل کریں۔ منکرات کو کلی طور پر ملک بدر کر دیا جائے... سادہ کھانے اور سادہ پہننے کی عادت بدستور موجود رہے۔ کتاب و سنت کی تعلیم کے ساتھ ساتھ علم و حکمت کے چشمے حجاز میں جاری ہوں، مگر یورپ کی عیاشیوں کو حکماً ملک بدر کر دیا جائے۔ صاحبزادے ہر حال میں آپ کے نقش قدم پر چلیں۔ زادکم اللہ عزاً و رفعة، وجعلکم فخرأ لمن مضیٰ ولمن یأتی بعدکم۔ حضور کی ذات ستودہ صفات دنیائے اسلام کے لیے عموماً اور اہل حجاز و نجد و ملحقا تھا کے لیے خصوصاً نعمت غیر مترقبہ ہے۔ رب العزت کا کروڑ بار شکر ہے، جس نے اپنی عنایات بے غایات سے آپ کو فرمانروائے حجاز منتخب کیا اور خدمتِ حرمین شریفین کے جلیل القدر عہدے پر سرفراز کیا۔ آپ کے ذریعے سے حجاز مقدس کو شرک و بدعت کی آلائشوں سے پاک کیا اور حدودِ شرعی کا نفاذ کیا۔ خداوند قدوس آپ کے ظلِ ہمایونی اور دورِ میمونی کو قیامت تک قائم رکھے اور آپ کے حاسدوں اور مخالفوں کو خائب و خاسر کرے۔

ایں دعا از من و از جملہ جہاں آمین باد

و آخر دعوانا ان الحمد لله رب العالمین^①

اسلام اور انتخاب

انتخاب کا لفظ جب کان سنتے ہیں تو ذہن فوراً اسی ہنگامے کی طرف منتقل ہو جاتا ہے جسے الیکشن کہا جاتا ہے، حالانکہ مقاصد کے لحاظ سے انتخاب اور الیکشن کے ہنگامے میں فرق ہے۔ موجودہ الیکشن میں آراء کو ماؤف کیا جاتا ہے۔ پروپیگنڈے کے بعد ذہن اس قدر تباہ ہو جاتا ہے کہ اس کی سوچ اور فکر کو رائے سے تعبیر کرنا یقیناً غلط ہوگا، بلکہ الیکشن اور آج کے انتخابات میں قوتِ فکر پر فالج گرتا ہے اور عقل پر لقوہ کی کیفیت طاری ہو جاتی ہے، اور یہ کیفیت اس وقت نہ ہوگی جب دھاندلی نہ ہو اور عوام کی قیادت غنڈوں کے ہاتھ میں نہ ہو۔

اور اگر پروپیگنڈے کے بعد قیادت کے فرائض غنڈہ ازم انجام دینا شروع کر دے تو حالات کا رخ بالکل ہی بدل جاتا ہے۔ جس شورائی مزاج کی نشاۃ کے لیے یہ ڈھونگ رچایا گیا تھا، نتائج اس کے بالکل برعکس ہوں گے۔ اس میں رائے عامہ بیداری کے بجائے معطل ہو جاتی ہے، زندگی کے بجائے اس پر موت طاری ہو جاتی ہے۔ ان حالات میں ایک عقلمند کی حیثیت ایک چلتے پھرتے فتنے کی ہو جاتی ہے:

﴿تَرَى النَّاسَ سُكَرَىٰ وَ مَا هُمْ بِسُكَرَىٰ﴾ [الحج: ۲]

”دیکھے گا تو لوگوں کو مست اور نہیں وہ مست۔“

پھر آئینی طور پر بعض اوقات اصطلاحی اکثریت فیصلہ کن ہوتی ہے۔ دو چار رائیں ہزاروں اور لاکھوں آراء کو شکست دے کر بالکل نئی دنیا تعمیر کر دیتی ہیں۔ رائے میں نہ اہلیت کا اعتبار ہے نہ ذہانت کا۔ اشخاص کا وزن تو ہو جاتا ہے، گنتی بھی غلط یا صحیح ہو جاتی ہے، لیکن رائے کی اصابت کا خیال بھی نہیں ہوتا۔ اچھے اچھے اور مخلص صاحبِ فکر کی رائے کی اہمیت اسی قدر ہے جس قدر جاہل اور سفیہ کی۔

اسلامی انتخاب:

اس قسم کے انتخاب کا اسلامی تعلیم میں کوئی ذکر نہیں اور ایک دیانت اور اخلاق کا داعی مذہب اسے گوارا بھی نہیں کر سکتا۔ انتخاب کا مفہوم لغوی تو یہ ہے کہ نخبہ اور بہترین شے کو چن کر اس سے

استفادہ کا موقع بہم پہنچایا جائے لیکن رومی اور حثالثہ الشی کی بہم رسانی کو انتخاب کا نام دیا جائے، اسلام اس قلبِ حقیقت کا نہ داعی ہے نہ موید۔

قرآنِ عزیز سے معلوم ہوتا ہے کہ کوئی امر بھی آپ تفویض کریں اس میں اہلیت کا لحاظ ضروری ہے۔ کسی نا اہل آدمی کو کتنے بھی ووٹ مل جائیں وہ معاشرے کی نا اہلیت کی دلیل ہوں گے۔ عوام جب تک دین اور تعلیم سے پوری طرح آشنا نہ ہوں، ان کی رائے کو کوئی دینی اہمیت نہیں دی جاسکتی۔ اسلام میں عامۃ المسلمین کی نصیحت اور ان کی معاشرتی بہتری کو نظامِ حکومت میں اساسی مقام دیا گیا ہے، لیکن عوام کی رائے خواص کی قسمت کا فیصلہ کرے، یہ راہ اختیار نہیں فرمائی گئی۔ عوام کی رائے کی یہ اہمیت تخریبی اصول ہے جسے اشتراکیت ایسے تخریبی آئین ہی پسند کرتے ہیں۔

اسلام میں عوامی حکومت کا یہی معنی ہے کہ اس میں ان کی نصیحت [خیر خواہی] ملحوظ رہے۔ اسلام کا مقصد یہ ہے کہ انتخاب میں شخصی صلاحیت، حسنِ عمل، حسنِ نیت، اور اہلیتِ کار کا زیادہ خیال رکھا جائے۔ ارشاد ہے:

﴿إِذَا جَاءَهُمْ أَمْرٌ مِّنَ الْأَمْنِ أَوِ الْخَوْفِ أَذَاعُوا بِهِ ۖ وَلَوْ رَدُّوهُ إِلَى الرَّسُولِ وَإِلَى أُولَى الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ ۚ وَلَوْلَا فَضْلُ اللَّهِ عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ إِلَّا قَلِيلًا﴾ [النساء: ۸۳]

”عوام جب کوئی امن یا خطرے کی بات سنتے ہیں تو اسے پھیلانا شروع کر دیتے ہیں، اگر وہ ایسے معاملات کو آنحضرت ﷺ اور اہل امر کی طرف لے جائیں تو جو لوگ عواقب اور نتائج پر نظر رکھتے ہیں اس پر پوری طرح غور کریں گے، اگر تم پر اللہ کا فضل نہ ہوتا تو تم شیطان کی ہم نوائی کر گزرتے۔“

① آیت سے ظاہر ہے کہ عوام کی رائے عموماً صائب نہیں ہوتی۔

② عوام کو آنحضرت ﷺ اور اہل الامر اور اصحابِ استنباط کی طرف رجوع کرنا چاہیے۔

③ اگر ایسا نہ کیا جائے تو شیطان کی گرفت کا خطرہ ہے۔

﴿يَا بَنِي إِسْرَءِيلَ اسْمِعُوا كَلِمَةَ رَبِّكُمْ ۚ إِنَّ خَيْرَ مِمَّنْ اسْتَعْجَرَتِ الْقَوْمِيُّ الْأَمِينُ﴾ [القصص: ۲۶]

اس آیت میں اجیر کے لیے دو شرطوں کا لحاظ رکھا گیا ہے: قوت اور امانت۔ نظامِ حکومت کے

لیے خائن، خویش پرور، رشوت خور اور مریض کا انتخاب کیوں کر صحیح ہو سکتا ہے؟!

حضرت طالوت کا نام جب بحیثیت امیر الحرب پیش کیا گیا تو آلِ اسرائیل نے اعتراض کیا:

﴿أَنِّي يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِّنَ الْمَالِ﴾

[البقرة: ۲۴۷]

”ان کی مالی حالت اچھی نہیں، اس لیے انھیں یہ ذمہ داری نہیں ملنی چاہیے۔“

اس کے جواب میں فرمایا:

﴿إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ﴾ [البقرة: ۲۴۷]

”خدا تعالیٰ نے اسے چنا ہے اور اس کی جسمانی صحت اور علمی وسعت تم سے کہیں زیادہ ہے۔“

قرآنِ عزیز کا مقصد یہ ہے کہ امارت کے لیے مال کی فراوانی کی کوئی اہمیت نہیں۔ اس کے لیے صحت اور علم کی ضرورت ہے۔ حضرت ابراہیم علیہ السلام نے جب خواہش فرمائی کہ ان کی اولاد کو بھی اقوام کی امامت عطا فرمائی جائے تو جواب دیا گیا:

﴿لَا يَنَالُ عَهْدِي الظَّالِمِينَ﴾ [البقرة: ۱۲۴] ”یہ مقام ظالموں کو نہیں دیا جاتا۔“

ظلم کا اطلاق حقوق العباد، حقوق اللہ، حقوق النفس اور عام معاشرتی اعمال میں حق تلفی پر ہوا ہے، اس لیے کوئی خائن، کنبہ پرور، رشوت خور، بے انصاف اور ظالم اس ذمہ داری کا اہل نہیں ہو سکتا۔ رائے کی تحصیل اور امیدوار کے خصائص اور اس کے شخصی احوال کا احتساب، اس کے متعلق تفصیلی احکام دستور کا ایک ضروری حصہ ہے جس کی تشریحات ہر زمانے میں وقت کے اربابِ فکر مرتب کر سکتے ہیں۔

اسلام نے یقیناً جماعتی نظم کو برکت کا موجب قرار دیا ہے۔ جماعت کی اہمیت کو پوری طرح ملحوظ رکھا ہے، مگر شخصی اخلاق اور ذاتی کیریئر کو ایک لمحہ کے لیے بھی نظر سے اوجھل نہیں ہونے دیا ہے اور جب تک مسلم خلفاء اور امراء میں یہ خوبی رہی، کسی شریر کو فساد کا موقع نہیں مل سکا۔ جب شخصی اخلاق سے چشم پوشی کی گئی، دنیا جہنم کا نمونہ ہو گئی۔ خلفائے بنو امیہ، خلفائے بنو عباسی وغیرہم کے احوال آپ کے سامنے ہیں۔ اس لیے اسلام نے اخلاق کے لیے تقویٰ، دیانت، احسان اور مروءت کو بنیادی حیثیت دی ہے۔ اگر دیانت نہ ہو تو کوئی قانون انسان کو ظلم سے نہیں روک سکتا اور کوئی بھی تحریک امنِ عالم کی کفیل نہیں ہو سکتی۔^①

عصرِ حاضر میں خلافت کا قیام

عصرِ حاضر میں ملکِ عزیز کا سوادِ اعظم دل سے اس امر کا متمنی ہے کہ پاکستان میں ایک اسلامی ریاست قائم ہو۔ اس فلاحی مملکت میں ہر شخص کی عزت، جان، مال محفوظ ہو۔ طبقاتی تقسیم ختم ہو اور ہر شخص کو محفوظ زندگی گزارنے کا موقع ہاتھ آئے۔ لیکن وطنِ عزیز میں ہی کچھ عناصر ایسے بھی موجود ہیں جو اندر ہی اندر بڑی تیزی اور منظم طریق سے اس کام پر لگے ہوئے ہیں کہ جمہورِ مسلمان اسلامی ریاست کے مقصد سے الگ ہو جائیں۔ ان کا منتہائے مقصد یہ ہے کہ یورپ اور امریکہ کی اندھا دھند تقلید میں ایک ایسی ریاست کی تاسیس پاکستان میں کریں جو غیر مسلم دنیا کی نظروں میں مقبول ہو، جسے آج کل عام بولی میں سیکولر ریاست سے تعبیر کیا جاتا ہے۔

ہمارا مغرب زدہ انگریزی تعلیم یافتہ طبقہ بڑی مستعدی سے اس قسم کے انداز کی تشہیر کر رہا ہے کہ مذہب کے متعلق یہ تصور کہ ”وہ بجائے خود ایک مستقل نظام ہے“ ایک فرسودہ خیال ہے، اور یہ کہ مذہب آج کی ”روشن خیال“ دنیا کے قومی اور اجتماعی منصوبوں کا ساتھ نہیں دے سکتا۔ اور یہ کہ مذہب ان ”ترقی پسندانہ“ کوششوں کے منافی ہے جسے انسان نے اپنے لیے اخلاقی ضابطے کے طور پر وضع کیا ہے۔ قدرتی بات ہے کہ جب کسی ریاست کے لیے کوئی دینی اساس تجویز کی جاتی ہے تو مذکورہ طبقہ اسے رجعت پسندی سے تعبیر کرتا ہے اور ایسی ریاست جو دینی اساس پر کھڑی کی جائے، اُس پر پھبتی کتے ہوئے موجودہ دور کی روشنی اور ٹیکنالوجیکل ترقی کی بات کرتے ہوئے اسے ناممکن ہی نہیں بلکہ فضول خیال کرتا ہے۔ ایسے لوگوں کو ہزار دلائل و براہین سے سمجھائیں، اسلامی ریاست کی برکات کا وعظ کریں اور دنیا میں امن و سکون کا باعث گردانیں لیکن ان پر کوئی اثر نہیں ہوتا۔ حقیقت یہ ہے کہ اس میں ہمارے راہنماؤں اور پیش امام ملت کا بھی بہت بڑا ہاتھ ہے کہ یہ ساری بحث و تمحیص محض زبانی اور نظریات کی حد تک ہی کرتے ہیں۔ کوئی ٹھوس اور کنکریٹ قسم کا تصور اور طریق کار پیش نہیں کرتے کہ اس مادی دور میں بھی جبکہ ہر طرف افراتفری، سر پھٹول، طوائف الملوکی اور بد نظمی پھیلی ہوئی ہے،

کوئی سیاسی ضابطہ اخلاق نہیں۔ جو جس کی چاہتا ہے پکڑی اچھال دیتا ہے۔ جو جس کو چاہتا ہے لتاڑ دیتا ہے۔ کردار کشی کرنا، معاشرے میں دوسرے کی عزت کو خاک میں ملانا، ایک معمول بن چکا ہے۔ ان سب برائیوں کو ختم کرنے کے لیے اسلامی ریاست کو کیسے معرض وجود میں لایا جائے اور خلافت کے نظام کو کس طرح قائم کیا جائے؟

یہ وہ سوالات ہیں جن کے جوابات کے لیے بنیادی اصول بیان کیے دیتا ہوں۔ آئندہ صفحات میں جو طریق کار بتایا جا رہا ہے، اس کو اختیار کر کے اس دور میں بھی خلافت کے قیام کو ممکن بنایا جاسکتا ہے۔

قانون فطرت کے مطابق کوئی دور اس طرح نہیں ختم ہوتا کہ وہ دوبارہ اپنی شکل میں واپس آئے اور کوئی دنیا اس لیے نہیں لٹتی کہ وہ اپنی حالت پر پھر آباد کی جائے۔ یہ دنیا عالم کون و فساد ہے۔ یہاں ہر بگاڑ کے ساتھ بناؤ اور ہر تخریب کے ساتھ تعمیر ہے۔ خود فطرت ہر گوشے میں کاٹ چھانٹ کرتی اور خوب سے خوب تر چیز کو فٹ کرتی ہے۔ جب کوئی شے ایک جگہ فٹ ہوگئی تو کمتر شے کے لیے وہ جگہ نہیں چھوڑے گی بلکہ قبضے کے لیے اس سے بلند و برتر شے کا ہونا ضروری ہے۔

اس بنا پر یہ توقع فضول ہے کہ سابق دور واپس آئے گا اور اس کے معاشرے میں ملکی و معاشرتی قانون علی حالہ نافذ ہوں گے (سابق دور سے مراد اس کی عمارت ہے نہ کوئی معنوی و روحانی خصوصیت کہ جس کی واپسی پر ہی فلاح عالم کا مدار ہے۔)

مقصد:

سب سے پہلے تو اس بات کو پیش نظر رکھا جائے کہ اسلام کے نزدیک ریاست بجائے خود کوئی مقصد نہیں بلکہ ایک مقصد کا ذریعہ ہے۔ یہ مقصد کیا ہے؟ ایک ایسی امت کی تشکیل جو عدل و انصاف کے عالمگیر اصول کی علمبردار ہو۔

قرآن کریم نے انبیاء و رسل کی بعثت کا مقصد یہ قرار دیا ہے:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ

بِالْقِسْطِ﴾ [الحديد: ۲۵]

”ہم نے اپنے پیغمبروں کو کھلی نشانیاں دے کر بھیجا اور ان پر کتابیں نازل کیں اور ترازو

(قواعدِ عدل) تاکہ لوگ انصاف پر قائم رہیں۔“

دوسری آیت میں زیادہ وضاحت کے ساتھ فرمایا:

﴿وَلَوْ لَا دَفْعُ اللَّهِ النَّاسَ بَعْضَهُمْ بِبَعْضٍ لَهْدِمَتْ صَوَامِعُ وَبِيعُ وَصَلَوْتُ وَمَسْجِدُ يُذْكَرُ فِيهَا اسْمُ اللَّهِ كَثِيرًا﴾ [الحج: ٤٠]

”اگر (قیامِ حکومت کے لیے جہاد کا حکم دے کر) اس طرح بعض لوگوں کو دوسروں پر ظلم کرنے سے اللہ تعالیٰ نہ روکتا تو (فسادِ عظیم ہوتا) راہبوں کے صوامع اور عیسائیوں کے گرجے اور یہودیوں کے عبادت خانے اور مسلمانوں کی مسجدیں، جن میں اللہ کا بہت ذکر کیا جاتا ہے، ویران ہو چکی ہوتیں۔“

اس کے بعد فرمایا:

﴿الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ ۗ وَاللَّهُ عَاقِبَةُ الْأُمُورِ﴾ [الحج: ٤١]

”وہ لوگ کہ اگر ہم انھیں زمین میں اقتدار بخشیں تو وہ نماز قائم کریں گے اور زکاۃ دیں گے اور اچھے کام کا حکم دیں گے اور برے کام سے روکیں گے، اور تمام کاموں کا انجام اللہ ہی کے قبضہ میں ہے۔“

پس ان دو آیات میں حکومت کا مقصد ایک تو یہ فرمایا کہ ظلم و عدوان کا روکنا، عدل و انصاف کا قائم کرنا، اچھے کاموں کا حکم دینا اور برے کاموں سے روکنا۔ نماز (خدا کے آدابِ بندگی بجالانا) اور (خدا کے دیے ہوئے مال میں سے خدا کی عاجز اور بے بس مخلوق کی امداد کے لیے) زکاۃ کا انتظام کرنا۔ گویا دوسرے لفظوں میں اسلامی ریاست کا مقصد یہ ہے کہ ایسے اجتماعی حالات پیدا کرنا جن میں انسان اللہ تعالیٰ کے وضع کردہ قانونِ فطرت یعنی اسلام کے مطابق زیادہ سے زیادہ روحانی اور اجتماعی زندگی بسر کرے۔ چنانچہ عصرِ حاضر میں خلافت کے قیام کے لیے سب سے پہلے اور بنیادی بات حاکمیتِ اعلیٰ کا تسلیم کرنا ہے۔

انتخاب:

حضرت عمر رضی اللہ عنہ نے صوبہ جات اور اضلاع کے حکام اکثر رعایا کی مرضی سے مقرر کیے اور بعض

اوقات بالکل انتخاب کا طریق رائج کیا۔ مثلاً کوفہ، بصرہ اور شام میں جب عمال مقرر کیے جانے لگے تو حضرت عمر نے ان تینوں صوبوں میں احکام بھیجے کہ وہاں کے لوگ اپنی اپنی پسند سے ایک ایک شخص کو منتخب کر کے بھیجیں جو ان کے نزدیک عام لوگوں سے زیادہ دیانت دار اور قابل ہوں، چنانچہ کوفہ سے عثمان بن فرقہ، بصرہ سے حجاج بن علاط اور شام سے معن بن یزید لوگوں نے منتخب کر کے بھیجے۔ حضرت عمر نے انہی لوگوں کو ان مقامات کا حاکم مقرر کر دیا۔^①

عصرِ حاضر میں انتخاب:

آج جبکہ ہمارا معاشرہ اس وقت کے معاشرے سے مختلف ہے، نہ قبائلی نظام ہے نہ عہدِ نبوی اور نہ خلفائے راشدین کے عہدِ مبارک کے سے اربابِ حل و عقد موجود ہیں، ہمارے پاس آج کوئی ذریعہ شورائے عام کا اس کے سوا نہیں کہ ہم جمہور کے نمائندوں کے انتخاب کے لیے کوئی ایسا ضابطہ تجویز کریں کہ وہ اپنے میں سے ا صلح اور موزوں ترین اشخاص کو منتخب کریں اور یہ نمائندگان مجلسِ قانون ساز کی حیثیت میں کام کریں۔ حضرت عمر رضی اللہ عنہ نے حکامِ صوبہ کے انتخاب کا اسوہ حسنہ پیش کر کے ہمارے لیے نمائندگان قوم کے انتخاب کی بہترین راہنمائی فرمائی ہے۔

مجلسِ وزراء:

مجلسِ قانون ساز کا کام شریعتِ اسلامیہ کے ماتحت ملک کے نظم و نسق کو بہتر طریق پر قائم رکھنے کے لیے فیصلے کرنا، قانون وضع کرنا اور ایسی تجاویز مرتب کرنا ہے جس سے ملک کے امن و بقا کے ارتقا میں مدد مل سکے۔ اس کے بعد مجلسِ وزراء کا کام یہ ہو کہ مجلسِ مقننہ کے فیصلوں کو ملک میں نافذ کر کے ان کے مطابق حکومت چلائے۔

وزراء کا تقرر:

وزراء کے طور پر امیرِ ریاست مجلسِ شوریٰ (مجلسِ قانون ساز) میں سے دینی، اخلاقی اور انتظامی صلاحیتوں کے لحاظ سے زیادہ موزوں حضرات کو خود نامزد کرے اور یہ وزراء صرف امیرِ ریاست کے سامنے جواب دہ ہوں۔ یا مجلسِ قانون ساز (مجلسِ شوریٰ) کے اراکین کی اکثریت کسی کو اپنا لیڈر منتخب کرے اور لیڈر کو امیرِ ریاست دعوت دے کہ وہ اپنے لیے ایک مجلسِ وزراء نامزد کرے۔

① الخراج لأبي يوسف (ص: ۱۱۳)

اس صورت میں امیر ریاست دو حیثیتوں کا حامل ہوگا، یعنی رئیس حکومت بھی اور رئیس مجلس وزراء بھی۔ اس صورت میں امیر سب سے بڑی ذمہ داری کا حامل ہوگا۔ وزراء اپنے امیر کے سامنے جواب دہ ہوں اور امیر مجلس عام ملت کے سامنے بواسطہ مجلس شوریٰ (مجلس قانون ساز) جواب دہ ہو، جو تمام ملک کے منتخب نمائندوں پر مشتمل ہو۔ اس صورت میں اگرچہ مجلس شوریٰ (مجلس قانون ساز) کو یہ اختیار حاصل ہو کہ وہ ایسے قوانین وضع کرے جن کے مطابق ملک کی حکومت کا نظم و نسق چلایا جائے لیکن روزمرہ کے معاملات نظم و نسق اور عملداری میں مداخلت کا اسے کوئی حق حاصل نہ ہو۔ یہ صرف امیر ریاست ہی کا کام ہو کہ وہ خود اور اپنے وزراء کی امداد و اعانت سے روزمرہ کے معاملات کی نگرانی کرے اور ملک کا نظم و نسق قائم رکھے۔

سنن ابوداود میں حضرت عائشہ رضی اللہ عنہا سے مروی ہے کہ رسول اللہ صلی اللہ علیہ وسلم نے فرمایا:

”جب اللہ کے علم میں کسی امیر کے لیے بھلائی ہوتی ہے تو اسے نیک وزیر عطا فرماتا ہے تاکہ جب امیر بھولے تو وہ اسے یاد دلا دے اور جب امیر یاد رکھے تو وہ اس کی اعانت کرے۔ لیکن اگر اللہ کے علم میں اس کے لیے بھلائی نہیں تو اسے برا وزیر ملتا ہے جو اس کے بھول جانے پر اسے یاد نہیں دلاتا اور اگر یاد رکھے تو اس کی امداد نہیں کرتا۔“^①

وہ تمام معاملات جن کے متعلق کتاب اللہ اور سنت رسول اللہ کے احکام واضح اور قطعی ہیں، ان میں کسی (شوریٰ یا قانون ساز اسمبلی) کو تغیر و تبدل کا اختیار نہ ہو، البتہ ان احکام کے نفاذ کے لیے انتظامی نقطہ نگاہ سے قواعد و ضوابط تجویز کیے جائیں۔

صحابہ کرام کے فیصلوں سے انحراف نہ ہو بلکہ اس قسم کے فیصلوں کو ملک کے دستور اور قانونی فیصلوں کے لیے سند اور حجت سمجھا جائے۔ اس کی وجہ ظاہر ہے کہ صحابہ کرام نبی اکرم صلی اللہ علیہ وسلم کے فیضانِ صحبت سے مستفیض تھے اور جو علم انھوں نے براہِ راست آپ سے حاصل کیا، اس کی تفسیر اور تشریح پر جب سب متفق ہیں تو سمجھا جائے گا کہ یہی تعبیر و تشریح نبی اکرم صلی اللہ علیہ وسلم سے مستفاد ہے۔

جن مسائل یا معاملات میں کتاب و سنت کی عبارات ایک سے زائد معانی کی محتمل ہیں اور ان میں ائمہ کا اختلاف ہے، ان کے متعلق شوریٰ یا مجلس قانون ساز کو حق دینا چاہیے کہ وہ اپنے ماحول، مقتضیات اور مملکت کے مفاد کے پیش نظر کسی ایک تعبیر کو ترجیح دے۔

وہ مسائل جن کے متعلق اصولی ہدایات تو شریعت (کتاب و سنت) میں موجود ہیں لیکن ان کی

جزئیات سے بحث نہیں کی گئی، ان مسائل کے متعلق شوریٰ یا مجالسِ قانون ساز ہی کو حق پہنچتا ہے کہ وہ شریعت کے اصولِ عام کو مد نظر رکھتے ہوئے حاضر الوقت مسائل کے متعلق جزئیات کا فیصلہ کرے اور ان کے لیے قوانین وضع کرے۔

وہ مسائل جن کا شریعت (کتاب و سنت) میں کوئی ذکر نہیں اور نہ ان کے متعلق بظاہر کوئی اصولِ ہدایت موجود ہیں، ان کے متعلق یہی کیا جائے کہ یہ امور ملت کی سوچ سمجھ پر چھوڑ دیے جائیں گے۔ ایسے امور کے متعلق شوریٰ یا مجالسِ قانون ساز اپنے ماحول و ظروف اور ملت کے مصالح کے پیش نظر مناسب قوانین وضع کر سکتی ہے بشرطیکہ وہ شریعت کے اصول و احکام کے منافی نہ ہوں۔

مجالسِ قانون ساز کی تشکیل:

اہم ملکی امور میں امیر مشورہ کرے، کیوں کہ خود نبی اکرم ﷺ بھی صحابہ کرام سے مشورہ کیا کرتے تھے۔ قرآن نے کہا:

﴿وَأْمُرْهُمْ شُورَىٰ بَيْنَهُمْ﴾ [الشوری: ۳۸]

”مسلمان اپنے معاملات مشورے سے طے کریں۔“

﴿وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ﴾ [آل عمران: ۱۵۹]

”اور کام میں ان سے مشورہ کر، پھر جب تو پختہ ارادہ کر لے تو اللہ پر بھروسہ کر۔“

حضرت ابو ہریرہ رضی اللہ عنہ سے روایت ہے کہ میں نے کسی شخص کو رسول اللہ ﷺ سے بڑھ کر اپنے رفقاء (اصحاب) سے مشورہ کرنے والا نہیں دیکھا۔^①

شوریٰ:

عہدِ نبوی میں شوریٰ کی تشکیل و ترتیب کا کوئی قاعدہ کلیہ اور ضابطہ مقرر نہیں تھا۔ کبھی جمہور صحابہ سے مشورہ فرماتے، جیسے غزوہٴ احد کے موقع پر۔ کبھی خاص اہل الرائے اور مقتدر صحابہ سے جبکہ راز کا افشا ہونا خلافِ مصلحت ہو، جیسے غزوہٴ بدر میں۔ عہدِ نبوی میں اکثر یہ ہوتا تھا کہ اصحابِ اہل الرائے

① سنن البیہقی (۲۱۸/۹) یہ سند امام زہری اور حضرت ابو ہریرہ رضی اللہ عنہ کے درمیان انقطاع کی وجہ سے ضعیف ہے۔ اس حدیث کا ایک شاہد حضرت عائشہ رضی اللہ عنہا سے بھی مروی ہے۔ (تفسیر البغوی: ۵۷۲/۸) لیکن اس کی سند میں کئی راوی ضعیف اور مجہول ہیں، تاہم یہ امر مسلم ہے کہ نبی مکرم ﷺ معاملات میں صحابہ کرام سے مشاورت کرتے اور بسا اوقات ان کے مشورے کو ترجیح دیتے تھے۔

کے ساتھ انصار کے دونوں قبائل اوس اور خزرج کے سردار بھی مجلس شوریٰ میں شامل ہوتے تھے۔ اس کے علاوہ نبی اکرم ﷺ نے شورائی نظام کی تفصیلات نہیں بتائیں۔

خلفائے راشدین کے عہد میں مجلس شوریٰ:

رسول اکرم ﷺ کے بعد خلفائے راشدین کے عہد مبارک میں فتوحات کی رفتار اس قدر تیز اور ہمہ گیر تھی کہ حکومت کو اپنی ساری قوت، ساری توجہ اور مساعی کو فوجی استحکام اور انتظامی امور تک محدود کرنا پڑا۔ نہ مجلس شوریٰ کی تشکیل و ترتیب کے لیے کوئی ایسا قاعدہ یا ضابطہ تجویز کیا جو ہمیشہ کے لیے امت اس کی پابندی کرتی اور نہ عام انتخابات کی ضرورت محسوس کی گئی۔ مکہ و مدینہ میں مہاجرین و انصار کی مقتدر شخصیتیں جو ارباب حل و عقد سمجھی جاتی تھیں، انہی پر مجلس شوریٰ مشتمل ہوتی تھی اور وہی مہاجرین و انصار خلیفہ کا انتخاب کرتے تھے۔ البتہ حضرت عمر رضی اللہ عنہ کے عہد میں مجلس شوریٰ کی کچھ تفصیلات ملتی ہیں۔ مثلاً:

روزانہ کی شوریٰ: مسجد نبوی میں روزانہ مجلس شوریٰ منعقد ہوتی۔ صوبہ جات اور اضلاع کی خبریں حضرت عمر رضی اللہ عنہ تک آتی تھیں۔ آپ مہاجرین صحابہ سے مشورہ کرتے تھے۔

انتظامی شوریٰ: انتظامی امور میں مہاجرین و انصار دونوں کے سردار جمع ہوتے اور حضرت عمر رضی اللہ عنہ ان سے مشورہ کرتے۔

عوامی مجلس شوریٰ: جب کوئی بڑا اہم معاملہ پیش آتا تو مجلس شوریٰ کا عام اجلاس بلا تے۔ اس میں حاضر وقت مہاجرین و انصار سب حاضر ہوتے۔ سب کے مشورے سے زیر بحث مسئلے کا فیصلہ کیا جاتا، جیسے عراق و شام کی فتح کے بعد جب زمینوں کی تقسیم کا مسئلہ نزاع اختیار کر گیا تو عمر رضی اللہ عنہ نے مجلس شوریٰ کا عام اجلاس طلب کیا۔^[۱]

حاکمیت اعلیٰ کا تصور:

خلافت کے قیام کے لیے سب سے پہلے حاکمیت اعلیٰ قائم کرنا ہے۔ قرآن کریم نے مختلف اسلوب اور پیرایوں میں اس حقیقت کو اس طرح واضح کیا ہے:

﴿إِنَّ الْحُكْمَ لِلَّهِ آمَرَ لَا تُعْبَدُ إِلَّا إِيَّاهُ ذَٰلِكَ الدِّينُ الْقَيِّمُ﴾ [یوسف: ۴۰]

”اللہ کے سوا کسی دوسرے کی حکومت نہیں۔ اس کا حکم ہے کہ اس کے سوا کسی کی عبادت نہ کرو۔ یہی سیدھا دین ہے۔“

دوسری جگہ فرمایا:

﴿ذَلِكُمْ بِأَنَّهُ إِذَا دُعِيَ اللَّهُ وَحْدًا كَفَرْتُمْ وَإِنْ يُشْرَكْ بِهِ تُؤْمِنُوا فَالْحُكْمُ لِلَّهِ الْعَلِيِّ الْكَبِيرِ﴾ [المؤمن: ۱۲]

”(قیامت کے دن کہا جائے گا) یہ اس لیے کہ جب صرف اللہ کی حکومت کی طرف پکارا جاتا تھا تو تم انکار کر دیتے تھے اور اگر اس کے ساتھ کسی دوسرے کو شریک کر دیا جاتا تھا تو تم تسلیم کر لیتے تھے (کیا تمہیں معلوم نہ تھا کہ) حکم دینے کا حق تو صرف اللہ عالی مرتبے اور بڑی شان والے کا ہے۔“

حاکمیتِ اعلیٰ کا منصب صرف اللہ ہی کو اس لیے سزاوار ہے کہ کائنات کی ہر چیز پر فرمانروائی اور خسروائی اسی کی ہے:

﴿قُلْ مَنْ بِيَدِهِ مَلَكُوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ﴾ [المومنون: ۸۸]

”ان سے پوچھیے کہ اگر تمہیں کچھ بھی علم ہے تو بتاؤ کہ کائنات کے ہر حصے پر کس کی حکومت ہے، اور وہی پناہ دیتا ہے اور اس کے مقابل کوئی پناہ نہیں دے سکتا۔“

ہمیں اگر مسلمان ہونے کا پورا پورا شعور ہے اور قرآن پر پختہ ایمان، تو پھر ہمیں آج حاکمیتِ اعلیٰ کا اقتدار اس احکم الحاکمین کے سوا کسی دوسرے کو نہیں دینا چاہیے۔

ہیئتِ حاکمہ:

مسلمان کی زندگی کا اولین مقصد اور خواہش یہ ہوتی ہے کہ اس کی زندگی اسلامی تعلیمات و روایات کے مطابق ہو، اور ہم بحیثیتِ مسلمان دنیا پر یہ واضح کر دینا چاہتے ہیں کہ آج انسانی زندگی میں جو گونا گوں بیماریاں پیدا ہو گئی ہیں، ان سب کے لیے اسلام اکسیرِ اعظم اور مجربِ تریاق ہے۔ اسلامی زندگی ایک اسلامی ریاست کے بغیر ناممکن ہے، اور اسلامی ریاست کا نظم و نسق ان لوگوں کے ہاتھوں میں دینا چاہیے جو احکامِ الہی کی اطاعت پر دل و جان سے آمادہ اور مستعد ہوں۔

امیر مملکت:

اس سلسلے میں سب سے پہلے ضروری ہے کہ ہیئتِ حاکمہ کی باگ ڈور ایسے شخص کے ہاتھ میں تھائیں جو خود مسلمان ہو، اس کی زندگی احکامِ شرعیہ کی اطاعت میں بسر ہوتی ہو، اور وہ مندرجہ ذیل باتوں پر یقینِ محکم رکھتا ہو:

❶ اقتدارِ خدا کی امانت ہے۔

❷ شریعتِ اسلامیہ تمام قوانین کی ناقابلِ تغیر و تبدل اساس ہے۔

❸ مسلمانوں کو اس قابل بنائے کہ وہ انفرادی اور اجتماعی زندگی اسلامی تعلیمات و مقتضیات کے مطابق بسر کریں۔

تجدد پسند اور مذہب سے بے اعتنائی برتنے والے لوگ اس نظریے پر ناک بھوں چڑھائیں گے اور مسلمانوں کو تنگ نظری کا طعنہ دیں گے لیکن ان کو یہ بات پلے باندھ لینی چاہیے۔ مسلمان اس بات کا تصور بھی نہیں کر سکتے کہ جو شخص مسلمان نہیں (خواہ وہ مملکت کا کیسا ہی وفادار یا اپنی ذات میں کیسا ہی قابل کیوں نہ ہو) وہ اس بات کا اہل ہو سکتا ہے کہ وہ ایسی ریاست کا والی ہو جس کی اساس و بنیاد اسلامی ایڈیالوجی ہے؟ (سر ظفر اللہ خان اس کی ایک مثال کہ اس نے ہر محکمے میں قادیانیوں کو بھرتی کر کے اصل مقصد کو پس پشت ڈال دیا۔)

پھر یہ تو ایک مسلمہ حقیقت ہے کہ دنیا میں کوئی بھی معاشرہ اپنا سربراہ ایسے شخص کو ہرگز منتخب نہیں کرتا جو اس معاشرے کے نظریے کا منکر ہو۔ کیا سوویت روس میں کوئی غیر کمیونسٹ ریاست کی سرداری تو کیا کسی کلیدی آسامی پر مقرر ہو سکتا ہے؟ اس لیے کہ اس کی اساس و بنیاد کمیونزم کے اصول پر ہے، اور کوئی دوسرا شخص جو کمیونزم کے اصول کا دل سے قائل نہیں، اس سے اس ریاست کے نظم و نسق میں اشتراک یا اشتمالی مقاصد کی ترجمانی ممکن نہیں۔ بعینہ ریاست میں خلافت کے نظام کے قیام کے لیے بھی ہمیں اپنی زمامِ اقتدار ایسے شخص کے سپرد کرنی ہوگی جو شریعتِ اسلامیہ کو تمام قوانین کی اساس سمجھتا ہو۔

امیر کا انتخاب:

کتاب و سنت کی روشنی اور خلفائے راشدین کے اسوۂ حسنہ سے یہ بات بالکل واضح ہے کہ

امیر ریاست یا صدر مملکت کا تقرر بذریعہ انتخاب ہی ہونا چاہیے۔ اس کے سوا تمام صورتیں غیر شرعی ہیں۔ لیکن انتخاب کا طریق کیا ہو؟ یہ ملت کے فیصلے پر چھوڑ دینا چاہیے، جیسا کہ خلفائے راشدین کے انتخاب سے ظاہر ہوتا ہے کہ کوئی خاص معینہ طریقہ نہیں تھا، اس لیے اس کے لیے کوئی طریقہ (شوری، مجلس دستور ساز) بھی اختیار کیا جانا چاہیے جو ملت کے مفاد میں ہو، البتہ امیر کے اندر وہ تمام خوبیاں پائی جانی چاہئیں جن کا پہلے ذکر کیا گیا ہے۔

قانون سازی:

ایسی ریاست جس میں خلافت کا اسلامی نظام قائم ہو اور اس ریاست کی بنیاد اس عقیدے پر ہو کہ اس میں حاکمیت اعلیٰ کا اقتدار اللہ احکم الحاکمین کے لیے ہے اور اس کے تمام کاروبار کی اساس کتاب اللہ اور سنت رسول اللہ پر ہے۔ تو ایسی ریاست میں قانون سازی کرنا کوئی مشکل نہیں۔ قرآن پاک نے صاف اور واضح ارشاد فرمایا ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ ذَلِكَ خَيْرٌ وَأَحْسَنُ تَأْوِيلًا﴾ [النساء: ۵۹]

”مسلمانو! اللہ اور اس کے رسول کی فرمانبرداری کرو اور تم میں سے جو صاحب حکومت ہوں، اور اگر تم میں کسی بات پر اختلاف ہو جائے تو اس میں اللہ اور اس کے رسول کی طرف رجوع کرو اگر اللہ پر اور یوم آخرت پر ایمان رکھتے ہو، یہ بڑی اچھی بات ہے اور اس کا انجام بھی اچھا ہے۔“

مسلمان اپنے میں سے کسی کو امیر المومنین منتخب کریں، حکومت کی باگ ڈور اس کے سپرد کر دیں اور اپنی قومی اور ملی زندگی کے تمام معاملات میں سمع و اطاعت کی بیعت اس سے کریں۔ امیر المومنین خود اپنے لیے وزراء کا تقرر کرے اور وزیر امیر کے سامنے جواب دہ ہوں۔ نہ حکومت کی پارٹی ہو نہ حزب اختلاف۔ ہر رکن آزاد ہو اور آزادی سے اپنی رائے ظاہر کرے، چاہے اس کی رائے امیر کی رائے کے موافق ہو یا ناموافق، کوئی اس قسم کا پارٹی ڈسپلن نہ ہو، جیسا کہ آج کل مغربی جمہوریت کی طرز کی اسمبلیوں کا ہے کہ پارٹی ڈسپلن کے تحت رائے دو، اگرچہ وہ ضمیر کے خلاف ہو۔ ہر رکن آزاد طور پر اپنی

رائے ظاہر کرے اور بحث میں حصہ لے۔ امیر خود بھی بحث میں حصہ لے، اپنے اور اپنی حکومت کے کاموں کی جواب دہی کرے۔ امیر اور جمہور دونوں اپنی اپنی ذمہ داریوں کو رسول اکرم ﷺ کے ارشادات کی روشنی میں سمجھیں۔ ایک طرف آپ ﷺ نے امت کے افراد پر ذمہ داری عائد کی ہے:

«إِنَّ اللَّهَ يَرْضَى لَكُمْ ثَلَاثًا: أَنْ تَعْبُدُوهُ وَلَا تُشْرِكُوا بِهِ شَيْئًا، وَأَنْ تَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا، وَأَنْ تَنَاصَحُوا مَنْ وَلَّاهُ اللَّهُ أَمْرَكُمْ»^①

”اللہ تعالیٰ تمہارے لیے تین کام پسند کرتا ہے: ایک اللہ کی عبادت کرو اور اس کے ساتھ کسی کو شریک نہ ٹھہراؤ۔ اللہ کی رسی کو مضبوطی سے تھامو اور اس سے جدا نہ ہو۔ اپنے امیر کے خیر خواہ رہو۔“

دوسری طرف امت کو احتساب کا حق دیا اور فرمایا:

«إِنَّ النَّاسَ إِذَا رَأَوْا الظَّالِمَ فَلَمْ يَأْخُذُوا عَلَى يَدَيْهِ أَوْشَكَ أَنْ يَعْمَهُمُ اللَّهُ بِعِقَابٍ مِنْ عِنْدِهِ»^②

”جب لوگ ظالم کو ظلم کرتے دیکھیں اور اس کو رعایا پر ظلم کرنے سے روکنے کی کوشش نہ کریں تو بہت ممکن ہے اللہ تعالیٰ ان سب کو اپنے کسی عذاب میں مبتلا کر دے۔“

اسی مسئولیت کا خلفائے راشدین نے اپنے خطبوں میں ذکر کیا ہے۔ حکومت کے اختیارات تنفیذ امیر کے ذمہ ہوں۔ عصر حاضر میں نظام خلافت کے قیام کے لیے یہ سنہری اصول ہے اور وہی اس کی حکمت عملی کا مجلس شوریٰ کے سامنے جوابدہ ہو۔

ہیئتِ عدلیہ:

پورے محکمہ عدل و انصاف کی اساس کتاب و سنت ہی ہو۔ تمام قسم کے تنازعات اور مقدمات کے فیصلے، خواہ ملک کے عام باشندوں کے درمیان ہوں یا حکومت اور عوام کے درمیان ہوں، شریعت کے مطابق ہوں۔ کسی بڑے سے بڑے انسان کو بھی یہ حق نہ دیا جائے کہ وہ دارالقضاء کے فیصلے میں کسی قسم کی مداخلت کرے۔ امیر ریاست، مجلس وزراء اور خود مجلس قانون ساز کو بھی کسی قسم کی اجازت نہ دی جائے کہ قضا کے فیصلے پر کسی طرح اثر انداز ہو سکے۔

① صحیح مسلم، رقم الحدیث (۱۷۱۵)

② سنن أبي داود، رقم الحدیث (۴۳۳۸)

امیرِ ریاست چونکہ خود باقی ریاستی امور میں اس قدر مشغول ہوتا ہے کہ وہ خود عدلیہ کی ذمہ داریاں نہیں سنبھال سکتا، اس لیے اسے ایک دارالقضاء عالی مقرر کرنی چاہیے۔ دارالقضاء عالی کا رئیس قاضی القضاۃ (چیف جسٹس) کا تقرر خود کرے اور اس محکمے کی تمام تر ذمہ داری اس کے سپرد کرے۔ اس کے بعد دارالقضاء کو آزاد چھوڑ دیا جائے۔ اگر کبھی مجلسِ شوریٰ اور امیرِ ریاست یا امیرِ ریاست اور ملت کے درمیان کوئی بنیادی اختلاف پیدا ہو جائے تو دارالقضاء کا ہی فرض ہونا چاہیے کہ متنازع فیہ مسئلے کے بارے میں فیصلہ صادر کرے۔ اسی طرح مجلسِ شوریٰ کے کسی مرتب کردہ قانون یا امیرِ ریاست کے کسی انتظامی فعل کو اگر خلافِ شرع سمجھا جائے تو ملت کے کسی بھی فرد کو یہ حق حاصل ہونا چاہیے کہ دارالقضاء عالی کے سامنے اس کو پیش کر کے شریعت کے مطابق فیصلہ حاصل کر سکے۔ دارالقضاء عالی کو وقت کے اکابر علماء پر مشتمل ہونا چاہیے۔ ایسے علماء جو علومِ کتاب و سنت میں اعلیٰ بصیرت رکھتے ہوں اور ساتھ ہی ساتھ مروجہ قوانین میں مہارتِ تامہ رکھتے ہوں۔

موجودہ حالات میں ایسی خوبیوں کے حامل اشخاص اگر میسر نہ آئیں تو اکابر علمائے دین کو بطور معاون موجود ججوں کے ساتھ شریک کیا جاسکتا ہے جبکہ فیصلہ ایسے امور میں مطلوب ہو جن میں شرعی وجوہ کی بنا پر امیرِ ریاست اور مجلسِ شوریٰ یا امیرِ ریاست اور ملت کے درمیان کوئی بنیادی اختلاف پیدا ہو جائے۔

عدالتوں کے انتظامی پہلو کے متعلق اس قدر عرض کر دینا ضروری معلوم ہوتا ہے کہ عدالتوں کی ہیئتِ ترکیب، عدالتوں کے مختلف درجے، پھر ان کے حدودِ عمل اور ان کے اختیارات کے لیے مراتب مقرر کرنا مجلسِ شوریٰ کی صواب دید پر چھوڑ دیا جائے۔ کتاب و سنت میں یا خلفائے راشدین کے طرزِ عمل میں اس بارے میں کوئی واضح ہدایت موجود نہیں ہے۔ اس لیے مجلسِ شوریٰ آزاد ہے کہ موجودہ زمانے کے تقاضوں کو پیشِ نظر رکھتے ہوئے جیسا مناسب سمجھے نظامِ تجویز کرے مگر وہ شریعت کے اصولِ عامہ اور مخلوقِ خدا کے مفادِ عامہ کے خلاف نہ ہو۔

بنیادی حقوق:

جیسا کہ شروع میں بیان کیا گیا کہ اسلام کے نزدیک ریاست بجائے خود کوئی مقصد نہیں بلکہ ایک مقصد کا ذریعہ ہے۔ وہ مقصد عوام الناس کو ایک ایسے نظام میں پرونا ہے جس میں اخوت، بھائی چارہ،

محبت، پیار، ایثار، مساوات ہو، احترامِ انسانیت ہو۔ نظامِ خلافت میں افراد یا شہریوں کے حقوق کو بڑی اہمیت دی گئی ہے اور ان کے حقوق و فرائض کو بالوضاحت متعین کیا گیا ہے۔

مذہبی آزادی:

ہر شخص کو اپنے مذہبی عقائد اور مذہبی رسوم کے بجالانے میں پوری پوری آزادی ہو۔ ان کے مذہبی رسوم میں کوئی مداخلت نہ ہو۔ غیر مسلموں کو ان کی رضا اور خوشنودی کے بغیر اسلام قبول کرنے پر مجبور نہ کیا جائے بلکہ غیر مسلموں کو جبراً مسلمان بنانا قابلِ مواخذہ جرم ہو۔

ہر شہری کو تحریر اور تقریر کے ذریعے سے حق دینا چاہیے کہ ملکی، ملی اور شہری مسائل میں جس پر چاہے اظہارِ رائے کرے۔ بشرطیکہ اس اظہارِ رائے میں لوگوں کو اسلامی عقائد کے خلاف نہ اکسایا جائے اور نہ اسلام سے برگشتہ کیا جائے۔

شخصی آزادی:

اسلام کسی شہری کو اس کی شخصی آزادی سے اس وقت تک محروم نہیں کرتا جب تک اس کا جرم قانونی عدالت میں باقاعدہ مروجہ قانون کے طریقوں سے ثابت نہ ہو جائے۔

المختصر عصرِ حاضر میں خلافت کا قیام جمعی ممکن ہے اگر اخلاص ہو، ایثار ہو اور خدا کا خوف ہو۔ اخلاص سے اور اپنی تمام ذاتی اغراض سے بالا ہو کر اور نتائج سے یکسر بے پروا ہو کر اور ہر قسم کی ملامت اور طعن و تشنیع کو خاطر میں نہ لا کر مذکورہ بالا طریق کار کو اختیار کر لیا جائے۔ اللہ تعالیٰ اخلاص، ایثار اور اپنا ڈر دلوں پر طاری نصیب فرمائے۔ آمین

صدارت اور امارت

اجتماعی نظام:

انسانی فطرت کی اساس مدنیت و اجتماعیت پر رکھی گئی ہے۔ اسلام نے بھی اس فطری داعیہ کو اپنایا اور اس کی طرف راہنمائی فرمائی ہے۔ بقدر ضرورت اس کے بنیادی ضوابط سے بھی روشناس کرایا ہے اور آوارگی اور فوضویت (بدنظمی) کی اجازت نہیں دی۔
سنت میں نظام کی دو صورتیں معلوم ہیں: مجلسی نظام۔ نظام حکومت۔

مجلسی نظام:

اس کا حلقہ محدود ہے۔ کبھی عائلی اور خاندانی ضروریات نظم کا تقاضا کرتی ہیں۔ کبھی سفر کے لیے عارضی طور پر نظم کی ضرورت محسوس ہوتی ہے۔

آنحضرت ﷺ کا ارشاد ہے:

عَنْ أَبِي سَعِيدٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: « إِذَا خَرَجَ ثَلَاثَةٌ فِي سَفَرٍ فَلْيُؤَمِّرُوا عَلَيْهِمْ أَحَدَهُمْ » (أبو داود)

”جب تین آدمی سفر میں نکلیں تو کسی کو اپنا راہنما بنا لیں۔“

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ أَنَّ النَّبِيَّ ﷺ قَالَ: « لَا يَحِلُّ لثَلَاثَةٍ يَكُونُونَ بِفَلَاةٍ مِنَ الْأَرْضِ إِلَّا أَمَرُوا عَلَيْهِمْ أَحَدَهُمْ » (أحمد)

”جب تین آدمی جنگل میں اقامت پذیر ہوں، انھیں ایک آدمی کو ضرور اپنا سردار یا لیڈر مقرر کرنا چاہیے۔“

ان دونوں روایات سے مجلسی اور وقتی نظم میں اجتماعیت کی اہمیت معلوم ہوتی ہے۔ آدمی کم ہوں یا زیادہ، وہاں جماعت ہونی چاہیے اور جماعتی ذہن سے وقت گزارنا چاہیے۔ ایک حدیث میں سفر کی صراحت ہے۔ دوسری میں سفر کا ذکر صراحتاً نہیں۔ ویران علاقے میں اقامت ہو یا سفر، بہر حال جماعت ضروری ہے۔

عَنْ أَبِي هُرَيْرَةَ أَنَّ نَبِيَّ اللَّهِ ﷺ قَالَ: «مَا مِنْ أَمِيرٍ عَشْرَةَ إِلَّا يُؤْتَى بِهِ يَوْمَ الْقِيَامَةِ مَغْلُولَةً يَدَاهُ إِلَىٰ عُنُقِهِ أَطْلَقَهُ الْحَقُّ أَوْ أَوْبَقَهُ»^① (دارمی، ص: ۳۳۵ مطبوعہ ہند)

”امیر دس افراد پر بھی اگر مقرر ہو تو قیامت کے دن اس کے ہاتھ گردن کے ساتھ

بندھے ہوئے ہوں گے۔ اس کی ہلاکت اور نجات اس کے اعمال پر موقوف ہے۔“

امارت کی اہمیت اور اس کی ذمہ داریوں کے انجام کا ذکر فرماتے ہوئے آپ ﷺ نے دس آدمیوں کا ذکر فرمایا ہے۔ اس میں سفر و حضر سب شامل ہیں۔ البتہ ان احادیث سے نظام حکومت مراد نہیں لیا جاسکتا، اس لیے کہ وہ عام نظام ہے۔ اس میں دس، پانچ یا تین چار افراد کا ذکر بے معنی ہے۔ اس میں مسلم، غیر مسلم مختلف گروہ، جماعتیں، قبائل اور افراد شامل ہوتے ہیں۔

ہمارے ملک کی مختلف جماعتیں، مذہبی و فروعی ادارے، تجارتی، صنعتی اور اصلاحی جماعتیں اور مداری نظام اسی نظام سے ملتا جلتا ہے جس کا ذکر ان احادیث میں آیا ہے۔

اس نظام کے لیے کوئی خاص نام نہیں لیا گیا، نہ اس کے سربراہ کے لیے قرشی ہونا ضروری ہے، نہ یہ ضروری ہے کہ وہ مجتہد ہو بلکہ ایک علاقے میں متعدد نظم چل سکتے ہیں۔ جس طرح مختلف مساجد میں نماز ادا ہوتی ہے اور اس میں کسی دوسری مسجد سے تصادم مقصود نہیں ہوتا۔ مقصد صرف اللہ کی عبادت اور خوشنودی ہے۔ یہ مختلف نظم اپنی اپنی حدود میں کام کریں گے۔ ایک گاڑی میں سفر کرنے والے مسافر اپنی صواب دید سے اپنا امیر یا لیڈر مقرر کر سکتے ہیں۔ اسی طرح مختلف جماعتیں اپنے اپنے مقاصد کی تکمیل کے لیے الگ الگ نظم کر سکتی ہیں۔ غرض یہ ہے کہ فوضویت، خودروی اور انتشار نہ ہو۔ اپنے سربراہ کا نام وہ ناظم رکھیں، اسے قائد یا سردار کہیں، صدر یا پریزیڈنٹ کہیں، اس میں شرعاً کوئی حرج نہیں۔ مقصد کلمہ اسلام کا اجتماع ہے، جو شارع ﷺ کا مقصد ہے، اس لیے اسے شرعی کہنے میں بھی حرج نہیں مگر اس کی شریعت اس معنی سے نہیں کہ اس کا تارک جاہلیت کی موت مرے گا۔

حکومتِ الہی یا نظامِ امارت:

اسلامی تعلیمات کا مزاج اس طرح ہے کہ اس کی تکمیل اسی طرح ہو سکتی ہے کہ اس کی پشت پناہی حکومت اور جہانداری سے کی جائے، اس لیے آنحضرت ﷺ نے جہاں زندگی کے دوسرے شعبوں میں راہنمائی فرمائی ہے، وہاں حکومتِ الہیہ کے لیے بھی ہدایات دی ہیں، اور اس نظام کی پختگی

① سنن الدارمی (۲/۳۱۳) مسند أحمد (۲/۴۳۱)

سے سربراہ کی اطاعت اور جماعت کی سچی وفاداری کے لیے تاکید فرمائی ہے۔

① حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

”جس نے میری اطاعت کی اس نے اللہ کی اطاعت کی اور جس نے میرے ارشادات سے روگردانی کی اس نے اللہ تعالیٰ کی اطاعت سے روگردانی کی۔ امام ڈھال ہے جس کے پیچھے جنگ کی جاتی ہے اور اپنی حفاظت کی جاتی ہے۔ اگر امام اللہ سے ڈرے اور انصاف کرے تو اسے اس کا اجر ملے گا اور اگر اس کی خلاف ورزی کرے اسے اس کی سزا ملے گی۔“^① (بخاری)

② ام الحصین رضی اللہ عنہا سے مروی ہے کہ آنحضرت صلی اللہ علیہ وسلم نے فرمایا:

”تمہارا سربراہ کان کٹا غلام بھی بن جائے تو اس کی اطاعت کرو، بشرطیکہ وہ کتاب اللہ کے مطابق چلانے کی کوشش کرے۔“^② (مسلم)

③ ابن عمر رضی اللہ عنہما فرماتے ہیں:

”مسلمان پر اطاعت ضروری ہے، گو اسے یہ ناپسند ہو، جب تک اسے معصیت پر مجبور نہ کیا جائے۔ جب اسے معصیت کا حکم دیا جائے تو پھر اس پر سمع و طاعت قطعاً نہیں۔“^③ (بخاری و مسلم)

④ ابن عباس رضی اللہ عنہما فرماتے ہیں کہ آنحضرت صلی اللہ علیہ وسلم نے فرمایا:

”اگر کوئی اپنے امیر میں کوئی بری بات دیکھے تو صبر کرے۔ جو آدمی جماعت سے ایک بالشت بھرا لگ ہو گا وہ جاہلیت کی موت مرے گا۔“^④ (بخاری و مسلم)

⑤ عوف بن مالک رضی اللہ عنہ فرماتے ہیں کہ آنحضرت صلی اللہ علیہ وسلم نے فرمایا:

”جو آدمی اپنے والی میں کوئی برائی دیکھے تو اسے مکروہ اور ناپسند کرے لیکن اس کی اطاعت سے دستکش نہ ہو۔“^⑤ مختصراً (مسلم)

① صحیح البخاری، رقم الحدیث (۲۷۹۷)

② صحیح مسلم، رقم الحدیث (۱۲۹۸)

③ صحیح البخاری، رقم الحدیث (۶۷۲۵) صحیح مسلم، رقم الحدیث (۱۸۳۹)

④ صحیح البخاری، رقم الحدیث (۶۶۴۵) صحیح مسلم، رقم الحدیث (۱۸۴۹)

⑤ صحیح مسلم، رقم الحدیث (۱۸۵۵)

⑥ حضرت ام سلمہ رضی اللہ عنہا سے مرفوعاً مروی ہے:

”تم اپنے سربراہوں میں اچھی اور بری باتیں دیکھو گے۔ جس نے ان کے خلاف کہا وہ گناہ سے بری ہے۔ جس نے ناپسند کیا وہ سلامت رہا۔ جس نے ان کی حرکات کو پسند کیا وہ مجرم ہے۔ لوگوں نے پوچھا: کیا ہم ان سے جنگ نہ کریں؟ فرمایا: جب تک نماز ادا کریں، ایسا نہیں کرنا چاہیے۔“^① (مسلم)

⑦ عبادہ بن صامت رضی اللہ عنہ فرماتے ہیں:

”ہم نے آپ کی اس امر پر بیعت کی کہ ہم اپنے سرداروں کے ساتھ جھگڑانہ کریں اور جہاں ہوں، حق بات کہتے رہیں، کسی کی ملامت سے نہ ڈریں۔“^② (مسلم)

⑧ ابوسعید رضی اللہ عنہ فرماتے ہیں:

”جب دو خلیفوں کی بیعت کی جائے تو پچھلے کو قتل کر دو۔“^③ (مسلم)

⑨ حضرت ابوذر رضی اللہ عنہ کو فرمایا:

”تم کمزور ہو، دو آدمیوں کا بھی سربراہ بننے کی کوشش نہ کرنا۔“^④ مختصراً (مسلم)

⑩ عبداللہ بن عمر رضی اللہ عنہما سے مرفوعاً مروی ہے:

”انصاف پرور بادشاہ اللہ تعالیٰ کی دائیں جانب نور کے ممبروں پر ہوں گے۔“^⑤ (مسلم)

⑪ حضرت ابوبکر رضی اللہ عنہ سے مروی ہے:

«الْأَئِمَّةُ مِنْ قُرَيْشٍ» (امامتِ کبریٰ میں سربراہ کو قرشی ہونا چاہیے۔)

اس کی وجہ یہی بتائی کہ قریش کا اقتدار اس قدر ہے کہ لوگ ان کی اطاعت سے نفرت نہیں کرتے۔

امیر ایسا آدمی ہونا چاہیے جس میں کشش اور جاذبیت ہو، لوگ اس کے ساتھ تعلق میں اپنی عزت محسوس کریں۔

ان احادیث کے مطالب سے ظاہر ہوتا ہے کہ یہ امامتِ کبریٰ اور حکومتِ الہیہ کے متعلق

ہیں۔ ان میں متعدد ہدایات دی گئی ہیں:

① ممکن طور پر امام قرشی ہونا چاہیے۔

① صحیح مسلم، رقم الحدیث (۱۸۵۴) ② صحیح مسلم، رقم الحدیث (۱۷۰۹)

③ صحیح مسلم، رقم الحدیث (۱۸۵۳) ④ صحیح مسلم، رقم الحدیث (۱۸۲۶)

⑤ صحیح مسلم، رقم الحدیث (۱۸۲۷) ⑥ مسند أحمد (۱۲۹/۳)

- ❖ جہاد امام ہی کے ساتھ ہونا چاہیے۔ اس کی حیثیت ڈھال اور پناہ گاہ کی ہے۔
- ❖ امام پر فرض ہے کہ وہ انصاف کرے، معاملات میں جانبداری نہ کرے۔
- ❖ ایسے امیر بیک وقت دو نہیں ہو سکتے۔ اگر ایک امام موجود ہو تو دوسرے کو قتل کرنا چاہیے۔ بعض علماء نے مختلف ممالک میں تعدد کی اجازت دی ہے جہاں ایک دوسرے سے تصادم کا خطرہ نہ ہو، جیسے اندلس اور بغداد، لیکن اس کی بھی حدیث میں صراحت نہیں۔ یہ اجازت واقعات سے مجبوری کا نتیجہ ہے۔
- ❖ اگر رعایا کے خلاف منشا کوئی شخص ملک پر قابض ہو جائے تو اس کی اطاعت بھی ضروری ہے۔ اس کے خلاف بغاوت نہ کی جائے۔ اموی اور عباسی خلفاء کو صحابہ اور تابعین پسند نہیں کرتے تھے مگر کسی فاسق اور ظالم کی موجودگی میں کسی نے الگ امارت نہیں کھڑی کی۔
- ❖ کمزور امام یا امیر کو جو اپنے فرائض انجام نہ دے سکے، محض شوقیہ یہ ذمہ داری نہیں سنبھالنی چاہیے۔
- ❖ جہاد، حدود کا اجرا، سرحدوں کی حفاظت، فصل خصومات [جھگڑوں کے فیصلے]، اقامت دین، باغیوں اور اہل کفر سے لڑنا امیر کا فرض ہے۔ یہ تو ہو سکتا ہے کہ ان ذمہ داریوں کو اپنی بساط کے مطابق پورا کرے لیکن اس کے پروگرام کا یہ لازمی حصہ ہے (جس طرح سید احمد شہید رحمۃ اللہ علیہ نے کمزوری اور بے سروسامانی کے باوجود اس فرض کو ادا فرمایا، رحمۃ اللہ علیہ۔) محض تحریک کے مزاج کا حیلہ اس معاملے میں کافی نہیں۔

لیکن دو چیزیں ان احادیث میں صراحت سے آئی ہیں:

- ❶ ناگزیر حالات کے باوجود جماعت سے الگ نہ ہو۔ یہ جرم کفر کے قریب ہے۔
- ❷ امیر کی اطاعت اسی وقت فرض ہوگی جب وہ کتاب و سنت کے مطابق احکام نافذ کرے، ورنہ اس کی اطاعت ضروری نہیں۔ آنحضرت صلی اللہ علیہ وسلم کا ارشاد ہے: «فَلَا سَمْعَ وَلَا طَاعَةَ»^①
- امیر پر تنقید بعض حالات میں ضروری اور واجب ہو جاتی ہے بلکہ ائمہ اسلام نے بعض فاسق امراء کی کھلی مخالفت کی۔ حضرت امام ابو حنیفہ رحمۃ اللہ علیہ اور امام مالک رحمۃ اللہ علیہ نے محمد بن نفیس زکیہ کی حمایت کی اور ان کو مالی امداد دی۔

غرض غلط اور فاسق و فاجر امراء سے مزاحمت، ان کے اعمال پر تنقید، ان کے سامنے حق گوئی کو افضل الجہاد فرمایا گیا ہے۔^① اس سے ظاہر ہے کہ امیر کی حیثیت محض ایک بندھن کی ہے۔ اُس کے انہی احکام کی اطاعت ضروری ہے جو کتاب و سنت کے مطابق ہوں۔

فہم مسائل میں امیر کا حکم فیصلہ کن نہیں ہوتا، نہ اس کی رائے مسائل میں حرفِ آخر کہی جاسکتی ہے۔ ﴿فَإِنْ تَنَزَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ [النساء: ۵۹] میں تنازع کا امکان جواز اور طریق فیصلہ دونوں مرقوم ہیں۔ اسی طرح احادیث میں امام کے ساتھ مزاحمت کی اجازت ہے۔ بعض اوقات اسے افضل الجہاد فرمایا۔ مانعینِ زکات کے مسئلے میں حضرت عمر رضی اللہ عنہ نے نص کی بنا پر حضرت ابوبکر رضی اللہ عنہ سے اختلاف فرمایا۔ حضرت ابوبکر رضی اللہ عنہ نے نص کی بنا پر قتال کو ضروری سمجھا۔ حضرت عمر رضی اللہ عنہ بالآخر خلافت کی رائے سے متفق ہو گئے۔^②

بعض جہلاء کا خیال ہے کہ اختلاف کی صورت میں امارتِ کبریٰ کا فیصلہ حرفِ آخر ہے، یہ غلط ہے، البتہ انتظامی امور میں جب فیصلہ ہو جائے اور امیر اسے نافذ کر دے تو مزاحمت کا حق باقی نہیں رہتا۔ رائے میں اختلاف کا حق پھر بھی باقی رہتا ہے۔ ابوذر رضی اللہ عنہ، حضرت عثمان رضی اللہ عنہ سے گفتگو کے بعد اپنی رائے پر قائم رہے۔^③

ان گزارشات سے یہ ظاہر کرنا مقصود ہے کہ امام یا امیر کا وجود جماعت بندی میں ضروری ہے مگر اس کی حیثیت پوپ کی نہیں، اس کی حیثیت منتظم کی ہے۔ اصل چیز جماعت ہے۔ جماعت کا مفاد کبھی نظر انداز نہیں ہونا چاہیے۔ امام یا امیر کے بغیر بھی اگر جماعت کی تشکیل عمل میں آجائے تو اس نظم کا احترام بھی اسی طرح ضروری ہے جس طرح نظمِ امارت کا۔ امارت کا تصور شیعہ سنی دونوں میں موجود ہے مگر شیعہ کا زور امام کی تقدیس پر ہے۔ اہل سنت کے نزدیک جماعت اور اس کا نظم سب سے زیادہ تقدیس کا مستحق ہے۔ یہاں امام کی معصومیت کے بجائے امت کی معصومیت پر زور دیا گیا ہے۔

① سنن أبي داود، رقم الحديث (۴۳۴۴)

② صحيح البخاري، رقم الحديث (۱۳۳۵) صحيح مسلم، رقم الحديث (۲۰)

③ مسند الطيالسي (ص: ۶۱)

امارتِ کبریٰ کا انعقاد:

امارتِ کبریٰ کے انعقاد کی تین صورتیں کتبِ عقائد میں مذکور ہیں:

- ① اول: انتخاب اور اختیار۔
- ② دوم: سابق خلیفہ کی نامزدگی۔
- ③ سوم: غلبہ و تسلط۔

ابو یعلیٰ نے احکامِ سلطانیہ میں یہ تینوں صورتیں امام احمد سے نقل کی ہیں۔ (ص: ۷) حدیث شریف: «وَإِنْ أُمِّرَ عَلَيْكُمْ عَبْدٌ حَبَشِيٌّ»^① میں بھی اس تیسری قسم کی طرف اشارہ معلوم ہوتا ہے، بشرطیکہ وہ نظم و نسق پر پوری طرح قابض ہو جائے۔ بار بار بغاوت کر کے کشت و خون کی عادت نہ ڈالی جائے۔

انتخاب کے لیے کوئی خاص طریقہ نہیں فرمایا۔ حضرت ابوبکر رضی اللہ عنہ کا انتخاب کھلی بیعت سے ہوا۔ بیعت ہی کو رائے شماری سمجھا گیا۔ سقیفہ بنی ساعدہ کی گفتگو میں حضرت ابوبکر رضی اللہ عنہ، حضرت عمر، اور عام مہاجرین و انصار شامل تھے۔ حضرت علی رضی اللہ عنہ اور گھر کے بعض دوسرے افراد اس میں تشریف نہیں لاسکے لیکن جب فیصلہ ہو گیا تو یہ حضرات بھی اسی وقت بیعت میں شامل ہو گئے۔ انھیں رنج تھا کہ انھیں بلایا نہیں گیا۔ حضرت ابوبکر رضی اللہ عنہ نے معذرت فرما کر تلافی فرمادی۔ حضرت علی رضی اللہ عنہ اور تمام اہل بیت مطمئن ہو گئے۔ حضرت عمر رضی اللہ عنہ کے انتخاب کی ذمہ داری حضرت ابوبکر رضی اللہ عنہ نے خود اٹھائی۔ بیماری کے ایام میں عوام سے دریافت فرماتے رہے۔ معلوم ہے حضرت ابوبکر رضی اللہ عنہ کا انتقال بعارضۂ سل ہوا تھا۔^② (مجمع الزوائد) اس تکلیف میں دماغ عموماً کام کرتا رہتا ہے۔ حضرت ابوبکر رضی اللہ عنہ نے عامۃ المسلمین کی رائے معلوم کرنے کے بعد حضرت عمر رضی اللہ عنہ کو نامزد فرما دیا۔ یہ نامزدگی اربابِ حل و عقد کی رائے کا نعم البدل تھی۔ حضرت ابوبکر رضی اللہ عنہ اور اکابر کے مخلصانہ غور و فکر کا نتیجہ تھی۔ حضرت عمر رضی اللہ عنہ کی پوری خلافت اس نامزدگی یا انتخاب کی صحت کے لیے شاہدِ عدل ہے۔

حضرت عمر رضی اللہ عنہ پر قاتلانہ حملے کے بعد جب یقین ہو گیا کہ اس سے جانبر ہونا ممکن نہیں، آپ

① سنن الترمذی، رقم الحدیث (۱۷۰۶)

② المعجم الكبير (۶۱/۱) مجمع الزوائد (۱۴۳۹۶) وقال الهيثمي: "رجاله ثقات"

نے آئندہ انتظامات پر غور کرنا شروع کر دیا۔ اپنی علالت میں زیادہ تر وقت اسی سوچ بچار میں گزار دیا۔ بالآخر یہ مسئلہ چھ بزرگوں کے سپرد کیا: حضرت عثمان، حضرت علی، حضرت عبدالرحمن بن عوف، طلحہ، زبیر، سعد بن ابی وقاص رضی اللہ عنہم۔ حضرت بلال رضی اللہ عنہ کو کنوینر مقرر فرمایا۔ اگر ان چھ حضرات کی آراء مساوی ہو جائیں تو عبداللہ بن عمر کی رائے فیصلہ کن ہوگی مگر عبداللہ بن عمر رضی اللہ عنہما کسی قیمت بھی امیدوار نہیں ہو سکتے۔ چنانچہ کئی دن سوچ بچار کے بعد عام اراکین نے عبدالرحمن بن عوف رضی اللہ عنہ کو آخری فیصلے کا اختیار دے دیا۔ انھوں نے پوری طرح رائے عامہ کا جائزہ لیا۔ عورتوں اور بچوں تک سے دریافت اور تحقیق احوال کے بعد یہ کام حضرت عثمان رضی اللہ عنہ کے سپرد فرمایا، پھر کھلے طور پر حضرت عثمان رضی اللہ عنہ کی بیعت ہوئی۔

حضرت عثمان رضی اللہ عنہ کی شہادت کے بعد ان کے جانشین کا مسئلہ سامنے آیا۔ لوگوں نے مختلف صحابہ کے سامنے اس ذمہ داری کو رکھا۔ آخر جو گروہ اس وقت پیش پیش سمجھا جاتا تھا، انہی لوگوں نے حضرت علی رضی اللہ عنہ کی بیعت کی۔ اس خلفشار میں جہاں تک عوام کی رائے معلوم کی جاسکتی تھی، اس کے لیے کوشش کی گئی۔ اس وقت جو جیسے بھی اصحاب بست و کشاد میسر آ سکے، ان لوگوں نے حضرت علی رضی اللہ عنہ کی بیعت کی۔ ان میں وہ لوگ بھی شامل تھے جن کے ہاتھ حضرت عثمان رضی اللہ عنہ کے مقدس خون سے رنگین تھے۔ وہ بھی شامل تھے جو اس بغاوت کے ہنگامے میں خاموش تھے یا انھوں نے اپنی ناراضی کا اظہار فرمایا تھا۔ غرض ان حالات میں جو کچھ اور جس قدر ممکن تھا، وہ عمل میں آیا اور حضرت علی رضی اللہ عنہ کی بیعت ہوئی۔ اس کے بعد موروثی حکومت کی طرف رخ بدل گیا اور خلافت نے ملوکیت کا انداز اختیار کر لیا۔

اس گزارش کا مطلب یہ ہے کہ انتخاب یا رائے عامہ معلوم کرنے کے لیے کوئی آئین طے شدہ نہ تھا جس کی مخالفت ممنوع ہو یا جس کی پابندی بعینہ لازم ہو یا جس کی مخالفت کو خلاف شریعت کہا جاسکے۔ اس کے بعد بنو ہاشم اور اکابر بنو امیہ کی بیعت خاندانی عصبیت کی بنا پر ہوئی اور یہ ہمارے موضوع سے خارج ہے۔ اس میں رائے عامہ سے زیادہ عصبیت اثر انداز تھی جو مسلمانوں کی بد نصیبی سے اس وقت پورے ماحول پر محیط تھی لیکن اس تعصب اور ذہنی تبدیلی کے باوجود امیر المومنین کا لقب بدستور چل رہا تھا اور ملکِ عضوص کے تمام کوائف پائے جانے کے باوجود امیر المومنین کے استعمال سے نہ عوام پر ہیز کرتے تھے نہ ملوک۔ اس وقت کے اہل علم اسے ناپسند کرتے تھے، گویا یہ اسم علم ہے جسے معنی اور مفہوم سے بے نیاز ہو کر استعمال کیا جا رہا ہے۔

شاہی القاب کا تاریخی پس منظر:

اسلام کے اس سیاسی نظام اور اس کے قائد کے لیے تاریخ اسلام اور دواوین سنت میں مختلف نام استعمال ہوئے، مگر کوئی ایسا نام نہیں فرمایا گیا جس کا التزام شرعاً ضروری ہو یا اس کے سوا دوسرا نام رکھنا ممنوع، بدعت یا خلاف سنت یا بدرجہ اقل غیر مشروع کہا جاسکے۔ ابن خلدون نے ”العبر“ کے مقدمے میں اس پر سیر حاصل بحث فرمائی ہے۔ ان القاب میں تنوع، اختلاف اور اس کے اسباب و دواعی کا تفصیلی جائزہ لیا ہے جس سے ظاہر ہے کہ شرعاً ان میں کسی کی پابندی ضروری نہیں۔ ابن خلدون فرماتے ہیں:

”امیر المومنین کا لقب خلیفہ کے لیے خلفاء کی اختراع اور احداث ہے۔ آنحضرت ﷺ اور حضرت ابوبکر کی خلافت میں یہ لفظ اس معنی میں استعمال نہیں ہوتا تھا۔ حضرت ابوبکر کو تمام صحابہ خلیفۃ الرسول کہتے تھے۔ جب آپ کے بعد حضرت عمر رضی اللہ عنہ کی بیعت ہوئی تو ان کو خلیفہ خلیفۃ الرسول کہنا زبان پر بوجھ محسوس ہونے لگا۔ اور آئندہ اسی طرح اضافت کا سلسلہ چلتا رہا تو الفاظ کی ترکیب اور بھدی سی ہو جائے گی اور اضافتوں کی کثرت کے علاوہ تمیز کرنا مشکل ہوگا۔ اس لیے بعض صحابہ اور الفاظ کے استعمال اور تلاش کی کوشش فرماتے رہے۔ اس وقت لشکر کے قائد کو امیر کہا جاتا تھا۔ جاہلیت میں آنحضرت ﷺ کو امیر مکہ اور امیر حجاز کہتے تھے۔ سعد بن ابی وقاص قادیسیہ کی جنگ کے عساکر کی کمان کر رہے تھے، اس لیے انھیں امیر المومنین کہا جاتا تھا۔

”حضرت عمر کی خلافت میں ”خلیفہ“ کے لقب کا مسئلہ زیر بحث آیا۔ اتفاقاً بعض صحابہ نے انھیں امیر المومنین کے خطاب سے پکارا۔ اس وقت اس عہدے کے لیے یہ لقب پسند فرما لیا گیا اور حضرت عمر کو اسی لقب سے پکارا جانے لگا۔ سب سے پہلے عبداللہ بن جحش، عمرو بن العاص یا مغیرہ بن شعبہ نے حضرت عمر کو اس نام سے پکارا یا کسی سفیر نے اس نام سے حضرت عمر کا ذکر کیا۔ صحابہ نے اسے پسند کیا اور نام کے متعلق تشویش دور ہوگئی اور حضرت عمر کا یہ لقب قرار پایا اور بعد کے خلفاء میں بھی یہی رائج ہو گیا۔

”شیعہ نے اس عہدے کے لیے ”امام“ کا لفظ پسند کیا۔ اس سے مقصد تعریض تھی کہ

حضرت علی امامت کے زیادہ مستحق تھے۔ حضرت ابوبکر کی امامت انھیں ناپسند تھی۔ شیعہ اپنے خلیفہ کو جب تک وہ مخفی ہوتا، امام کہتے۔ جب اسے غلبہ اور قوت حاصل ہوتی، وہ بھی امیر المومنین کہلانے لگتا۔

”چنانچہ بنو عباس سے اہل تشیع ابراہیم وغیرہ مغلوب خلفاء کو ”امام“ کہتے رہے۔ جب سفاح مسندِ خلافت پر قابض ہوئے تو انھیں امیر المومنین کہا جانے لگا۔ افریقہ کے روافض اپنے بادشاہ کو امام کہتے رہے۔ جب عبید اللہ مہدی اور ان کے بیٹے ابوالقاسم نے اقتدار پر قبضہ کیا تو امیر المومنین کہلانے لگے۔ مغرب میں ادریسی خاندان پہلے امام کہلاتے رہے، جب انھیں تغلب حاصل ہوا تو امیر کہلانے لگے۔ غرض یہ نام خلفاء میں وراثت کی صورت اختیار کر گیا۔ جو بھی حجاز، شام اور عراق غرض عرب ممالک پر قابض ہوتا، اسے امیر المومنین تصور کیا جاتا۔

”حکومت کے زور اور شباب کے ایام میں خلفاء کو اس کے علاوہ ایک امتیازی لقب کی ضرورت محسوس ہوئی تاکہ ان کے نام عوام میں مستعمل نہ ہوں اور خلفاء میں بھی باہم امتیاز قائم رہے۔ اس کے لیے انھوں نے سفاح، منصور، مہدی، ہادی، رشید اور مامون وغیرہ القاب اختیار کیے اور یہ طریقہ عباسی حکومت کے آخر تک قائم رہا۔ افریقہ اور مصر میں عبیدین نے بھی یہی روش اختیار کی۔ لیکن بنو امیہ میں عربی بدویت اور سادگی قائم رہی۔ مشرق میں انھوں نے ایسے القاب کی کوشش نہیں کی لیکن اندلس کے اموی امراء نے سابق روش بدل دی اور بنو عباس کی طرح امتیازی القاب اختیار فرمائے حالانکہ وہ اپنی حکومت میں یہ کمی محسوس کرتے تھے کہ وہ حجاز و عرب ممالک پر حکومت نہیں کر سکے اور عرب مرکزیت سے انھیں پوری وابستگی نہیں ہو سکی، کیوں کہ وہ بنو عباس کے ساتھ خون ریزیوں سے محفوظ رہنا چاہتے تھے، یہاں تک کہ چوتھی صدی میں عبدالرحمن داخل ناصر بن محمد اوسط کا زمانہ آیا اور مشرق میں خلافت کے ضعف اور بربادی کی اطلاعات عام ہو گئیں اور خلفاء کے قتل و عزل کے چرچے عام ہو گئے تو عبدالرحمن وغیرہ نے خلفائے مشرق اور افریقہ کی طرح امیر المومنین کا لقب اختیار کر لیا اور یہ سلسلہ جاری رہا یہاں تک کہ عرب عصبيت آخری نیند سو گئی۔

سلطان:

”جب عباسی حکومت پر موالی اور عجمی عنصر غالب ہو گیا اور قاہرہ میں عبیدی اقتدار آخری ہچکیاں لے کر صنائع کی طرف منتقل ہو گیا، افریقہ میں صنهاجہ نے اقتدار کی زمام تھام لی۔ مغرب میں زناٹہ نے ملک پر قبضہ کر لیا اور اندلس میں ملوک طوائف نے اموی اقتدار کا جنازہ اٹھا دیا تو شاہی القاب کے متعلق ان مسلمان آمرین کی آراء مختلف ہو گئیں۔ مشرق و مغرب میں مختلف القاب پسند کیے گئے لیکن اجتماعی طور پر ان سب امراء نے اپنے لیے ”سلطان“ کا لقب پسند کیا۔

دوسرے القاب:

”مشرقی امراء نے شرف الدولہ، عضد الدولہ، رکن الدولہ، معز الدولہ ایسے القاب اختیار کیے جن میں ان کا شرف، رعب اور ان کا حسن نظم ظاہر ہو۔ عبیدین اور صنهاجہ نے بھی اسی قسم کے دوسرے القاب پسند کیے اور خلافت کا ادب ملحوظ رکھتے ہوئے خلفاء کے القاب سے اجتناب اختیار کیا۔ عربی عصبیت جیسے جیسے ختم ہوتی گئی اور عجمی اقتدار ابھرتا گیا، ان القاب کے ساتھ ناصر الدین اور منصور ایسے القاب بھی پسند کیے گئے اور دین کے ساتھ وابستگی ظاہر کرنے کے لیے صلاح الدین، اسد الدین، نور الدین وغیرہ القاب پسند کیے۔ یہی حال اندلس میں ملوک طوائف نے کیا۔ ابن ابی شرف نے اسی طرف اشارہ کیا ہے:

مِمَّا يُزَهِّدُنِي فِي أَرْضِ أَنْدَلُسٍ أَسْمَاءٌ مُعْتَمِدَةٌ فِيهَا وَمُعْتَصِدٌ
الْقَابُ مَمْلِكَةٍ فِي غَيْرِ مَوْضِعِهَا كَالْهَرِّ يَحْكِي انْتِفَاحًا صُورَةَ الْأَسَدِ

”معمتد اور معتصد ایسے القاب کی وجہ سے مجھے اندلس کی سرزمین سے نفرت سی ہو گئی ہے۔ شاہی القاب کا اس طرح بے محل استعمال ہو رہا ہے جیسے بلی نتھنے پھلا کر شیر بننے کی کوشش کرتی ہے۔“

اس طرح ملوک صنهاجہ اور مغراوہ نے بالآخر ”سلطان“ کا لقب اختیار کیا۔

یوسف بن تاشفین:

”بربر کے قبائل سے یوسف بن تاشفین صاحب خیر، متدین اور باہمت بادشاہ تھا۔ اس

نے خلافتِ عباسی کے ساتھ اپنا تعلق جوڑا۔ عبداللہ بن عربی اور قاضی ابوبکر (جو اشبیلیہ کے شیوخ سے تھے) کو بطورِ وفد المستطہر عباسی کی خدمت میں بھیجا اور درخواست کی کہ اسے مغربی ممالک میں اپنا نائب تسلیم کیا جائے۔ یہ وفد کامیاب واپس آیا اور خلیفہ کی طرف سے اسے امیر المومنین کا لقب تفویض کیا گیا۔ ویسے بھی آدابِ خلافت کو ملحوظ رکھتے ہوئے اسے خلیفہ کے بجائے امیر المومنین ہی کہا جاتا تھا، کیوں کہ یہ اور ان کی قوم سنت کے اتباع اور دیانت پسندی میں مشہور تھے۔

امام:

”اس کے بعد خلیفہ مہدی نے اشعری مذہب کی طرف دعوت کا علم بلند کیا اور عقیدہ سلف کی پابندی پر اہلِ مغرب کو ملامت کی، کیوں کہ یہ لوگ صفاتِ باری تعالیٰ میں تاویل کے قائل نہ تھے۔ اس نے اشعری تاویلات کو رواج دیا اور سلفی علماء کے خلاف تعریض کے طور پر اپنے رفقاء کا لقب ”موحدین“ رکھا۔ چونکہ اہلِ بیت کی عصمت کے مسئلے میں ان کا رجحان شیعہ کی طرف تھا، انھوں نے اپنا لقب ”امام معصوم“ رکھا اور ”امیر المومنین“ کے لقب سے پرہیز کیا تاکہ اس سے اس کا شیعہ رجحان ظاہر ہو۔ غرض یہ القاب اس طرح بدلتے رہے۔ سنی امراء ”امیر المومنین“ کہلاتے، شیعہ سربراہ ”امام“ کا لقب اختیار کر لیتے۔“

(مقدمہ ابن خلدون، ص: ۱۹۷)

ابن خلدون کے اس طویل اقتباس سے چند امور ظاہر ہیں:

- ① شرعی نظام میں لفظِ امیر یا امارت کو ایسی حیثیت حاصل نہیں جس کے ترک سے کوئی جرم لازم آئے۔
- ② احادیث اور قرآن میں یہ لفظ جہاں استعمال ہوا ہے، وہ قائد یا سربراہ کے معنی میں ہوا ہے۔ اس سے مراد وہ اصطلاحی مفہوم نہیں جس میں حضرت عمر کی خلافت میں اس کا استعمال ہوا، نہ امارت کے لفظ سے کسی خاص نظام یا طریقہ حکومت کی تعبیر مطلوب ہے۔
- ③ اگر یہ نام شرعی ہوتا تو حضرت ابوبکر کو بھی امیر ہی کہا جاتا اور حضرت عمر کی حکومت میں اس عہدے کے نام میں کوئی تشویش نہ ہوتی۔
- ④ حجاز، مصر، اندلس، بربر، غرض مشرق اور مغرب میں بادشاہوں نے جو تبدیلیاں کیں، وہ سیاسی

اور وقتی تقاضوں کا نتیجہ تھیں۔ ان کو کوئی شرعی اہمیت حاصل نہیں تھی، اسی لیے اس وقت کے علماء نے نفیاً اثباتاً اس سے کوئی تعرض نہیں فرمایا۔ جو بھی اصطلاح مقرر ہوئی، اسے بے تکلف استعمال فرماتے رہے۔

سربراہ کا لقب قرآن اور سنت میں:

اوپر کے اقتباس سے تاریخی طور پر جو نتیجہ اخذ کیا گیا ہے، قرآن اور سنت سے بھی اس کی تائید ہوتی ہے کہ اسلام نے اپنے نظام اور سربراہ کے لیے کوئی ایسا نام تجویز نہیں فرمایا جسے ترک کرنا شرعاً جرم ہو یا کم از کم اسے پسند کرنا مستحب یا مسنون ہی ہو بلکہ اس کے متعدد نام رکھے گئے، جس سے ظاہر ہے کہ اس میں توقیف نہیں بلکہ ان میں کمی بیشی ہو سکتی ہے۔

خليفة:

﴿إِنِّي جَاعِلٌ فِي الْأَرْضِ خَلِيفَةً ۖ﴾ [البقرة: ۳۰]

”بے شک میں زمین میں ایک جانشین بنانے والا ہوں۔“

﴿يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ﴾ [ص: ۲۶]

”اے داود! بے شک ہم نے تجھے زمین میں خلیفہ بنایا ہے، سو تو لوگوں کے درمیان حق کے ساتھ فیصلہ کر اور خواہش کی پیروی نہ کر۔“

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ﴾

[النور: ۵۵]

”اللہ نے ان لوگوں سے جو تم میں سے ایمان لائے اور انھوں نے نیک اعمال کیے، وعدہ کیا ہے کہ وہ انھیں زمین میں ضرور ہی جانشین بنائے گا۔“

امام:

﴿إِنِّي جَاعِلُكَ لِلنَّاسِ إِمَامًا﴾ [البقرة: ۱۲۴]

”بے شک میں تجھے لوگوں کا امام بنانے والا ہوں۔“

﴿وَجَعَلْنَا مِنْهُمْ آيَةً يَهْدُونَ بِأَمْرِنَا﴾ [السجدة: ۲۴]

”اور ہم نے ان میں سے کئی پیشوا بنائے جو ہمارے حکم سے ہدایت دیتے تھے۔“

۳ ﴿الْإِمَامُ جُنَّةٌ يُقَاتِلُ مِنْ وَرَائِهِ﴾ (الحديث) ^①

”امام ایک ڈھال ہے اس کی آڑ میں لڑا جاتا ہے۔“

۲ ﴿خِيَارُ أُمَّتِكُمُ الَّذِينَ تُحِبُّونَهُمْ وَيُحِبُّونَكُمْ﴾ (ص: ۳۱۹، مشکاة) ^②

”تمہارے بہترین حکمران وہ ہیں جن سے تم محبت کرتے ہو اور وہ تم سے محبت کرتے ہیں۔“

امیر:

① ﴿أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ﴾ [النساء: ۵۹]

”اللہ کا حکم مانو اور رسول کا حکم مانو اور ان کا بھی جو تم میں سے حکم دینے والے ہیں۔“

② ﴿مِنَّا أَمِيرٌ وَمِنْكُمْ أَمِيرٌ﴾ ^③ ”ایک امیر ہم میں سے ہوگا اور ایک امیر تم میں سے ہوگا۔“

③ ﴿نَحْنُ الْأُمَرَاءُ وَأَنْتُمْ الْوُزَرَاءُ﴾ ^④ ”ہم امراء ہیں اور تم وزراء ہو۔“

④ ﴿مَنْ أَطَاعَ الْأَمِيرَ فَقَدْ أَطَاعَنِي، وَمَنْ يَعُصِ الْأَمِيرَ فَقَدْ عَصَانِي﴾ ^① (مشکاة، ص: ۳۱۸)

”جس نے امیر کی اطاعت کی تو یقیناً اس نے میری اطاعت کی اور جس نے امیر کی

نافرمانی کی تو بلاشبہ اس نے میری نافرمانی کی۔“

⑤ ﴿مَنْ رَأَى مِنْ أَمِيرِهِ شَيْئًا يَكْرَهُهُ﴾ ^② (مشکاة، ص: ۳۱۹)

”جو اپنے امیر میں ناپسندیدہ چیز دیکھے۔“

الملك:

① ﴿إِنَّ اللَّهَ قَدْ بَعَثَ لَكُمْ طَالُوتَ مَلِكًا﴾ [البقرة: ۲۴۷]

”بے شک اللہ نے تمہارے لیے طالوت کو بادشاہ مقرر کیا ہے۔“

② ﴿وَجَعَلَكُمْ مُلُوكًا وَأَتَى كُمْ مَالٌ يَوْمَئِذٍ أَحَدًا مِّنَ الْعَالَمِينَ﴾ [المائدة: ۲۰]

”اور تمہیں بادشاہ بنا دیا اور تمہیں وہ کچھ دیا جو جہانوں میں سے کسی کو نہیں دیا۔“

③ ﴿ثُمَّ يَكُونُ مُلْكًا عَظُوضًا﴾ ^③ (الحديث) ”پھر جبری بادشاہت ہوگی۔“

② صحیح مسلم، رقم الحديث (۱۸۵۵)

① صحیح البخاری، رقم الحديث (۲۷۹۷)

④ صحیح البخاری، رقم الحديث (۳۴۶۷)

③ صحیح البخاری، رقم الحديث (۳۴۶۷)

② صحیح مسلم، رقم الحديث (۱۸۴۹، ۱۸۵۵)

① صحیح البخاری، رقم الحديث (۲۷۹۷)

③ المعجم الأوسط (۶/ ۳۴۵)

الوالی:

﴿إِلَّا مَنْ وَلِيَ عَلَيْهِ وَالٍ فَرَأَاهُ يَأْتِي شَيْئًا مِنْ مَعْصِيَةِ اللَّهِ﴾^① (مشكاة، ص: ۳۱۹)

”مگر جس پر کوئی والی بنا تو اس نے دیکھا کہ وہ اللہ کی نافرمانی سے کوئی چیز لایا ہے۔“

﴿مَا مِنْ وَالٍ يَلِي رَعِيَّةً﴾^② (مشكاة، ص: ۳۲۱) ”جو بھی والی اپنی رعایا پر والی بنتا ہے۔“

الراعی:

﴿الْإِمَامُ الَّذِي عَلَى النَّاسِ رَاعٍ﴾^③ (مشكاة، ص: ۳۲۰) ”وہ امام جو لوگوں پر راعی ہے۔“

المقسط:

﴿إِنَّ الْمُقْسِطِينَ عِنْدَ اللَّهِ عَلَى مَنَابِرٍ مِنْ نُورٍ﴾^④ (مشكاة، ص: ۳۲۱)

”یقیناً مقسٹین (انصاف پرور) اللہ کے ہاں نور کے منبروں پر براجمان ہوں گے۔“

سلطان:

﴿مَنْ أَهَانَ سُلْطَانَ اللَّهِ فِي الْأَرْضِ أَهَانَهُ اللَّهُ﴾^⑤ (مشكاة، ص: ۳۲۱)

”جو زمین میں اللہ کے سلطان کی تذلیل کرے گا، اللہ اس کو ذلیل کر دے گا۔“

العریف:

﴿لَا بُدَّ لِلنَّاسِ مِنْ عُرَفَاءَ وَلَكِنَّ الْعُرَفَاءَ فِي النَّارِ﴾^⑥ (مشكاة، ص: ۳۲۱)

”لوگوں کے لیے عرفاء (سرداروں) کا ہونا لازمی ہے، لیکن عرفاء خود آگ میں جانے

والے ہیں۔“

حاکم:

﴿مَا مِنْ حَاكِمٍ يَحْكُمُ بَيْنَ النَّاسِ إِلَّا جَاءَ يَوْمَ الْقِيَامَةِ وَمَلَكٌ آخِذٌ بِقَفَاهُ﴾^⑦

(مشكاة، ص: ۳۲۵)

① سنن الدارمی (۲/ ۴۱۷) ② صحیح البخاری، رقم الحدیث (۶۷۳۲)

③ صحیح البخاری، رقم الحدیث (۶۷۱۹) ④ صحیح مسلم، رقم الحدیث (۱۸۲۷)

⑤ سنن الترمذی، رقم الحدیث (۲۲۲۴)

⑥ سنن أبي داود، رقم الحدیث (۲۹۳۴) اس کی سند میں ایک سے زائد راوی مجہول ہیں، لہذا یہ ضعیف ہے۔

⑦ سنن ابن ماجہ، رقم الحدیث (۲۳۱۱) اس کی سند میں ”مجالد بن سعید“ ضعیف ہے۔

”جو بھی حاکم لوگوں کے درمیان فیصلے کرتا ہے، وہ قیامت کے دن اس حال میں آئے گا کہ ایک فرشتہ اس کو گدی سے پکڑے ہوئے ہوگا۔“

قاضی:

”وَالْقَاضِيُ اسْمٌ لِّكُلِّ مَنْ قَضَىٰ بَيْنَ اثْنَيْنِ، وَحَكَمَ بَيْنَهُمَا، سَوَاءٌ كَانَ خَلِيفَةً أَوْ سُلْطَانًا أَوْ نَائِبًا“ (السياسة الشرعية، ص: ۷)

”قاضی ہر اس شخص کا نام ہے جو دو بندوں کے درمیان فیصلہ کرے، خواہ وہ خلیفہ ہو یا سلطان یا اس کا نائب۔“

اس کے علاوہ اور بھی کئی نام دواوین سنت اور آثارِ سلف میں ملتے ہیں، اس لیے لفظ امیر پر اصرار اور امارت کے لیے ضد نہ شرعاً درست ہے اور نہ تاریخی طور پر اس کی کوئی شہادت ملتی ہے۔ آج کل بعض حلقوں میں ان لفظوں کے لیے بڑا ہنگامہ پیا کیا جا رہا ہے۔ یہ حقائق سے تجاہل ہے یا صرف ہٹ دھرمی۔ یہ الفاظ نظم اور بالادستی کا پتا دیتے ہیں۔ اس مفہوم کے پیش نظر اگر ان الفاظ کا کوئی مترادف استعمال کر لیا جائے تو اس میں کوئی حرج نہیں۔ جس طرح اسمائے حسنیٰ کی ایک خاص تعداد سنت میں موجود ہے۔ کتب حدیث میں ان کی ایک خاص تعداد کا ذکر آتا ہے لیکن اس کا یہ مطلب نہیں کہ خدا یا کردگار یا پروردگار کے الفاظ ذاتِ حق کے متعلق بولنے منع قرار دیے جائیں۔ اسی طرح ان الفاظ کی جگہ اگر بادشاہ، رئیس یا صدر کا لفظ استعمال کیا جائے تو اس میں کوئی عیب معلوم نہیں ہوتا۔ احادیث میں غور کیا جائے تو اللہ تعالیٰ کے اسماء کی تعداد سیکڑوں تک پہنچتی ہے۔ یہ ہو سکتا ہے کہ «إِذَا دُعِيَ بِهِ أَجَابَ»^(۱) کی خصوصیت ان میں نہ ہو لیکن ان کے مرادف الفاظ مختلف زبانوں اور خود عربی زبان میں بھی بلا تکلف استعمال کیے گئے ہیں۔ جہاں ناموں میں اس قدر کثرت ہو، وہاں حصر یا توقیف کا سوال ہی پیدا نہیں ہوتا۔

عہدے کے متعلق امامت، امارت، سلطنت، خلافت، حکومت، ریاست وغیرہ الفاظ استعمال کرنے میں کوئی مضائقہ نہیں۔ آج کل صدارت کا لفظ سیاسی اور غیر سیاسی مجلسی نظاموں کے سربراہ پر اصطلاحاً بولا جاتا ہے اور اس میں کوئی شرعی ممانعت نہیں۔ اصطلاحات کے الفاظ پر کبھی پابندی نہیں لگائی گئی، البتہ اصطلاح کو غلط مفہوم میں استعمال کرنا پسندیدہ فعل نہیں۔

شرعی نظام کے مقاصد اور تفصیلات:

قرآن یا سنت میں کوئی مرتب آئین موجود نہیں، نہ آنحضرت ﷺ نے آج کی اصطلاح کے مطابق کوئی نظام امت کو دیا۔ البتہ اصول ظاہر فرمادیے جنہیں نگاہ میں رکھ کر نظام مرتب ہو سکتا ہے۔ کچھ ذمہ داریاں معین فرمادیں جن کو اگر پورا کیا جائے تو اسلامی نظام کا سربراہ بن سکتا ہے۔ اس موضوع پر حضرت شاہ ولی اللہ رحمہ اللہ کی کتاب ”إزالة الخفاء“ بڑی جامع کتاب ہے۔ شاہ صاحب نے خلافتِ عامہ پر سیر حاصل بحث فرمائی ہے۔ خلافتِ عامہ کا تذکرہ شاہ صاحب نے ان الفاظ میں فرمایا ہے:

”هِيَ الرِّيَاسَةُ الْعَامَّةُ فِي التَّصَدِّي لِقَامَةِ الدِّينِ بِإِحْيَاءِ الْعُلُومِ الدِّينِيَّةِ، وَإِقَامَةِ أَرْكَانِ الْإِسْلَامِ، وَالْقِيَامِ بِالْجِهَادِ، وَمَا يَتَعَلَّقُ بِهِ مِنْ تَرْتِيبِ الْجُيُوشِ، وَالْفَرَضِ لِلْمُقَاتِلَةِ، وَإِعْطَائِهِمْ مِنَ الْفَيْءِ، وَالْقِيَامِ بِالْقَضَاءِ، وَإِقَامَةِ الْحُدُودِ، وَرَفْعِ الْمَظَالِمِ، وَالْأَمْرِ بِالْمَعْرُوفِ، وَالنَّهْيِ عَنِ الْمُنْكَرِ نِيَابَةً عَنِ النَّبِيِّ ﷺ“ (إزالة الخفاء، ص: ۹)

”دین، ارکانِ اسلام اور جہاد کو قائم کرنے اور دینی علوم کی سرپرستی کے لیے ایک عمومی ریاست جو لشکر اور اس کے متعلقات کو باقاعدگی سے رکھے، ان کے مشاہرات اور اموالِ غنیمت سے ان کو انعامات عطا کرے، اللہ کی حدود کو قائم کرے اور مظالم کو دور کرے، امر بالمعروف اور نہی عن المنکر کا فریضہ انجام دے اور یہ تمام کام آنحضرت ﷺ۔ فدائے ابی وامی۔ کی نیابت میں تکمیل پذیر ہوں۔“

اس تعریف میں حکومتِ الہی یا اسلامی نظام کا پورا نقشہ ذہن میں آ جاتا ہے۔ شاہ صاحب نے فوائدِ قیود کا ذکر فرماتے ہوئے علماء کے طریقِ خدمت اور اشاعتِ علوم کو ریاستِ عامہ سے بالکل الگ کر دیا ہے، کیوں کہ اس میں ریاست کا انداز نہیں ہوتا۔ جو ہوتا ہے طوعاً اور تعبداً ہوتا ہے۔

شاہ صاحب نے ”حجة الله البالغة“ میں ضمناً اس مقام کی اہمیت کو اپنے انداز سے واضح

فرمایا ہے:

”وَالثَّانِي الْمُهْمُّ فِي الْخِلَافَةِ رِضَا النَّاسِ بِهِ وَاجْتِمَاعِهِمْ عَلَيْهِ وَتَوْقِيرِهِمْ إِيَّاهُ وَأَنْ

يُقِيمُ الْحُدُودَ، وَيُنَاضِلُ دُونَ الْمِلَّةِ وَيُنْفِذُ الْأَحْكَامَ“ (حجة الله البالغة: ۲/ ۴۲۷)
یعنی مسئلہ خلافت میں سب سے اہم امر یہ ہے کہ لوگ خلیفہ پر خوش ہوں، اس پر ان کا
اجتماع ہو سکے اور اس کی عزت کریں۔ اور خلیفہ حدود اللہ قائم کرے اور ملت کی طرف
سے مدافعت کرے اور احکام الہیہ کا نفاذ کرے۔

خلافت یا حکومت الہیہ درس و تدریس کا ادارہ نہیں، نہ وعظ و نصیحت کی مجلس، بلکہ وہ دینی اجتماعی
قوت اور حاکمانہ عصبيت کے ساتھ اللہ تعالیٰ کے حدود کو جاری اور احکام کو نافذ کرے گا اور ملت کی طرف
سے دشمنانِ ملت کے سامنے سینہ سپر ہوگا۔ غرض سیاسی اقتدار اس مقام کے لیے ضروری ہے۔

حافظ ابن حزم (۴۵۶ھ) امارتِ کبریٰ کے ذکر میں امام کا تذکرہ ان الفاظ سے کرتے ہیں:
”وَصِفَةُ الْإِمَامِ أَنْ يَكُونَ مُجْتَنِبًا لِلْكَبَائِرِ، مُسْتَتِرًا بِالصَّغَائِرِ، عَلَامًا بِمَا
يَخْصُهُ، حُسْنَ السِّيَاسَةِ؛ لِأَنَّ هَذَا هُوَ الَّذِي كُفِّ بِهِ، وَلَا مَعْنَى لِأَنْ يُرَاعَى
أَنْ يَكُونَ فِيهِ غَايَةُ الْفَضْلِ، لِأَنَّهُ لَا يُوجِبُ ذَلِكَ قُرْآنٌ وَلَا سُنَّةٌ“ (۳۶۲/۹)

”امام کے لیے ضروری ہے کہ کبائر سے کلی اجتناب کرے، صغائر اس سے کھلے طور پر
سرزد نہ ہوں، سیاسیات کا خاص طور پر ماہر ہو کیوں کہ یہی اصل مقصد ہے جس کی بنا پر
اس کو اس نظم کی تکلیف دی گئی ہے۔ اس کی ضرورت نہیں کہ اس میں بہت زیادہ فضائل
موجود ہوں کیوں کہ کتاب و سنت میں اس کی کوئی صراحت موجود نہیں۔“

یعنی اس عہدے کے لیے ظاہری زہد و تقویٰ اور اخلاقِ فاضلہ اس قدر ضروری نہیں جس قدر
سیاسی بصیرت اور دنیاوی معاملات میں فصل الخطاب اور معاملہ فہمی ضروری ہے۔

شیخ الاسلام امام ابن تیمیہ حرانی (۷۲۸ھ) فرماتے ہیں:

”فَإِنَّ الْوِلَايَةَ لَهَا رُكْنَانِ: الْقُوَّةُ، وَالْأَمَانَةُ“ (السياسة الشرعية، ص: ۶)

”کارِ حکومت کی انجام دہی کے لیے دو اہم رکن ہیں: ① قوت۔ ② امانت۔“

مزید فرماتے ہیں:

”وَالْقُوَّةُ فِي الْحُكْمِ بَيْنَ النَّاسِ تَرْجِعُ إِلَى الْعِلْمِ بِالْعَدْلِ الَّذِي دَلَّ عَلَيْهِ
الْكِتَابُ وَالسُّنَّةُ، وَإِلَى الْقُدْرَةِ عَلَى تَنْفِذِ الْأَحْكَامِ“

”قوت کا منشا یہ ہے کہ حاکم عدالت کے مفہوم کو سمجھتا ہو جس کا اظہار کتاب و سنت میں فرمایا گیا ہے اور اسے احکام کی تنفیذ پر قدرت حاصل ہو۔“

شیخ الاسلام ابن تیمیہ رحمہ اللہ نے امارت کبریٰ یا دینی سیاسیات کا انحصار تین امور پر فرمایا: امانت، قوت اور قدرت علی التنفیذ۔ [قوت نفاذ]

ایک اور مقام پر فرماتے ہیں:

”فَالْمَقْصُودُ مِنْ إِرْسَالِ الرُّسُلِ وَإِنْزَالِ الْكُتُبِ أَنْ يَقُومَ النَّاسُ بِالْقِسْطِ فِي حُقُوقِ اللَّهِ وَحُقُوقِ خَلْقِهِ، ثُمَّ قَالَ تَعَالَى: ﴿وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ﴾ [الحديد: ٢٥] فَمَنْ عَدَلَ عَنِ الْكِتَابِ قَوْمٌ بِالْحَدِيدِ، وَلِهَذَا كَانَ قَوَّامُ الدِّينِ بِالْمُصْحَفِ وَالسَّيْفِ، وَقَدْ رَوَى عَنْ جَابِرِ بْنِ عَبْدِ اللَّهِ رضي الله عنه: أَمَرَنَا رَسُولُ اللَّهِ ﷺ أَنْ نَضْرِبَ بِهَذَا يَعْْنِي السَّيْفَ مَنْ عَدَلَ عَنْ هَذَا يَعْْنِي الْمُصْحَفَ“

(السياسة الشرعية، ص: ١٢)

”انبیاء کی بعثت اور آسمانی کتابوں کے نزول سے اصل مقصود یہ ہے کہ لوگ اللہ تعالیٰ اور اس کی مخلوق کے حقوق میں انصاف سے کام لیں۔ اللہ تعالیٰ نے فرمایا: ”لوہے میں قوت بھی ہے فوائد بھی تاکہ اللہ جان لے کہ اس کے دین اور انبیاء کی کون غائبانہ مدد کرتا ہے۔“ جو آدمی اللہ کی کتاب سے علاحدگی اختیار کرے گا اسے لوہے کی قوت سے سیدھا کیا جائے گا۔ دین کا مزاج ہی قرآن اور تلوار سے مرکب فرمایا گیا ہے۔ جابر بن عبد اللہ فرماتے ہیں کہ آنحضرت صلی اللہ علیہ وسلم نے ہمیں حکم دیا کہ جو شخص قرآن سے الگ ہو ہم اسے تلوار سے سیدھا کر دیں۔“

غرض کوئی شرعی نظام یا امارت سیاست اور قوت سے خالی نہیں ہو سکتی، ایسا سمجھنا کہ محض تبلیغ اور وعظ و نصیحت یا درس و تدریس کے لیے بھی امارت کے نظام کی ضرورت ہے، جہل بالسنّت کی روشن ترین مثال ہے۔ بعض حلقوں میں اس کے لیے بہت زور دیا جا رہا ہے لیکن یہ کتاب و سنت سے بہت بڑا تغافل ہے۔

شیخ الاسلام ایک مقام میں فرماتے ہیں:

”وَأَخْبَرَ فِي كِتَابِهِ أَنَّهُ أُنْزِلَ الْكِتَابَ وَالْحَدِيثَ لِيَقُومَ النَّاسُ بِالْقِسْطِ فَقَالَ تَعَالَى: ﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ﴾ [الحديد: ٥٢] (الحسبة، ص: ٥)

”اللہ تعالیٰ نے کتاب اور سامانِ جنگ کو اس لیے پیدا فرمایا تاکہ دنیا میں عدل و انصاف قائم کیا جائے، چنانچہ سورہ حدید میں اس کی وضاحت موجود ہے۔“
اور لکھتے ہیں:

”وَالْقُدْرَةُ هُوَ السُّلْطَانُ وَالْوِلَايَةُ، فَذُو السُّلْطَانِ أَقْدَرُ مِنْ غَيْرِهِمْ، وَعَلَيْهِمْ مِنَ الْوُجُوبِ مَا لَيْسَ عَلَى غَيْرِهِمْ“ (الحسبة، ص: ٦)

”قدرت کا سرچشمہ حکومت اور ولایت ہے۔ بادشاہ باقی لوگوں سے زیادہ قدرت رکھتے ہیں۔
ان پر امر بالمعروف اور نہی عن المنکر سب سے زیادہ ضروری ہے۔“

اس کے بعد قریباً گیارہ وزارتوں کی حدود کا ذکر فرما کر ولایتِ احتساب کا ذکر فرماتے ہیں۔
محتسب کا کام ہے کہ نماز اور اس کے اوقات کا احتساب کرے، اور جو نماز ادا نہ کرے اسے مارنا یا قید کرنا محتسب کا کام ہے۔ غرض شرعی امارت ہو یا وزارت، اس میں سیاسی قوت اور تنفیذِ احکام کی استعداد ضروری ہے۔ امیر بلا امر اور خلیفہ غیر مطاع کا ثبوت پوری اسلامی تاریخ میں نہیں ملتا۔ ذہنی طور پر یہ سمجھ لینا کہ غیر سیاسی امارت کا مزاج سیاسی ہے، یہ کم فہمی اور حماقت کے سوا کچھ نہیں۔

امام ابو یعلیٰ کبیر محمد بن حسین (۲۵۸ھ) ”الأحكام السلطانية“ میں فرماتے ہیں:
”وَيَلْزَمُ الْإِمَامَ مِنْ أُمُورِ الْأُمَّةِ عَشْرَةٌ أَشْيَاءٌ...“
”امام پر امت کی دس ذمے داریاں عائد ہوتی ہیں:

- ① سلف کے طریق پر اصولِ دین کی حفاظت اور کجرواہلِ بدعت پر گرفت، تاکہ دین محفوظ رہے۔
- ② متنازع فیہ امور کے متعلق احکام کا نفاذ اور اجراء، تاکہ ملک ظلم سے محفوظ ہو جائے۔
- ③ ملک میں امن کا قیام، تاکہ لوگ معاشی امور کو پورے امن سے سرانجام دے سکیں۔
- ④ حدودِ شرعیہ کا قیام، تاکہ محارم سے بچا جاسکے۔
- ⑤ سرحدوں کی حفاظت، تاکہ وقتی تقاضوں کے مطابق سرحدوں پر فوجیں اور قلعے موجود اور قائم

رہیں، سرحدوں پر خوں ریزی نہ ہو سکے۔

⑥ اسلام کے مخالفین سے جہاد۔

⑦ احکام شرع کے مطابق صدقات اور اموالِ غنیمت کی تحصیل اور حفاظت۔

⑧ مشاہرات اور عطیے انصاف کے ساتھ بروقت جاری کرنا۔

⑨ مال امین اور خیراندیش لوگوں کے سپرد کرنا، تاکہ ضروری کام مضبوطی سے چل سکیں۔

⑩ جن امور کا تعلق براہِ راست امام یا امیر کے ساتھ ہو، امیر بذاتِ خود ان کی نگہداشت کرے۔

عبادت کے لطف اور لذت کے لیے یہ ذمہ داری کسی دوسرے کے سپرد نہیں ہونی چاہیے۔“

آخر میں فرماتے ہیں:

”وَإِذَا قَامَ الْإِمَامُ بِحُقُوقِ الْأُمَّةِ وَجَبَ لَهُ عَلَيْهِمْ حَقَّانِ: الطَّاعَةُ، وَالنُّصْرَةُ“

(الأحكام السلطانية، ص: ۱۱، ۱۲)

”جب امام امت کے یہ تمام حقوق ادا کرے تو اسے حق ہے کہ وہ رعیت سے فرماں برداری

اور امداد کا مطالبہ کرے۔“

معلوم ہے کہ ہمارے ملک کے غلام اور زکات خور امراء، صدقات میں بے جا تصرف کے سوا

کچھ بھی نہیں کر رہے، نہ کر سکتے ہیں، اس لیے انھیں اطاعت کا مطالبہ کرنے کا بھی حق نہیں، اور یہ تمام

ذمے داریاں قوت اور سیاست سے متعلق ہیں۔

مدعیانِ امامت کی صلاحیتوں کا ذکر فرماتے ہوئے لکھتے ہیں کہ ان میں چار شرائط کا پایا جانا ضروری ہے:

① قرشی الاصل ہو۔

② قضا کی تمام شروط (بلوغ، حریت، عقل، علم، عدالت) اس میں پائی جائیں۔

③ فنِ حرب کا پوری طرح ماہر اور ملکی سیاسیات پر اسے پورا پورا عبور ہو۔

④ علم و دیانت میں سب سے بہتر اور افضل ہو۔

ان شروط سے بھی واضح ہے کہ نظامِ امارت کی تشکیل قوت اور سیاست کے بغیر بے کار ہے۔

محض درس و تدریس اور وعظ و تبلیغ کے لیے نہ امارت کی ضرورت ہے نہ خلافت کی، بلکہ اس قسم کے

کمزور اور بے دست و پا نظام اگر ملک میں رائج ہو جائیں تو اسلام ایک مضحکہ قرار پائے گا، اور اگر

طبائع اسے شرعی امارت سمجھ کر اس پر مطمئن ہو جائیں تو یہ ایک معصیت ہوگی اور ایسی بدعت جس کا اسلام میں نام و نشان بھی نہیں پایا گیا۔

قاضی ابوالحسن علی بن محمد بصری ماوردی (۴۵۰ھ) کی کتاب ”الأحكام السلطانية“ اس باب میں اصل ہے، اس موضوع پر لکھنے والوں کے لیے ماوردی کی کتاب ماخذ ہے۔ ماوردی نے بھی ان ذمہ داریوں کا مفصل تذکرہ فرمایا ہے جن کا ذکر قاضی ابویعلیٰ کی کتاب سے پہلے مرقوم ہوا ہے۔ ماوردی کی کتاب کے ابتدائی صفحات کے مطالعے سے معلوم ہوتا ہے کہ ائمہ سنت کی نظر میں سیاسی اقتدار کے بغیر امارت اور نظامِ امامت کی قطعاً کوئی قیمت نہیں۔

اہل سنت میں مسئلہ امارت عقائد کا مسئلہ نہیں، نہ ہمارے ہاں عامۃ المسلمین میں امارت کے لیے کبھی اضطراب اور بے قراری کا اظہار کیا گیا۔ دراصل اس کے متعلق سارے اضطراب اور بے قراری کا منبع شیعہ حضرات ہیں۔ ان کے ہاں امام کا علم معرفتِ توحید و نبوت اور معاد کی طرح ضروری ہے۔ اس لیے اہل سنت متکلمین کو بھی اسے اپنی کتابوں میں جگہ دینے کی ضرورت محسوس ہوئی۔ انھوں نے اس موضوع پر نفیاً اور اثباتاً بہت کچھ لکھا ہے۔

علامہ نسفی فرماتے ہیں:

”الْمُسْلِمُونَ لَا بُدَّ لَهُمْ مِنَ الْإِمَامِ يَقُومُ بِتَنْفِيزِ أَحْكَامِهِمْ، وَإِقَامَةِ حُدُودِهِمْ، وَسَدِّ ثُغُورِهِمْ، وَتَجْهِيزِ جُيُوشِهِمْ، وَأَخْذِ صَدَقَاتِهِمْ، وَقَهْرِ الْمُتَغَلَّبَةِ وَالْمُتَلَصِّصَةِ وَقُطَّاعِ الطَّرِيقِ، وَإِقَامَةِ الْجَمْعِ وَالْأَعْيَادِ وَقَطْعِ الْمُنَازَعَاتِ الْوَاقِعَةِ بَيْنَ الْعِبَادِ، وَقَبُولِ الشَّهَادَاتِ الْقَائِمَةِ عَلَى الْحُقُوقِ، وَتَرْوِيجِ الصَّغَارِ وَالصَّغَائِرِ الَّذِينَ لَا وَلِيَّ لَهُمْ وَقِسْمَةِ الْغَنَائِمِ“

(شرح العقائد، ص: ۱۱۰، مجتبائی)

”مسلمانوں کے لیے ایک ایسا سربراہ ہونا چاہیے جو احکام نافذ کرے، حدیں قائم کرے، سرحدوں کی حفاظت کرے۔ اس کے پاس فوجیں موجود ہوں۔ وہ صدقات جمع کرے۔ چوروں، ڈاکوؤں اور متغلبین پر اسے غلبہ حاصل ہو۔ جمعہ اور عید اس کی اقتدا میں پڑھی جائیں۔ لوگوں کے تنازعات کو ختم کرے۔ شہادتیں سنے۔ لڑکوں اور لڑکیوں کے نکاح بحیثیت ولی سرانجام دے، اگر ان کے ولی موجود نہ ہو۔ اور غنائم تقسیم کرے۔“

پھر فرماتے ہیں:

”وَيُشْتَرَطُ أَنْ يَكُونَ مِنْ أَهْلِ الْوِلَايَةِ الْمُطْلَقَةِ الْكَامِلَةِ، سَائِسًا، قَادِرًا عَلَى تَنْفِيذِ الْأَحْكَامِ، وَحِفْظِ حُدُودِ الْإِسْلَامِ، وَإِنْصَافِ الْمَظْلُومِ مِنَ الظَّالِمِ“ (۱/۱۱۴)

”امام میں ولایت کی تمام شرائط ہونی چاہئیں۔ وہ سیاست دان ہو۔ احکام کے نفاذ پر اسے قدرت حاصل ہو۔ دارالاسلام کی حدود کا تحفظ کر سکے اور ظالم و مظلوم میں انصاف کر سکے۔“

ظاہر ہے کہ یہ ذمہ داریاں ایک بادشاہ اور صاحبِ قوت کی ہو سکتی ہیں۔ تسبیح اور مصلے سے، کتب خانے اور خانقاہ سے تو ان ضروریات کا پورا ہونا مشکل ہے۔ شیعہ حضرات اس امارت یا امامت کو لطف اور خدا کی عنایت سمجھتے ہیں۔ ان سے بعض اہل تشیع کا خیال ہے کہ ہر خلیفہ اپنے خلیفہ کا نام الہام الہی سے ذکر کرتا ہے۔

امام فخر الدین رازی اس لطف پر بڑی لطیف تنقید فرماتے ہیں:

”بَيَانُهُ أَنَّ اللَّطْفَ الَّذِي قَرَّرْتُمُوهُ إِنَّمَا يَحْصُلُ مِنْ نَصَبِ إِمَامٍ قَاهِرٍ وَسَائِسٍ، يُرْجَى ثَوَابُهُ وَيُخْشَى عِقَابُهُ، وَأَنْتُمْ لَا تَقُولُونَ بِوُجُوبِ نَصَبِ مِثْلِ هَذَا الْإِمَامِ، أَمَّا الْإِمَامُ الَّذِي لَا يُرَى لَهُ فِي الدُّنْيَا أَثَرٌ وَلَا خَبَرٌ فَلَا نُسَلِّمُ أَنَّهُ لُطْفٌ الْبَتَّةَ فَإِذَا الْإِمَامُ الَّذِي يُمَكِّنُ بَيَانُ كَوْنِهِ لُطْفًا لَا تَوْجِبُونَ وَجُودَهُ وَالَّذِي تَوْجِبُونَ وَجُودَهُ لَا يُمَكِّنُ بَيَانُ كَوْنِهِ لُطْفًا“ (أربعين للرازي، ص: ۴۳۰)

”اگر امام سیاست دان اور طاقت ور ہو جو انعام یا سزا دے سکے تو لطف کا مطلب سمجھ میں آ سکتا ہے۔ تم ایسے امام کے قائل ہو جو غائب ہے۔ اس کا کوئی اتا پتا ہی نہیں۔ جس امام کے تم قائل ہو اس میں لطف نہیں۔ جس میں لطف ہے اس کے تم قائل نہیں۔“

اسی انداز سے زیادہ تفصیل کے ساتھ شیخ الاسلام ابن تیمیہ نے ”منہاج السنۃ“ (۱/۱۶ تا ۳۰

فصل اول) میں بے امر امارت پر تفصیلی تبصرہ فرمایا ہے۔

شیخ الاسلام فرماتے ہیں:

”إِنَّ النَّبِيَّ ﷺ أَمَرَ بِطَاعَةِ الْأَئِمَّةِ الْمُوَحِّدِينَ الْمَعْلُومِينَ الَّذِينَ لَهُمْ

سُلْطَانٌ يَقْدِرُونَ بِهِ عَلَى سِيَاسَةِ النَّاسِ، لَا بِطَاعَةِ مَعْدُومٍ وَلَا مَجْهُولٍ، وَلَا مَنْ لَيْسَ لَهُ سُلْطَانٌ وَلَا قُدْرَةٌ عَلَى شَيْءٍ أَصْلًا“ (منہاج السنۃ: ص: ۲۸)

”نبی ﷺ نے اہل توحید بادشاہوں کی اطاعت کا حکم فرمایا ہے، جو معلوم ہوں، ان کے ہاتھ میں قدرت اور اختیار ہو، لوگوں کو جرائم کی سزا دے سکیں۔ معدوم اور مجہول اشخاص کی اطاعت کا حکم نہیں دیا گیا، نہ ایسے لوگوں کی سمع و طاعت کا حکم دیا گیا ہے جنہیں قطعاً قدرت اور اختیار حاصل نہ ہو۔“

منہاج کی فصل اول پوری قابلِ ملاحظہ ہے۔ اس سے اسلامی ریاست کا نظام اور ذمہ داریاں واضح ہوتی ہیں۔ اس سے ظاہر ہوتا ہے کہ یہ دکان دارانہ امارتیں شرعاً ان کا کوئی وجود نہیں۔

نواب صدیق حسن خان رحمہ اللہ نے امارتِ شرعیہ کے موضوع پر دو کتابیں شائع فرمائیں: ”حسن المساعي إلى نصيح الرعية والراعي“ (مؤلفہ مولانا ابو حفص عتیق اللہ بن احمد) اور ”إكلیل الكرامة لمقاصد الإمامة“

دونوں اپنے موضوع میں جامع ہیں۔ ماوردی اور قاضی ابویعلیٰ کی ”الأحكام السلطانية“ کا بہت سا حصہ ان میں آ گیا ہے۔ ”إكلیل الكرامة“ میں مقدمہ ابن خلدون سے بہت مفید حصہ نقل فرمایا ہے۔ تاریخ کے عروج و زوال، حکومت پر قوت و ضعف کی وجہ سے جو حالات گزرے، ابن خلدون میں ان کا سیر حاصل تذکرہ ملتا ہے۔

نواب صدیق حسن خان صاحب مرحوم کی نظر میں تاریخ کے یہ سب ادوار موجود تھے۔ حکومت کے مدوجزر پر ان کی نظر تھی، اس لیے انھوں نے بے کار، کمزور، بے بس اور بے مصرف اماموں پر بڑی خوبی سے تنقید فرمائی ہے اور شرائطِ امامت پر مفصل بحث فرمائی ہے:

”قَالَ الشُّوكَانِيُّ فِي وَبَلِ الْغَمَامِ: وَعِنْدِي أَنَّ مَلَكَ أَمْرِ الْإِمَامَةِ وَالسُّلْطَانَةِ وَأَعْظَمَ شُرُوطِهَا وَأَجَلُّ أَرْكَانِهَا أَنْ يَكُونَ قَادِرًا عَلَى تَأْمِينِ السُّبُلِ، وَإِنْصَافِ الْمَظْلُومِينَ مِنَ الظَّالِمِينَ، وَمُتَمَكِّنًا مِنَ الدَّفْعِ عَنِ الْمُسْلِمِينَ إِذَا دَهَمَهُمْ أَمْرٌ يَخَافُونَهُ كَجَيْشٍ كَافِرٍ، أَوْ بَاغٍ غَيْرِ مُتَقَاعِدٍ عَنْ ذَلِكَ أَوْ مُتَشَبِّطٍ وَلَا عَاجِزَ وَلَا مَشْغُولَ بِمَلَاذِهِ، مُؤَثِّرًا لِلدَّعَةِ وَالسُّكُونِ، فَإِذَا كَانَ السُّلْطَانُ

بِهَذِهِ الْمَثَابَةِ فَهُوَ السُّلْطَانُ الَّذِي أَوْجَبَ اللَّهُ طَاعَتَهُ، وَحَرَّمَ مُخَالَفَتَهُ بَلْ هَذَا الْأَمْرُ هُوَ الَّذِي شَرَعَ اللَّهُ لَهُ نَصَبَ الْأَئِمَّةِ وَالسَّلَاطِينَ فَجَعَلَ ذَلِكَ مِنْ أَعْظَمِ مُهِمَّاتِ الدِّينِ وَلَا يَضُرُّ الْإِمَامَ نَقْصُ شَرْطٍ أَوْ أَكْثَرُ مِنْ شُرُوطٍ ذَكَرُوهَا مَهْمَا كَانَ قَائِمًا كَمَا ذَكَرْنَاهُ، فَلَيْسَ لِلْمُسْلِمِينَ حَاجَةٌ فِي إِمَامٍ قَاعِدٍ فِي مُصَلَّاهُ، مُمَسِّكٍ سُبْحَتَهُ وَمُؤَثِّرٍ لِمُطَالَعَةِ الْكُتُبِ الْعِلْمِيَّةِ، مُدَرِّسٍ فِيهَا لِطَلَبَةِ عَصْرِهِ، مُصَنِّفٍ فِي مُشْكَلَاتِهَا، مُتَوَرِّعٍ عَنْ سَفْكِ الدَّمَاءِ وَالْأَمْوَالِ، وَالْمُسْلِمُونَ يَأْكُلُ بَعْضُهُمْ بَعْضًا، وَيَظْلِمُ، وَيَظْلِمُ قَوِيُّهُمْ ضَعِيفُهُمْ، فَإِنَّ الْأَمْرَ إِذَا كَانَ هَكَذَا لَمْ يَحْصُلْ مِنَ الْإِمَامَةِ وَالسَّلْطَنَةِ شَيْءٌ كَعَدَمِ وَجُودِ الْأَهَمِّ الْأَعْظَمِ شَرَعْنَا لَهُ، وَهَذَا الْكَلَامُ لَا يَعْقِلُهُ إِلَّا الْأَفْرَادُ مِنْ أَهْلِ الْعِلْمِ“ (إكلیل الكرامة، ص: ۷۰)

”امام شوکانی ”وبل الغمام“ میں فرماتے ہیں: میرے نزدیک حکومت اور سلطنت میں چوٹی کی بات اور سب سے بڑی شرط اور عظیم الشان رکن یہ ہے کہ بادشاہ میں اتنی ہمت ہو کہ وہ راستوں کو پر امن رکھ سکے۔ مظلوم اور ظالم میں انصاف کی اس میں قدرت ہو۔ مسلمانوں کے مصائب اور آفات دفع کرنے کی اس میں ہمت ہو۔ کفار اور باغیوں کے حملوں کو پوری طرح روک سکے۔ سست، بزدل، کمزور، کم کوش، امن پسند اور آرام طلب نہ ہو۔ اگر بادشاہ میں یہ صفت موجود ہو تو ایسے بادشاہ کی اطاعت فرض ہے، اس کی مخالفت حرام ہے۔ نصبِ امام کا اصل مقصد یہی ہے۔ دین کا یہ اہم مقصد ہے۔ اس کے ہوتے اگر باقی شرائط میں کمی بھی ہو تو کوئی حرج نہیں۔ مسلمانوں کو مصلیٰ نشیں اور تسبیح خان امام کی ضرورت نہیں جو صرف درسی کتابوں کے مطالعے میں مشغول ہو، ان کے مشکل مقامات حل کرے۔ پرہیزگار ہو۔ خون گرانے سے گھبرائے جبکہ مسلمان ایک دوسرے کو کھارہے ہوں۔ طاقت ور کمزور پر ظلم کر رہا ہو۔ ان حالات میں صرف لفظِ امامت اور سلطنت سے کوئی مطلب نہیں جبکہ اہم اور ضروری مقاصد ناپید ہوں۔ اسے بہت کم اہل علم سمجھ سکے ہیں۔“

امام شوکانی نے ”وبل الغمام“ میں اور نواب صدیق حسن خان مرحوم نے جب یہ ٹکڑا ”وبل الغمام“ سے نقل فرمایا، ہماری یہ بے کار اور زکاۃ خور امارتیں ان کے سامنے نہیں تھیں لیکن ان کے سامنے

اموی خلافت کا آخری دور ہوگا، جب مروان الحمار ایسا کمزور خلیفہ تختِ خلافت کے لیے بوجھ بن رہا تھا۔ عباسی خلافت کا وہ دور ہوگا جبکہ حاجب خلفاء کی زبان ہی نہیں دل پر بھی قابض تھے۔ مستعصم باللہ جیسے بادشاہ جس کا سارا سیاہ و سفید ابن العلقمی جیسے عیار اور غدار کے ہاتھ میں تھا اور خلیفہ بے بس ہو۔ یہی حال قریباً مغرب میں تھا جبکہ اموی حکومت کی حیثیت ٹمٹماتے چراغ کی تھی۔ افریقہ میں بھی آخری طور پر یہی حال تھا۔ بادشاہ اور اس کے خاندان کی حیثیت چراغِ سحری کی تھی۔ ہشیار اور چالاک کارندے حکومت کے دروبست پر قابض ہو چکے تھے۔ خود ہندوستان میں مغل حکومت کا کیا حشر ہوا کہ بادشاہ سلامت بھی ردیف و قافیہ کے غلام ہو کر رہ گئے۔ بادشاہ کے دل و دماغ پر رانیاں اور لونڈیاں قابض ہو گئیں اور بادشاہت کھیل ہو کر رہ گئی۔ ابن خلدون نے ”العبر“ میں اس حقیقت کو بڑی وضاحت سے لکھا ہے اور مقدمہ میں اس ضعف و اضمحلال کے پس منظر پر بڑی سیر حاصل بحث فرمائی ہے۔

لیکن یہ نقشہ ہمارے ماحول پر بھی پوری طرح منطبق ہوتا ہے۔ ۱۹۱۰ء کے بعد اصحاب التدریس اور خطباء کے دماغ میں یہ خبط سمایا کہ ہمارا نام ”امام جی“ یا ”امیر المومنین“ ہونا چاہیے۔ چند سفہاء کی معیت سے مسجد کے کسی گوشے میں بیٹھے بیٹھے چند منٹوں میں ”مولانا“ سے ”امام جی“ اور ”امیر المومنین“ ہو گئے۔ وعظ اور خطبوں میں امارتِ شرعیہ یا امارتِ عامہ کی احادیث پڑھی جا رہی ہیں۔ جاہلیت کی موت سے ڈرایا جا رہا ہے۔ زکاة کے لیے تاکید کی جا رہی ہے کہ غرباء اور مساکین کے بجائے زکات ”امام جی“ کو دی جائے۔ لیکن مظلوموں کی اعانت، سرحدوں کی حفاظت، حدود کے اجراء، غنڈوں کی سرزنش کا ذکر آئے تو امیر المومنین فوراً مکہ معظمہ کا رخ فرماتے ہیں اور بڑی رازداری سے فرماتے ہیں کہ ہماری فی الحال مکی زندگی ہے۔ یہ نہیں سوچتے کہ مکہ معظمہ میں زکات ہی فرض نہ تھی، اس کا استحقاق آپ کو کیسے ہوا؟

غرض یہ نقشہ آج کی امارتوں پر بھی پوری طرح منطبق ہوتا ہے لیکن معلوم ہے شارعِ حکیم کی یہ قطعاً منشا نہیں کہ اس قسم کے نا اہل اور بے کار آدمیوں کا نام ”امیر“ یا ”امام“ رکھ لیا جائے تو شریعت کا مقصد پورا ہو جائے گا۔ آنحضرت ﷺ کا ارشاد ہے:

«إِذَا وَسَّدَ الْأَمْرُ إِلَى غَيْرِ أَهْلِهِ فَانْتَظِرِ السَّاعَةَ»^(۱) (بخاری)

”قیامت کی یہ بھی ایک نشانی ہوگی کہ امارت ایسا ذمہ دارانہ عہدہ نااہل آدمیوں کے قبضے میں آجائے گا۔“

بلکہ مقصد یہ معلوم ہوتا ہے کہ شارع کے مقصد کی تکمیل اسی صورت میں ہے کہ ”امیر“ عالم، دانشمند اور دنیاوی و اخروی، سیاسی، معاشی علوم میں پوری طرح ماہر ہو۔ اس میں عزیمت بھی ہو اور ہمت بھی۔ وہ نگرانی بھی کر سکے اور بذاتِ خود کام کی بھی اس میں اہلیت ہو۔ جب بھی یہ شرعی نام رکھا جائے اس کا صحیح مفہوم بھی پایا جائے۔ شرعی الفاظ کو ان کے شرعی مطلب ہی میں استعمال کیا جائے۔ دل اور زبان میں فرق نہ ہو۔ اِنَّمَا جُعِلَ اللِّسَانُ عَلَى الْفُؤَادِ دَلِيلًا۔ [زبان تو محض دل کی ترجمان ہے] امام شوکانی اور نواب صدیق حسن اس قسم کی بے امر امارتوں کو نہ شرعی امارت سمجھتے ہیں نہ ان مصنوعی ناموں سے ان کی نظر میں اسلام کا وہ مقصد پورا ہوتا ہے جس کے لیے یہ نام تجویز کیا گیا تھا۔ ہمارے ملک میں امارتیں:

ہمارے ملک میں سب سے پہلے امارت کے نام سے دینی نظام کی بنیاد سید احمد شہید، مولانا شاہ اسماعیل شہید اور ان کے رفقاء نے رکھی۔ یہ تحریک خالص دینی، اس کا مزاج، نظام، مقصد، طریق کار سب دینی تھے۔ ان بزرگوں کے اخلاق، عادات، اطوار صحابہ کی طرح تھے۔ ان حضرات نے شخصی کردار اور انفرادی زندگی سے لے کر اجتماعی اعمال تک کوشش کی کہ اسلامی اصولوں کے مطابق ہوں۔ عصمت کا دعویٰ تو انبیاء علیہم السلام کے بعد کسی کے متعلق نہیں کیا جاسکتا لیکن جہاں تک انسانی استطاعت کا تعلق ہے، ان حضرات کی پوری کوشش تھی کہ پوری زندگی سنت کے مطابق ہو۔ فتح و شکست کا تعلق خدا تعالیٰ کی بے نیازی سے ہے مگر تحریک کے تقدس اور اربابِ حل و عقد کے خلوص میں شبہ نہیں کیا جاسکتا۔ اس پوری جماعت کا شعار یہ معلوم ہوتا ہے کہ وہ ہمیشہ عزیمت کی تلاش میں رہے، رخصتوں سے دل بہلانے کی کوشش کبھی نہیں کی، اس لیے یہ امارت اپنی کمزوریوں کے باوجود ٹھیک شرعی تھی۔ اس کے متعلق نہ بحث ہے نہ اعتراض۔

اس کے بعد:

ملک میں مختلف نظام بنائے گئے۔ نظام کیسا ہی کیوں نہ ہو، ان کا مقصد اسلام کی سربلندی تھا۔ ان کا مطلب یہ تھا کہ اس ملک میں اسلام اور اس کا قانون سر بلند ہو۔ انگریز کونا کامی ہو۔ وہ اس ملک

سے بستر اٹھا کر چلا جائے۔ مجلسِ خلافت، مجلسِ احرار، جماعتِ اسلامی، اہلِ حدیث لیگ، جمعیت العلماء ان جماعتوں کا مقصد بھی یہی تھا کہ اس ملک میں اسلام سر بلند ہو، کفرنا کام ہو اور انگریز یہاں سے چلا جائے۔ خاکسار تحریک، مسلم لیگ اس نوع کی سیاسی جماعتیں بھی زبان سے اسلام اور مسلمانوں کی سر بلندی کا دعویٰ رکھتی ہیں، گو ان کا طریق کار کافی غلط تھا اور ان کے اربابِ حل و عقد کی زندگیاں اسلامی رسوم و عادات سے کافی حد تک نا آشنا تھیں۔

ان میں بعض نے اپنے سربراہ کو امیر کے نام سے پکارا اور نظام میں بھی عام جمہوری طریق کی چنداں پابندی نہیں کی لیکن ان تحریکات کے بانی عقل مند اور دیانت دار تھے۔ انھوں نے اسے کبھی شرعی امارت ظاہر کرنے کی کوشش نہیں کی، نہ ان نظاموں سے علاحدگی کی بنا پر کبھی جاہلیت کی موت کا فتویٰ یا صدقات کے عدم جواز کا فتویٰ دیا۔ بلکہ اپنی جماعتوں کے ہوتے ہوئے بھی ملک کی جمہوری جماعتوں میں شریک ہوتے رہے۔ وہ جمہوری نظاموں کو بدعت یا غیر شرعی کہنے کی بھی جرأت نہیں کرتے تھے۔

مولانا عبدالعزیز رحیم آبادی، مولانا حافظ عبداللہ صاحب غازی پوری، مولانا محمد ابراہیم آروی، مولانا ثناء اللہ، مولانا محمد ابراہیم صاحب سیالکوٹی؛ شاہ شہید اور ان کی تحریک کے ساتھ گہری عقیدت رکھتے تھے اور کانفرنس اہلِ حدیث میں شریک ہوتے رہے۔ امارتِ شرعیہ بہار کے بانی دانشمندی اور تدین میں اپنی نظیر نہیں رکھتے تھے لیکن جمعیت العلماء کے جمہوری نظام میں بھی شریک تھے۔ جس کا مطلب ظاہر ہے کہ صدارت کا جمہوری طریق کار علیٰ علائقہ غیر مشروع یا بدعت نہیں بلکہ مباح اور درست ہے بلکہ بعض حالات میں مفید تر ہے اور اس میں اشتراکِ خدمتِ دین کا ایک طریق ہے۔

واقعہ یہ ہے کہ ائمہ حدیث کے ساتھ الفت اور فقہ الحدیث اور فقہائے محدثین کی طرف رجحان جماعت اہلِ حدیث کو شاہ ولی اللہ صاحب سے وراثت میں ملا ہے۔ شاہ صاحب کو یہ مقدس رجحان حجاز سے ملا تھا۔ شاہ صاحب اپنے متعلق بھی فرماتے ہیں: ”فی الجملہ طریق فقہائے محدثین پسند آمد“

حجۃ اللہ، تفہیمات وغیرہ میں یہ تذکرہ کئی وجوہ سے آیا ہے۔ تقلیدی جمود اور فرقہ وارانہ عصبیت کا شاہ صاحب کے ہاں قطعاً گزر نہ تھا۔ یہ ذہن حضرت شاہ اسماعیل تک کام کرتا رہا۔ اس تحریک میں حنفی اور اہلِ حدیث دونوں مل کر کام کرتے رہے، اور جہاد اور ہجرت میں یہ دونوں جماعتیں دوش بدوش مصروف رہیں۔

۶ مئی ۱۸۳۱ء مطابق ۲۴ ذیقعد ۱۲۴۶ھ کو بالاکوٹ میں جب اہلِ توحید کو بظاہر ناکامی ہوئی تو

تحریک کی قیادت صادق پوری خاندان کے حصے میں آئی۔ ان حضرات نے انتہائی بگڑے ہوئے حالات میں تحریک کو سنبھالا دیا، نظم و نسق کو درست کیا، تحریک کی مالی اعانت کے لیے تسلی بخش انتظام فرمایا اور یہ لوگ پوری تحریک پر چھا گئے۔ ان کی قربانیوں کا تقاضا ہی یہ تھا کہ تحریک پر چھا جائیں۔ حنفی ذہن نے کھلی مخالفت نہیں کی لیکن وہ پچھلی صفوں میں چلے گئے اور دیوبند وغیرہ کی تاسیس اور تعلیمی مشاغل کی طرف توجہ کی۔ ان کا رجحان آزادی کی تحریک سے زیادہ نہ رہا۔ آج تک تحریک کے جو آثار ہیں وہ صادق پور پٹنہ کے خاندان کی فداکاریوں کا نتیجہ ہے۔

تحریک جہاد ہندوستان میں:

متحدہ ہندوستان میں مولانا محمد حسین صاحب بٹالوی مرحوم کے علاوہ جماعت میں اکثر اہل علم تحریک جہاد کے ساتھ وابستہ تھے اور انگریز کو اپنا اور اسلام کا دشمن سمجھتے تھے۔ ان کے صدقات و زکوات اگر جماعت مجاہدین کے مرکز تک پہنچ جائیں تو ان کو مسرت ہوتی تھی۔

مولانا حافظ عبداللہ صاحب غازی پوری:

حافظ صاحب کا علم و تقویٰ جماعت میں مسلم تھا۔ استاذ العلماء کے نام سے مشہور تھے۔ تدریس و تعلیم میں حضرت میاں صاحب کے بعد حافظ صاحب کا دوسرا مقام تھا۔ حافظ صاحب نے تحریک کی اعانت کے سلسلے میں ایک فتویٰ دیا کہ صدقات امیر شریعت کے سوا اپنے طور پر ادا کرنا درست نہیں۔ امارت شرعی اس وقت وہی تھی جس کی تاسیس سید احمد اور شاہ صاحب نے رکھی تھی۔ فتویٰ کی شرعی صورت کیا ہے، یہ الگ بحث ہے۔ مقصد یہ تھا کہ مجاہدین کی زیادہ سے زیادہ اعانت ہو سکے اور اہل توحید کے تمام صدقات انگریز کے خلاف تحریک جہاد پر صرف ہوں۔

مولانا عبدالوہاب کی وقت شناسی:

یہ فتویٰ غالباً ۱۹۰۰ء کے قریب شائع ہوا۔ مولانا عبدالوہاب صاحب ملتانی رحمہ اللہ نے اس سے خوب فائدہ اٹھایا۔ راقم الحروف ۱۹۱۴ء میں طلب علم کے سلسلے میں دہلی گیا۔ اس وقت مولانا موصوف نے اپنی امارت کے متعلق خوب ہنگامہ برپا کر رکھا تھا۔ مجاہدین کا نام اور جہاد کا تذکرہ اس وقت بدترین جرم تھا لیکن اس کے لیے انڈر گراؤنڈ کوششیں بھی زوروں پر تھیں۔ مولوی عبدالوہاب صاحب نے وقت شناسی سے کام لیا۔ امارت کا دعویٰ کیا اور امرائے دہلی سے ہزاروں روپیہ زکاۃ وصول کی۔

مولانا کا یہ بھی خیال تھا کہ امام سے کوئی آدمی محاسبہ نہیں کر سکتا اور امیر کو حق ہے کہ یہ اموال جس طرح چاہے خرچ کرے۔

مولانا حافظ عبداللہ صاحب، مولانا عبدالعزیز صاحب رحیم آبادی، مولانا محمد ابراہیم صاحب آروی، حضرت مولانا عبدالاول صاحب غزنوی رحمۃ اللہ علیہ کے بالمقابل مولانا عبدالوہاب صاحب علمی طور پر کوئی اہمیت نہیں رکھتے تھے لیکن معاملہ اس قدر سنگین تھا کہ ان حالات میں اس کا برملا تذکرہ اپنی جان پر کھیلنے کے مرادف تھا۔

مولانا عبدالوہاب کو کتنا روپیہ آیا؟ آپ نے کہاں خرچ کیا؟ کیسے خرچ کیا؟ ہمارے حسن ظن یا بدگمانی کے لیے کوئی ثبوت موجود نہیں۔ اتنا معلوم ہے کہ مولانا دہلی کے اکثر علماء سے دانشمند تھے۔ مولانا کی لاکھوں روپیہ کی جائیداد تھی جو آپ نے موت کے بعد چھوڑی۔

مولانا آزادی سے جو چاہتے کہتے لیکن فحول علماء کی زبانیں قانونی گرفت کی وجہ سے بند تھیں۔ حافظ صاحب مرحوم کے فتوے کا مجاہدین کو کس قدر فائدہ ہوا، یہ معلوم نہیں لیکن یہ معلوم ہے کہ مولانا عبدالوہاب صاحب کو اس سے بہت فائدہ ہوا۔ اب معلوم نہیں پاکستان بن جانے کے بعد اس جائیداد کا کیا حشر ہوا۔ بہر حال مولانا عبدالوہاب صاحب کا اختلاف انگریزوں کے لیے مفید تھا، اس لیے مولانا نے وقت سے خوب فائدہ اٹھایا۔

امارت بلا امر:

امارت کمزور ہو یا مضبوط، شرعاً یہ ضروری ہے کہ امیر میں امر کی ہمت ہو۔ وہ مسلمانوں کی سیاسی، معاشی اور دینی زندگی میں راہنمائی کر سکے۔ حکومت کا پورا نظم و نسق انگریز کے قبضے میں ہو، امر کی پوری مشینری اس کے اشاروں پر چل رہی ہو لیکن امیر مولانا عبدالوہاب صاحب ہوں یا کوئی اور صاحب ہوں، اس کی نظیر ساری اسلامی تاریخ خصوصاً قرونِ خیر میں ملنا ناممکن ہے۔

ابن خلدون نے مقدمہ میں ذکر فرمایا ہے کہ بڑی طاقت ور حکومتیں قوت و سطوت کے باوجود خلافت یا امارت شرعیہ کا دعویٰ نہیں کرتی تھیں، محض اس لیے کہ وہ حجاز پر قابض نہیں، ان کے ادا امر و نواہی کی دسترس سے یہ خطہ خارج ہے۔ آج جہالت کا یہ حال ہے کہ ایک جاہل اور کم سواد آدمی جس میں اتنی بھی اہلیت نہیں کہ ملک کے معمولی مسائل کو سمجھ سکے، وہ امیر شریعت بنتا ہے اور اس پر مصر ہوتا ہے۔ اِلٰی اللّٰهِ الْمُسْتَكِي!

بدعتِ امارت:

غرض امارت بلا امر کی بدعت اس ملک میں سب سے پہلے مولانا عبدالوہاب صاحب نے ایجاد کی اور جماعت میں اس طرح تفریق پیدا کی کہ دہلی میں جماعت اہل حدیث کو برباد کر کے رکھ دیا اور اس کا اثر سارے ہندوستان میں پڑا اور جماعت ان فسادات سے متاثر بھی ہوئی۔

عجیب تضاد:

اب ملک میں نالائق افراد جا بجا امیر بنے ہوئے ہیں۔ صدقات وصول کر کے کھا رہے ہیں۔ جب ان حضرات کو امیر اور امارت کی ذمہ داریوں کی طرف توجہ دلائی جائے تو وہ بڑے اطمینان سے فرماتے ہیں کہ ہماری زندگی مکی ہے۔ جب صدقات اور زکوات کی وصولی کا وقت آئے تو یہ حضرات فوراً مدینہ منورہ پہنچ جاتے ہیں۔ حلال و حرام جمع کر کے پیٹ میں ڈالتے ہیں اور کچھ حرام خور دالوں کو ساتھ ملا کر غرباء اور مساکین کا حق غصب کرنے کی کوشش کرتے ہیں۔ جب ان سے حقیقت عرض کی جائے تو ﴿فَاحْوَإِيسَاءَ عِنْدَهُمْ مِّنَ الْعِلْمِ﴾ [المؤمن: ۸۳] کے طریق پر دوسروں کو جاہل کہہ کر اپنے دالوں کو تسکین دیتے ہیں۔

حافظ عبداللہ صاحب روپڑی:

حافظ عبداللہ صاحب روپڑی ان بزرگوں سے ہیں جنہیں کبھی مل کر کام کرنے کی توفیق نہیں ملی۔ ان کے رفقاء کا بھی اقرار ہے اور حافظ صاحب بھی سمجھتے ہیں کہ ان میں قیادت کی اہلیت نہیں۔ اس لیے انہوں نے کبھی خود آگے بڑھنے کی کوشش نہیں کی۔ کبھی بندوق سید محمد شریف مرحوم کے کندھوں پر رکھی، کبھی بچارے محی الدین لکھوی کے کندھے پر اور اپنی تفریق پسندی کی عادت پوری کر لی۔ معلوم ہے حافظ صاحب صدارت میں اس قدر مخالفت کے باوجود اپنی مسجد کی رجسٹرڈ باڈی کے صدر ہیں، پتوکی کی مسجد کے بھی صدر ہیں۔

توبہ فرمایاں ترا خود توبہ کمتر می کنند^①

۱۹۴۷ء میں انقلاب کے بعد جب جماعت سرا سیمگی اور پریشانی کی نظر ہو رہی تھی، مولانا سید محمد داود صاحب نے تمام اعیان جماعت کو دعوت دی۔ حافظ عبداللہ صاحب اور ان کے بھتیجے یہاں

① تمہیں توبہ کا فرمان جاری کرنے والے خود کم ہی توبہ کرتے ہیں!۔

ماڈل ٹاؤن لاہور میں کوٹھیاں الاٹ کرانے میں مشغول تھے۔ کسی نے اس آواز پر توجہ تک نہ دی۔ ماڈل ٹاؤن، جڑانوالہ، بھویہ آصل میں کوٹھیاں، مکانات، زمین الاٹ کرا کر دکانیں فروخت کیں۔ جب وہاں سے سیر ہو گئے، اب پرانی عادت نے زور کیا لیکن اس وقت جماعت بہت آگے نکل چکی تھی، مقابلہ آسان نہ تھا۔

حافظ صاحب خود آگے نہیں آنا چاہتے تھے۔ تلاش تھی کہ کوئی سادہ لوح مل جائے۔ جویندہ یا بندہ، بڑی تلاش کے بعد بچارا مولوی محی الدین جال میں پھنس گیا لیکن یقین فرمایا کہ معاملہ کافی آگے جا چکا ہے، اختلاف یا تفریق تو ضرور ہو جائے گی لیکن حاصل کچھ نہیں ہوگا۔ جماعت اب ایسے مقام پر نہیں جہاں اسے آسانی سے مغالطہ دیا جاسکے۔

احباب سے گزارش:

امارت شرعیہ میں اختلاف نہیں۔ جہاں ہو اس کے ساتھ تعاون کرنا چاہیے۔ نہ ہو تو اس کے لیے دیانت دارانہ کوشش کرنی چاہیے اور اگر یہ نظام میسر نہ ہو سکے تو شرافت کے ساتھ انفرادی زندگی گزارنا چاہیے۔ اس وقت بحث یہ ہے کہ آیا یہ جھوٹ بولنا ضروری ہے کہ ایک شخص امیر نہیں، اسے جھوٹ موٹ امیر کہا جائے؟ مولوی عبدالوہاب صاحب سے مولوی محی الدین تک جن حضرات کو امیر کا نام دیا گیا ہے، نہ ان میں امر کی استطاعت ہے نہ اہلیت۔ بحث یہ ہے کہ آیا جھوٹ نہ بولا جائے تو جاہلیت کی موت لازم آئے گی؟ کیا جاہلیت کی موت سے بچنے کے لیے اس بدعت کا ارتکاب ضروری ہے؟ آیا ایسے شخص کو امیر کہنا جس میں امر کی استطاعت نہیں جھوٹ نہیں ہوگا؟

ہماری رائے ہے کہ یہ امارت بدعت ہے، امارت عامہ کے لیے امر کی استطاعت اور اہلیت ضروری ہے۔ وَاللّٰهُ اَعْلَمُ بِالصَّوَابِ۔

دعوة الإخوان

اہل حدیث کی دعوت ہندوستان میں قریباً ۱۱۱۳ھ میں شروع ہوئی۔ ابتدا میں نشر و اشاعت کی یہ سہولتیں مہیا نہ تھیں۔ حضرت شاہ ولی اللہ صاحب اور ان کے خاندان کی تصانیف اور تدریس ہی اس وقت آلہ مکبر الصوت کا نعم البدل تھیں۔ حضرت شاہ صاحب کی تصانیف بھی اپنے ماحول سے کافی متاثر ہیں۔ حجۃ اللہ البالغہ اور باقی تصانیف میں بہت فرق ہے۔ حضرت شاہ صاحب کے تصوف میں بہت سی ایسی چیزیں موجود ہیں جن کی اصل بہ صراحت سنت صحیحہ میں نہیں مل سکتی۔ ریاضت کی بعض مشقیں قول جمیل سے شروع ہو کر صراطِ مستقیم مولفہ حضرت سید احمد شہید رحمۃ اللہ علیہ تک کم و بیش ایسی ہیں جن کا سلف سے ثبوت نہیں ملتا ہے۔ تفہیماتِ الہیہ میں بعض ایسی چیزیں موجود ہیں جنہیں دیکھ کر تعجب ہوتا ہے۔ حضرت شاہ صاحب کے ملفوظات اور ان کے مقامِ تسنن کی رفعت میں تطبیق کافی دقت کا موجب ہو جاتی ہے۔

تجدید اور نبوت:

مقامِ تجدید اور مقامِ نبوت میں یہ بھی ایک تفاوت ہے کہ پیغمبر کی نگاہ عزیمت و رخصت کے لحاظ سے پورے ماحول پر ہوتی ہے۔ نتائج و عواقب پورے انشراح کے ساتھ پیغمبر کے سامنے ہوتے ہیں۔ ظرف و حال پر پیغمبر پوری طرح حاوی ہوتے ہیں۔ کبھی چھوٹی سی چھوٹی جزئیات پر کڑی گرفت فرمائی جاتی ہے، کبھی ہمارے نقطہ نگاہ سے اہم امور نظرِ عفو و مسامحت ہو جاتے ہیں۔ ایک خطیب کو «وَمَنْ يَعْصِهِمَا» کی ضمیر میں خدا و رسول کو جمع کرنے پر «بِئْسَ الْخَطِيبُ»^① فرمایا۔ حالاں کہ اگر ظرفِ خطابت کو نظر انداز کر دیا جائے تو بہ ظاہر چنداں اہم نہ تھا۔ اور میدانِ حدیبیہ میں وضو کے پانی اور تہوک پر صحابہ کی منازعت اور ہاتھوں ہاتھ لے جانے کو بالکل گوارا فرمالیا،^② حالاں کہ یہ ساری عمر میں اپنی نوعیت کا ایک ہی واقعہ ہے جو سفرائے مکہ کے سامنے پیش آیا۔ بعض نو وارد لوگوں کو پاؤں پر

① صحیح مسلم، رقم الحدیث (۸۷۰)

② صحیح البخاری، رقم الحدیث (۱۸۶)

جھکتے دیکھ کر خاموشی فرمائی اور کہیں جھک کر سلام کرنے پر سختی سے مواخذہ فرمایا۔^① صلی اللہ علیہ وعلیٰ آلہ وأصحابہ وسلم۔

اس کا مطلب اس کے سوا کچھ نہیں کہ مقتضیاتِ وقت کو ملحوظ رکھتے ہوئے جہاں جس قسم کے خطرات تھے، ان کا سدِّ باب فرمایا، اور جہاں خطرات اس قدر اہم نہ تھے، انھیں نظر انداز فرما دیا۔ ظاہر ہیں نگاہیں اسے تعارض کہہ سکتی ہیں، لیکن دراصل تعارض کے لیے کوئی جگہ نہیں۔

مجدد کا مقام:

مجدد کے سامنے زندگی کے صرف بعض گوشے آتے ہیں، جن کی اصلاح اس کے پیشِ نظر ہوتی ہے۔ وہی اس کی توجہ کا مرکز بن جاتے ہیں اور کئی اہم چیزیں نظر انداز ہو جاتی ہیں، جن کی اصلاح کے لیے کسی دوسری تحریکِ تجدید کا انتظار کرنا پڑتا ہے۔ حضرت شاہ صاحب بھی اس کلیے سے مستثنیٰ نہیں۔ ایک محقق حضرت شاہ صاحب کی تصانیف سے اسی طرح استفادہ کر سکتا ہے۔ اصل معیار کتاب اللہ اور سنت کا سادہ مفہوم رہنا چاہیے۔

حضرت مجدد سرہندی رحمۃ اللہ علیہ اور شیخ محمد طاہر پٹنوی کی مساعی کو اگر اجمالی سمجھا جائے تو شاہ صاحب سے اس کی تفصیل کا آغاز سمجھنا چاہیے۔ حجۃ اللہ البالغہ، انصاف اور عقد الجید کے پڑھنے والے سمجھ سکتے ہیں کہ یہ دعوت کسی فرقے یا گروہ کے لیے نہ تھی۔ حنفی، شافعی، مالکی، حنبلی ایسے فرعی اور فقہی گروہوں میں سے بھی شاہ صاحب کے دل میں کسی کے لیے عصبیت نہیں۔ وہ مسائل میں صرف دلائل کی بنا پر گفتگو فرماتے ہیں۔ اصولِ فقہ تک، شاہ صاحب کی تنقید سے نہیں بچ سکے۔

صاحبِ ہدایہ اور علامہ سرہسی رحمۃ اللہ علیہ شاہ صاحب کی نگاہِ تنقید سے نہیں نکل سکے۔ اس لیے جہاں تک میرا ناقص علم میری راہ نمائی کرتا ہے، میں وثوق سے کہہ سکتا ہوں کہ اہلِ حدیث کوئی فرقہ نہیں، بلکہ اسلام کی وہ صحیح تعبیر ہے جسے طریقہٴ سلف یا مسلکِ صحابہ کے مرادف سمجھنا چاہیے۔ اہلِ حدیث مبلغین کو بھی محتاط رہنا چاہیے۔ اگر وہ اسے فرقے کا رنگ دیں گے تو وہ اپنے مخالفین کی نادانستہ حمایت کریں گے۔

① جیسے بعض یہودیوں اور وفد عبد القیس نے ہاتھ پاؤں کو بوسہ دیا تو ان کو منع نہیں کیا۔ (سنن الترمذی، رقم الحدیث: ۳۱۴۴، نیز دیکھیں: سنن أبي داود، رقم الحدیث: ۵۲۲۵) لیکن سلام کے وقت جھکنے سے منع فرمایا۔ دیکھیں: سنن الترمذی،

ایک انقلابی حادثہ:

اس خاموش تحریک کا اثر اسلامی زندگی کے دو پہلوؤں پر پڑ رہا تھا: تقلیدی جمود کی تخریب اور دلیل و برہان کے لیے اضطراب۔ جس کی پہلی چوٹ بدعات پر پڑتی تھی، جو ہندو اثرات سے اسلامی خاندانوں میں عام ہو رہی تھیں۔ دوم ایک ایسے نظام کی تلاش، جو ٹھیک کتاب و سنت کی تعلیمات کے مطابق ہو اور زندگی کے تمام گوشوں پر حاوی ہو۔ یورپین مدبر اس اٹھتی ہوئی حرکت کے اسباب و دواعی اور نتائج و عواقب سے بے خبر نہ تھے۔ اس تحریک کی خاموشیوں کو توڑنے کے لیے ۱۸۵۷ء کے حوادث یک بیک سامنے آ گئے۔ ملک میں ایک حرکت ہوئی۔ حکومت کے نقطہ نگاہ میں ایک معاندانہ انقلاب ہوا۔ ہندوستان کے اہل علم اور تصوف پیشہ حضرات کے اعمال پر مصلحانہ تنقید کی تلخیوں نے صورتِ حال کو اور بھی خطرناک بنا دیا۔ ایک مختصر سی فوج کو دو محاذوں پر لڑنا پڑا۔ دوز بردست فوجوں نے ایک نہایت مختصر اور امن پسند بستی پر حملہ کر دیا، تاکہ اسے آخری نیند سلا دیں۔

وہابیت:

وہابی کا لفظ اس وقت حکومت کے لیے خاص طور پر اشتعال کا موجب تھا، جس کی وضع کا فخر ترکی حکومت کو تھا۔ ترک کے مدبرین نے اسے نجد کی دینی اور اصلاحی تحریک کے لیے استعمال کیا۔ اس تحریک کا آغاز شیخ محمد بن عبدالوہاب نے فرمایا، جو نجد کے ایک راسخ الخیال اور وقت شناس عالم تھے۔ اس کی تکمیل شیخ محمد اور خاندانِ سعود کی مساعی سے ہوئی۔ اس لفظ کے ساتھ محاربات کی ایک طویل اور درد انگیز داستان سامنے آ جاتی ہے۔ ترک مدبرین کی لاعلمی نے اس بے ضرر غیر سیاسی تحریک کو بے حد خطرناک بنا دیا اور ترک علماء کی عاقبت نااندیشی اور جمود نے اسے قوت اور سیاسی اقتدار بخشا۔ اس کا مختصر تذکرہ علامہ شوکانی رحمۃ اللہ علیہ نے ”البدور الطالع بمحاسن من بعد القرن السابع“ میں بہ ضمن ترجمہ شریف غالب اور بعض دوسرے تراجم میں فرمایا ہے۔

ہماری سرکار دولت مدار نے وہابیت کا پارسل منگا کر بریلی، بدایوں، لاہور وغیرہ میں تقسیم فرمایا، تاکہ ہندوستان کی تحریک توحید کی تادیب کے لیے اسے بوقتِ ضرورت استعمال کیا جاسکے۔ ہمارے پیشہ ور صوفی اور علماء نے اسے ضرورتاً استعمال کیا۔ عوام اس سے مشتعل ہونے لگے۔ آن کی آن میں ملک میں ایک

جدال کی صورت پیدا ہو گئی۔ مسلمانوں کی متحدہ صفوں میں انتشار پیدا ہو گیا۔ ان مشتعلین کی قیادت مولوی فضل حق خیر آبادی مرحوم اور مولانا احمد رضا خاں بریلوی اور مولانا خیر الدین فرماتے رہے!

وقت کی تدبیر:

اس وقت یہی مناسب سمجھا گیا کہ حکومت اور عوام کے سامنے وضاحت سے آجائے کہ ہندوستان کی تحریکِ توحید کے لیے یہ نسبت بالکل غلط اور خلافِ واقع ہے۔ نجد کی تحریک کے لیے حنبلیت لازمی ہے اور یہاں کسی کی تقلید کے لیے بھی کوئی جگہ نہیں۔ غالباً یہی وہ وقت ہے، جب کہ اخوانِ دیوبند، آزادیِ ہند کے پروگرام کو نظر انداز فرما کر حنفیت کی الگ دنیا بسانے کی فکر میں لگ گئے، تاکہ وہ جہاں وہابیت سے بری ہوں، وہاں ان مصائب اور ذمے داریوں سے بھی بچ سکیں جو ان مصائب کا موجب ہو سکتی تھیں۔ ادھر گرفتارانِ بلا بھی اس غلط فہمی میں مبتلا ہو گئے کہ شاید حکومت معصومانہ غلطی کر رہی ہے۔ ممکن ہے یہ غلطی رفع ہونے کے بعد حکومتِ آزادیِ ہند اور اشاعتِ توحید کا راستہ کھلا چھوڑ دے۔ اہلِ حدیث علماء سے ان مساعی میں مولانا محمد حسین بٹالوی مرحوم پیش پیش تھے۔ آزاد خیال حضرات سے اختلافِ مسلک کے باوجود سرسید احمد خان مرحوم کی کوشش کو غلط کہیے یا صحیح، واقعہ کی صحت کے بعد ان مساعی میں نہ کوئی شرعی نقص ہے نہ کوئی عیب۔ نظامِ باطل ہی کیوں نہ ہو، میں اس سے جائز استفادے میں شرعاً کوئی حرج نہیں سمجھتا۔ میں چاہتا ہوں کہ علماء اس پر مذاکرات لکھیں، تاکہ مسئلہ واضح ہو جائے۔ اس تدبیر میں کسی قدر کامیابی ہوئی یا تحریک کے گرم عنصر کو ٹھنڈا کر دیا گیا۔ بہر کیف فضا میں کسی قدر سکون ضرور آ گیا۔ میں نہیں کہہ سکتا کہ اس کوشش سے حکومت کے شکوک رفع ہوئے یا پیدا بھی ہوئے تھے یا نہیں۔ لیکن عوام میں یہ بدنامی اب تک کم و بیش موجود ہے۔ معاملے کی نوعیت یہی ہے۔ اسے واقعہ کا اظہار فرمائیے یا ”نئے نام کی سرکاری تصدیق“۔ میرا خیال ہے کہ جن مصائب میں اس وقت وہ لوگ مبتلا تھے، آج کے نئے مجاہدین بھی اگر ہوتے، یہی کچھ کرتے جو اس وقت کیا گیا۔ بلکہ اگر یہ کوشش نہ کی جاتی اور حکومت اپنے جنون میں جماعت کو کچل کر رکھ دیتی تو شاید ہمارے نقاد اس جرأت کو انتہائی بے وقوفی سے تعبیر فرماتے۔

تَعَجَّبْتُ مِنْ هَذَا الزَّمَانِ وَأَهْلِهِ فَمَا أَحَدٌ مِنَ أَلْسِنِ النَّاسِ يَسْلَمُ

میری گزارش کرنے کا مقصد یہ ہے کہ کوشش غلط ہے یا صحیح، اس کے خلوص میں شبہ نہیں، اور

اس حقیقت میں بھی شبہ نہیں کہ ہندوستان کی تحریکِ توحیدِ نجد کی تحریک کا تتمہ یا ضمیمہ نہیں۔ اس لیے جو ہوا اظہارِ حقیقت تھا، غلط بیانی نہیں۔ آج بھی بعض مقامات میں یہ حال ہے کہ اگر وہاں کے عوام نہیں، پڑھے لکھے حضرات بھی یہ سن پائیں کہ کوئی شخص ان خیالات سے متاثر ہو گیا ہے، اس وقت پہلا حملہ تو یہی ہو گا کہ اسے مسجد سے نکالا جائے اور دوسرا یہ کہ اس سے مقاطعہ کیا جائے۔ میرا اپنا یہ حال ہے کہ میں نے پورے سات سال ایک روشن خیال مجسٹریٹ پیر صاحب کے فتوے کی بنا پر نماز اپنے مکان کی چھت پر پڑھی۔ فتوے کی شدت کا یہ حال تھا کہ مجھے اقتدا کی بھی اجازت نہ تھی۔ مجھے تو عقیدتاً انگریزی عدالت سے نفرت تھی، لیکن اگر ان حالات میں کوئی شخص اس باطل نظام سے استفادہ کرے تو یہ کس درجے کا کفر ہو گا؟ بینوا توجروا۔

غرض وہابی تحریک میں ہزار خوبیاں ہوں، ہندوستان کی تحریک اس سے الگ اور ایک مستقل تحریک ہے۔ اس میں دینی اصلاح کے ساتھ سیاسی سر بلندی لازمی جزو ہے۔ نجد کی تحریک میں سیاست کو ترک مدبروں کی غلطی نے داخل کیا۔ وہاں غلطی کامیاب ہوئی۔ ایک دینی حکومت کی بنیاد رکھ دی گئی۔ یہاں حضرات علماء کے فتوے کامیاب ہوئے۔ تحریک ایک پہلو سے تاحال ناکام ہے، لیکن دوسرے پہلو سے تحریک بہت سے مشکل مراحل کو طے کر چکی ہے۔ اب آپ کو اختیار ہے کہ واپس نہ آنے والے ماضی پر بحث کریں یا آنے والے مستقبل کی تعمیر کا فکر فرمائیں اور وقت کے مطابق کوئی بہتر پروگرام سوچیں اور اس پر عمل کی کوشش کریں۔ آنے والے ہندوستان میں عن قریب تحریکات کا ایک سیلاب آئے گا۔ ان میں لادینی تحریکات بھی ہوں گی اور صالح تحریکات بھی۔ ہمیں فیصلہ کرنا ہے کہ ان میں جذب ہو کر حوادثِ زمانہ کی منشا کو پورا کرنا ہے یا دینی مقاصد کی طرف بڑھنا اور انھیں حاصل کر کے خدا کے نزدیک سرخرو ہونا ہے۔ ﴿لَا يَنَالُ عَهْدِي الظَّالِمِينَ﴾ [البقرة: ۲۴۲] اور ﴿وَيَسْتَبْدِلْ قَوْمًا غَيْرَكُمْ﴾ [التوبة: ۳۹] کی سزا بھی موجود ہے اور ﴿عَلَيْنَا نَصْرُ الْمُؤْمِنِينَ﴾ [الروم: ۴۷] کی بشارت بھی!

وَلَا تَكُونُوا كَالَّتِي نَقَضَتْ غَزْلَهَا:

آخری گزارش یہ ہے کہ جس تحریک کو ہم نے بے حد قربانیوں کے بعد ملک میں مانوس کیا ہے، اسے چھوڑنا اور توڑنا دانش مندی نہ ہو گا۔ آل انڈیا اہل حدیث کانفرنس کا نظام جو بحمد اللہ

پورے ہندوستان میں پھیلا ہوا ہے، اس کے نقائص کو دور کیا جائے اور اسے مفید تر بنایا جائے۔ میں یقین کرتا ہوں کہ نئی امارتوں اور قیادتوں سے اب بھی یہ بہتر اور مفید ہو سکتا ہے۔ نئی قیادتوں میں فٹ ہونے کے لیے ہمیں بے حد بدلنا پڑے گا۔ مسلمہ خیالات کو بسا اوقات غلط یا غیر ضروری سمجھنا پڑے گا۔ قائدین کی کمزوریوں کو چھپانے کے لیے حیل تلاش کرنے پڑیں گے۔ اس رجعتِ قہرئی سے بہتر ہوگا کہ ہم یہیں سے قدم بڑھانے کی کوشش کریں اور کم از کم اس احساسِ کمتری سے بچیں جو دوسری غیر متوازن تحریکات میں جانے کے بعد ہم میں خود بہ خود پیدا ہونے لگتا ہے۔ ماضی کی روشنی کو ہم مستقبل کی درخشانی ہی سے قائم رکھ سکتے ہیں اور دینی تحریکات کی رعایت بھی کر سکتے ہیں اور احساسِ کمتری سے بھی بچ سکتے ہیں۔

آل انڈیا اہل حدیث کانفرنس:

آل انڈیا اہل حدیث کانفرنس کے اندرونی اختلافات سے میں بے خبر نہیں ہوں اور کون سا ادارہ ہے جس میں اختلاف نہیں؟ وجوہ اختلاف کی صحت پر غور ہو سکتا ہے۔ حزبِ مخالف کے خلوص کی قدر کی جا سکتی ہے۔ ان دیرینہ اور مخلصانہ مساعی کی داد دی جا سکتی ہے، لیکن کسی متوازی نظام کا تحمل ناممکن ہوگا۔ یہ ایک ایسا فعل ہوگا جس کا محاسبہ دنیا اور آخرت میں ہمیں دینا ہوگا۔ تفریق بین المسلمین کی ذمہ داری اپنے سر پر لینا آسان نہیں، نہ اس کی پاداش کا تحمل ممکن۔ فرض کیجیے کہ میں ایک آدمی کے ساتھ مل کر نہیں بیٹھ سکتا، اس لیے کہ اس کے مزاج سے میرا مزاج مختلف ہے۔ میں اس سے الگ ہو گیا ہوں، لیکن پوری جماعت کو اس کی سزا نہیں دے سکتا۔ اس لیے ہمیں اس اختلاف کو ختم کرنے کے لیے جلد سے جلد تیار ہو جانا چاہیے۔ جن لوگوں سے پچیس سال مل کر کام کیا گیا ہو، آج ان سے یہ تلخی کوئی معقول عذر نہ ہوگا۔ ان گزارشات کے ساتھ میں چاہتا ہوں کہ پورے ہندوستان کے نوجوان کانفرنس کے کام میں دلچسپی لیں اور اسے ایک مقتدر قابلِ قدر اور ایک نمایندہ جماعت بنانے کی کوشش کریں۔ ابھی اس موضوع پر مجھے بہت کچھ کہنا ہے، لیکن جہاں ادارہ اخبار ”اہل حدیث“ کی کرم فرمائی کا ممنون ہوں، وہاں مجھے ان کی مشکلات کا احساس بھی ہے، ورنہ مقصد کی پنہائی کا یہ حال ہے:

نہ حسنش غایتے دارد نہ سعدی را سخن بپایاں بمیرد تشنہ مستقی و دریا ہم چناں باقی^①

① ”نہ اس کے حسن کی کوئی انتہا ہے نہ سعدی کے کلام کی، پانی کا طلب گار پیاسا مر گیا اور دریا اسی طرح باقی ہے۔“

ہفت روزہ ”اہل حدیث“ امرتسر (۲۲ جون ۱۹۴۵ء)

نظامِ جماعت اور امارتِ مروجہ

مورخہ ۲۶ مئی و جون ۱۹۴۴ء کے جریدہ ”اہلِ حدیث“ میں مولوی عبدالرؤف صاحب کا ایک مضمون بطورِ مذاکرہ علمیہ شائع ہوا، جس میں ان کا ذاتی رجحان مروجہ امارت کی طرف ہے۔ حضرت مدیرِ محترم کی طرف سے اس پر ایک مختصر سا تنقیدی نوٹ دیا گیا، جس میں مروجہ امارت کے تاریک پہلوؤں کی نشان دہی کی گئی ہے۔ حضرت مولانا اگر اپنے ارشادات کو کچھ مفصل ذکر فرما دیتے تو شاید پیشِ نظر گزارشات کی ضرورت ہی محسوس نہ ہوتی۔ زیرِ قلم گزارشات حضرت محترم کے ارشادات کی ایک معنی سے تفصیل و تشریح ہے۔ نفعنا اللہ بطول بقاءہ، و وفقنا الاستفادۃ من لواجم علومہ الساطعۃ۔

مروجہ امارت مصطلح امر سے خالی ہیں، کیوں کہ امر مصطلح کے لیے قوتِ ضروری ہے۔ محض لغوی اطلاق مقصدِ شرع کے لیے کافی نہیں، اس لیے آج کل مروجہ امارتیں مفید ہونے کے بجائے مضر ہو رہی ہیں اور جمع کلمہ کے بجائے مزید انتشار کا موجب ہو رہی ہیں۔ ان میں نفع کے بجائے نقصان زیادہ ہے اور راقم الحروف کو اس باب میں ایک حد تک تجربہ ہے۔

اس میں شک نہیں کہ قرونِ خیر میں آج کل کا آئینی اور جمہوری نظام موجود نہ تھا۔ نظامِ اسلام میں انتخاب اور شوریٰ کے بعد امیر کو کافی اختیارات حاصل ہیں اور قرونِ خیر میں نظام کی صورت نظامِ امارت ہی کی تھی۔

دفا ترِ سنت میں لزومِ جماعت اور اطاعتِ امیر کے متعلق بہت تاکید فرمائی گئی ہے، لیکن نصوص میں امارت کی بہ ظاہر دو ہی قسمیں معلوم ہوتی ہیں: امارتِ خلافت اور امارتِ سفر۔ چوں کہ ان دونوں امارتوں کے ظروف بالکل جدا جدا ہیں، اس لیے ہر ایک کے احکام اور مواقع بھی الگ الگ ہیں، ان میں خلط کرنے کی ضرورت کبھی محسوس نہیں کی گئی۔

① امارتِ خلافت میں پوری دنیائے اسلام کی راہنمائی و قیادت ایک ہی امیر کے سپرد ہونی چاہیے۔ یہاں تعدد کو بالکل جائز نہیں سمجھا گیا۔ پہلی صدی کے اواخر میں جب خلافتِ امویہ کی جگہ جبراً

خلافتِ عباسیہ نے لے لی تو بعض اموی امراء نے اندلس میں اپنی حکومت قائم کر لی، جو بہ ظاہر عباسی حکومت سے بالکل جدا تھی، لیکن یہ اس ماحول کا لازمی نتیجہ تھی، شرعاً اس کے لیے کوئی جواز کی وجہ نہ تھی، بلکہ مندرجہ ذیل شواہد سے معلوم ہوتا ہے کہ امیر ایک ہی ہو سکتا ہے:

«إِذَا بُويعَ لِخَلِيفَتَيْنِ فَأَقْتُلُوا الْآخَرَ» رَوَاهُ مُسْلِمٌ عَنْ أَبِي سَعِيدٍ رضی اللہ عنہ ^(۱).

وَأَيْضًا: «مَنْ أَتَاكُمْ، وَأَمْرُكُمْ جَمِيعٌ عَلَى رَجُلٍ وَاحِدٍ، يُرِيدُ أَنْ يَشُقَّ عَصَاكُمْ أَوْ يُفَرِّقَ جَمَاعَتَكُمْ فَأَقْتُلُوهُ» ^(۲) مُسْلِمٌ عَنْ عُرْفُجَةَ، وَكَذَلِكَ عَنْ عَبْدِ اللَّهِ ابْنِ عُمَرَ رضی اللہ عنہ.

یعنی ایک امیر کی موجودگی میں اگر کوئی دوسرا شخص الگ امارت بنانے کی کوشش کرے تو اسے قتل کر دینا چاہیے۔

حضرت ابوبکر کی بیعت کے وقت انصار کے مطالبے ”مِنَّا أَمِيرٌ وَمِنْكُمْ أَمِيرٌ“ کے جواب میں حضرت ابوبکر کے ارشاد ”نَحْنُ الْأَمْرَاءُ وَأَنْتُمْ الْوُزَرَاءُ“ (بخاری: ۷ / ۳۰) سے واضح ہوتا ہے کہ وحدتِ امیر پر صحابہ کا اجماع تھا۔ سعد بن عبادہ رضی اللہ عنہ کا تخلف عن البيعة اور حضرت عمر رضی اللہ عنہ کا انکار اس کی حقیقت اور بھی نمایاں کر دیتا ہے۔ (طبقات ابن سعد: ۷ / ۱۵ مطبوعہ لیدن پریس)

۲) حضرت علی رضی اللہ عنہ اور امیر معاویہ رضی اللہ عنہ کی نزاع، کربلا کے خونی حوادث، اسلامی تاریخ کا یہ تاریک ترین حصہ اس حکم کی تعمیل کا نتیجہ ہے۔ غرض خلافت و امارت کی یہ دو لازمی خصوصیتیں ہیں: اولاً: دو امیر ہو نہیں سکتے۔

ثانیاً: اگر کوئی دوسرا مدعی ہو تو واجب القتل ہے۔

۳) منتخب امیر کی بیعت سے جو لوگ الگ رہیں یا بیعت توڑ دیں، ان کی موت جاہلیت کی موت ہوگی: «لَيْسَ أَحَدٌ يُفَارِقُ الْجَمَاعَةَ شَبْرًا فَيَمُوتَ إِلَّا مَاتَ مِيتَةً جَاهِلِيَّةً» ^(۳)

(متفق علیہ، عن ابن عباس)

① صحیح مسلم، رقم الحدیث (۱۸۵۳)

② صحیح مسلم، رقم الحدیث (۱۸۵۲)

③ صحیح البخاری، رقم الحدیث (۶۶۴۵) صحیح مسلم، رقم الحدیث (۱۸۴۹)

غرض اگر خوش قسمتی سے کہیں ایسی جماعت موجود ہو جائے تو اس کی مخالفت کرنا یا اس سے علاحدگی جاہلیت اور بدعت کی موت ہوگی۔ لزومِ جماعت کی احادیث میں بے حد تاکید آئی ہے۔ اگر کوئی امارت شرعی آج کل موجود ہے تو اس سے علاحدہ رہنے والے موتِ جاہلیت کے سزاوار ہوں گے، ان کے ساتھ سیاستاً کوئی رعایت نہیں ہونی چاہیے۔ اگر اربابِ حل و عقد کسی حبشی غلام کو بھی منتخب کر دیں تو اس کی اطاعت ضروری ہوگی۔

آج کل جس قدر امراء بے امر اور نوابانِ بے ملک ہندوستان میں امارت کے دعوے فرما رہے ہیں، ان میں کوئی انتخاب بھی اربابِ حل و عقد نے نہیں کیا، بلکہ اپنے خیال کے چند افراد جمع کر کے کوئی صاحبِ تختِ امارت موہوبی پر قابض ہو جاتے ہیں۔ میرے خیال میں ان امارتوں میں کوئی امارت بھی شرعی نہیں کہلا سکتی۔

❷ لازماً شرعی امارت میں ایسا شخص امیر منتخب ہونا چاہیے جو دین سے پورا واقف ہونے کے ساتھ سیاسیاتِ عالم کا پورا ماہر ہو، تاکہ وہ سیاسیاتِ عالم میں اپنا اور اپنی جماعت کا موقف دیکھ سکے۔ ائمہٗ مساجد اور علماء و مدرسینِ کرام اس کے مستحق نہیں کہ ان کے سر مبارک پر تاجِ خلافت رکھ دیا جائے اور دل کو تسکین دی جائے کہ امارتِ شرعیہ قائم ہو گئی اور موتِ جاہلیت کا کھٹکا ختم ہو گیا!!

❸ اس انتخاب کی ذمہ داری مذہبِ صحیح کے مطابق صرف ان ہی لوگوں پر ہے جو وسعتِ نظر اور غزرتِ علم میں اپنے مقام کو سمجھتے ہوں، تاکہ وہ اپنے حالات کے مطابق اپنا پروگرام مرتب کر سکیں اور سیاسیاتِ عالم پر گہری نظر رکھتے ہوئے اپنی راہِ عمل تجویز کر سکیں۔ اس انتخاب میں ہر آدمی ووٹر نہیں بن سکتا اور نہ ہی عامۃ المسلمین پر اس انتخاب کی ذمہ داری عائد ہوتی ہے۔

قال النواب في إكليل الكرامة (ص: ۹) و أيضاً (ص: ۷۵):

”إِذَا تَقَرَّرَ أَنَّ هَذَا النَّصَبَ وَاجِبٌ بِإِجْمَاعٍ، فَهُوَ مِنْ فُرُوضِ الْكِفَايَةِ، وَرَاجِعٌ إِلَى اخْتِيَارِ أَهْلِ الْعَقْدِ وَالْحِلِّ فَتَعَيَّنَ عَلَيْهِمْ نَصَبُهُ، وَتَجِبُ عَلَى الْخَلْقِ جَمِيعًا طَاعَتُهُ“

یعنی یہ انتخاب اربابِ بست و کشاد کا کام ہے، عامۃ المسلمین کا نہیں۔ عامۃ المسلمین

صرف اطاعت کے مکلف ہیں۔

مولانا نے فرمایا ہے کہ آج کل امارت اور حکومتِ الہیہ کی تحریکیں شروع ہو رہی ہیں۔ جماعتِ اہل حدیث کو بھی اس سے فائدہ اٹھانا چاہیے۔ اُو کما قال۔ میرے خیال میں امارتِ شرعیہ کوئی موسمی چیز نہیں اور نہ ہی کسی مخصوص اسلامی جماعت سے متعلق ہے جس کے لیے اس قسم کی فصلی اور حزبی دعوت دی جائے۔ یہ تمام دنیائے اسلام کا فرض ہے، جس کی ذمہ داری اربابِ حل و عقد پر ڈالی گئی ہے۔ ﴿۶﴾ اس امیر کا عزل اور علاحدگی کفرِ بواح کے سوا نہیں ہو سکتی۔ معاصی اور کبائر کے ارتکاب سے امیر کو معزول نہیں کیا جاسکتا۔

امارتِ سفر:

امارتِ سفر اس سے بالکل جدا ہے، اس میں متعدد امیر ہو سکتے ہیں جو اختتامِ سفر کے بعد خود بہ خود معزول ہو جاتے ہیں۔ ان کے انتخاب کا تعلق اربابِ بست و کشاد سے نہیں، بلکہ رفقاءِ سفر سے ہے، یا خلیفہ کے ساتھ عسکری ضرورتوں کے لیے، اس امارت کی عمر قصرِ صلاۃ کے برابر ہوگی، جہاں نماز پوری پڑھی گئی، حضرت امیر کی ذمہ داریاں ختم ہو گئیں۔

مروجہ امارتیں اور اُن کا نظامِ ترکیبی:

آج کل کی امارتوں میں جہاں تک امیر کی اطاعت اور ان کے ذاتی حقوق کا تعلق ہے، وہ اپنے زمانے کے خلیفہ ہارون الرشید ہیں، لیکن جہاں تک ان ذمہ داریوں کا تعلق ہے، وہ بے چارے بالکل غیر مستطیع ہیں۔ ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ کی مکمل تصویر۔ جہاں تک تحصیلِ زکات اور بیت المال پر قبضے کا تعلق ہے، ہمارے امراء کے اختیارات بالکل مکمل ہیں، لیکن جہاں تک اجرائے حدود و تقسیمِ زکات، حدودِ اسلامیہ کی حفاظت اور حقوقِ مسلمین کی حفاظت کا تعلق ہے، وہ انگریزی حکومت کے ادنیٰ غلام ہیں اور ان کے پروگرام کا پورا نقشہ صرف لفظ ”إن شاء اللہ“ پر ختم ہو جاتا ہے۔

وَإِذَا تَكُونُ كَرْيَهُةً أُذْعَىٰ لَهَا وَإِذَا يُحَاصُّ الْحَيْصُ يُدْعَىٰ جُنْدُبٌ

اور صرف امارتِ سفر کی آڑ لے کر اپنی تمام یا بعض ذمہ داریوں سے سبکدوش ہو جاتے ہیں۔ امارت کے اس مکسچر کو میں بالکل نہیں سمجھ سکا۔ ان امارتوں میں نہ تو انتخاب صحیح ہے نہ امیر اہل ہے۔ محض کمپنیاں ہیں جو عموماً دکان داری کے اصولوں پر کام کرتی ہیں۔ ایسی امارتیں اپنے نظامِ ترکیبی کے

لحاظ سے جاہل نظام سے بہت قریب ہیں۔ اس لیے جب تک ان کا نظام درست نہ ہو اور نظام کی تنفیذ کے لیے مناسب قوت نہ ہو، ان کی طرف دعوت دینا جماعت کی غلط راہنمائی کے مرادف ہوگا۔ یہ صحیح ہے کہ امیر کی کوئی منطقی تعریف شارع سے منقول نہیں اور نہ ہی ایسی عرفی چیزوں کی کوئی جامع مانع تعریف ممکن ہے، لیکن عرف اور محاورے میں خود بہ خود ایسی تعین ہو جاتی ہے۔ بادشاہ اور بادشاہی کے مختلف مدارج؛ اس کی منطقی جامع مانع تعریف کرنا مشکل ہے، لیکن عرف میں ائمہ مساجد اور تجار اور پیشہ ور لوگوں پر اس کا اطلاق نہیں ہو سکتا۔ اسی طرح لفظ امارت اور امیر کی گو جامع مانع تعریف نہ ہو، لیکن عرفاً اس کا اطلاق ائمہ مساجد اور علمائے کرام پر نہیں ہو سکتا، کیوں کہ یہاں حقیقت امر بالکل ناپید ہے۔

میری مخلصانہ رائے ہے کہ ان بے امراء اور بے ملک بادشاہوں کی ایک کانفرنس بلائی جائے اور ان سے گزارش کی جائے کہ یہ حضرات ایک جا جمع ہونے کی کوشش کریں، تاکہ اس حقیقتِ باطلہ میں یہ ظاہری انتشار تو نہ رہے، ورنہ اس جدی کھیل کو بالکل بند کر دیا جائے، تا وقتیکہ مناسب قوت نہ حاصل ہو جائے، اس کے لیے دعوت نہ دی جائے۔ اور مولانا عبدالرؤف ایسے اپنی قلم اور زبانی قوتوں کو جمع کلمۃ المسلمین میں صرف فرمائیں۔ ایسی کمزور اور مخنث امارتیں انتشار کی دعوت ہیں۔

مسند احمد کی حدیث:

مولوی عبدالرؤف صاحب نے مسند احمد کے حوالے سے ایک حدیث ان الفاظ میں نقل فرمائی ہے:

«لَا يَحِلُّ لثَلَاثَةٍ يَكُونُوا بِفَلَاحٍ مِنَ الْأَرْضِ إِلَّا أَمْرٌ عَلَيْهِمْ أَحَدُهُمْ»^①

مولانا نے اس کا ترجمہ بھی اس انداز سے فرمایا ہے کہ کہیں بھی تین آدمی ہوں، ان کو ایک امیر

بنانا چاہیے۔

میں نے مسند احمد سے اس کی سرسری تلاش کی ہے، مسند عبد اللہ بن عمر رضی اللہ عنہما میں مجھے نہیں ملی۔ امید ہے کہ حضرت مولانا مسند احمد کی طرف مراجعت کے بعد صحیح حوالے یا سند حدیث کے متعلق مطلع فرمائیں گے۔

حدیث کے مضمون کا تعلق اگر امارتِ خلافت سے ہے تو بجائے نظام کے یہ حدیث دعوتِ انتشار ہوگی اور متفق علیہ احادیث سے متعارض، جن میں زور دیا گیا ہے کہ امیر ایک ہی ہونا چاہیے اور اگر

① مسند أحمد (۱/ ۲۷۵) یہ حدیث مسند عبد اللہ بن عمر رضی اللہ عنہما میں ہے۔

اس کا تعلق امارتِ سفر سے ہے، جیسے حدیث کے الفاظ کا مقتضا ہے تو اسے اصل مسئلہ امارت میں پیش کرنا بے سود ہے۔ اس وقت پیش نظر امارتِ خلافت ہے نہ کہ امارتِ سفر۔

عالم مولانا نے یہ حدیث ”اکلیل الکرامۃ“ کے حوالے سے نقل فرمائی ہے۔ مقامِ شکر ہے

کہ نواب مرحوم اسے امارتِ سفر کے متعلق سمجھتے ہیں:

”رَوَى الْإِمَامُ أَحْمَدُ فِي الْمُسْنَدِ عَنْ عَبْدِ اللَّهِ بْنِ عُمَرَ: لَا يَحِلُّ لثَلَاثَةٍ يَكُونُونَ بِفَلَاحٍ مِنَ الْأَرْضِ إِلَّا أَمَرُوا عَلَيْهِمْ أَحَدَهُمْ. فَأَوْجَبَ اللَّهُ عَلَيْهِ فِي الْاجْتِمَاعِ الْقَلِيلِ الْعَارِضِ فِي السَّفَرِ تَنْبِيْهَا بِذَلِكَ عَلَى سَائِرِ أَنْوَاعِ الْاجْتِمَاعِ“
یعنی سفر کی عارضی ضرورتوں کے لیے جب امیر ضروری ہے تو باقی بڑے اجتماعات میں بطریقِ اول امیر ضروری ہوگا۔

اس سے کسی کو انکار نہیں، امیر ہونا چاہیے، لیکن اس کا یہ مطلب نہیں کہ ہر شہر اور ہر قصبے میں امارت قائم ہو جائے۔

فَتَفَرَّقُوا شِيعًا فَكُلُّ قَبِيلَةٍ فِيْهَا أَمِيرٌ الْمُؤْمِنِينَ وَمَنْبَرٌ

شرعی اصطلاح کے غلط استعمال سے ایک یہ بھی کھٹکا ہے کہ طبائع اس جھوٹ پر مطمئن ہو جائیں اور اصل امارتِ شرعیہ کی تشکیل ہی معرض التوا میں ڈال دی جائے۔ جو لوگ ان مروجہ امارتوں میں شامل ہیں، وہ کچھ اس طرح قانع ہو جاتے ہیں کہ دنیا کے واقعات کتنے ہی تبدیل ہو جائیں، ان حضرات کی طمانیت میں بہت کم جنبش آتا ہے۔

”امارتِ کبریٰ“ کا قیام یوں بھی پھولوں کی سیج نہیں، لیکن انگریزی نظام کی تاریخی ذمے داریوں نے اسے ہندوستان میں اور بھی مشکل تر کر دیا ہے، اس لیے ان کمزور اور فنی امارتوں کو اگر کھلی اجازت دے دی جائے تو عیش پسند حضرات ان دولت خیز اور مفید امارتوں میں کسی صلاحیت کو پسند نہیں کریں گے، چہ جائے کہ کوئی تبدیلی انھیں بے بس کر سکے یا دوسرے کی ماتحتی پر انھیں مجبور ہونا پڑے، حالاں کہ تحریکِ اہل حدیث کا اہم مقصد یہی ہے کہ دنیا میں بہترین اسلامی نظام قائم کیا جائے۔ باقی اختلاف فرعی حیثیت رکھتے ہیں۔

خانقاہیں اور اصلاحِ نفس کے معاملے:

نظامِ خلافت کے مضحل ہونے کے بعد اصلاحِ نفس کے لیے خانقاہوں اور اصطلاحی تصوف کو استعمال کرنے کی کوشش کی گئی۔ اس سے انکار نہیں کیا جاسکتا کہ اس سلسلے میں بہت سے مردانِ کار پیدا ہوئے، مگر کون نہیں جانتا کہ آج ان اداروں کی دکان داری سے زیادہ کوئی حیثیت نہیں۔ ان کارخانوں کی پیداوار اچھے اچھے سرمایہ دار پیر موجود ہیں جو اصلاحِ نفس کی گدیوں کے ساتھ کونسلوں اور اسمبلیوں کی کرسیوں پر بھی قابض ہیں، اور وہ امت کے لیے اس قدر مضر ثابت ہو رہے ہیں جس قدر خیال نہیں کیا جاسکتا۔ ان زکات اندوز امارتوں کا حشر بھی اس سے بہتر نہ ہوگا۔ اس لیے اس تحریک کو اس وقت تک بند کر دیا جائے جب تک اس کے لیے کوئی بہتر ظرف نہ پیدا ہو جائے۔

صحیح طریق کار:

آج کل کی مروجہ امارتیں اور آئینی جمہوری انجمنیں غیر شرعی ہونے میں برابر ہیں۔ شرعی حیثیت سے دونوں میں خرابیاں ہیں۔ دونوں میں بعض پہلو ایسے موجود ہیں جن کی موجودگی میں کسی کو بھی شرعی نہیں کہا جاسکتا۔ جاہلی موت سے بچانے میں دونوں قاصر ہیں۔ اس لیے مروجہ امارتیں اور انجمنیں تعاون سے کام کریں۔ جہاں انجمنیں اچھا کام کر رہی ہیں وہاں امارتیں ان کے زیرِ ہدایت کام کریں۔ جہاں کوئی امارت اچھا کام کر رہی ہے انجمنیں اس کے ماتحت کام کرنے سے گریز نہ کریں۔ قواعد و ضوابط میں ایسی تبدیلیاں کر دی جائیں جن میں موجودہ مشکلات کا حل بھی ہو سکے، مثلاً امیر کے لیے وقت کی تحدید، مجلسِ شوریٰ کا تعین، رائے عامہ سے تعارف کے لیے نمایندگی کا اصول۔ اس قسم کی اور اصلاحیں دونوں نظاموں میں کر دی جائیں، تاکہ آپس میں تصادم نہ ہو۔ آپس کا تصادم بالکل ترک کر دیا جائے۔ امتزاج و تعاون سے کام کیا جائے اور قوی اور مضبوط نظام کی طرف قدم اٹھایا جائے۔ ممکن ہے اس غلامستان میں کوئی اچھا کام ہو سکے۔

عموماً امارتوں کے حسابات گندے ہوتے ہیں۔ حضراتِ امراء سے گزارش کی جائے کہ اس پر کڑی نگرانی کریں، ورنہ ایسے لوگوں کو پبلک میں بدنام کر دیا جائے، تاکہ لوگ دھوکے سے بچ سکیں۔ حضراتِ امراء ماتحتی سے نہ بچیں۔ انسان مدنی الطبع ہے۔ وہ دوسروں کے تعاون سے مستغنی نہیں ہو سکتا، اس لیے وہ امارت کے باوجود ان لوگوں سے مشورہ کریں جو سلسلہٴ امارت میں ان کے

ساتھ شریک نہیں۔ امیر عبدالعزیز بن سعود کی امارت علی علاقہ ان امارتوں سے بہتر ہے جو انگریز بہادر کے زیر سایہ اُگ رہی ہیں۔ اگر ممکن ہو تو ان امارتوں کا تعلق سلطان ابن سعود سے کر دیا جائے۔ ممکن ہے ان مطلق العنان امراء میں کچھ صلاحیت ہو سکے۔

حضرات امراء مولانا مودودی کا لٹریچر پڑھیں، ان کا نظام اور لٹریچر افراط و تفریط سے ایک حد تک پاک ہے، ان کو اپنے نظام پر اتنا اصرار بھی نہیں جتنا افراد اہل حدیث کو اپنی امارتوں پر ہے۔
هذا، وقد بقيت خبايا في زوايا، وسنعود لكشف الأستار عن وجوهها إن مست
بنا حاجة إلى ذلك.

مسئلہ امارت

اوائل جولائی میں میں نے مولوی عبدالرؤف صاحب کے مضمون متعلقہ امارت پر تنقیداً کچھ عرض کیا تھا جس کا جواب مولوی صاحب موصوف کی طرف سے اواخر جولائی میں شائع ہوا۔ موصوف نے ایک چیز کو واضح فرمایا ہے کہ وہ مروجہ امارتوں کے حامی نہیں۔ ان کے مضمون کو خواہ مخواہ ان کی حمایت میں سمجھ لیا گیا۔ جس طرف اور نہج میں مولانا نے لکھا تھا، اس سے اس کے سوا کیا نتیجہ نکل سکتا تھا؟ مگر موصوف کے اس قول کے بعد کہ وہ مروجہ امارتوں کے حامی نہیں، یہ معاملہ ختم ہو جاتا ہے۔
میں شرعاً ان امارتوں کو غلط سمجھتا ہوں اور جماعت کے لیے مہلک۔ ان میں نہ انتخاب صحیح، نہ امراء اہل، نہ حسابات صحیح۔ فی الجملہ نظم کے نام پر بد نظمی کا ایک مظاہرہ ہے۔ میں شکر گزار ہوں کہ موصوف ان مروجہ امارتوں کی حمایت نہیں فرماتے، بلکہ وہ اس سے کچھ بہتر امارت کی تشکیل چاہتے ہیں، جس پر مفصل بحث تو اسی وقت ممکن ہوگی جب وہ کوئی نظام پیش فرمائیں گے۔ اس وقت ان کے ارشادات سے جو مجمل نقشہ سمجھا جاسکتا ہے اس میں بعض امور بحث و نظر کے محتاج ہیں۔

امارت و سیاسی قوت:

موصوف نے جواب میں اس موضوع پر زیادہ زور دیا ہے کہ امارت کے لیے سیاسی قوت ضروری نہیں، لیکن میری گزارشات کا جو ملخص دیا ہے، مجھے افسوس ہے کہ اس میں روایت بالمعنی کی احتیاط سے کام نہیں لیا گیا۔ ورنہ موصوف کو ”منهاج السنة“ اور ”إزالة الخفاء“ کی طرف رجوع

کی ضرورت ہی نہ ہوتی اور نہ ہی خلافتِ علوی کے حوادثِ اشتباہ کے سبب بنتے۔ میں نے قطعاً یہ دعویٰ نہیں کیا کہ امیر کو کلی اطاعت و انقیاد حاصل ہو اور بلادِ اسلامیہ کی حفاظت کی پوری طاقت اور مکمل اختیار رکھتا ہو۔ میں نے اپنی گزارشات میں بار بار مناسب طاقت کا ذکر کیا ہے۔

سوائے اب بھی میں ضروری سمجھتا ہوں۔ اگر محترم کے ملخص سے ”کلی“، ”پوری“، ”مکمل“ کے الفاظ نکال دیے جائیں تو ”منہاج“ اور ”إزالة“ کے حوالے بالکل بے ضرورت اور خارج از بحث ہو جاتے ہیں۔ میرا مسلک اس میں وہی ہے جو تمام ائمہ سنت کا ہے، بلکہ ہر عقل مند جو امارت کے مفہوم اور مقاصد کو سمجھتا ہے، وہ اسے قبول کرے گا۔ قوت کی کمی بیشی ہو سکتی ہے۔ حکومتوں کے نظام کی ابتدا اور انتہا میں فرق ہوتا رہتا ہے، لیکن یہ کلی مشکک کسی نہ کسی صورت میں امارت کے لیے ضروری رہی۔ جو لوگ حضرت ابوبکر، حضرت عثمان، حضرت علی، مروان الحمار اور مستعصم باللہ کی امارت کو مانتے ہیں، وہ مکمل اور کلی کے الفاظ کو اس بے پروائی سے کیسے استعمال کر سکتے ہیں؟

مجھے موصوف کی دعوت کے اس حصے سے واقعی اختلاف ہے جس میں آپ نے فرمایا ہے کہ ”یہ کچھ ضروری نہیں کہ حکومتِ کافرہ کے ملکی نظم و آئین میں مداخلت اور تصرف کرنا بھی امیر کی ذمہ داری سمجھی جائے۔“ میں نے ایسی امارت کو منخث کہا تھا۔ مجھے اس مفہوم کے لیے جو مناسب لفظ آپ فرمائیں، وہی قبول کر لوں گا، لیکن اس امارت کی حقیقت اس سے زیادہ نہیں۔ مسٹر گاندھی، مسٹر جناح ملک کے نظم و آئین میں دخل دیں، اس کے لیے صعوبتیں برداشت کریں، مگر جماعتِ حقہ اہل حدیث کے امیر صاحب ”استطاعت“ کے زیرِ سایہ آرام کی نیند سوئیں۔ میں اسے واقعی لفظِ امیر کے ساتھ مضحکہ سمجھتا ہوں۔ اگر امیر شریعت کا نظم انگریز اور کافر حکومت کی منظوری یا کم از کم استرضاء ہی سے طے ہونا ہے تو اس مذاق کے لیے اس شرعی لفظ کو کیوں استعمال کیا جائے؟ ملک میں بہت سے ادارے بھی کچھ کر رہے ہیں!

قوت کے متعلق ائمہ اسلام کا مسلک:

شیخ الاسلام ابن تیمیہ اپنی کتاب ”السیاسة الشرعية في إصلاح الراعي والرعية“

میں فرماتے ہیں:

”فَإِنَّ الْوَلَايَةَ لَهَا رُكْنَانِ: الْقُوَّةُ وَالْأَمَانَةُ (إِلَى أَنْ قَالَ) فَالْقُوَّةُ فِي أَمَارَةٍ

الْحَرْبُ تَرْجِعُ إِلَى شُجَاعَةِ الْقَلْبِ وَإِلَى الْخِبْرَةِ بِالْحُرُوبِ، وَالْمُخَادَعَةُ فِيهَا، فَإِنَّ الْحَرْبَ خُدْعَةٌ“ (ص: ۶)

”ولایت کے دورکن ہیں: قوت اور امانت، اور ہر امیر کی قوت اس کے مقام کے لحاظ سے ہوگی۔ امیر حرب کے لیے ضروری ہے کہ وہ بہادر ہو اور لڑائی کی چالوں سے واقف ہو۔“

پھر صفحہ (۷) میں فرماتے ہیں:

”وَالْقُوَّةُ فِي الْحُكْمِ بَيْنَ النَّاسِ: إِلَى الْعِلْمِ بِالْعَدْلِ الَّذِي دَلَّ عَلَيْهِ الْكِتَابُ وَالسُّنَّةُ، وَإِلَى الْقُدْرَةِ عَلَى تَنْفِيذِ الْأَحْكَامِ“

”اور قاضی کے لیے ضروری ہے کہ وہ کتاب و سنت کی روشنی میں انصاف کرے اور اپنے احکام کے نفاذ کی اس میں قوت ہو۔“

امام اپنے مرتبے کے لحاظ سے قوت کو امارت کا رکن قرار دیتے ہیں۔ موصوف کوئی ایسی دلیل پیش فرمائیں کہ کبھی کسی کمزور بے سیاست کو بطور امیر شرعی تسلیم کیا گیا ہو۔ مروان الحمار اور مستعصم کمزور تھے، مگر جب تک رہے، اپنے ملک کی سیاسیات میں دخل دیتے رہے اور اپنی بساط کے موافق مدافعت کرتے رہے۔ حضرت خالد کو قیادت عسا کر میں حضرت ابوذر پر ترجیح اسی قوت کی بدولت تھی۔

پھر صفحہ (۱۲) میں فرماتے ہیں:

”فَالْمَقْصُودُ مِنْ إِرْسَالِ الرُّسُلِ وَإِنْزَالِ الْكُتُبِ أَنْ يَقُومَ النَّاسُ بِالْقِسْطِ فِي حُقُوقِ اللَّهِ وَحُقُوقِ خَلْقِهِ، ثُمَّ قَالَ تَعَالَى: ﴿وَأَنْزَلْنَا الْحَدِيدَ فِيهِ بَأْسٌ شَدِيدٌ...﴾ فَمَنْ عَدَلَ عَنِ الْكِتَابِ قَوْمٌ بِالْحَدِيدِ، وَلِهَذَا كَانَ قَوَامُ الدِّينِ بِالْمُصْحَفِ وَالسَّيْفِ“

”انبیاء کی بعثت اور کتب الہی کے بھیجنے سے مقصد یہ ہے کہ لوگ خدا اور مخلوق کے حقوق میں انصاف کریں۔ اللہ تعالیٰ فرماتے ہیں: ﴿وَأَنْزَلْنَا الْحَدِيدَ فِيهِ بَأْسٌ شَدِيدٌ...﴾ جو کتاب اللہ سے الگ ہوگا، اسے تلوار سے سیدھا کیا جائے، کیوں کہ دین کا قوام قرآن اور تلوار سے ہے۔“

امیر اور خلیفہ جب پیغمبر کا جانشین ہے، اسے اس ذمے داری سے کیسے سبکدوش کیا جائے؟ اپنی

قوت کے موافق معاملات میں دخل دینا پڑے گا۔

شیخ الاسلام حضرت ابوسعید، حضرت ابو ہریرہ کی حدیث متعلقہ امارتِ سفر اور حدیث عبد اللہ بن عمرو کا ذکر بحوالہ مسند احمد فرما کر لکھتے ہیں کہ سفر کی طرح باقی اجتماعات میں بھی نظم کی ضرورت ہے:

”لِأَنَّ اللَّهَ تَعَالَى أَوْجَبَ الْأَمْرَ بِالْمَعْرُوفِ وَالنَّهْيِ عَنِ الْمُنْكَرِ، وَلَا يَتِمُّ ذَلِكَ إِلَّا بِقُوَّةٍ وَإِمَارَةٍ“

”امر بالمعروف اور نہی عن المنکر بھی قوت اور امارت کے سوا نہیں ہو سکتا۔“

شیخ الاسلام کی نگاہ میں تو مجالس وعظ کے لیے بھی قوت و سیاست کی ضرورت ہے اور جناب امارت کو بھی اس سے خالی فرما رہے ہیں۔ چوں کہ شیخ الاسلام نے اس کتاب میں ان امراء کا ذکر فرمایا ہے جو خلیفۃ المسلمین اور امیرِ عام کے ماتحت ہوں، اس لیے آخر میں وہ امیرِ عام کو بھی ان نصوص کا مصداق تصور فرماتے ہیں:

”وَالْقَاضِي إِسْمٌ لِمَنْ قَضَىٰ بَيْنَ اثْنَيْنِ، وَحَكَمَ بَيْنَهُمَا سَوَاءٌ كَانَ خَلِيفَةً أَوْ سُلْطَانًا أَوْ وَاِلِيًّا أَوْ نَائِبًا“ (ص: ۷)

”قاضی کا لفظ شرعاً خلیفہ، سلطان، والی اور نائب سب کو شامل ہے۔ صحابہ سے اس طرح منقول ہے۔“

اس لیے تنفیذِ احکام وغیرہ شروط سب کے لیے ضروری ہیں۔ ”شرح العقائد النسفية“ میں ہے:

”وَيُشْتَرَطُ أَنْ يَكُونَ مِنْ أَهْلِ الْوَلَايَةِ الْمُطْلَقَةِ الْكَامِلَةِ سَائِسًا أَيُّ: مَالِكًا لِلتَّصَرُّفِ فِي أُمُورِ الْمُسْلِمِينَ بِقُوَّةِ رَأْيِهِ وَرَوِيَّتِهِ وَمَعُونَةٍ بِأَسِيهِ وَشَوْكَتِهِ قَادِرًا بِعِلْمِهِ وَعَدْلِهِ وَكِفَايَتِهِ وَشُجَاعَتِهِ عَلَى تَنْفِيزِ الْأَحْكَامِ وَحِفْظِ حُدُودِ الْإِسْلَامِ وَإِنْصَافِ الْمَظْلُومِ مِنَ الظَّالِمِ“^①

یعنی امیر کے لیے ضروری ہے کہ اس میں ولایتِ کاملہ کے اوصاف پائے جائیں، وہ سیاست دان ہو، یعنی اپنی رائے اور قوت و شوکت کی وجہ سے مسلمانوں کے امور میں

تصرف کر سکے اور اپنے علم و شجاعت کی وجہ سے اپنے احکام کی تنفیذ اور اسلام کے حدود کی حفاظت اور ظالم اور مظلوم میں انصاف پر اسے قدرت حاصل ہو۔“

آخر میں فرماتے ہیں:

”إِذَا الْإِخْلَالُ بِهَذِهِ الْأُمُورِ مُخِلٌّ بِالْفَرْضِ مِنْ نَصَبِ الْإِمَامِ“ (ص: ۲۳۴، ۲۳۵)

”ان شروط میں خلل اس فرض کے منافی ہے، جس کے لیے امام مقرر کیا گیا ہے۔“

حضرت شاہ ولی اللہ ”حجة اللہ“ (۲/۱۱۱) میں فرماتے ہیں:

”إِعْلَمُ أَنَّهُ يُشْتَرَطُ فِي الْخَلِيفَةِ أَنْ يَكُونَ عَاقِلًا بَالِغًا حُرًّا ذَكَرًا شَجَاعًا ذَا رَأْيٍ وَسَمْعٍ وَبَصَرٍ وَنُطْقٍ، وَمِمَّنْ سَلَّمَ النَّاسُ شَرَفَهُ وَشَرَفَ قَوْمِهِ، وَلَا يَسْتَنْكِفُوا عَنْ طَاعَتِهِ، قَدْ عُرِفَ مِنْهُ أَنَّهُ يَتَّبِعُ الْحَقَّ فِي سِيَاسَةِ الْمَدِينَةِ، هَذَا كُلُّهُ يَدُلُّ عَلَيْهِ الْعَقْلُ، وَاجْتَمَعَتْ عَلَيْهِ أُمَمٌ بَنِي آدَمَ عَلَى تَبَاعُدِ بُلْدَانِهِمْ وَاخْتِلَافِ أَدْيَانِهِمْ عَلَى اشْتِرَاطِهَا لِمَا رَأَوْا أَنَّ هَذِهِ الْأُمُورَ لَا تَتِمُّ الْمَصْلَحَةُ الْمَقْصُودَةُ إِلَّا بِهَا“

”خليفة کے لیے شرط ہے کہ عاقل، بالغ، بہادر، دانش مند اور معاملہ فہم ہو۔ لوگ اس کی اور اس کی قوم کی شرافت کو تسلیم کرتے ہوں اور اس کی اطاعت سے نفرت نہ کریں، اور معلوم ہو کہ وہ سیاست اور نظم ملک میں حق کا متبع ہوگا۔ یہ تمام شرائط عقلاً ضروری ہیں۔ تمام قومیں اختلافِ ادیان و مذاہب کے باوجود اس پر متفق ہیں، کیوں کہ ان شرائط کے بغیر مصالح مقصودہ پوری ہی نہیں ہو سکتیں۔“

شرح مواقف (ص: ۷۳۱) میں فرمایا:

”مَقْصَدُ ثَانٍ فِي شُرُوطِ الْإِمَامَةِ: شُجَاعٌ قَوِي الْقَلْبِ لِيَقْوَى عَلَى الذَّبِّ عَنِ الْحَوْزَةِ“

”امام کو بہادر ہونا چاہیے، تاکہ حوزہ ملت سے مدافعت کر سکے۔“

قاضی ابویعلیٰ محمد بن حسین الفراء الحنبلی (المتوفی ۴۵۸ھ) فرماتے ہیں:

”أَمَّا أَهْلُ الْإِمَامَةِ فَيُعْتَبَرُ فِيهِمْ أَرْبَعُ شُرُوطٍ... الثَّلَاثُ أَنْ يَكُونَ قِيَمًا بِأَمْرِ الْحَرْبِ وَالسِّيَاسَةِ وَإِقَامَةِ الْحُدُودِ، لَا تَلَحُّقُهُ رَافَةٌ فِي ذَلِكَ، وَالذَّبُّ

عَنِ الْأُمَّةِ،^① (الأحكام السلطانية)

”تیسری شرط یہ ہے کہ امام لڑائی اور سیاستِ کاملہ پر ہو اور اقامتِ حدود میں نرمی نہ کرے اور امت سے مدافعت کر سکے۔“

اس کے بعد حافظ ابو یعلیٰ نے دس مقاصد کا ذکر کیا جن کا تعلق قوت اور غلبے سے ہے۔ میں نے اختصاراً اسے ترک کر دیا ہے۔ ناظرین ملاحظہ فرمائیں۔ ائمہ کی ان نصوص کے بعد امید ہے کہ طبیعت میں شرط اور مقصد کا تغایر نہیں کھٹکے گا، کیوں کہ شرعاً اس میں تغایر ہے، تضاد نہیں۔ موصوف اس پر نظر ثانی فرمائیں گے۔

حافظ ابن حزم ”محلّی“ (۷/۳۶۲) میں فرماتے ہیں:

”وَصِفَةُ الْإِمَامِ أَنْ يَكُونَ مُجْتَنِبًا لِلْكِبَائِرِ مُسْتَتِرًا بِالصَّغَائِرِ عَالِمًا بِمَا يَخُصُّهُ، حَسَنُ السِّيَاسَةِ، لِأَنَّ هَذَا هُوَ الَّذِي كُفِّ، وَلَا مَعْنَى لِأَنْ يُرَاعَى أَنْ يَكُونَ غَايَةَ الْفَضْلِ، لِأَنَّهُ لَمْ يُوجِبْ ذَلِكَ قُرْآنٌ وَلَا سُنَّةٌ“

”امام کے لیے ضروری ہے کہ سیاستِ حسنہ میں پورا عالم ہو، کیوں کہ یہ اس کی خصوصیت ہے اور اسی کے لیے یہ تکلیف دی گئی ہے۔ غایتِ فضیلت کی رعایت کرنے کا کوئی معنی نہیں، امیر کے لیے نہ اسے قرآن نے واجب فرمایا نہ سنت نے۔“

قرآنِ عزیز میں ﴿إِذْ قَالُوا لِنَبِيِّ لَهُمْ ابْعَثْ لَنَا مَلِكًا نُقَاتِلَ فِي سَبِيلِ اللَّهِ﴾

[البقرة: ۲۴۶] سے معلوم ہوا کہ نبی کی موجودگی میں امیر کی ضرورت قتال کے لیے محسوس کی گئی۔ ﴿لَا

يَنَالُ عَهْدِي الظَّالِمِينَ﴾ [البقرة: ۱۲۴] میں بھی بے کار اور کمزور امیروں کو ظالم فرمایا گیا ہے جو

نااہلیت کے باوجود امارت کے شوقین ہوں، جیسے کہ آج کل ہم اپنی جماعت میں دیکھ رہے ہیں۔

أَعَاذَنَا اللَّهُ مِنْ ذَلِكَ!

لفظِ امیر خود مشعر ہے کہ اسے امر سے خالی نہیں ہونا چاہیے۔ ﴿وَكُلُّكُمْ رَاعٍ وَكُلُّكُمْ

مَسْئُولٌ عَنْ رَعِيَّتِهِ﴾^② سے واضح ہے کہ جو راعی رعایا کی ضروریات پر قادر نہیں، اسے راعی کہلانے کا

کوئی حق نہیں۔ معلوم نہیں امارت کے شوقین ان نصوص پر کیوں غور نہیں فرماتے؟!

① الأحكام السلطانية (ص: ۲۰)

② صحيح البخاري، رقم الحديث (۸۵۳) صحيح مسلم، رقم الحديث (۱۸۲۹)

ائمہ اسلام کی ان تصریحات سے امارت بلا سیاست و قوت کی حقیقت واضح ہو جاتی ہے۔ جو چیز اپنے مقاصد سے خالی ہو، اس کی حقیقت جسم بے روح سے زیادہ نہیں۔ ائمہ سلف نے اس شرط کو تفصیلاً اور اجمالاً ذکر فرمایا ہے، کیوں کہ اس وقت کمزور امارتوں کے مفاسد واضح نہ تھے اور نہ ہی مسلمان اتنے کم سواد تھے کہ ایک بے حقیقت چیز کو اتنا بڑا نام دے دیں۔ مجاز کو بھی حقیقت کے ساتھ کچھ ربط ہوتا ہے، ہماری امارتوں میں اتنا بھی ربط نہیں۔

امام شوکانی رحمہ اللہ کے زمانے میں یہ مفاسد غالباً واضح ہو چکے تھے، اس لیے ان کا ارشاد بہت مفصل اور واضح ہے، جسے نواب صدیق حسن خاں رحمہ اللہ نے ”إكلیل الكرامة بمقاصد الإمامة“ (ص: ۷۰) میں ذکر فرمایا ہے:

”قَالَ الشَّوْكَانِيُّ فِي وَبَلِ الْغَمَامِ: وَعِنْدِي أَنَّ مِلَّكَ أَمْرِ الْإِمَامَةِ وَالسَّلْطَنَةِ وَأَعْظَمَ شُرُوطِهَا وَأَجَلَ أَرْكَانِهَا أَنْ يَكُونَ قَادِرًا عَلَى تَأْمِينِ السُّبُلِ وَإِنْصَافِ الْمَظْلُومِينَ مِنَ الظَّالِمِينَ، وَمُتَمَكِّنًا مِنَ الرَّفْعِ عَنِ الْمُسْلِمِينَ إِذَا دَهَمَهُمْ أَمْرٌ يَخَافُونَهُ كَجَيْشٍ كَافِرٍ أَوْ بَاعٍ، غَيْرِ مُتَقَاعِدٍ عَنْ ذَلِكَ، وَلَا مُتَبَطِّطٍ وَلَا عَاجِزٍ، وَلَا مَشْغُولٍ بِمَلَاذِهِ مُؤَثِّرًا لِلدَّعَةِ وَالسُّكُونِ، فَإِذَا كَانَ بِهَذِهِ الْمَثَابَةِ فَهُوَ السُّلْطَانُ الَّذِي أَوْجَبَ اللَّهُ طَاعَتَهُ، وَحَرَّمَ مُخَالَفَتَهُ، بَلْ هَذَا الْأَمْرُ هُوَ الَّذِي شَرَعَ اللَّهُ لَهُ نَصَبَ الْأَئِمَّةِ وَالسَّلَاطِينِ، وَجَعَلَ ذَلِكَ مِنْ أَعْظَمِ مُهِمَّاتِ الدِّينِ، وَلَا يَضُرُّ الْإِمَامَ نَقْصُ شَرْطٍ أَوْ أَكْثَرُ مِنْ شُرُوطٍ ذَكَرُوهَا مَهْمَا كَانَ قَائِمًا بِمَا ذَكَرْنَاهُ، فَلَيْسَ لِلْمُسْلِمِينَ حَاجَةٌ فِي إِمَامٍ قَاعِدٍ فِي مُصَلَّاهُ، مُمَسِّكٍ سُبْحَتَهُ مُؤَثِّرًا لِمُطَالَعَةِ الْكُتُبِ الْعِلْمِيَّةِ، يُدْرَسُ فِيهَا لِطْلَبَةِ عَصْرِهِ، مُصَنَّفٌ فِي مُشْكَلاتِهَا، مُتَوَرِّعٌ عَنْ سَفْكِ الدِّمَاءِ وَالْأَمْوَالِ، وَالْمُسْلِمُونَ يَأْكُلُ بَعْضُهُمْ بَعْضًا، وَيَظْلَمُ قَوِيُّهُمْ ضَعِيفَهُمْ، وَيَضْطَهِدُ شَرِيفَهُمْ وَوَضِيعَهُمْ، فَإِنَّ الْأَمْرَ إِذَا كَانَ بِهَكَذَا لَمْ يَحْصُلْ مِنَ الْإِمَامِ وَالسَّلْطَنَةِ شَيْءٌ لِعَدَمِ وُجُودِ الْأَعْظَمِ الَّذِي شَرَعْنَا لَهُ، وَهَذَا الْكَلَامُ لَا يَعْقِلُهُ إِلَّا أَفْرَادٌ مِنْ أَهْلِ الْعِلْمِ“

”امام شوکانی رحمہ اللہ فرماتے ہیں کہ میرے نزدیک امارت میں چوٹی کی بات اور سب سے

بڑی شرط اور سب سے اعلیٰ رکن یہ ہے کہ امیر راستوں کے امن اور مظلوموں سے انصاف اور مسلمانوں سے مدافعت پر قدرت رکھتا ہو۔ جب ان پر کوئی خوف یا کفار اور باغیوں کے لشکر حملہ آور ہوں تو امیر سست اور کمزور اور امن پسند بن کر اپنے آرام میں مشغول نہ ہو۔ ایسے ذمے دار اور مضبوط امیر کی اطاعت کو اللہ تعالیٰ نے واجب فرمایا اور اس کی مخالفت کو حرام فرمایا ہے، بلکہ نصبِ امیر کا اصل مقصد یہی ہے اور اسی کو ضروریاتِ دین سے قرار دیا ہے۔ اگر یہ شرط موجود ہو تو باقی شرائط میں کمی چنداں مضر نہیں۔

”مسلمانوں کو ایسے امام کی ضرورت نہیں جو مصلے پر بیٹھا ہاتھ میں تسبیح لیے ہوئے کتابوں کے مطالعے میں مشغول ہو۔ طالب علموں کو درس دے اور کتابوں کی مشکلات کو حل کرے اور لوگوں کے مال اور خون کے معاملے میں بے حد پرہیزگار ہو، لیکن مسلمان ایک دوسرے کو کھاتے رہیں۔ طاقتور کمزوروں کو تباہ کریں اور دولت مند غریبوں کو برباد کریں، اور حضرت الامیر ہاتھ پر ہاتھ رکھے اس منظر کو دیکھا کریں۔ اگر امیر ایسا ہی بے کار اور کمزور ہو تو حکومت اور سلطنت سے کچھ حاصل نہیں، کیوں کہ اس میں اصل مقصد ہی ناپید ہے۔ اس بات کو خال خال اہل علم ہی سمجھ سکتے ہیں۔“

حضرت امام کی نگاہ میں امارتِ تعبد محض نہیں، بلکہ اس کے ساتھ کچھ شرائط اور ضروریات ہیں۔ اگر وہ پوری نہ ہوں تو صرف لفظ کو زندہ رکھنے سے کچھ حاصل نہیں۔ اسی کتاب کے صفحہ (۷۶) میں فرماتے ہیں:

”جو امام اپنی ذمے داریوں کے تحمل سے عاجز ہو، اس کے لیے شورشِ بغاوت نہیں ہوگی۔“

نظری دلیل:

اس توضیح کے بعد مجھے اس کی ضرورت نہیں رہتی کہ موصوف کی نظری یا نقلی دلیل کے متعلق کچھ عرض کروں، کیوں کہ وہ نظر اور نقل دونوں خارج از بحث ہیں، لیکن اتماماً للفائدہ اس کے متعلق مختصر سی گزارش کرنا چاہتا ہوں:

اولیٰ: فقہاء کا یہ مشورہ شرعی حجت نہیں۔

دوم: ان بزرگوں نے اسے بعض وقتی ضروریات کے لیے بطورِ نظام فرمایا ہے، وہ اسے شرعی

امارت نہیں سمجھتے، جس سے تخلف موتِ جاہلیت کا موجب ہو اور زیرِ بحث امارتِ شرعیہ ہے، جیسے کہ جناب کے ۲۶/مئی کے مضمون سے واضح ہے، چنانچہ یہ مشورہ شاہ عبدالعزیز صاحب نے ہندوستان کو دیا ہے، حالاں کہ خلافتِ شرعیہ ساری دنیا کے لیے ہے اور ایسے وقت میں دیا جب کہ ترکی خلافت بہتر حالت میں تھی۔ اگر اسے خلافتِ شرعیہ کہا جائے تو شاہ صاحب کا مشورہ بغاوت کا مشورہ ہوگا۔ وحاشا عن ذلك۔

میں نے بھی اپنی سابقہ گزارشات میں عرض کیا تھا، اس لفظی امارت سے مجھے کوئی گھبراہٹ نہیں۔ مجھے صرف اس کی شرعی حیثیت سے انکار ہے۔ اس تناقض کو ثابت کرنے کے لیے موصوف نے میرے مفہوم میں عجیب سا معنوی تصرف فرمایا ہے جس کا مجھے افسوس ہے۔ روایت بالمعنی میں بے حد احتیاط کی ضرورت ہے۔

ترجمہ: جناب کے طریقہ نظر کا تتبع کرتے ہوئے اگر میں اس طرح معارضہ کروں کہ جناب کی ارشاد فرمودہ امارت محض تحصیلِ حاصل ہے، کیوں کہ جناب فرماتے ہیں:

”مغلوب اور محکوم مسلمانوں کے لیے ایسے امیر کی ضرورت ہے جو خود محکوم اور مغلوب ہو اور وہ اس محکومی کے خلاف کوئی کوشش نہ کرے۔“

تو فقہاء کے ارشاد کا مفہوم جناب کے نقطہ نظر سے اس طرح ہوا:

اے محکوم اور مغلوب مسلمانو! تم اپنے میں سے ایک محکوم اور مغلوب مسلمان کا نام امیر رکھ لو، جو تمہاری محکومی و بے کسی میں تمہاری کوئی مدد نہ کر سکے۔ وھذا کما تری۔

اصل معاملہ یہ ہے کہ مقہور اور منتشر اور بے کس مسلمانوں کو مشورہ دیا گیا ہے کہ تم لوگ اپنی طاقتوں کو جمع کر کے اپنے میں سے ایک ایسے شخص کو امیر مقرر کرو جو اپنی حسبِ استطاعت تمہاری سیاسی اور غیر سیاسی راہنمائی کرے، اور اس میں کوئی تناقض نہیں۔

حضرت حذیفہ رضی اللہ عنہ کی حدیث کا مفاد یہ ہے کہ زمانہ شر میں جماعت کے ساتھ رہنا چاہیے، کیوں کہ دعاۃ شر کے فتنوں سے جماعت ہی بچا سکتی ہے، اور جناب کے حسبِ ارشاد وہ کمزور امیر جو شر کے دفعہ کرنے پر قادر نہیں ہے تو اس کا ساتھ دینے سے فائدہ ہی کیا؟ شر تو خلافتِ صدیقی میں بھی پیدا ہوئے اور فاروقی میں بھی، مگر دفعہ کر دیے گئے۔ محض شر اور اشرار کا وجود فقدانِ قوت کو مستلزم نہیں۔ غایت یہ

کہ وہ کسی وقت کمزور ہو اور اس میں شرعاً کوئی محذور نہیں، بلکہ حدیثِ حذیفہ کا مفاد تو یہ ہے کہ زمانہ شرعی میں کوئی ایسا وقت آجائے کہ کوئی جماعت نہ ہو، جو ان ضروریات کو پورا کرے، جن کا ذکر اوپر آیا ہے تو اس وقت مصنوعی اور ڈمی جماعتیں بنانے کی کوشش نہیں کرنا چاہیے، بلکہ اس وقت صحیح تجویز یہ ہے:

«فَاعْتَزِلْ تِلْكَ الْفِرْقَ كُلَّهَا، وَلَوْ أَنْ تَعْضُ عَلَى أَصْلِ شَجَرَةٍ حَتَّى يُدْرِكَكَ الْمَوْتُ وَأَنْتَ عَلَى ذَلِكَ»^(۱) (متفق علیہ)

”اس وقت ان تمام مصنوعی فرقوں کو چھوڑ کر جنگل کی راہ لو اور تا موت بایں حالت رہو۔“

اگر کمزور اور بے مقصد امارتیں بنانے کی اجازت ہوتی تو حضور فرماتے کہ تم اپنے گاؤں یا شہر میں اپنی امارتیں بنا لو۔ اس لیے حدیثِ حذیفہ کا وہ مفاد نہیں جو حضرت مولانا لے رہے ہیں۔ حدیثِ حذیفہ میں ایسی امارتوں پر رد ہے۔

حدیثِ عبد اللہ بن عمرو مجھے مل گئی تھی۔ میں نے اپنا عندیہ اس کے متعلق مولانا المحترم کو جلدی ہی بھیج دیا تھا، مگر کسی مصلحت سے وہ شائع نہیں ہو سکا۔ حدیث یقیناً امارتِ سفر کے متعلق ہے۔ نواب صدیق حسن خاں مرحوم نے ”ظفر اللاضي“ میں احادیثِ سفر کے ضمن میں اسے ذکر کیا ہے۔^(۲)

شیخ الاسلام ابن تیمیہ نے بھی اس سے سفر کی امارت مراد لی ہے، البتہ اس کے مقصد کے پیش نظر باقی اجتماعات میں بھی امارت کا مشورہ دیا ہے۔ اگر یہ امارت اپنے شروط و مقاصد کو پورا کرے تو شرعی ہوگی، جس میں شامل ہونا ضروری ہوگا، ورنہ ایسے امیروں کی حیثیت صدرِ مجلس کی ہوگی، جیسے میں نے عرض کیا۔ خود حدیث میں «بَارِضٍ فَلَاةٍ» سے سفر کا پتا چلتا ہے۔ حدیث کی سند میں ابن لہیعہ ہیں:

«وَابْنُ لَهِيْعَةَ ضَعِيفٌ عِنْدَ أَهْلِ الْحَدِيثِ. ضَعْفُهُ يَحْيَى بْنُ سَعِيدٍ الْقَطَّانُ وَغَيْرُهُ مِنْ قَبْلِ حِفْظِهِ»^(۳) (ترمذی)

حافظ ذہبی فرماتے ہیں:

«يُذَكَّرُ حَدِيثُهُ فِي الْمُتَابَعَاتِ، وَلَا يُحْتَجُّ بِهِ» (تذكرة الحفاظ: ۱/ ۲۳۹)

یہ حدیث امارت کے سفر کے علاوہ ان مصنوعی امارتوں کے لیے دلیل نہیں ہو سکتی۔

^(۱) صحیح البخاری، رقم الحدیث (۳۴۱۱) صحیح مسلم، رقم الحدیث (۱۸۴۷)

^(۲) ظفر اللاضي بما يجب في القضاء على القاضي (ص: ۹)

^(۳) سنن الترمذی، رقم الحدیث (۱۰) یہ حدیث اگرچہ اس سند سے ضعیف ہے، لیکن امارتِ سفر کی دوسری احادیث کی بنا پر حسن ہے۔

خلاصہ کلام:

زیرِ قلم مباحثے میں امارت کی تین قسمیں ہو سکتی ہیں:

(1) امارتِ کبریٰ جسے امارتِ عامہ یا خلافت کے نام سے تعبیر کیا جاتا ہے۔ یہ نہ ہندوستان میں ممکن ہے اور نہ ہی موجودہ حالات میں اس کی کوئی امید۔

(2) دوم: امارتِ مروجہ جو آج کل جماعتِ اہلِ حدیث میں جا بجا اُگ رہی ہیں۔ یہ شرعی نہیں ہیں۔ میں انھیں وقت کا مہلک مرض سمجھتا ہوں۔ سو امید رکھتا ہوں کہ اہلِ علم اس کے متعلق اپنا فرض ادا کریں۔ مولوی عبدالرؤف صاحب بھی فرماتے ہیں کہ میں اس کا حامی نہیں ہوں۔ جزاء اللہ۔

(3) سوم: ایسی امارت جو سیاست، قہر، تغلب سے خالی ہو (جیسے کہ امارتِ کبریٰ میں یہ شرط ہے) لیکن مروجہ امارتوں سے بہتر اور منظم ہو۔ مولوی عبدالرؤف صاحب اس کی دعوت دیتے ہیں۔ میں نے موصوف کے ارشادات سے اس کا جو نقشہ سمجھا ہے، میں اسے غیر شرعی سمجھتا ہوں اور اس کی حیثیت انجمن سے کچھ زیادہ نہیں۔ ایسی امارت میں شمولیت موتِ جاہلیت سے نہیں بچا سکتی، بلکہ اجتماع کے لیے ذریعہ ہے۔ اگر مولانا اس کا مفصل پروگرام جماعت کے سامنے پیش فرمائیں تو مجھے اپنی رائے پر اصرار نہ ہوگا۔ اگر وہ ان مقاصد کو پورا کرے، جیسے امام شوکانی نے فرمایا ہے۔

اگر فقدانِ استطاعت کے عذر سے شرائط و مقاصد میں کمی ممکن ہے تو تعجب نہیں کہ یہ استطاعت نفسِ امارت کے نقصان کے لیے بھی عذر ہو سکے۔

میں نے اپنی گزارشات مفصل عرض کر دی ہیں اور غالباً میری طرف سے یہ آخری گزارشات ہوں گی۔⁽¹⁾

امارت

”اہل حدیث“ مورخہ ۴ شوال ۱۳۷۵ء اتفاقاً نظر سے گزرا۔ افتتاحیہ سے معلوم ہوا کہ آپ حضرات کا رجحان امارت کی طرف ہو رہا ہے۔ اس سے پیشتر کہ آپ اس خطرے کو خریدیں، ضرورت ہے کہ پورے ماحول پر ایک نظر فرمائیں۔ ماضی کے تجربوں سے مستقبل کا جائز لیں۔ آج کے اندیشے ممکن ہے کل خطرات اور حوادث کی صورت اختیار کر لیں اور پشیمانی بے وقت اور بے سود ہو۔

[1] کچھ شک نہیں کہ نبی اکرم ﷺ اور خلفاء کے وقت نظام کا انداز شورائی امارت کا تھا اور وقت کے لحاظ سے اس وقت یہ نظام کامیاب ثابت ہوا، لیکن اس میں شک نہیں کہ اس نظام کے پشت پر کچھ طے شدہ آئین نہ تھا جسے صاحبِ نبوت اور حضراتِ خلفاء نے منضبط فرمایا ہو۔ قرآنِ عزیز اور دفاترِ سنت میں ایسا نہ کچھ مبیضہ ملتا ہے نہ مسودہ۔ اس کی کامیابی سرکارِ نبوت اور ساداتِ خلافت کے شخصی کردار کی رفعت پر ہے۔ ان کے تقدس ہی کی وجہ سے یہ نظام برسوں تک کامیابی سے چلتا رہا۔

[2] انتخاب ایسے اساسی مسئلے کے لیے کچھ آئین طے نہیں فرمایا گیا، بلکہ خلفائے اربعہ کے انتخابات وقتی مصالح کے ماتحت بروئے کار لائے گئے اور وہ سب ایک دوسرے سے مختلف تھے۔ اس سے ظاہر ہے کہ ایسے سیاسی مسئلے کی حیثیت تعبیدی پابندیوں سے بالکل مختلف ہے۔ یہ وقتی تقاضوں کے ماتحت بدل سکتا ہے۔ عبادات میں اس تبدیلی کے لیے کوئی گنجائش نہیں۔ میری ناقص رائے ہے کہ شریعت اور دین کے نام سے مسئلہ امارت کو جو اہمیت دی جا رہی ہے وہ خود شریعت اور دین کے خلاف ہے۔

[3] اموی اور عباسی حکومتیں صورتاً امارت ہی تھیں، لیکن ان میں شورائیت ناپید تھی، اس لیے انھیں شرعی امارت کہنا باتفاقِ اہل حق نہ صرف محلِ نظر ہے بلکہ غلط ہے۔ اس قسم کی بگڑی ہوئی صورت کو دینی اور شرعی کہنے کی سلف سے کسی کو جرأت نہیں ہوئی، بلکہ اسے ملوکیت اور ملکِ عضو سے

تعبیر کرنا اس کی صحیح اور واقعی تعبیر سمجھی گئی۔

[4] پاکستان اور ہندوستان میں جس طرح کے نظام حکومت موجود ہیں اور جس قسم کے سربراہ ان کی سرپرستی فرما رہے ہیں، اس کے لیے ملکِ عضو سے بھی گھٹیا نام دینا چاہیے، پھر جو نظامِ امارت ان بے لگام یا بد لگام حکومتوں کے ماتحت بنے گا، عقل و ہوش کی موجودگی میں اسے شرعی امارت کہنا کہاں تک درست ہے۔ اس کے متعلق علماء کو غور فرمانا چاہیے۔ آیا ایسے نظام ہم کو مینہ جاہلیت سے بچا سکتے ہیں؟ ان حضری امارت کو سفری امارت پر قیاس کرنا قیاس مع الفارق بھی ہے اور مقاصدِ امارت اور امارت کی توہین بھی۔ ہمارے ہاں پاکستان میں مقامی، مہاجر کی مضحکہ خیز اصطلاح چل رہی ہے۔ سفر فی الحضر یا حضر فی السفر امارت ایک مضحکہ سے زیادہ قیمتی نہیں۔

[5] متحدہ ہندوستان میں باستثنائے امارتِ مجاہدین سرحد ان امارتوں سے جماعت کو جس قدر نقصان پہنچا ہے اس کے ہوتے مکرر تجربے کی دعوت یا کوشش دانش مندی نہیں ہوگی۔ اس وقت پاکستان میں جو ایک دو امارتیں ہندوستان سے برآمد ہوئیں یا ہجرت کر کے یہاں نازل ہوئیں، ان کے حالات، کوائف اور نظامِ حیات دیکھ کر معمولی سمجھ بوجھ کا آدمی بھی تھرا جاتا ہے۔ یہ حضرات امارت کو بزنس اور روپیہ کمانے کا ذریعہ بنائے ہوئے ہیں۔ امارتِ شرعیہ کے فرائض نہ ان کے پروگرام میں ہیں نہ ان کے حاشیہ خیال میں۔ أعاذنا اللہ من المکر والخدیعة وأن نبیع الدین بالدنیا۔

اہلِ حدیث کا نفرنس:

اہلِ حدیث کا نفرنس نے قریباً نصف صدی سے اپنا ایک مقام پیدا کیا ہے۔ مولانا عبدالعزیز رحیم آبادی اور استاذ العلماء مولانا حافظ عبداللہ صاحب غازی پوری نہ صرف اس میں شامل تھے بلکہ اس کے بانیوں میں سے تھے اور اس کے ساتھ ہی وہ سرحد کے نظامِ امارت سے بھی منسلک تھے۔ کون نہیں جانتا کہ حضرت رحیم آبادی اور حضرت مولانا غازی پوری کو سید شہید کے سلسلہ امارت سے کس قدر گہرا تعلق تھا۔ کوئی نظامِ زمانہ خیر میں موجود نہ ہو، یہ اور بات ہے لیکن اسے غیر شرعی کہنا، یہ بالکل دوسری بات ہے۔ یہ صحیح ہے کہ آج کا جمہوری نظام اپنی ان آئینی پابندیوں کے ساتھ زمانہ نبوت میں موجود نہ تھا، لیکن مشورے کی تقدیس اور انتخاب جو شرعی نظام کی جان ہے، اس جمہوریت میں کافی حد تک

موجود ہے۔ اس لیے اسے خلافِ شریعت نہیں کہا جاسکتا۔ اسی لیے یہ اکابر نظامِ امارت کے ساتھ کانفرنس میں تمام عمر شریک رہے، لیکن امارتِ شرعیہ کو ایک لادینی حکومت کے ماتحت کر کے انھوں نے امارت کو مضحکہ نہیں بنایا۔

کانفرنس کے نقائص:

کانفرنس کا احیاء فرمائیں، اس میں شرعی شوریّت اور دینی جمہوریت کا انداز پیدا کیجیے۔ روزانہ جماعتیں بنانا اور بگاڑنا ایک خطرناک قدم ہے۔ قوموں اور جماعتوں کو اس سے بچنا چاہیے۔ مولانا عبدالوہاب صاحب، مولانا عبید اللہ صاحب رحمانی، مولانا نذیر احمد ایسے بزرگوں سے جو کانفرنس کے نظام کو حیاتِ نو دینا چاہتے ہیں، میری ادباً گزارش ہے کہ وہ صحیح جمہوری لائنوں پر اس کی تشکیل فرمائیں۔ جو ساتھی صحیح مشورہ دیں، اسے قبول فرمائیں۔ ملک میں دورے کر کے مخلص رفقاء کو اس میں شامل فرمائیں۔ مجلسِ شوریٰ پر پورا پورا اعتماد کریں اور پرانے مخلص ساتھیوں کے خیالات کو سن کر نظام کے نقائص کی اصلاح فرمائیں۔

جہاں تک میری ناقص رائے ہے نہ ہی آج کی امارت زمانہ خیر میں ہے، نہ یہ جمہوری نظام اس معنی سے، یہ دونوں شرعی نہیں۔ دیکھنا یہ ہے کہ ظروف و احوال کے لحاظ سے اوفق بالمصالح کون سا نظام مصالحِ وقتیہ کے ساتھ زیادہ سازگار ہوگا۔ اس میں مزید تبدیلیاں کی جاسکتی ہیں۔

لفظِ امارت:

اگر لفظِ امارت کو قائم ہی رکھنا ہو یا آپ حضرات نظام کے اس عنوان کو بابرکت سمجھتے ہوں تو اس میں چند تبدیلیاں کیجیے۔ امیر کے لیے توقیت فرمائیے۔ جماعت کو حق دیجیے کہ دو یا تین سال کے بعد امیر کو بدلنا چاہے تو اسے آئینی طور پر بدل لے۔ مجلسِ شوریٰ کی تعیین کی جائے۔ امیر کے اختیارات پر پابندی لگائی جائے۔

میں نے یہ آپ حضرات کے رجحان کی بنا پر عرض کیا ہے، ورنہ میں ذاتی طور پر اس سے مطمئن نہیں ہوں۔ میں جانتا ہوں کہ لفظِ امیر کے ساتھ اصطلاحی طور پر کچھ نفسیات متعلق ہیں۔ آپ اس میں کتنی تبدیلی فرمائیں، وہ نفسیات اس میں رہیں گی اور وہی نفسیات نظام میں خرابی کا موجب ہوں گی۔ خدا کے لیے جماعت کو اس فرسودہ اصطلاح اور اس کے غیر شرعی مفہوم سے بچائیے۔

میں نے یہ گزارشات مناظرہ کے لیے نہیں لکھیں، نہ ہی میں پسند کروں گا کہ اسے مبحث قرار دے کر اس پر طبع آزمائی شروع کی جائے۔ میری خواہش ہے کہ دوست ان گزارشات پر غور فرمائیں۔ اگر ناپسند ہوں تو اسے مبحث بنائے بغیر مسترد فرمادیں۔ میں بھی اس پر مزید لکھنے کی کوشش نہیں کروں گا۔ اصل یہ ہے کہ دو غیر منصوص نظاموں سے وہ نظام پسند فرمائیں جو مصالحِ دینیہ سے زیادہ موافق اور قریب ہو۔ والسلام^①

نظم جماعت اور اس راہ کی مشکلات

نظم جماعت کے متعلق ہمدرد حضرات کے گرامی خیالات نظر سے گزرتے رہے۔ حال ہی میں مولانا خیری اور برادر محترم قمر صاحب بنارس کے ملفوظات بھی معلومات میں اضافے کا موجب ہوئے۔ اہل حدیث کا نفرنس ہمارا سب سے پرانا اجتماعی ادارہ ہے، لیکن بد قسمتی سے اس کی رفتار

من از بالا پیاس ے ترنم

کے اصول پر ترقی کر رہی ہے۔ محترم ڈاکٹر سید محمد فرید صاحب (ایم۔ ایل۔ اے) کے سوال اور حافظ حمید اللہ صاحب کے جواب میں کتنا ہی بین السطور کیوں نہ ہو، مگر وہ اس ترقی معکوس کی غمازی ضرور فرما رہے ہیں۔

پیش نظر حالات کا جائزہ:

اس وقت جماعت میں مختلف عناصر انتشار کا موجب ہو رہے ہیں۔ بعض جگہ گھریلو قسم کی امارتیں شرعی امارت کے نام سے تفریق کا موجب ہو رہی ہیں، حالاں کہ ایسی ناتمام خانگی امارتوں کا شرعاً کوئی ثبوت نہیں، جہاں ایک مطلق العنان جیب کا نام بیت المال رکھ لیا جائے۔ ایک دو مولوی صاحب چند اسباق پڑھا دیں اور کسی صاحب کا نام ”امیر المومنین“ رکھ دیا اور بس!!

اسی طرح بعض جدید تحریکات انہی مقاصد کے لیے کام کر رہی ہیں جو جماعت اہل حدیث کی ہندوستانی نشاۃ کے پیش نظر تھے۔ یعنی ہندوستان میں ایک معتدل دینی نظام حکومت کی ترویج و استحکام، جو کتاب و سنت کی روشنی میں مرتب کیا جائے اور وہ دنیا کے مختلف مذاہب اور مناہج میں عدل اور امن کا کفیل ہو۔ سید شہید رحمہ اللہ کی مجاہدانہ مساعی میں یہی اہم مقصد تھا جسے شاید ہم بھول رہے ہیں۔ اسی طرح بعض سیاسی تحریکات کی جاذبیت بھی نوجوان برادران اور عامل طاقتوں کے لیے کشش کا موجب ہو رہی ہے۔ کام کرنے والے لوگ جہاں کوئی حرکت دیکھتے ہیں، اس کی طرف لپکتے ہیں، اور یہاں

ہمارے مقدس ادارہ اہل حدیث کانفرنس میں آٹھ مدرسوں کی اعانت اور آٹھ مبلغوں کی تبلیغی مساعی سب سے بڑا کام ہے اور بس۔

ان حالات کا تقاضا تھا کہ آنے والی نسلیں کام کے لیے کسی دوسرے میدان کی تلاش میں نکلیں اور جہاں انھیں عملی دلچسپیاں ملیں، وہیں تسکین پائیں اور آباد ہو جائیں۔ میں یہ مانتا ہوں کہ یہ راہ غلط ہے۔ ہمیں اپنی صلاحیتیں جماعت اور اپنے اصول کی حمایت میں صرف کرنی چاہئیں اور کبھی قلب پر یاس و قنوط کا قبضہ نہیں ہونا چاہیے، لیکن ہماری قیادت کے پاس ان آثارِ قدیمہ کی حفاظت کے سوا جب کوئی کام ہی نہیں تو آخر متحرک اور عامل طبیعتیں کدھر جائیں؟

جماعت کے سیاسی مسلک کے تعین میں ہماری قیادت اور ہمارے بزرگوں نے اس سراپیمگی اور پریشان خیالی کا ثبوت دیا ہے کہ اس پر شرم محسوس ہوتی ہے۔ انھوں نے سیاسی قیادت میں ایسی راہیں اختیار فرمائی ہیں جو مسلکِ اہل حدیث سے براہِ راست ٹکراتی ہیں۔ جماعتی کیریئر پر ان کا بے حد برا اثر ہو رہا ہے۔ غیر مسلم قیادت (بصورتِ فرض) جماعتی اخلاقیات پر اتنی موثر نہیں ہو سکتی، جس قدر کہ اسلامی لیکن لادینی قیادت۔ جب عوام خواص کی اس پریشانی کو دیکھتے ہیں تو لازماً انھیں مسلک کے اعتقادات اور اعمال سے بے تعلقی سی پیدا ہو جاتی ہے، اور یہ ایک نفسیاتی اثر ہے جسے روکنا مشکل ہے۔ ان حالات میں وہ لوگ دوسری تحریکات سے وابستگی پیدا کر لیتے ہیں جس سے ہمارے بزرگوں کو رنج پہنچتا ہے، بلکہ ہم ایسے کم سواد بھی دکھ محسوس کرتے ہیں۔

موجودہ تجزیہ:

لیکن صورتِ حال کے اس تجزیے کے بعد یہ کوئی قطعاً قابلِ ملامت نہیں سمجھے جاسکتے۔ انھیں یقینی طور پر معذور تصور کرنا چاہیے، کیوں کہ صدیوں نہیں، بلکہ برسوں تک بھی کسی جماعت کو محض تخریبی پروگرام اور عصبیت کے جذبات پر قائم نہیں رکھا جاسکتا۔ ابتداءً یہ چیزیں جاذب ہوتی ہیں، لیکن بہ تدریج یہ جاذبیت کم ہوتی جاتی ہے۔ خصوصاً جب کہ وقتی مسائل انقلابی اور اجتماعی انداز میں سامنے آجائیں۔ ایسے وقت میں قیادت کا فرض ہے کہ ایسے سیلاب سے خود بھی بچے اور دوسروں کو بھی بچائے، اور جماعت کے سامنے کھلا پروگرام رکھے اور اربابِ بست و کشاد کے مشورے سے جماعت کے لیے مناسب مسلک

معین کرے۔ اکابر جماعت کو وقتی اور وطنی سیاسیین کی خوشامد کے لیے دشت بہ دشت اور کو بہ کو پھرنے سے پرہیز کرنا چاہیے۔ ایسا کرنے سے ان کے وقار کو نقصان پہنچے گا اور ان کی قوتِ فکر کا توازن مشتبہ تصور ہوگا، اور جماعت دوسرے سیاسی گروہوں کا خیمہ بن کر رہ جائے گی۔ اس کے بعد نہ کسی ملیح تعریض کا اثر ہوگا اور نہ کسی تبرا اور براءت کا۔ جب ایک شخص کی صحتِ فکر پر اعتماد ہی نہیں تو اس کی ناراضگی اور رضا مندی کی کیا قیمت ہو سکتی ہے؟

حضرت مولانا ثناء اللہ صاحب کا مشورہ:

۱۱/ محرم ۱۳۶۶ھ کے ”اہلِ حدیث“ میں حضرت مولانا مدظلہ نے ایک حکیمانہ مشورہ دیا تھا کہ مشترک امور میں مل لیا جائے اور اہلِ منطق کی طرح جنس کے مرتبے میں نوعی اور صنفی امتیازات سے اغماض کیا جائے۔ اگر جماعت کا اپنا کوئی سیاسی مسلک نہیں اور ہم سیاسیات میں کتاب و سنت کی اصولی راہنمائی سے محروم ہیں تو حضرت مولانا کا مشورہ آپ زر سے لکھنے کے قابل ہے، کیوں کہ ہمیں بہر حال ہر چلتے نظام کا خیمہ بن کر گزر کرنا ہے۔ اگر دنیا میں حق غالب ہو تو ہمیں اس کا ساتھ دینا ہے اور اگر باطل سر بلند ہو تو ہمیں کسی نہ کسی حیلے سے اسے بھی خوش رکھنا ہے۔ غرض اس صورت میں حضرت مولانا مدظلہ کی تجویز مناسب ہے اور امن بخش۔

اگر جماعت کو ایک مفہوم تصور کر لیا جائے تو حضرت مولانا کے حسبِ ارشاد مفہوم کی یہ منطقی تقسیم اور ہر ایک خواص و ممیزات کا تصور ذہنی طور پر کیا جاسکتا ہے۔ اس میں کوئی دقت پیدا نہیں ہوتی، لیکن ادباً گزارش ہے کہ عملی سیاسیات میں یہ ذہنی تقسیم اور باطنی تجزیہ کامیاب نہیں ہوگا۔ میں نے یہ رائے خود حضرت مولانا مدظلہ کے طریقِ عمل سے قائم کی ہے۔ وحسبہ لنا قلدوة۔

آج سے چند سال پیشتر حضرت محترم کارِ حجام قوم پرور حلقوں کی طرف تھا، وہ جمعیت علمائے ہند کے ممبر تھے۔ ”ملکی مطلع“ میں پوری سنجیدگی اور احتیاط کے باوجود ترقی پسند خیالات چھن چھن کر نمایاں ہوتے تھے۔ اب جبکہ مسلم لیگ نے عوام پر انقلابی اثر کیا ہے اور وہ ایک ہیجان اور شورش کی صورت اختیار کر چکی ہے، حضرت کی رائے کارِ حجام لیگ کی طرف ہے، ان کی ملیح تعریضات پردے میں بے پردہ ہوتی جا رہی ہیں۔ حضرت مولانا سیالکوٹی کی روش کا تذکرہ میں نے عمداً نہیں کیا۔ ان

کے مزاج گرامی کا مد و جزر نوع و صنف کے امتیازات تو بجائے خود رہے، انتہائی خلوص کے ساتھ پوری منطق کو بھی بہا لے جاسکتا ہے۔ اس لیے ان کی ذات گرامی سے گلہ ہے نہ شکایت، سمندر کا بہاؤ ہند سے کے پیمائشی حدود و قواعد کا پابند نہیں۔ کل میسر لما خلق لہ۔

تاہم اس خیال کے سمجھنے میں کوئی دقت نہیں کہ عملاً ایسی باریک بینی مشکل ہوگی، خصوصاً عوام میں، جب کہ عملی سیاسیات میں اجتماعی ہیجان اور ثورۃ رونما ہو۔ محرم کے ”اہل حدیث“ میں قمر صاحب بے ساختہ فرما رہے ہیں کہ وہ کیا ہیں۔ مولانا خیری موجد حزب اللہ پکار رہے ہیں۔ ان کا سیاسی موقف کہاں ہے؟ کسی کو کیا کہوں، میں خود چھپ نہیں سکتا۔ ظاہر ہے کہ میری راہ مسلم لیگ سے بحمد اللہ بالکل الگ ہے۔

دوراہیں:

اس لیے میری دانست میں اہل حدیث کا واقعی کوئی سیاسی مسلک ہے تو اس کی کھلی دعوت دینا چاہیے۔ جو اسے قبول نہ کرے، اسے کاٹھے اور اسے کاٹنے میں ہچکچاہٹ نہیں ہونی چاہیے۔ جب راہیں ہی الگ الگ ہوں تو اقامت سفر کی آرزو بے سود ہے، اور وقتی اور ظاہری اجتماع لا حاصل ہے۔ ﴿كُلُّ يَعْْمَلُ عَلَىٰ شَأْنٍ﴾ [الإسراء: ۸۴] کے مطابق ہر فریق کو اپنی راہ پر چلنے میں آزاد ہونا چاہیے۔

مجھے یقین ہے کہ اہل حدیث کا مسلک موجودہ سیاسی حرکات سے بالکل الگ ہے۔ ہمارے اکابر اسے کیوں ظاہر نہیں فرماتے؟ اسے میں نہیں جانتا۔ اتنا یقین ہے کہ اگر اسے کھل کر جماعت کے سامنے نہ رکھا گیا تو عند اللہ بڑی سخت مسؤلیت ہوگی۔ میں قمر صاحب ایسے رفقاء سے وضاحت سے کہنا چاہتا ہوں، نہ خود چھپے نہ حق کو چھپائیے، کمر باندھیے اور دوسرے دوستوں کو آزاد چھوڑ دیجیے۔ وہ اپنے طریق پر کام کریں اور آپ اپنی راہ پر چلیں۔ وقت بتائے گا کہ کون منزل پر پہنچا اور کون راستے میں کھو گیا۔ اگر دیانت اور اخلاص موجود ہے تو رفقاء کی قلت و کثرت سے نہ گھبراہٹ ہونی چاہیے نہ مسرت۔ مسافر کا کام راستے کے کنکروں کو روندنا ہے، ان سے ڈرنا نہیں۔ ﴿إِنَّ اللَّهَ لَا يُضِيعُ أَجْرَ الْبِحْسَنِ﴾ [التوبة: ۱۲۰]

دوسری راہ:

لیکن اگر جماعت اہل حدیث کو سیاسیات سے الگ رکھ کر ہی چلنا ہے تو میں اسے مشکل ضرور

سمجھتا ہوں، تاہم چاہتا ہوں کہ اس کا ایک مرتبہ اور تجربہ کر لیا جائے۔ میں ذاتی طور پر ملتان کانفرنس کے بعد اس راہ کی صحت پر یقین نہیں رکھتا۔ تاہم مجھے مسلک اہل حدیث سے والہانہ شیفتگی مجبور کرتی ہے کہ اسی غلط راہ کا احباب کے ساتھ پھر تجربہ کروں ع

مجھ کو بتوں سے عشق ہے کافر نہیں ہوں میں

میں فاروڈ بلاک نہیں۔ اعتدال پسندی کے ساتھ چلنے کو تیار ہوں، مگر دیکھتا ہوں کہ رفقائے سفر ہیں کہاں؟ اگر اس راہ پر چلنا ہے تو ذیل کی گزارشات کی پابندی کے لیے عہد کرتا ہوں:

① حضرات قائدین جماعت موجودہ سیاسی گروہوں سے بالکل جدا رہیں۔ ان کی مزید حمایت میں نہ کوئی تعریض کی جائے اور نہ کوئی دعایت (پروپیگنڈا)۔

② انتخابات کا یا تو بالکل مقاطعہ کیا جائے، جیسے مولانا مودودی کی جماعت نے کیا، یا عوام کو ان کی صوابدید پر چھوڑ دیا جائے۔ مقامی حالات کے مطابق جو چاہیں اور جیسے چاہیں، کریں۔ مرکز اس میں کوئی مداخلت نہ کرے۔ شخصی معاملے سے اسے زیادہ اہمیت نہ دی جائے، البتہ انتخابات میں اخلاقی برائیوں سے قطعی پرہیز کی جائے۔ جماعت کے کیریئر پر کوئی حرف نہیں آنا چاہیے۔

③ جماعت کے ارباب بست و کشاد موجودہ سیاسی جماعتوں کے ممبر تک نہ بنیں اور نہ ہی دوسروں کو اس کی ترغیب دیں۔ عوام جو کچھ کریں، شخصی طور پر کریں۔

④ جو لوگ دفتر کے ساتھ تعاون کریں، وہ بھی وطنی سیاسیات کی کسی پارٹی کے ساتھ اشتراک نہ کریں۔

⑤ اہل حدیث کانفرنس کے نظام کے متعلق فیصلہ کیا جائے کہ آیا وہ جمہوری ہوگا یا آمریت کے طریق پر۔ جو بھی فیصلہ ہو، اس پر صحیح عمل کیا جائے۔ یہ دونوں نظام غیر اسلامی ہیں، لیکن نیک دل اور صالح ہاتھوں میں ہوں تو مفید ہو سکتے ہیں۔ خالص دینی نظام شاید کفر کی عمل داری میں نہ چل سکے۔

میں نے یہ گزارشات خواص کے متعلق اس لیے کی ہیں کہ میرے خیال میں عوام جماعت کی حالت خواص سے بدرجہا بہتر ہے۔ خواص جن اسباب و دواعی کے ماتحت ان تحریکات میں شامل ہوئے، عوام کے وہم و گمان میں بھی وہ چیزیں نہیں آ سکتیں۔ عوام کی قوت یقین میں استقامت زیادہ ہے اور وہ نظم کے سلسلے میں ہر قیمت ادا کرنے پر آمادہ ہیں۔

دلی میں حرکت:

ماسٹر حفیظ الرحمن صاحب پٹیا لوی کی مساعی سے اہل حدیث کانفرنس کے مرکزی دفتر میں کچھ حرکت ہوئی۔ صاحب الخیر سیٹھ عبدالسبحان نے بھی کچھ دوڑ دھوپ کی۔ آل انڈیا اہل حدیث کانفرنس کا اجلاس دہلی میں بلایا گیا۔ ماسٹر صاحب کے کچھ باقاعدہ کچھ بے قاعدہ اشتہارات نے ہمیں بھی پر امید کر دیا اور ہم سر کے بل دہلی پہنچے۔ قریباً ہر صوبے کے کچھ ارباب فکر اور دردمند وہاں آئے ہوئے تھے۔ حضرت مولانا ثناء اللہ صاحب کی صدارت میں اجلاس ہوا۔ مجلسیں ہوئیں، شوریٰ میں کافی گرما گرمی کے بعد کچھ تجویزیں ہوئیں، جس کے نتیجے میں مجلس عمل بنی۔ مولانا عبدالوہاب صاحب آروی صدر قرار پائے۔ ہر صوبے میں کام کی ذمہ داریاں تفویض کی گئیں۔

پنجاب میں میں نے تھوڑا بہت کام اپنی بساط کے موافق کیا۔ دوسرے صوبوں کا حال تو معلوم نہیں، پنجاب میں جماعت کے عوام کی حالت نہایت امید افزا ہے۔ درس و تدریس کی مشغولیت کے سبب کوئی دورہ نہیں کر سکتا۔ اپنے محدود تعارف کے مطابق فرصت کے وقت غالباً دو ماہ خط کتابت سے جو کچھ کیا، اس کے نتیجے میں صرف ۴ آنے فیس ممبری کے طور پر مجھے ۷۵۰ روپے وصول ہوئے، جو تاحال بھد امانت میرے پاس ہیں۔ اس معاملے میں نہ مرکزی دفتر نے کوئی خاص امداد کی نہ جماعت کے اخبارات نے۔ دفتر سے آئندہ پروگرام کے متعلق دریافت کیا، کوئی جواب نہ ملا۔ صدر مجلس عمل کو لکھا، وہاں بھی صبر و سکون ہی کا درس تھا۔ چند دنوں کے بعد صوبائی انتخابات شروع ہوئے، الیکشن کی ہماہمی نے سارا معاملہ برباد کر کے رکھ دیا۔ اب نہ مولانا عبدالوہاب صاحب کچھ فرماتے ہیں نہ حافظ حمید اللہ صاحب کے منہ میں زبان ہے۔

مولانا خیری کے ارشادات کے بعد مولانا نے فرمایا کہ نظم جماعت کے متعلق خاموشی پر افراد اہل حدیث کی پرسش ہوگی۔ ادباً گزارش ہے کہ کون سے افراد کو؟ حافظ حمید اللہ صاحب، حاجی عبدالکریم صاحب، حاجی بشیر الدین صاحب، مولانا شرف الدین صاحب، مولانا عبدالوہاب صاحب، مولانا یونس صاحب، مولانا عبدالوکیل صاحب، خود جنرل سیکرٹری صاحب کو یا ہم مساکین اور خدام کو؟ حسب مرتبہ پرسش تو ضرور ہونی چاہیے، لیکن یہ بزرگان ملت اگر محاسبے سے بچ نکلے تو ہم گناہ گار اس معاملے میں ان شاء اللہ زیادہ خطرے میں نہیں ہوں گے۔

مولانا آروی سے:

میرے پاس قریباً ساڑھے سات صد روپيا جماعت کی امانت موجود ہے۔ مجلسِ عمل کے اجلاس میں فیصلہ ہوا تھا کہ یہ رقم مرکزی دفتر کو نہ دی جائے، بلکہ صوبے میں مرکز کی ہدایت کے مطابق صرف کی جائے۔ اب یا تو مرکز سے کوئی ہدایت دی جائے یا صاحبِ صدر بہ اجلاس کوئی فیصلہ فرمائیں۔ ورنہ میں یہ روپيا جماعت اہلِ حدیث گوجرانوالہ کے سپرد کر دوں گا۔ یعنی امانت دوسرے امین کے سپرد ہو جائے گی۔ شخصی طور پر اس رقم پر قابض رہنا حدیث «اتَّقُوا مَوَاضِعَ التُّهْمِ»^① کے خلاف معلوم ہوتا ہے۔ اُمید ہے صاحبِ صدر ضرور توجہ فرمائیں گے۔^②

① حافظ عراقی رحمہ اللہ فرماتے ہیں: «لَمْ أَجِدْ لَهُ أَصْلًا»، (تخریج أحادیث الإحياء: ۱۷ / ۳)

② ہفت روزہ ”اہلِ حدیث“ امرتسر (۲۴، ۳۱ جنوری ۱۹۴۶ء)

بزرگوں کا شکوہ اور حقیقتِ حال کا جائزہ

مولانا عبدالعلی پیغمبر پوری کے ایک مضمون پر ”اہلِ حدیث“ امرت سر اور ”اہلِ حدیث گزٹ“ دہلی میں گفتگو شروع ہوئی اور بہ تدریج تلخ تعریضات تک پہنچ گئی۔ زیرِ قلم گزارشات اسی ماحول کے متعلق ہیں۔ ﴿إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ﴾ [ہود: ۸۸]

مستقبل کے پروگرام کی تکمیل کے لیے ماضی کے اعمال کا جائزہ لینا ایک حد تک ضروری ہے، لیکن اس میں طعن و تعریض کی تلخیاں بالکل بے سود ہیں۔ اسی اندازِ گفتگو سے قوتِ فکر میں تعطل پیدا ہوتا ہے اور سوچ و تدبیر کے لیے جس دماغی ٹھنڈک کی ضرورت ہے، اس میں گرمی پیدا ہو کر دماغ کے مزاج کو بدل دیتی ہے۔

تحریکِ اہلِ حدیث کی موجودہ رفتار کتنی ہی غلط کیوں نہ ہو اور اربابِ بست و کشاد اسے تبلیغ کے ریشمی رومالوں میں لپیٹنے کی کتنی ہی کوشش کیوں نہ کریں، تاریخ کی لازوال شہادت اسے چھپنے نہیں دے گی کہ مغل حکومت کی تباہی یا تبدیلی کے بعد اربابِ فکر اور جماعت کے مقتدر اصحابِ نظر کے سامنے دو مقصد تھے:

❶ مغلوں کے فرسودہ اور لادینی نظام کی جگہ ہندوستان میں ایسا نظامِ حکومت قائم کرنا جس کی بنیاد کتاب و سنت پر ہو۔ اس مقصد کے لیے ”حجة الله البالغة“ اساس اور بنیاد کی حیثیت رکھتی ہے، جس میں شرعی نظام کے مصالح اور حکمتوں کو ذہن نشین کرنے کی کوشش فرمائی گئی ہے۔

❷ دوسرا مقصد بدعتِ تشیع اور نفاق کی مخالفت تھا۔ اکبر کی مداہنت اور شاہجہان اور دارا شکوہ کی بے عملی اور لاعلمی نے بدعتِ رُض کے لیے بہت حد تک میدان ہموار کر دیا تھا۔ یہ سرقہ اور عیاری اہلِ سنت کے اربابِ فکر سے مخفی نہ تھی۔ اس لیے ہندوستان کی تحریکِ توحید کا دوسرا مقصد رُض اور اس کی منافقانہ سازشوں کی نشان دہی قرار پایا۔ تحفہ اثنا عشریہ اور ازالۃ الخفاء ایسی مایہ ناز تصانیف اسی مقصد کی تکمیل کے لیے بطورِ ذریعہ اہلِ علم کے سامنے ہیں۔

۱۸۵۷ء کی تحریک نے صاحب بہادر کے مزاج کو اتنا برہم کر دیا تھا، وہ حضرات شیعہ اور بریلوی بزرگوں کے سوا کسی پر اعتماد نہیں کرتے تھے۔ ان حالات میں پہلے مقصد کے لیے کوشش کرنا موت کی بازی لگانے کے مرادف تھا۔ علمائے حق کے لیے یہ سودا بھی چنداں گراں نہ تھا۔ وہ بڑی خوشی سے اس کے لیے ایک دفعہ سر دھڑکی بازی لگا دیتے، لیکن سرسید احمد خاں صاحب نے اس وقت ایک بالکل جدا پروگرام ملک کے سامنے رکھ دیا۔ انھوں نے انگریز سے تعاون اور انگریزی تہذیب کو زندہ رکھنے کے لیے کالج کی بنیاد رکھ دی، اسی پروگرام نے ملک میں طوفان کی صورت اختیار کر لی۔

۵۷ء کی قربانیوں اور جانبازیوں سے تھکے ہوئے قدرتی طور پر آرام اور کچھ سستانے کے خواہش مند تھے۔ سرسید کے پروگرام میں یہ دونوں مطلب ہی نہیں، بلکہ بہ ظاہر نیند (اور دراصل موت کا سامان) موجود تھا۔ ایسے وقت میں علماء کی کون سنتا تھا اور اہل حق کی وقعت کہاں تک ہو سکتی تھی، جب کہ ان کا راستہ پر خار تھا اور مہالک سے معمور بھی۔ سرسید کی راہ میں بہ ظاہر آرام تھا۔ شکم پروری کی امید تھی۔ انجام کچھ بھی ہو، مگر بہ ظاہر اس میں کوئی خطرہ نہ تھا۔

اس صورتِ حال کا نتیجہ:

اس کا لازمی نتیجہ یہ ہوا کہ بہ ظاہر پہلا پروگرام ترک کر دیا گیا۔ دینی مدارس کی بنیاد رکھی گئی۔ حضرت میاں صاحب مرحوم نے ایک ایسے انقلاب کی بنیاد رکھی جو دریا کی سطح سے بھی زیادہ ہموار تھا۔ اگر شریر طاقتیں حکومت کے تعاون سے ایک متوازی نظام کھڑا نہ کر دیتیں تو تعجب نہ تھا کہ یہ مدارس دونوں مقاصد کے کفیل ہوتے۔ تاہم حضرت شیخ الکل نے دینی انقلاب کے لیے ایسی زمین تیار فرمائی جس کی نظیر کم ملے گی۔ زہد و تقویٰ میں حضرت عبداللہ غزنوی اور حضرت الفقیہ الزاہد مولانا عبدالجبار غزنوی کی تربیت فرمائی۔ اربابِ قلم میں مولانا محمد حسین بٹالوی اور بقیۃ السلف مولانا شمس الحق صاحب ڈیانوی اور حضرت مولانا عبدالرحمن صاحب مبارکپوری ایسے خلف الصدق مغفور کی بہترین یادگار ہیں، اور مولانا محمد بشیر صاحب سہوانی اور حضرت الاستاد مولانا حافظ عبدالمنان صاحب وزیر آبادی۔ برد اللہ مضجعہما۔ ایسے اصحاب التدریس کا نام لیا جاسکتا ہے، اور حضرت مولانا امام عبدالعزیز صاحب رحیم آبادی اور حضرت حافظ عبداللہ صاحب غازی پوری ایسے مجاہدین بھی اسی درس کی پیداوار تھے۔ لیس علی اللہ بمستنکر أن یجمع العالم فی واحد۔

یہ سب کچھ حسبِ اقتضائے وقت تھا، مگر نہ ہندوستان میں شرعی نظام قائم ہوا نہ جماعت کا

آئینی نظم۔ میری دانست میں اس وقت قادیان کی طرح شاید دکان تو بن سکتی تھی، لیکن دینی انقلاب کے لیے ایک ادارے کا قیام وقت کی حکومت کبھی گوارا نہیں کر سکتی تھی۔ تلامذہ کی جان نثاریاں تھیں اور رفقاء کی عقیدت مندیاں بھی، مگر جس چیز کی طلب تھی وہ یقیناً نہیں تھی، کیوں کہ حضرت میاں صاحب ایسا نہیں کر سکتے تھے۔ وقت اس کا معاون نہ تھا۔

بے بسی کی انتہا:

سر سید مرحوم کے متوازی نظام نے اہل حق کی آواز کو اتنا پست کر دیا تھا کہ حضرت نواب محسن الملک رحمہ اللہ اور ڈپٹی نذیر احمد صاحب ایسے دیدہ ور بھی میاں صاحب رحمہ اللہ کا ساتھ چھوڑ کر سر سید کے دامن سے لپک گئے۔ ان حالات میں جب عوام اور خواص اپنے اور بیگانے ایک حق پرست کا دامن چھوڑ دیں تو حضرت میاں صاحب اس سے زیادہ کیا کرتے جو انھوں نے کیا؟

آج بعض علماء کو دیکھیے! ایک اصول کے لیے پوری محفل میں تنہا اپنی کہنے پر مصر ہیں۔ کل جب یہ غبار آلود مطلع صاف ہوگا اور دنیا صحیح طور پر سوچے گی تو میں اور آپ جیسے لوگ ان حضرات کو الزام دیں گے، لیکن یہ انصاف نہیں ہوگا۔ یہ بے بسی کا دور ہے، جس سے اہل حق کو دوچار ہونا ہی پڑتا ہے۔ اس موقع پر اچھے اچھے پکار اٹھتے ہیں: ﴿مَنْ أَنْصَارِي إِلَى اللَّهِ﴾ [آل عمران: ۵۲]

دوسرا دور:

حضرت میاں صاحب کے تلامذہ نے ہر نہج پر کام کیا۔ حضرت نواب صدیق حسن خاں مغفور نے اہل توحید کے لیے خزانوں کے منہ کھول دیے۔ مگر مخالفین کی طاقت اس سے بھی زیادہ تھی، اور بڑی مشکل یہ تھی کہ حکومت کی عقابی نگاہیں اہل توحید کی نقل و حرکت پر کڑی نگرانی کر رہی تھیں۔ اس لیے اس دور میں توحید و سنت کی معصومانہ تبلیغ اور درس و تدریس کے شغل اور مذہبی انجمنوں کی غیر مربوط سی صورت کے سوا کچھ نہ ہو سکا۔

چندہ سر سید لیتے تھے، نوکر انگریزوں کو ملتے تھے اور چند قانع لیکن نادار بوریا نشین اہل حق کے حصے میں آئے تھے۔ وہ ارباب دولت کی نفرت بھری نگاہوں کو تاڑتے تھے اور حکومت کی ترچھی نظریں ان سے پوشیدہ نہ تھیں، اور دنیا کی حقارت آمیز سرگوشیوں سے بے خبر نہ تھے، مگر خاموشی سے دنیا کے اعزاز سے بے نیاز ہو کر اپنی راہ پر جا رہے تھے اور بالکل مطمئن۔ معلوم نہیں کیوں؟ ﴿أُولَٰئِكَ عَلَيْهِمْ

صَلَوْتُ مِّنْ رَبِّهِمْ وَرَحْمَةً ۖ وَأُولَٰئِكَ هُمُ الْمُهْتَدُونَ ﴿البقرة: ۱۵۷﴾

نئے حال اور نئے تقاضے:

عین اس وقت جب کہ جماعت کی قوتیں منتشر تھیں اور دنیا ہماری موت کی منتظر، عالم کی فضا میں چند نئی تبدیلیاں ہوئیں۔ امریکن مشنری سفید رنگ، لیکن سیاہ دل خالص مذہبی لباس میں بالکل سیاسی مقاصد کے لیے ہندوستان میں مسیحی پیغام لے کر وارد ہوئے اور ایک نئی فکر دامن گیر ہو گئی۔ اس کے ساتھ ہی پنڈت دیانند جی نے ہندو مذہب کے لیے آریہ سماج کی تحریک شروع کی۔ اسلام کے خلاف ان کا یہ جارحانہ اقدام تھا۔ اس کے ساتھ ہی قادیان ضلع گورداسپور میں مرزا غلام احمد جی نے نبوت اور تجدید کا بہت بڑا بیوپار شروع کیا۔ اسی دکان میں چھوٹے موٹے اور بھی سودے تھے، مگر یہ دو چیزیں ایسی تھیں جن کی مذہب کے بازار میں بہت زیادہ مانگ تھی۔ اس وقت اور بھی بعض چھوٹی بڑی تحریکوں سے اہل حق کو اُلجھنا پڑا۔ صحیح سمجھیے یا غلط، لیکن ان تحریکات کی مخالفت اور موافقت میں آج کل کے عرفی اور جدلی مناظرات کو بہت زیادہ دخل تھا۔ یہی ایک خدمت تھی جو کوئی جماعت اپنے افراد کی کر سکتی تھی۔ جماعت کے عمل یا بے عملی کے لیے یہی مناظرات معیار قرار پائے۔

مجھے انکار نہیں کہ ان مناظرات سے جماعتی ذہن میں انتشار پیدا ہوا۔ قوتِ فکر کو محض الفاظ پر قناعت کی عادت ہو گئی۔ طبائع چٹکوں کو دلائل سمجھنے لگیں، لیکن اس میں شبہ نہیں کہ اس سے فائدہ بھی ہوا۔ اس وقت کی بیماریوں کا فی الجملہ یہ بھی ایک علاج تھا۔ یہ وقت حضرت مولانا ابوالوفا ثناء اللہ صاحب کے عنفوانِ شباب کا تھا اور محترم کی نقاد طبیعت کو اس فن کے ساتھ خاص موزونیت بھی تھی۔ محترم نے اس نہج پر پورے اسلامی ہند کی خدمت کی۔ اپنی متاع اس راہ میں صرف فرمادی۔ سارے ہند میں جماعت کو نیک نام کیا، جہاں گئے، کبھی چھپنے کی کوشش نہیں فرمائی۔

یہ یقیناً مولانا کی ذاتی اور انفرادی کوشش تھی، لیکن اس سے جماعت کو بہ حیثیتِ جماعت فائدہ ہوا۔ اس معاملے میں حنفی اور اہل حدیث دونوں کی نگاہیں حضرت محترم کے سوا کہیں نہیں نکلتی تھیں۔ سچ پوچھیے تو طبائع کا سکون ہی مولانا کے اسمِ گرامی سے تھا۔ مجلس ان کے بغیر سبقت نہ تھی۔

ہر چند ہو مشاہدہ حق کی گفتگو بنی نہیں ذکر ساغر و مینا کیے بغیر

اس فن میں حضرت مولانا نے قریباً سارے اسلامی ہند کی ذمہ داری اپنے سر پر لے لی۔ چند اور بزرگوں نے بھی اس خدمت کے لیے تکلف فرمایا، مگر ”إن التخلق يأتي دونه الخلق“ کا معاملہ ہی ہوتا رہا۔ مناظرات میں سنجیدگی، حسنِ ذوق، ملاحظتِ تکلم، جودتِ تعریض؛ حضرت مولانا کے مخصوص محاسن تھے، جن کا اعتراف مولانا کے دشمنوں کو بھی تھا۔ سچ یہ ہے کہ فنِ کلام اور حسنِ ذوق میں مولانا صرف اکیلے تھے جن پر جماعت فخر کر سکتی ہے۔

نظامِ جماعت:

ایک شخص نے پورے اسلامی ہند کا بوجھ اپنے سر پر لے لیا یا اس کی صلاحیتوں پر نظر رکھتے ہوئے قوم نے ان پر پورا اعتماد کیا، بہر حال ایک انار و صد بیمار کی صورت ہو گئی۔ اس لیے یقیناً نظمِ جماعت ہمارے یا مولانا پیغمبر پوری کے حسبِ منشا نہ ہو سکا۔ لیکن سوال یہ ہے کہ اکیلا آدمی کیا کیا کرتا؟ مولانا اپنے طبعی رجحانات کے مطابق پیش آمدہ مسائل کا فیصلہ فرماتے یا ہماری آج پیدا ہونے والی ضرورتوں کی تکمیل فرماتے؟ اسی ماحول میں اگر مولانا عبدالحنان اور مولانا پیغمبر پوری بھی ہوتے تو شاید اسی ”دکان داری“ کو پسند فرماتے جسے آج وہ ناپسند فرما رہے ہیں، اور شاید جو مولانا نے کیا، ہم سے نہ ہو سکتا۔ میں مانتا ہوں اس راہ میں غلطیاں ہوں گی۔ من ذا الذي ما ساء قط، ومن له الحسنیٰ فقط؟ مگر ظروف و حالات کے لحاظ سے جو کچھ ہوا، مفید ہوا۔ کوشش یقیناً انفرادی ہے، لیکن جماعت اس کی افادی حیثیت سے انکار نہیں کر سکتی۔

وقت کی ضرورت:

اب وقت کی ضرورت یہ نہیں کہ چھوٹے بڑوں کو چھیڑیں یا بزرگ چھوٹوں پر تعریضات کریں۔ ضرورت اس چیز کی ہے کہ پرانی غلطیوں کو ترک کیا جائے۔ صحیح تجربات کی بنا پر مستقبل کا پروگرام بنایا جائے۔ ”اہلِ حدیث“ اور ”گزٹ“ میں جو طریق اختیار فرمایا گیا ہے، اس سے جماعت کو کچھ فائدہ نہ ہوگا۔ جس گزرے ہوئے وقت پر آپ تاسف فرما رہے ہیں، اس وقت عوام کے سامنے یہی کچھ مشاغل تھے، مناظرات تھے، جلسے تھے، تقاریر تھیں۔ اس طریق پر جو ہوا، وہ اس وقت غیر مفید نہ تھا۔ مولانا کی تصانیف مولانا کی ذاتی محنت کا نتیجہ ہیں۔ ان سے تجارتی فائدہ بھی مولانا کو ہی ہوا، مگر اخلاقی اور علمی فائدہ تو ہندوستان کے اطراف و اکناف تک پہنچا۔ غرض یہ ایک مختصر اور مفید لٹریچر ہے، جس کی افادی حیثیت سے انکار حقائق اور واقعات کی تکذیب ہوگی۔


اب ہوا کا رخ پلٹ چکا ہے۔ مجالس اور مناظرات کی دل کشی کم ہو رہی ہے۔ سیاسی کشمکش نے فضا میں اور بھی تکدر پیدا کر دیا ہے۔ اب نئے اسالیب پر تصنیف و تالیف کے ادارے قائم ہونے چاہئیں۔ حدیث اور شروح حدیث کے نوادر پریس میں آنے چاہئیں، ان کی اشاعت ایسے طریق سے ہونی چاہیے کہ وہ ارزاں سے ارزاں نرخوں پر اہل علم تک پہنچ سکیں۔

اگر انگریز بہادر ہندوستان سے رخصت ہو تو نصاب تعلیم ایسا مرتب کیا جائے جو دین اور دنیا کی دونوں ضرورتوں کا کفیل ہو سکے۔ دہلی میں ایک ایسے دارالارشاد کی بنیاد رکھے کہ حضرت میاں صاحب کی روح کو راحت ملے اور توحید و سنت کی اشاعت صحیح طریق پر ہو۔ انقلاب تو بہر حال آ ہی رہا ہے، لیکن وہ ایسی راہوں سے آئے کہ اس میں کمیونزم اور اشتراکیت کے گندے جراثیم کی آمیزش نہ ہو سکے۔ بے دین قیادت کے ہاتھ میں انقلاب کی زمام اختیار نہ ہو۔ آنے والے نظام میں کتاب اللہ اور سنت کی روشنی زیادہ سے زیادہ اثر انداز اور ضو فگن ہو۔

مولانا عبدالحمنان سے گزارش:

جناب کے وجود گرامی اور تجربات سے امید تھی کہ موتمر اور کانفرنس کے اختلافات کی خلیج کو جلد سے جلد پاٹ دیں گے۔ امرائے دہلی بھی آپ کے کام سے یہ محسوس کریں کہ ان کا کام موتمر اور کانفرنس پر حکومت نہیں، بلکہ ان کا مقام خدمت ہے۔ مگر افسوس ہے کہ اب جو راہ اختیار کی جا رہی ہے، یہ ترکتان کی ہے۔ کعبہ کا مسافر اس راہ کا راہ نور نہیں ہو سکتا۔ آپس کی جنگ میں وقت کو ضائع نہ فرمائیے اور ایسی صورت نہ کیجیے کہ جماعت میں مزید خلفشار کا اضافہ ہو۔ ﴿تِلْكَ أُمَّةٌ قَدْ خَلَتْ^ط لَهَا مَا كَسَبَتْ وَ لَكُمْ مَا كَسَبْتُمْ^ط وَلَا تَسْأَلُونَ عَمَّا كَانُوا يَعْمَلُونَ﴾ [البقرة: ۲۳۴]

حضرت مولانا سے بھی ادباً گزارش ہے کہ سابقہ عمارت پر جس کی تعمیر میں جناب کا بہت کچھ دخل ہے، مزید اضافہ فرمائیے۔ ایسا نہ ہو کہ جناب اپنی آنکھوں کے سامنے تخریب کے منظر دیکھیں۔
اللهم وفقنا لما تحب و ترضى.^(۱)



شخصیات و فنیات

إخاء أربعين سنة

حضرت مولانا سید محمد داود صاحب غزنوی سے دیرینہ تعلقات

مغفور حضرت مولانا سید محمد داود صاحب غزنوی سے میری پہلی ملاقات کوچہ بلی ماراں دہلی میں ہوئی، جہاں استاذ الاساتذہ، مجاہد وقت، سید الاتقیاء حضرت مولانا عبداللہ صاحب غازی پوری رحمۃ اللہ علیہ قرآن عزیز کا درس دیتے تھے۔ حضرت مولانا غزنوی نے اسی دن حضرت حافظ صاحب مغفور سے ہدایہ اخیرین کا پہلا سبق پڑھا تھا۔ اس وقت نہ مولانا مجھے جانتے تھے نہ میں مولانا سے واقف تھا۔ یہ واقعہ ۱۹۱۲ء کا ہے، جب کہ پہلا محاربہ عظمیٰ ملک پر محیط تھا۔ میں ان دنوں مدرسہ دینیہ دہلی میں حضرت مولانا قاسم علی صاحب مرحوم سے کنز الدقائق پڑھتا تھا۔ اس کے بعد دہلی میں مولانا غزنوی سے ملاقات کا موقع نہیں ملا۔

مولانا تعلیم سے فارغ ہو کر امرتسر آ گئے۔ کچھ عرصہ مدرسہ غزنویہ میں پڑھاتے رہے۔ ۱۹۱۹ء کے مارشل لاء کے بعد مولانا سیاسیات میں کود پڑے۔ انگریزی حکومت کے استبداد کا مقابلہ بڑی جرأت سے کیا۔ حضرت الامام مولانا عبدالجبار صاحب غزنوی رحمۃ اللہ علیہ اس وقت انتقال فرما چکے تھے۔ مولانا سے ان دنوں وقتاً فوقتاً ملاقات ہوتی رہی۔ امرتسر میں اس وقت مولانا کی سیاسی اور علمی تقاریر کا بہت چرچا تھا۔ سید عطاء اللہ شاہ بخاری کو مولانا ہی اس میدان میں لائے تھے، جو بعد میں اپنے وقت کے بہترین مقرر ہوئے۔

میں ۱۹۲۱ء میں فارغ ہو کر گوجرانوالہ آیا۔ حضرت مولانا علاء الدین صاحب مرحوم کے انتقال کے بعد مسجد اہل حدیث میں خطابت اور مدرسہ محمدیہ میں تدریس میرے سپرد ہوئی۔ اس وقت تحریک خلافت آخری مراحل میں تھی۔ ترکی نے الغائے خلافت کا اعلان کر دیا تھا۔ مغربی طاقتوں نے ترکی حکومت کے حصے بخرے کر لیے تھے۔ مسلمان ان ایام میں انتہائی مضطرب تھے۔ انگریز کے ساتھ الجھنے کے لیے

مسلمان قیادت مناسب موقع کی تلاش میں تھی۔ انہیں ایام میں لاہور میں جمعیت العلماء ہند کا اجلاس منعقد ہوا، جس کی صدارت حضرت مولانا ابوالکلام آزاد نے فرمائی۔ میاں عبدالعزیز صاحب بیرسٹر ایٹ لاء کی کوٹھی میں مولانا آزاد نے صبح کی نماز پڑھائی۔ اس کے بعد لوگوں نے اسلام کی سربلندی اور استخلاص وطن کے لیے بہت بڑی تعداد میں بیعت کی۔ اس بیعت میں حضرت مولانا داود غزنوی بھی شامل تھے۔ میں نے اور میری طرح کے بہت سے لوگوں نے بیعت کی۔ اس اجلاس کے انتظامات میں حضرت فقید مرحوم نے بڑھ چڑھ کر حصہ لیا۔ حضرت مولانا عبدالواحد غزنوی زندہ تھے۔ مولانا آزاد کی ملاقات کے لیے تشریف لائے۔ مولانا آزاد بڑے تپاک سے ملے۔ مولانا عبدالواحد صاحب نے بہت دعائیں دیں۔ اس وقت مولانا داود غزنوی مجمع میں موجود تھے۔ مولانا آزاد سے گہرے اور خصوصی مراسم کا یہ بھی ایک موقع تھا۔

میرے ذاتی مراسم:

اس اجلاس پر فقید مغفور سے مراسم میں بہت اضافہ ہوا۔ مکتب فکر کی وحدت اور سیاسی خیالات میں یکسانی مزید مراسم کا موجب بنی۔ تقریباً انہی ایام میں مولانا نے امرتسر سے اخبار ”توحید“ [یکم اپریل ۱۹۲۷ء] جاری کیا۔ اس اخبار میں مذہب اور سیاست کا بڑا معتدل امتزاج تھا۔ یہ اخبار سیاسی اور جماعتی حلقوں میں بہت مقبول ہوا۔ مرحوم کے قلم میں بہت زور تھا۔ ہم ایسے دینی اور نیم سیاسی ذہن رکھنے والے اسے بڑے شوق سے پڑھتے تھے۔ ان ہی ایام میں ملتان شہر میں آل انڈیا اہل حدیث کانفرنس کا اجلاس منعقد ہوا۔ کانفرنس کا سیاسیات سے قطعی تعلق نہ تھا، بلکہ انگریزی حکومت کی وفاداری اس کی پہلی شرط تھی۔ مولانا غزنوی نے اس شرط سے اختلاف فرمایا۔

ہم ایسے کئی سرپھرے اس تجویز میں مولانا کے موید تھے۔ مولانا ثناء اللہ صاحب مرحوم کا خیال تھا کہ مصالح کا تقاضا یہ ہے کہ یہ لفظ رہنے دیا جائے۔ بڑی گرما گرم بحث ہوئی۔ اس کے بعد فقید مرحوم نے اس پر ”توحید“ میں مسلسل مضامین لکھے، جس کا نتیجہ یہ ہوا کہ کانفرنس کے آئین سے یہ دفعہ حذف کر دی گئی۔

۱۹۲۱ء کے بعد سے مولانا غزنوی مرحوم کے ساتھ سیاسی اور دینی تعلق قائم رہا۔ اس اثنا میں سید محمد شریف مرحوم گھڑیالوی کو امیر منتخب کر کے ایک نئی جماعت کی تشکیل عمل میں آئی۔ اس میں حضرت مولانا عبدالقادر صاحب قصوری، مولانا محمد صاحب سورتی، مولانا اسماعیل صاحب غزنوی،

مولانا حافظ عبداللہ صاحب روپڑی سب شامل تھے۔ جماعت کچھ عرصہ بہت کامیاب رہی، لیکن تھوڑے عرصے کے بعد مولانا غزنوی اور ہم سب لوگ اس سے الگ ہونے پر مجبور ہو گئے۔

یہ جماعت کیوں ناکام ہوئی؟ یہ بڑی دلخراش داستان ہے۔ اب اس کے اسباب و دواعی پر بحث کرنا چنداں مفید معلوم نہیں ہوتا۔ ویسے بھی جماعت کے اکثر دوست ان اسباب کو جانتے ہیں، اس لیے یہ تذکرہ بے سود ہے اور اضاعتِ وقت کا باعث!

اس وقت اخبار ”توحید“ بند ہو چکا تھا اور مولانا غزنوی وطنی سیاسیات کے لیے وقف ہو چکے تھے۔ کانگریس اس وقت ملک کی مضبوط ترین سیاسی جماعت تھی۔ احرار بھی معرضِ وجود میں آ چکی تھی۔ مولانا مرحوم نے ان دونوں محاذوں پر کام کیا۔ بالآخر مولانا غزنوی احرار سے الگ ہو کر کانگریس میں چلے گئے۔ میرے ان تمام مراحل میں مولانا مرحوم سے بدستور مراسم رہے۔

۱۹۴۵ء میں میں نے کانگریس سے علاحدگی اختیار کر لی اور درس و تدریس کی راہ مستقل طور پر اختیار کرنے کا فیصلہ کر لیا۔ لیکن ۱۹۴۶ء میں جب مولانا غزنوی پنجاب کانگریس کے صدر مقرر ہوئے اور مولانا آزاد انتخابات کی تکمیل کے بعد خود پنجاب تشریف لائے تو مولانا مرحوم نے مجھے بھی پراونشل کانگریس کمیٹی کی مجلسِ عاملہ کا رکن نامزد کر لیا۔ اس سے بہت پہلے مولانا مرحوم امرتسر چھوڑ کر مستقل طور پر لاہور آ گئے تھے۔ چینیاں والی مسجد لاہور میں اقامت اختیار فرمائی تھی۔ میں بھی اکثر لاہور آتا۔ چینیاں والی مسجد لاہور میں جماعت اہل حدیث کا مرکزی مقام تھا۔ ملاقات اور تبادلہ خیالات کا اکثر موقع ملتا۔ پھر تعلقات بڑھتے گئے۔ احرار کے انتخابات کے سلسلے میں مولانا غزنوی گوجرانوالہ تشریف لائے تو تمام نمازیں عموماً جامع اہل حدیث میں ادا فرماتے رہے۔

اگست ۱۹۴۷ء میں پاکستان کی تشکیل عمل میں آئی، اس وقت مولانا دھاریوال کے لیبر حلقے کی طرف سے صوبائی اسمبلی کے ممبر تھے۔ غالباً مولانا واحد آدمی تھے جو مسلمان امیدواروں سے کانگریس ٹکٹ پر کامیاب ہوئے تھے۔ ۱۹۴۶ء میں مرحوم نے دہلی میں دوسری شادی کی، جس سے اس وقت مرحوم کے چھ بچے ہیں۔

مولانا دہلی سے بذریعہ ہوائی جہاز اس وقت لاہور پہنچے جب ۱۹۴۷ء کے فسادات جو بن پر تھے۔ مولانا لیگ میں چلے گئے۔ میں سیاسیات سے دست کش ہو گیا۔ اس وقت بھی اخوت اور برادرانہ مراسم

بدستور قائم رہے۔ مولانا نہایت وسیع الظرف اور خوش اخلاق تھے۔ اختلاف کا دوستانہ مراسم پر قطعی کوئی اثر نہیں پڑنے دیتے تھے۔ ۱۹۲۱ء سے ۱۹۴۷ء تک بعض دفعہ سیاسی نظریات میں اختلاف پیدا ہوا، لیکن اس کے باوجود مولانا شفقت فرماتے رہے۔

حضرت مولانا ثناء اللہ صاحب مرحوم:

۱۴ اگست ۱۹۴۷ء سے پہلے ہی پنجاب میں فسادات شروع ہو چکے تھے۔ عموماً ہندو بھاگ رہے تھے، لیکن مسلمان اس قدر مضطرب نہ تھے۔ مسلمان عموماً ۱۴ اگست ۱۹۴۷ء کے بعد ترک وطن پر مجبور ہوئے۔ ان ہی ایام میں حضرت مولانا ثناء اللہ صاحب امرتسر سے لاہور آئے اور اس لئے ہوئے قافلے نے چینیاں والی مسجد میں قیام کیا۔ اس وقت حضرت مولانا غزنوی رحمہ اللہ نے مولانا ثناء اللہ صاحب مرحوم کی ہر ممکن مدارات فرمائی۔ یہیں سے ہم لوگ مولانا ثناء اللہ صاحب رحمہ اللہ کو گوجرانوالہ لائے۔ گوجرانوالہ سے وہ سرگودھا چلے گئے۔

۱۹۴۸ء میں حضرت مولانا ثناء اللہ صاحب سرگودھا میں انتقال ہوا۔ ملک میں بڑی پریشانی اور سراسیمگی تھی۔ مشرقی پنجاب سے آنے والے اہل حدیث حضرات کے متعلق کوئی علم نہیں تھا کہ کون کہاں ہے۔ بڑی بے ترتیبی سے لوگ آرہے تھے اور ٹھہر رہے تھے۔ حکومت بھی کوئی پلان نہیں بنا سکتی تھی کہ مہاجرین کو کیسے آباد کرے۔ اس لیے مولانا کے بعد رہا سہا نظام بھی ٹوٹ گیا اور ہر طرف پریشانی کا دور دورہ ہو گیا۔

میں ۱۹۴۸ء میں مولانا ثناء اللہ صاحب رحمہ اللہ کے انتقال کے بعد مولانا سید محمد داود غزنوی مرحوم کی خدمت میں حاضر ہوا اور جماعت کی تنظیم کے متعلق گزارش کی۔ اس وقت مولانا حافظ عبداللہ صاحب روپڑی امرتسری بھی اس طرف تشریف لا چکے تھے، لیکن حافظ صاحب مالی پریشانی میں بھی مبتلا تھے، اس کے علاوہ ان کے خاندان کے بہت سے افراد بھی فسادات کی نذر ہو چکے تھے۔ جمعیت اہل حدیث مغربی پاکستان کے نام سے جماعت کا نظم قائم ہوا اور پہلے ناظم پروفیسر عبدالقیوم صاحب ایم۔ اے منتخب ہوئے۔ اس کے بعد یہ ذمے داری مجھ پر ڈالی گئی۔ مولانا اس وقت سے آج ۱۹۶۳ء تک جماعت کے صدر اور امیر رہے۔ ما زال تلك دأبه حتى لقي الله تعالى۔

تنظیم جماعت کے لیے دورے:

پہلا جلسہ عام مولانا کے دولت کدہ پر حضرت مولانا محمد ابراہیم صاحب سیالکوٹی رحمۃ اللہ علیہ کی صدارت میں ہوا۔ مستقل صدر جمعیت مولانا غزنوی رہے۔ مولانا نے تنظیم کے لیے مسلسل دورے کیے۔ پشاور سے کراچی تک شاید کوئی شہر بھی نہ چھوڑا ہو۔ حضرت حافظ عبداللہ صاحب کو دعوت نامے بھیجے گئے، مگر حافظ صاحب شاید پریشانیوں کی وجہ سے ان تنظیمی مجالس میں شامل نہ ہو سکے۔ مولانا کے تجربے اور توجہ سے قریباً پانچ صد جمعیتوں نے مرکز سے الحاق کیا۔

ہزاروں روپیہ تبلیغ و تعلیم و تدریس کی راہ میں صرف ہوا۔ یہ سب مولانا مرحوم کی مساعی کا نتیجہ تھا۔ اس وقت مرحوم کو بہت قریب سے دیکھنے کا موقع ملا۔ مرحوم کا تدبر، تحمل، دور اندیشی، اخلاق؛ انتہائی قابل تعریف تھے۔ بے حد مخلصانہ مراسم تھے۔ بڑے احترام سے پیش آتے۔ مجالس کی صدارت اور مشکل جماعتی مسائل کے حل میں حضرت مرحوم کا تجربہ بہت ہی کارآمد ثابت ہوا اور یہ سب واجبات اس وقت بھی پورے ہوتے رہے جب کہ آپ کافی علیل تھے۔ دل کی تکلیف مرحوم کو اس وقت ہوئی تھی جب آپ آئین کے سلسلے میں ۳۳ علماء کی دعوت میں کراچی تشریف لے جا رہے تھے۔ یہی مرض بالآخر ۲ رجب ۱۳۸۳ھ (۱۶ دسمبر ۱۹۶۳ء) کو ان کے انتقال کا موجب ہوا۔ اب مرحوم ہم سب کو سوگوار چھوڑ کر اپنے رب سے جا ملے۔

مَا كَانَ قَيْسٌ هَلَكَهُ هَلَكٌ وَاحِدٌ وَلَكِنَّهُ بُنْيَانُ قَوْمٍ تَهَدَّمَا

مرحوم کا حسن اخلاق، طبعی ذوقِ نفاست، علمی گہرائی، تدبر، حسن گفتار، تقریر میں تسلسل، زورِ بیان، معاملہ فہمی، شرعی مسائل میں چچی تلی رائے؛ ہر چیز اپنی نظیر آپ تھی۔ اس کے ساتھ ہی ذوقِ عبادت و تصوف انتہائی قابل رشک تھا۔ سحری میں اکثر روتے روتے ہچکی بندھ جاتی۔ صبح کی نماز اور مغرب کی نماز کے بعد یکسوئی سے ”حسبنا اللہ ونعم الوکیل“ ہزار مرتبہ پڑھتے۔ درود شریف کئی سو بار پڑھتے۔ نماز بے حد طمانیت سے ادا فرماتے۔ مرض کے ایام میں گزشتہ چند ماہ سے چھپیاں والی مسجد میں نہیں جاسکتے تھے، اس لیے شیش محل روڈ دارالعلوم تقویۃ الاسلام میں ہی جمعہ کا انتظام فرمایا تھا۔ ضعف و نقاہت کے باوجود جمعہ کی نماز میں شریک ہوتے۔ اساتذہ، طلبہ اور مدرسے کے انتظامات کا بذاتِ خود جائزہ لیتے۔ تقویٰ اور انابت الی اللہ کے لحاظ سے اپنے اسلاف کی تمام خصوصیات کے حامل تھے۔ آہ! کتنا پاکیزہ

انسان تھا جو ہم سے جدا ہو گیا۔

اللہ تعالیٰ ان کو جنت میں جگہ دے اور ان کے اعزہ اور لڑکوں کو ان کے نقش قدم پر چلنے کی توفیق مرحمت فرمائے۔ ایسے ارباب فکر و دانش کی پیدائش کے متعلق مالکانِ قضا و قدر کچھ زیادہ فیاض معلوم نہیں ہوتے ۔

دور ہا باید کہ صاحبِ دل پیدا شود بایزید اندر خراساں با اولیس اندر قرن^①
میں قریباً پندرہ سال تک مرحوم کے ساتھ بطورِ ناظم کام کرتا رہا۔ مرحوم کا وجود میرے لیے بے حد موجب سکون تھا۔ حضرت مرحوم کی جدائی سے طبیعت میں بے حد گرانی محسوس کرتا ہوں۔ امید ہے اللہ تعالیٰ صبر کی توفیق عطا فرمائیں گے۔^②

الحزین المکروب
محمد اسماعیل، گوجرانوالہ

① ”صدیوں بعد کوئی صاحبِ دل پیدا ہوتا ہے۔ بایزید (بسطامی) خراسان میں اور اولیس (قرنی) قرن میں۔“

② ہفت روزہ ”الاعتصام“ لاہور (۲۷ دسمبر ۱۹۶۳ء)

ایک دیرینہ رفیق کی یاد میں

ملک امام خاں صاحب نوشہروی مرحوم عمر میں مجھ سے چند سال بڑے تھے۔ ان سے ابتدائی تعارف وزیر آباد طلب علم کے زمانے میں حضرت الاستاذ الامام حافظ عبدالمنان صاحب رحمہ اللہ کے مدرسے میں ہوا۔ اس علاقے میں یہ وقت کی بہترین درس گاہ تھی۔ میں نے اس درس گاہ میں ستر اسی تک طلبہ دیکھے۔ قواعد کی ابتدائی کتابیں حضرت مولانا عمر الدین رحمہ اللہ پڑھاتے تھے۔ باقی تمام اسباق حضرت ہمیشہ خود پڑھاتے تھے۔ بسا اوقات صبح کی نماز کے بعد اسباق شروع ہوتے۔ نماز اور کھانے کے وقفوں کے علاوہ عشاء تک اسباق جاری رہتے۔ میں نے اپنی عمر میں اتنا محنت پسند استاد نہیں دیکھا۔ اللہم اغفر له وارحمه وأدخله الجنة۔

حدیث کے علاوہ حضرت کو علوم عربیت کی کتابیں بھی از بر تھیں۔ نحو سے بے حد شغف تھا۔ الفیہ ابن عقیل اور اس کی شروح بہت ضبط تھیں۔

ملک امام خاں صاحب سے مراسم کی ابتداء یہیں سے ہوئی۔ سوہدرہ وزیر آباد سے چند میل کی مسافت ہے۔ یہاں کی ملک برادری عموماً اہل حدیث ہے۔ ملک امام خاں صاحب کے ننھیال قریباً سب اہل حدیث تھے اور حضرت حافظ صاحب کے عقیدت مند۔ ملک صاحب اکثر وزیر آباد آتے۔ اردو کے ادبی رسائل کا انھیں بے حد شوق تھا۔ پھر ان کی فائلیں بڑی احتیاط اور حفاظت سے رکھتے تھے۔ اشعار بڑی کثرت سے یاد تھے۔ خود بھی کبھی کبھی طبع آزمائی فرماتے۔

غالباً ملک صاحب نے معاشی زندگی کا آغاز کپڑے کے کاروبار سے کیا۔ اپنے عزیزوں کے ہمراہ کپڑا فروخت کرنے کے لیے ہندوستان جاتے۔ ایک موسم میں کپڑا بیچتے، دوسرے موسم میں وصولی فرماتے۔ وزیر آباد کے بعد دلی میں بھی ملک صاحب سے ملاقات ہوتی رہی۔

وہ عام طلبہ کی طرح مسلسل نہیں پڑھتے تھے۔ ہندوستان سے فارغ ہو کر چند ماہ کے لیے گھر آتے اور فارغ نہ بیٹھتے، بلکہ پڑھنا شروع کر دیتے۔ میں نے انھیں حافظ صاحب سے پڑھتے نہیں

دیکھا، لیکن خیال ہے کہ انھوں نے حافظ صاحب سے استفادہ فرمایا ہوگا۔ وہ اکثر مولانا عمر الدین صاحب سے استفادہ فرماتے۔ حافظ عبدالمنان صاحب رحمہ اللہ مرحوم کے بعد ان کی مسندِ درس پر کئی برس مولانا عمر الدین صاحب مرحوم کام کرتے رہے۔ درس و تدریس، وعظ اور خطابت؛ مولانا عمر الدین صاحب ہی کے سپرد تھے۔

اس کے بعد ملک صاحب نے مسلسل پڑھنا شروع کیا، چنانچہ امرتسر مدرسہ غزنویہ میں ملک صاحب اور میں کئی ماہ اکٹھے رہے، ان ایام میں مدرسہ غزنویہ کے مہتمم مولانا احمد علی مرحوم تھے۔ حضرت مولانا محمد داود صاحب غزنوی تحریکِ خلافت میں کام کر رہے تھے۔ اپنے مدرسے میں بھی ان کا درس و تدریس کا کوئی مشغلہ نہیں تھا۔

جہاں تک مجھے یاد ہے، بطریقِ تلمذ نہ انھوں نے مجھ سے پڑھا نہ حضرت مولانا غزنوی سے۔ معلوم نہیں مدیر ”الاعتصام“ کو یہ اطلاع کہاں سے ملی؟ امرتسر میں مدرسہ غزنویہ کے علاوہ وہ کئی اور مدارس سے بھی استفادہ فرماتے تھے۔ اساتذہ سے ملتے تھے۔ قیامِ امرتسر کے ایام میں بھی ملک صاحب کاروبار کرتے تھے، لیکن کام کچھ نرم ہو گیا تھا۔

۱۹۱۹ء کے بعد امرتسر آ گئے۔ ان دنوں کانگریس کا بہت زور تھا۔ ملک صاحب کے خیالات بھی اسی قسم کے تھے۔ مختلف اساتذہ سے استفادہ بھی فرماتے۔ قومی مجالس میں آتے جاتے تھے۔ ان کا سیاسی ذوق اپنے اکثر رفقاء سے بہتر تھا۔ عمر کے لحاظ سے بھی وہ بہت معاملہ فہم تھے۔

ملک صاحب کے مولانا ثناء اللہ صاحب رحمہ اللہ سے گہرے تعلقات تھے۔ ”اہلِ حدیث“ میں ان کے اکثر مضامین نکلتے تھے۔ اس وقت مولانا ثناء اللہ صاحب سے تعارف ان کے توسط سے ہوا۔ غالباً یہ عرصہ ۱۹۱۸ء کا ہوگا۔ مولانا ثناء اللہ صاحب سے ملنے کی پاداش میں مولانا احمد علی صاحب نے بعض طلبہ کو مدرسہ غزنویہ سے نکال دیا، جن میں ملک صاحب بھی شامل تھے۔ یہ لوگ اس وقت ڈپٹی محمد شریف صاحب مرحوم کے مکان میں رہتے تھے۔ حضرت مولانا سید محمد داود صاحب غزنوی رحمہ اللہ نے ان طلباء کی بڑی اعانت فرمائی۔ رہائش اور کھانے کا انتظام ہو گیا اور اسباق بھی مختلف مدارس میں ہو گئے۔ ان ایام میں ملک صاحب کے پاس مجلہ ”نقاد“ اور اخبار ”ہمدرد“ آتے تھے۔ عربی طلباء بھی انھیں دلچسپی سے پڑھتے تھے۔ ملک صاحب کا ادبی ذوق لاجواب تھا۔

میں قریباً ۱۹۲۱ء کے وسط میں گوجرانوالہ آ گیا۔ ملک صاحب نے غالباً بعض مجبوریوں کی وجہ سے ہندوستان کا کاروبار چھوڑ دیا اور کچھ عرصہ کے بعد گوجرانوالہ آ گئے۔ کچھ پڑھتے پڑھاتے، مطالعہ کرتے۔ کچھ لکھنے پڑھنے کا کام کرتے۔ رہائش مسجد اہل حدیث تھی۔ اخبار ”سیوک“ میں کام کرتے۔ سردار ٹھاکر سنگھ مالک اخبار اُن کی بڑی عزت کرتے۔ روزانہ مسجد میں انھیں ملنے یا بلانے آتے۔ ان دنوں مرحوم کی مالی حالت اچھی نہ تھی۔ مرحوم میں یہ بڑی خوبی تھی، حالات کتنے ہی ناسازگار کیوں نہ ہوں، وہ خود ان کے ساتھ سازگار ہو جاتے تھے۔ ایسے حالات میں صبر کے عادی تھے۔ بڑے خراب حالات میں بھی میں نے انھیں شکوہ کرتے نہیں پایا۔

ملک صاحب نے دوسری شادی بھی ایسے ہی حالات میں کی۔ دوسری اہلیہ ڈاکٹر حکیم عبداللہ صاحب نصر کی ہمشر تھیں۔ اہلیہ بھی صبر و شکر کا مجسمہ تھیں اور ہیں۔ اللہ تعالیٰ انھیں اور عزیز عبدالباقی صاحب وکیل اور ان کے بھائیوں کو مزید صبر کی توفیق دے۔ خدا کرے وہ اپنے مرحوم والد کے بہتر جانشین بن سکیں۔ دین کی حمایت اور مسلک اہل حدیث سے محبت میں ملک صاحب کے سچے جانشین ہوں۔ والدہ کی خدمت کریں اور خدا کی رضا حاصل کریں۔

گزشتہ ایام میں ملک صاحب نے کئی مسودات کو مبیعات کی شکل دی تھی، انھیں شائع کر کے مرحوم کے باقیات صالحات میں اضافہ فرمائیں۔ اگر وہ ایسا نہ کر سکیں تو کسی جماعتی ادارے کے سپرد کر دیں۔ بہر حال یہ مفید مواد دیمک کی نذر نہیں ہونا چاہیے۔

پرانے رفقاء اپنی اپنی باری رخت سفر باندھ کر جا رہے ہیں۔ ایسا محسوس ہوتا ہے کہ منزل قریب سے قریب تر آ رہی ہے اور اپنی بے سروسامانی کا یہ حال ہے کہ زادِ سفر کے لیے صرف معاصی کا سرمایہ موجود ہے۔ ممکن ہے یہی رحمتِ الہی کے لیے جاذب ثابت ہو۔

يَا رَبِّ اِنْ عَظُمَتْ ذُنُوبِي كَثْرَةً
فَلَقَدْ عَلِمْتُ بِاَنَّ عَفْوَكَ اَعْظَمُ
مَا لِي اِلَيْكَ وَسِيْلَةٌ اِلَّا الرَّجَاءُ
وَجَمِيْلُ عَفْوَكَ ثُمَّ اِنِّي مُسْلِمٌ^①

مولانا نور حسین گرجا کھی مرحوم

مغفور و محترم اواخر اکتوبر میں ذیابیطس سے بیمار ہوئے۔ ممکن علاج کے باوجود تکلیف بڑھتی رہی۔ اوائل دسمبر میں علالت نے ناخوشگوار صورت اختیار کی، مقامی اطباء اور ڈاکٹروں کی طرف رجوع کے باوجود افاقہ نہ ہوا۔

۱۶ دسمبر [۱۹۵۱ء] کو طبیعت پر غنودگی طاری ہونا شروع ہوئی اور خوراک میں کمی۔ ۱۸ دسمبر بعد دوپہر غنودگی اور بڑھ گئی۔ ۱۸ اور ۱۹ کی درمیانی شب کو ساڑھے دس بجے مرحوم عالم بقا کی طرف انتقال فرما گئے۔ اِنَّا لِلّٰہِ وَاِنَّا اِلَیْہِ رَاجِعُونَ۔

افسوس ایک خوش بیان واعظ، ایک راسخ العقیدہ موحد ہم سے جدا ہو گیا اور ایک خوشنوا عندلیب رات کی تاریکیوں میں ایک ہی پرواز سے اس خاکدانِ فنا کو عبور کر کے خلد آشیاں ہو گیا۔

مرحوم ۱۸ کی شب ہی کو موت و حیات کی کش مکش سے آزاد ہو کر اس آخری سفر کے لیے رختِ سفر باندھ کر بالکل تیار ہو گئے تھے، لیکن ہماری مجبوریاں تھیں کہ ہم ۱۹ دسمبر صبح گیارہ بجے سے پہلے انھیں الوداع کہنے پر قادر نہ ہو سکے۔ جنازے کا وقت صبح دس بجے مقرر کیا گیا تھا۔ گوجرانوالہ اور دوسرے مقامات سے احباب صبح ہی سے گرجا کھ پہنچنے شروع ہو گئے تھے۔ ٹھیک دس بجے جنازہ اٹھایا گیا اور قریباً ساڑھے گیارہ بجے ہم لوگ فریضہ وداع سے فارغ ہوئے، اور یہ تھکا ماندہ مسافر اپنی آخری آرام گاہ میں اطمینان سے محو خواب ہو گیا۔ اللھم وسع مدخله واجعل جنۃ الفردوس مأواہ

جنازے میں اتنا ہجوم تھا کہ شاید کسی بڑے دنیا دار کو بھی نصیب نہ ہو گا۔ امام احمد بن حنبل کا ارشاد کس قدر صحیح ہے: ”الْفَرْقُ بَيْنَنَا وَبَيْنَهُمْ يَوْمُ الصَّلَاةِ“

جہاں تک اہل ایمان کی شہادت کا تعلق ہے، میں نے ایک بھی شخص ایسا نہیں دیکھا جسے مرحوم کی صلاحیت کے متعلق تذبذب ہو۔

مرحوم کے پانچ لڑکے ہیں اور دو لڑکیاں، لڑکے سب شریف ہیں اور کاروباری۔ اللہ تعالیٰ انہیں اپنے والد کے نعم البدل ہونے کی توفیق دے۔ عزیز ی خالد^(۱) کو مرحوم نے دینی تعلیم دلائی تھی، تھوڑی سی توجہ سے وہ مرحوم کی جگہ لے سکتے ہیں۔^(۲)

محمد اسماعیل

ناظم جمعیت اہل حدیث

مغربی پاکستان، گوجرانوالہ

^(۱) اس سے مراد مولانا خالد گرجا کھی ہیں، جو بعد ازاں اپنے والد کی مسند کے امین بنے۔ انہوں نے دعوت و تبلیغ کے میدان میں گراں قدر خدمات انجام دیں اور کئی مفید تالیفات رقم کیں۔ ۱۹/۱۹ اپریل ۲۰۰۵ء کو وفات پائی۔

^(۲) ہفت روزہ ”الاعتصام“ لاہور (۲۸ دسمبر ۱۹۵۱ء)

حریفان بادہا خوردند و رفتند^①

ملک ہدایت اللہ مرحوم

کل مورخہ ۲۴ / ۷ / ۱۹۶۷ء کو میاں فضل حق نے صبح ساڑھے سات بجے فون پر اطلاع دی کہ ملک ہدایت اللہ کا انتقال ہو گیا، نعتش مؤہسپتال لاہور سے سوہدرہ پہنچ چکی ہے۔ میاں صاحب نے فرمایا: میں سوہدرہ کے لیے آ رہا ہوں۔ تھوڑی دیر کے بعد میاں صاحب مع چودھری عبدالرشید صاحب حافظ آباد سے آ گئے، ہم اسی وقت روانہ ہو گئے۔

ہم غالباً ۹ بجے سوہدرہ پہنچ گئے۔ مولوی محمد سلیمان صاحب انصاری نائب ناظم دفتر، لاہور سے سیدھے سات بجے صبح پہنچ چکے تھے۔ ہم جب پہنچے تو دفن سے فارغ ہو کر سب لوگ آچکے تھے۔ ملک صاحب اپنی آخری آرام گاہ میں آرام فرما ہو چکے تھے۔ نماز جنازہ ہو چکی تھی۔ ہم قبرستان پہنچے، قبر پر دعا کی، تعلقات کی قریباً ساٹھ سالہ تاریخ سامنے آ گئی۔ سوہدرہ میں ملک امام خاں صاحب، مولوی مراد علی صاحب، مولانا عبدالمجید صاحب، ملک ہدایت اللہ صاحب قریباً ہم عمر تھے اور ہم مسلک بھی۔ ملک صاحب کی موت نے سوہدرہ کے اس علمی دور کو ختم کر دیا۔

ملک ہدایت اللہ صاحب سے ابتدائی تعارف وزیر آباد میں ہوا۔ میں محدث عصر حافظ عبدالمنان صاحب مغفور کی خدمت میں پڑھتا تھا، سوہدرہ وزیر آباد سے قریب ہے۔ یہ حضرت بھی آتے جاتے تھے۔ حافظ صاحب رحمہ اللہ سے استفادہ فرماتے۔ ملک ہدایت اللہ مطالعہ کے شوقین تھے، ذہین اور نکتہ رس، مناظرانہ طبیعت پائی تھی۔ مولانا ثناء اللہ رحمہ اللہ سے عقیدت تھی، ان کی اکثر تصانیف ملک صاحب کی نظر میں تھیں۔ قادیانی، چکڑالوی، بریلوی لٹریچر کا خاصہ ذخیرہ ملک صاحب کے پاس تھا۔ کاروبار کے مشاغل میں مطالعہ سے غافل نہ ہوتے۔ جب کوئی دقت ذہن میں آتی، دریافت کرنے میں کوئی حجاب نہ فرماتے۔

① ”حریفوں نے قسم قسم کی شراب نوش کی اور چلتے بنے۔“

قوم سے ککے زکی تھے۔ ملک صاحب نے اپنی قوم کی بھی تاریخ لکھی، اور بھی رسائل تصنیف کیے۔ انجیل اور عیسائی لٹریچر پر ملک صاحب کی گہری نظر تھی۔ قلم خوب چلتا۔ گھڑیوں میں مضمون مکمل فرما لیتے۔ ملک صاحب نے اپنی زندگی میں کئی عروج و زوال دیکھے، مال و دولت کی فراوانی بھی ہوئی، غربت کے ایام بھی، ٹھیکیداری، چمڑے کا کاروبار بھی کیا، ملازمت بھی کی۔ عرصہ تک جمعیت اہل حدیث کے آنریری ناظم رہے۔ ”المنبر“ لائل پور میں بھی کام کیا، لیکن قلمی دلچسپیاں ان کی ہمیشہ مسلک اہل حدیث کے ساتھ رہیں۔ اب عرصہ سے ”الاعتصام“ کے منبجرتھے۔ اتنا دیانتدار آدمی کم ہی دیکھنے میں آیا ہے۔ نہایت متقی پرہیزگار اور نہایت خوش مزاج تھے۔ میں نے آپ کو کبھی رنجیدہ نہیں پایا۔

۱۹۴۷ء کے بعد پتھر کا ٹھیکہ لیا، بل کی وصولی سرخ فیتے کی نذر ہو گئی، غالباً اب کیس چل رہا ہے۔ رشوت سے پرہیز کرتے تھے، آج کی ذہنیت کی وجہ سے بل وصول نہ ہو سکے، تنگ دستی نے آن دبوچا، مجبوراً ملازمت اختیار کی اور جمعیت کے دفتر میں بڑی وفاداری سے کام کیا۔ کبھی وقت کی پروا نہیں کرتے تھے۔ اپنی ذمہ داری کے علاوہ اخبار میں مضامین لکھتے، اس پر کبھی معاوضے کی خواہش نہیں فرمائی۔

اللہ تعالیٰ مرحوم کو جنت الفردوس میں جگہ دے۔ سوہدرہ میں ان کے متعلق مشہور تھا کہ اس شخص نے عمر بھر کبھی نظر اٹھا کر اجنبی چہرے کو نہیں دیکھا ع

خدا بخشے بہت سی خوبیاں تھیں مرنے والے میں ^①

ایک مخلص ساتھی کی یاد میں مولانا اسحاق رحمانی

مولانا رحمانی مرحوم کی عمر اس وقت پچپن ساٹھ کے پس و پیش ہوگی۔ مرحوم ایک کھاتے پیتے گھرانے کے چشم و چراغ تھے۔ مرحوم کے والد نیک دل سلفی العقیدہ اور باعمل بزرگ تھے۔ مولانا محمد اسحاق صاحب کی تربیت اور تعلیم ایسے ماحول میں ہوئی۔ پنجاب کے مدارس سے فارغ ہونے کے بعد مرحوم دہلی مدرسہ رحمانیہ میں پہنچے۔ مرحوم مدرسہ رحمانیہ کے ہونہار اور پُر وقار مستعد اور محنتی طالب علم تھے۔ اساتذہ کی نظروں میں سنجیدہ اور قابلِ احترام تھے، ان کے رفقاء کی بھی ان کے متعلق یہی رائے تھی۔

تدبر:

رحمانیہ سے فراغت کے بعد وڈالہ سندھواں ضلع گوجرانوالہ میں انھیں کام کرنے کا موقع ملا۔ یہاں ایک بریلوی پیر تھے، جن سے یہ گاؤں بہت متاثر تھا۔ مرحوم کے تدبر اور حسنِ کار کا نتیجہ تھا کہ خود بدعت سے متاثر ہوئے بغیر پورے گاؤں کو متاثر کیا۔ کافی لوگ خوش عقیدہ ہو گئے۔ گاؤں میں عموماً سکھوں اور مسلمانوں میں اذان اور قربانی کا جھگڑا رہتا تھا، مرحوم کے تدبر کا اثر تھا کہ وہاں کے سکھ مولانا کو دیوتا کہتے تھے۔ کافی حد تک گاؤں میں یہ نزاع ختم ہو گئی۔

بیس سالہ تعارف:

میرے ساتھ مرحوم مولانا کا تعارف ۱۹۴۷ء کے بعد ہوا، جب کہ مولانا وڈالہ سندھواں سے واپس آ گئے اور جمعیت اہل حدیث میں ایک ساتھی کی طرح کام کرنے لگے۔ مولانا حضرت مولانا غزنوی رحمہ اللہ کی صدارت کے دور میں مرکزی جمعیت کی مجلسِ عاملہ کے ممبر تھے۔ مرحوم مسلسل بیس سال کے پس و پیش عاملہ میں کام کرتے رہے اور ۳ ستمبر کے سوا عاملہ سے کبھی غیر حاضر نہیں ہوئے۔ مرحوم کو اس وقت مسلک سے والہانہ شغف تھا۔ ضلع لاہور خصوصاً تحصیل قصور اور چونیاں میں مولانا جانی پہچانی

شخصیت تھے۔ لاہور اور سرگودھا کے ایامِ اقامت میں مرحوم نے پورے پاکستان، بلکہ صوبہ سرحد کے دورے کیے، مسلک کی اشاعت فرمائی۔ آزاد کشمیر کے علاقے میں کئی دفعہ تقاریر کے لیے تشریف لے گئے۔

جماعتی بحران:

حضرت مولانا غزنوی رحمہ اللہ کی علالت کے آخری ایام میں مرکزی جمعیت میں بحران کی کیفیت پیدا ہو چکی تھی۔ بعض غلط کار افراد نے جماعت میں ہنگامہ پیدا کر دیا تھا۔ مرحوم مولانا رحمانی نے اس وقت بڑی عزیمت سے کام کیا، ناظم اعلیٰ کی جگہ دفتر پر کنٹرول کیا۔ روزانہ کافی وقت دیتے رہے، نزاعی امور میں بڑی پختگی سے گفتگو فرماتے رہے۔

مہمان نوازی:

جماعت کے رفقاء بھمد اللہ سب مہمان نواز اور بامروت ہیں، بلکہ مرحوم اس معاملے میں خاص امتیازی شان رکھتے تھے۔ مہمان کی خدمت اپنی صوابدید سے کرتے اور بے تحاشا خرچ کرتے۔ اکثر زیر بار رہتے۔

کتابوں کے معاملے میں بڑے باذوق تھے۔ عمدہ طباعت، اچھے خط، اچھے کاغذ کی مطبوعات خریدتے۔ عمدہ جلد بنواتے۔ کتاب میں ذرا نقص ہوتا، فروخت کر کے نئی خرید لیتے۔

پہلے جامعہ اہل حدیث قصور میں خطیب تھے۔ حضرت مولانا ثناء اللہ صاحب مرحوم کے انتقال کے کچھ دیر بعد حضرت مولانا غزنوی رحمہ اللہ کے حکم اور احباب کے مشورے سے سرگودھا چلے گئے۔ سرگودھا میں عرصہ تک قیام کے بعد مولانا غزنوی رحمہ اللہ مرحوم کے انتقال کے بعد لاہور آ گئے۔ چچیاں والی مسجد میں خطابت کا ذمہ لیا۔ مدرسہ جاری کیا۔ کتابیں خاصی ضبط تھیں، طلبہ کو مطمئن کرنا، مطالب ذہن نشین کرنے کا مرحوم کو خاص سلیقہ تھا۔ جو طلبہ مرحوم سے پڑھتے، وہ دوسرے اساتذہ پر چنداں مطمئن نہ ہوتے۔

احباب سرگودھا کے مطالبے پر پھر سرگودھا چلے گئے۔ آب و ہوا کچھ سازگار نہ آئی، جلد ہی صحت گرنا شروع ہو گئی، اس کے باوجود خطبہ، دروس اور اسباق وغیرہ فرائض میں فرق نہ آنے دیا۔ انتقال کے دن صبح اپنے اکلوتے لڑکے اقبال کو کالج میں داخلہ دلوا دیا۔ طلبہ کو حسب معمول اسباق پڑھائے، اخبار دیکھا، ظہر کے بعد حدیث کا درس دیتے تھے، اس کے لیے مطالعہ دیکھنا شروع کیا۔

مسجد کی گیلری میں بچوں نے شور کیا، انھیں خاموش کرانے اوپر گئے، قلب کا عارضہ عرصے سے دامن گیر تھا، دل کا دورہ پڑا۔ طلبہ کو خاموشی کا سبق دینے والا وہیں ہمیشہ کے لیے خاموش ہو گیا۔ طلبہ نے طبیب کو بلایا، طبیب کے پہنچنے سے پہلے روح ملائے اعلیٰ میں اپنے مستقر پر پہنچ چکی تھی۔ یہ سارا سانحہ قریباً پانچ منٹ میں ہو گیا۔ اِنَّا لِلّٰہ وَاِنَّا اِلَیْہِ رَاجِعُونَ۔

جس لختِ جگر کو صبح کالج میں داخل کرایا تھا، جب کالج سے واپس آیا تو ابا جنت میں پہنچ چکے تھے۔ مجھے اس سانحہ کی اطلاع قریباً ڈیڑھ بجے شیخ اشرف صاحب نے دی، اس کے چند منٹ بعد میاں فضل حق صاحب نے حافظ آباد سے دی۔ دونوں موثق اطلاعات کے باوجود دل یقین نہیں کرتا تھا۔ شام میاں صاحب نے حافظ آباد سے دوسری اطلاع دی کہ جنازہ سرگودھا میں بعد مغرب ہوگا اور نعلش رات مرحوم کے آبائی وطن گوہر متصل پتوکی بھیج دی جائے گی، وہاں صبح دس بجے جنازہ ہوگا۔ میں صبح براستہ لاہور پتوکی پہنچا۔ راستے میں معلوم ہوا، جنازہ ہو چکا ہے۔ میں جب پہنچا تو مرحوم گوشہ تنہائی میں آرام فرما چکے تھے۔

اللہم اغفرلہ وارحمہ وأدخلہ الجنۃ، اللہم إني عبدك وابن عبدك، وکان يشہد أن لا إله إلا اللہ وأن محمداً عبدك ورسولك، جاءك وهو مفتقر إلى رحمتك، وأنت غني عن عذابه، فاغفرلہ واعف عنه۔

ان چند سالوں میں دوست اور ساتھی تسبیح کے دائوں کی طرح بکھرتے جا رہے ہیں۔ حضرت مولانا غزنوی کے بعد حضرت مولانا محمد یونس صاحب دہلوی، مولانا ہدایت اللہ سوہدروی، مولانا محمد ابراہیم صاحب خادم، مولانا امام خان صاحب نوشہروی وغیرہم رحمۃ اللہ علیہم داغِ مفارقت دے چکے۔ دوستوں کے کندھوں پہ یہ سفر ایک شرف اور مسرت ہے۔ رفقاء کے سفر کی اسی افتاد سے تو محسوس ہوتا ہے کہ یہ فقیر تو ان مبارک کندھوں کے شرف سے بھی محروم رہے گا۔ یہ جبری ناکامی ہے، جس کا کسی پر افسوس نہیں کیا جاسکتا۔ دعا ہے کہ سب کا انجام بخیر ہو اور آخر دم تک توحید و سنت سے وابستگی کی توفیق ملے۔¹

غم زدہ

محمد اسماعیل

آہ! مولانا عبدالحمید حمید پوری

۲۸ اگست ۱۹۶۱ء کو بوقت صبح صادق مولانا عبدالحمید صاحب اس دارِ فانی سے انتقال فرما گئے۔ اِنَّا لِلّٰہ وَاِنَّا اِلَیْہِ رَاجِعُونَ۔

ضلع گوجرانوالہ کے مشرقی علاقے کالر میں توحید و سنت کا چرچا دو خاندانوں کی وجہ سے ہوا: مولانا محمد عبداللہ صاحب نہجانوالی (حافظ عبدالغفور صاحب کے والد) اور حمید پور میں: ① مولانا عبدالصمد صاحب، ② مولانا محمد ابراہیم صاحب (والد مولوی عبدالحمید صاحب مرحوم) ③ اور مولانا حافظ حبیب اللہ صاحب۔ یہ تینوں بزرگ مولانا عبدالمنان صاحب وزیر آبادی کے شاگرد تھے اور حضرت مولانا عبدالجبار صاحب غزنوی رحمۃ اللہ علیہ کے عقیدت مند۔ تینوں بھائیوں نے درس و تدریس، وعظ و نصیحت سے اس علاقے میں کتاب و سنت کی پوری پوری اشاعت فرمائی۔ ان کی علمی یادگار صرف مولانا عبدالحمید صاحب تھے، جو اب مرحوم ہو گئے ع

افسوس کز قبیلہ مجنون کسے نہ ماند ^①

مولوی عبدالحمید صاحب نے سیالکوٹ اور امرتسر مدرسہ تقویۃ الاسلام میں تعلیم حاصل کی۔ فراغت کے بعد اپنے گاؤں میں اقامت اختیار فرمائی اور پورے علاقے کو کتاب و سنت سے سیراب فرمایا۔ مرحوم عالم، متقی اور نہایت دانش مند تھے۔ ہمیشہ جماعت سے متعلق رہے۔ اس وقت بھی جمعیت اہل حدیث ضلع گوجرانوالہ کے نائب صدر تھے۔

جامعہ سلفیہ کے ساتھ مرحوم کو والہانہ تعلق تھا۔ مرض کے ایام میں صرف حمید پور سے جامعہ سلفیہ کی چار صد روپے سے زیادہ اعانت فرمائی۔ اللہم اغفر لہ وارحمہ وأدخلہ الجنة۔

مولانا عرصے سے بیمار چلے آ رہے تھے۔ کئی ماہ سے بالکل صاحبِ فراش تھے۔ لاہور مہوشپتال،

گوجرانوالہ، سیالکوٹ کے حاذق اطباء سے علاج کرایا، مگر ع

① ”افسوس کہ مجنوں کے قبیلے سے کوئی بھی باقی نہ بچا۔“

مرض بڑھتا گیا جوں جوں دوا کی
مرحوم مولانا نور حسین صاحب کے بعد ساتھی ایک ایک کر کے رخصت ہو رہے ہیں اور محفل
ویران ہوتی جا رہی ہے ع

حریفان بادہ ہا خوردند و رفتند^①

﴿فَمِنْهُمْ مَنْ قَضَىٰ نَحْبَهُ وَمِنْهُمْ مَنْ يَنْتَظِرُ وَمَا بَدَّلُوا تَبْدِيلًا﴾ [الأحزاب: ۲۳]

کام کرنے والے اپنا کام ختم کر کے رختِ سفر باندھ رہے ہیں۔ ﴿ذَلِكَ تَقْدِيرُ الْعَزِيزِ
الْعَلِيمِ﴾ [الأنعام: ۹۶] نوجوانوں کا فرض ہے، آگے بڑھیں اور خالی جگہوں کو پُر کریں۔

مرحوم کے بعد ایک بیوہ ہے، ایک لڑکی ہے اور بڑا بھائی مولوی عبدالحلیم اور بھتیجے۔ مگر اس خلا کو
کوئی نہیں پورا کر سکے گا۔ اللہ تعالیٰ مرحوم کو اپنے جوارِ رحمت میں جگہ دے اور ان کے پس ماندگان کو
صبر کی توفیق مرحمت فرمائے اور مرحوم کی طرح انھیں خدمتِ دین کا جذبہ اور شوق عطا فرمائے۔

مرحوم کی موت سے پورا علاقہ خالی ہو گیا ہے۔ توحید و سنت کے آرزو مند اسے ہمیشہ روئیں
گے اور حمید پور کی عظیم الشان مسجد اب ہمیشہ اپنے خطیب کی منتظر ہے

تِلْكَ الْمَحَارِبُ تَبْكِي وَهِيَ جَامِدَةٌ وَهَذَا الْمَنَابِرُ تَرْتِي وَهِيَ عِيدَانُ^②

الكئيب المحزون

محمد اسماعیل، گوجرانوالہ

① ”حریفوں نے قسم قسم کی شراب نوش کی اور چلتے بنے۔“

② ہفت روزہ ”الاعتصام“ لاہور (۸ ستمبر ۱۹۶۱ء) ترجمہ: یہ محراب نوحہ کناں ہیں، حالاں کہ وہ بے جان ہیں۔ اور یہ
منبر بھی مرثیہ خواں ہیں جب کہ یہ محض لکڑیاں ہیں۔

حافظ حمید اللہ صاحب کا انتقال پر ملال

پورے افسوس کے ساتھ اطلاع دی جاتی ہے کہ جماعت کے مخلص اور مخیر بزرگ محترم حافظ حمید احمد صاحب (نائب ناظم آل انڈیا اہل حدیث کانفرنس) ۲۷ دسمبر [۱۹۵۱ء] کو اس دارِ فانی سے انتقال فرما گئے۔ اللہ تعالیٰ مغفور کو جنت الفردوس میں جگہ دے اور ان کے پسماندگان کو صبر کی توفیق دے۔ عزیز محترم شیخ محمد یحییٰ سے ہمیں اس سانحے میں دلی ہمدردی ہے۔ دعا ہے کہ اللہ تعالیٰ عزیز محترم کو اپنے باپ کا صحیح جانشین ہونے کی توفیق دے۔

محترم اپنے خیالات میں از بس راسخ تھے۔ قومی اور جماعتی کاموں میں روپیہ پانی کی طرح بہاتے تھے۔ فساداتِ دہلی میں جب کہ بڑے بڑے دلیر دہلی سے بھاگ نکلے، مرحوم بڑی جرأت سے دہلی ہی میں مقیم رہے۔

مرحوم نے تھوڑا عرصہ ہوا، قریباً ایک لاکھ روپے کی ایک عمارت مدینہ منورہ میں دارالحدیث کے لیے وقف فرمائی، جس میں آج کل حضرت مولانا عبدالرحمن افریقی درس دے رہے ہیں۔ دارالحدیث مدینہ کی وجہ سے افریقہ میں اہل حدیث کا اثر بحمد اللہ اچھا ہو رہا ہے۔

مَا كَانَ قَيْسٌ هُلْكُهُ هُلْكٌ وَاحِدٍ وَلَكِنَّهُ بُنْيَانُ قَوْمٍ تَهَدَّمَا

ۛ

خدا بخشنے بہت سی خوبیاں تھیں مرنے والے میں^①

محمد اسماعیل

ناظم اعلیٰ جمعیت اہل حدیث، مغربی پاکستان

ایک معمر اور خوش بیان عالم کا انتقال مولانا عبدالغنی صاحب لالہ موسیٰ

مولانا عبدالغنی مرحوم چک رجمادی ضلع گجرات پنجاب کے ایک زمیندار گھر میں پیدا ہوئے۔ ہوش سنبھالتے ہی دینی تعلیم کا شوق دامن گیر ہوا۔ آواز اچھی تھی، اس لیے وعظ و تذکیر کی طرف طبیعت کا رجحان بڑھا۔ مولانا وعظ و تذکیر کے سلسلے میں مدراس، میسور، گجرات، کاٹھیاوار، کوہ چین تک جاتے رہے۔ اسی اثنا میں حدیث پڑھنے کا شوق ہوا۔

وطن کے قریب وزیر آباد میں استاد پنجاب استاذ الاساتذہ حافظ عبدالمنان صاحب کی خدمت میں پہنچے۔ مجھے جہاں تک یاد پڑتا ہے، مجھ سے قریباً دو سال پہلے مولانا نے حدیث کا دورہ ختم کیا۔ غالباً ۱۳-۱۹۱۲ء میں مرحوم نے حافظ صاحب سے اسناد فراغت حاصل کی۔ اس کے بعد انھوں نے ایک دو دفعہ مدراس کا سفر کیا، حالات بدل گئے تھے۔ مولانا کی طبیعت اس قسم کے سفر سے اکتا گئی۔ مرحوم نے مدرسہ طبیبہ دہلی میں داخلہ لیا۔ مرحوم حکیم محمد اجمل خاں صاحب مرحوم سے استفادہ فرمایا اور طبیبہ کالج دہلی سے فارغ ہو کر آپ نے مطب کے لیے کاٹھیاوار ہی کا انتخاب فرمایا اور کرنول میں مطب کھولا۔

کئی سال مطب کے پیش آمدہ حالات کے پیش نظر واپس پنجاب آ گئے۔ آبائی گاؤں کے قریب لالہ موسیٰ میں مطب شروع کیا۔ ان کے بڑے لڑکے مولوی عبدالخالق جامعی یہیں ان کے پاس آ گئے۔ مولانا مطب بھی کرتے اور اطراف میں وعظ و تبلیغ کے لیے جاتے۔ اس لیے ضعف غالب ہو گیا۔ ضعف اعصاب اور رعشے کی تکلیف ہو گئی۔ قریباً نوے سال کی عمر میں مرحوم نے مورخہ ۲۵ نومبر ۱۹۶۷ء کو ہفتہ روز صبح دس بجے لالہ موسیٰ میں انتقال فرمایا۔

مرحوم بے حد مخلص اور مسلک اہل حدیث میں بے حد پختہ تھے۔ پوری عمر دین کی خدمت میں صرف فرمائی۔ مرحوم کی یادگار چار لڑکے ہیں۔ مولوی عبدالخالق جامعی لالہ موسیٰ ہی میں اقامت پذیر ہیں۔ جمعیت اہل حدیث ضلع گجرات کے رئیس ہیں۔

اللہ تعالیٰ مرحوم کو اپنے جوار رحمت میں جگہ دے اور پسماندگان کو صبر جمیل عطا فرمائے۔

مولانا سید حسین احمد مدنی کی وفات

حضرت مولانا حسین احمد مدنی رحمہ اللہ کے سانحہ ارتحال نے علمی حلقوں میں ایک ارتعاش کی کیفیت پیدا کر دی ہے۔ یہ حادثہ ہونا تھا، مگر جب بھی ہوتا اسے عام طور پر بے وقت ہی سمجھا جاتا۔ مولانا جید عالم ہونے کے علاوہ مخلص، قابل اور تجربہ کار راہنما تھے۔ ہندوستان میں ان کا وجود اللہ کی نعمت تھا۔ ان کی قیادت ہندوستان کے پیش آمدہ حالات میں مخلص قیادت تھی، جس میں مذہبی دیانت اور سیاسی بصیرت کا صحیح امتزاج فرما دیا گیا تھا۔ ملک کی تقسیم کے بعد مولانا کی علمی اور سیاسی خدمات ہندوستانی مسلمانوں کے لیے بہت بڑا سہارا تھیں۔

ہم محسوس کرتے ہیں کہ ہندوستان کے مسلم اور غیر مسلم زعماء کے سامنے ایک مخلص رفیق کی موت نے ایسا خلا پیدا کر دیا ہے جسے پاٹنا ممکن نہیں۔ مولانا کے انتقال کا جس قدر رنج ان کے اقرباء اور متعلقین کو ہوگا، ٹھیک اسی قدر رنج علمی دنیا کو ہوگا۔

مولانا کے فیوض سب کے لیے برابر تھے۔ اللہ تعالیٰ انہیں اپنے جوار رحمت میں جگہ دے اور ان کے متعلقین کو صبر کی توفیق مرحمت فرمائے۔^①

سیٹھ نظام الدین کا سانحہ ارتحال

گذشتہ ہفتے جماعت اہل حدیث کے معمر اور مخلص بزرگ محترم سیٹھ نظام الدین صاحب انتقال فرما گئے۔ اِنَّا لِلّٰہ وَاِنَّا اِلَیْہ رَاجِعُونَ۔
مرحوم کا پوری عمر جماعت اہل حدیث کے ساتھ تعلق رہا اور اگلی صفوں میں کام کرتے رہے۔ اسی طرح سیٹھ صاحب نے تمام سیاسی جماعتوں میں کام کیا، جو دینی رجحان رکھتی تھیں۔
مرحوم نہایت مخلص، متدین اور فیاض تھے۔ مولانا عبد الجبار صاحب غزنوی رحمۃ اللہ علیہ اور مولانا عبدالواحد صاحب رحمۃ اللہ علیہ کے خاص عقیدت مندوں میں سے تھے۔ اللہ تعالیٰ مرحوم کو جوار رحمت میں جگہ دے۔
مرحوم کے دولڑکے ہیں: سیٹھ نظر محمد اور نیاز محمد۔ دونوں بہترین کاروباری ہیں۔ اللہ تعالیٰ اسلام کی خدمت میں اپنے مقتدر باپ کا انھیں جانشین بنائے۔ تمام قارئین کرام سے استدعا ہے کہ مرحوم کے لیے دعائے مغفرت فرمائیں۔^①

محمد اسماعیل

ناظم اعلیٰ جمعیت اہل حدیث
مغربی پاکستان

① ہفت روزہ ”الاعتصام“ لاہور (۱۶ جنوری ۱۹۵۹ء)۔ سیٹھ نظام الدین ڈار کی وفات پر حضرت سلفی رحمۃ اللہ علیہ کے تعزیتی شذرے کے علاوہ انہی دنوں (۱۲ جنوری ۱۹۵۹ء) بایں عنوان ”گوجرانوالہ کی ایک بزرگ شخصیت: سیٹھ نظام الدین ڈار کی قابل تقلید زندگی“ ایک مختصر مضمون بھی شائع ہوا تھا، جس میں ان کی زندگی کے مختلف پہلوؤں پر اختصار کے ساتھ روشنی ڈالی گئی تھی۔ لیکن مضمون نگار کے نام کے بجائے آخر میں صرف ”ایک واقف حال“ مرقوم تھا۔ معلوم نہیں یہ مضمون لکھنے والے بھی مولانا سلفی تھے یا یہ کسی دوسرے صاحب قلم کی کاوش تھی۔ بہر حال موضوع کی مناسبت سے افادیت کے پیش نظر یہ مضمون بھی ذیل میں درج کیا جا رہا ہے:

”عام لوگوں کا خیال ہے کہ دنیا داری میں دیندار ہونا مشکل ہے۔ محترم سیٹھ نظام الدین صاحب کی زندگی اس کے بالکل برعکس ہے۔ آپ بہترین دنیا دار اور کاروباری ہونے کے ساتھ پرانی وضع کے پختہ دیندار ہیں۔ سیٹھ صاحب ۱۸۶۰ء میں پیدا ہوئے۔ آپ کے والدین متوسط الحال، سفید پوش اور متدین تھے۔“

◀ سیٹھ صاحب نے ابتدا میں درزی کا کام سیکھا۔ آپ کے استاد میاں رحیم بخش صاحب نے دیانت دار اور صالح نوجوان سمجھ کر اپنی دکان سیٹھ صاحب کے سپرد کر دی۔ ۱۸۸۱ء میں درزی کی دکان گوجرانوالہ کے بازار کھنڈ والا میں شروع کی۔ ۱۸۵۰ء میں اللہ تعالیٰ نے کاروبار میں اس قدر برکت فرمائی کہ سیٹھ صاحب نے ایک بزاز کی دکان بعض غیر مسلم تاجروں کے اشتراک سے شروع کی۔ اس کاروبار میں سیٹھ صاحب نے امرتسر، بمبئی، آگرہ، دہلی کی منڈیوں سے لاکھوں کا مال منگایا۔ ۱۹۲۳ء میں آپ نے تحریک ترک موالات میں علماء کے فتوے سے متاثر ہو کر ولایتی مال استعمال کرنا اور فروخت کرنا بند کر دیا۔ شراکت تقسیم کی، ہزاروں کا نقصان کیا اور آج تک وہ اپنے اس عہد کے پابند ہیں۔

سیٹھ صاحب نے اپنے لڑکوں محمد نذیر اور محمد بشیر، سیٹھ نظر محمد اور نیاز محمد کی تربیت بھی تجارتی نقطہ نظر سے کی۔ بڑے لڑکے نے برتنوں کی دکان کی اور محمد شفیع ڈار مرحوم نے کریانہ اور صرائی وغیرہ کی مختلف دکانیں کیں اور سیٹھ صاحب نے بیسیوں مسلمانوں کو کاروبار کی تعلیم دی، جو آج تک شہر میں بہترین کاروبار کر رہے ہیں۔ گوجرانوالہ شہر پر سیٹھ صاحب کی اس کاروباری زندگی کا خاص اثر ہے۔

سیٹھ صاحب کا دینی ذہن:

ابتدا میں سیٹھ صاحب محض رسمی مسلمان تھے اور رسوم وغیرہ کی پابندی عام مسلمانوں کی طرح فرماتے تھے۔ غزنوی خاندان اور حضرت مولانا سید نذیر حسین صاحب دہلوی اور دوسرے اہل توحید کے اثر سے سیٹھ صاحب پختہ اہل حدیث اور موحد ہو گئے۔ دینی سیاسیات میں سیٹھ صاحب کو اتنا شغف تھا کہ آپ اسلامیہ ہائی سکول گوجرانوالہ کے خزانچی رہے اور تحریک خلافت میں گوجرانوالہ کی مجلس خلافت کے وزیر خزانہ ہی محترم سیٹھ صاحب تھے۔ تحریک خلافت میں سیٹھ صاحب نے ان تھک خدمت کی۔ آپ مدرسہ دیوبند اور مدرسہ غزنویہ کے پرانے معاون ہیں۔

۱۹۱۹ء میں محترم نے اپنے لڑکوں کی شادیاں کیں۔ یہ شادیاں بالکل سنت کے موافق تھیں۔ باجہ ڈھولک کا نام نہ تھا۔ بہت سے اہل توحید کو بلایا اور کئی ہفتوں تک ان کے مواعظ کا سلسلہ شہر میں جاری رہا۔ سیٹھ صاحب کے لڑکے بھی اس سادگی پر خوش نہ تھے۔ مگر سیٹھ صاحب نے پوری جرأت سے پوری برادری کا مقابلہ کیا اور شادی میں کوئی امر خلاف شریعت نہ ہونے دیا۔ اس شادی میں مسلمان اور ہنود سب شامل ہوئے۔ کھانے میں اہل ہنود کی مذہبی پابندیوں کا پورا لحاظ رکھا گیا۔ محمد نذیر نے اپنی براءت کو جنازے سے تشبیہ دی، مگر سیٹھ صاحب نے سختی سے احکام شریعت کی پابندی کی۔ محمد نذیر نے شادی سے بیس دن بعد سفر آخرت اختیار کیا۔ شاید غیرت الہی اس کے اس فقرے سے جوش میں آ گئی۔

۱۹۲۳ء میں سیٹھ صاحب نے حج کا سفر کیا۔ اس وقت سیٹھ صاحب کی مالی حالت اچھی نہ تھی، تاہم انھوں نے فریضہ حج ادا کیا۔

سیٹھ صاحب ابتدائی دور میں مسلم لیگ کے ممبر رہے، کانگریس میں بھی کام کیا۔ انگریز کی مخالفت میں ◀

◀ بے حد سرگرم رہے۔ آپ کا لڑکا محمد شفیع تحریکِ خلافت میں تین سال بامشقت قید ہوا۔ مرحوم کو پرنس آف ویلز کی گاڑی روکنے کے جرم میں گرفتار کیا گیا تھا۔ اس کے بعد مرحوم کی صحت خراب ہو گئی۔ ۱۹۳۳ء میں کشمیر میں بمقام گلبرگ ہمیشہ کے لیے اپنے باپ کو داغِ مفارقت دے گیا۔

آپ کے چھوٹے لڑکے سیٹھ نظر محمد، نیاز محمد شہر میں بہترین کاروباری نوجوان ہیں۔ سیٹھ نظر محمد تحریکِ احرار میں جموں کے محاذ پر گرفتار ہوئے۔ لیگ میں بھی ان کی اچھی پوزیشن رہی۔ مختلف تجارتی اور لکین دین میں ان کا رسوخ اور مالی حالت خاصی اچھی ہے، مگر افسوس ہے کہ ایک شریف نوجوان ہونے کے باوجود سیٹھ صاحب کی طرف دینی معاملات میں کافی سست ہیں۔ اللہ تعالیٰ انہیں توفیق دے کہ وہ اپنے باپ کے سچے جانشین بنیں اور کتاب و سنت اور اہلِ توحید کے عقائد اور اعمال کے عملاً پابند ہوں۔“

مولانا محمد احمد کو صدمہ

گذشتہ ہفتے میرے محترم دوست مولانا محمد احمد صاحب کی اہلیہ محترمہ انتقال کر گئیں۔ انا للہ وانا الیہ راجعون۔ مرحومہ کئی ماہ سے بیمار تھیں۔ مولانا نے ان کے علاج کے لیے بڑی بھاگ دوڑ کی، مگر وہ جانبر نہ ہو سکیں۔ مرحومہ تعلیم یافتہ ہونے کے ساتھ شعر و شاعری کا بھی خاصہ ذوق رکھتی تھیں۔ مولانا کو ان کی وفات سے جو صدمہ پہنچا ہے، مجھے اس پر ان سے دلی ہمدردی ہے۔ خدا مرحومہ کو اپنے جوار رحمت میں جگہ دے اور مولانا کو صبر کی توفیق عطا فرمائے۔^①

شریکِ غم

محمد اسماعیل، گوجرانوالہ

میری صحت

اخبار میں میری علالت کی خبر شائع ہونے کے بعد مجھے عیادت کے متعلق بہت سے خطوط موصول ہوئے۔ کئی احباب دور دراز سے خود تشریف لائے۔ ہر جگہ میری صحت کے لیے دعائیں کی گئیں۔ میں اُن تمام حضرات کی اس کرم فرمائی کا بے حد ممنون ہوں۔

اب نسبتاً کافی افاقہ ہے، لیکن تاحال بیماری کا اثر ہے، اس لیے تمام رفقاء دعا جاری رکھیں۔ اصل ہمدردی یہی ہے کہ آپ مجھے دعا میں نہ بھولیں، صحت اور مرض اللہ کے اختیار میں ہے۔¹

محمد اسماعیل، کان اللہ

گوجرانوالہ



یادداشت

This image shows a single sheet of white paper with horizontal ruling lines. The lines are evenly spaced and run across the width of the page. There are no margins, text, or other markings on the paper.

[illegible]

[illegible]



UMM UL QURA PUBLICATIONS

Sialkot Road, Lodhi Town Gujranwala

 0092 321 6466422